



THE  
KĀSHI SANSKRIT SERIES  
( HARIDĀS SANSKRIT GRANTHAMĀLĀ )

NO. 80.

( Vyākaran Section No. 0. )



THE  
Pāninīvyākaraṇa Vādaratnam

By

NYĀYA VYĀKARANĀ, OHĀRYA MĀMAMSAKA SĪROMAN

*Pāṇḍit Śrī Sūrya Nārāyaṇa Ś'ukla*



( Part I )




JA KRISHNADAS HAFIDAS GUPTA

*The Chowkhamba Sanskrit Series office, Vidya Vilas Press,  
North of Gopalmāndir, Benares City.*

1930

[ ALL RIGHTS RESERVED BY THE PUBLISHER ]



*Printed by Jai Krishna Das Gupta  
at the Vidya Vilas Press, Benares,*

Printed-Published & sold by  
JAI KRISHNADAS-HARIDAS GUPTA,  
The Chowkhamba Sanskrit Series Office,  
VIDYA VILAS PRESS,  
North of Gopal Mandir,  
BENARES CITY.

हरिदाससंस्कृतग्रन्थमालासमाख्ये—  
काशीसंस्कृतसीरिजपुरतकमालायाः

८०

व्याकरणविभागे (१०) दशमं पुष्पम्

## पाणिनिव्याकरणे वादरत्नम्

न्यायव्याकरणाचार्यभीमांसकशिरोमणि  
काशीस्थ जो० म० गोयन-रामहाविद्यालयाध्यापक  
पं० श्रीसूर्यनारायणशुक्ल विरचितम् ।

प्रथमो भागः ।

प्रकाशक—

जयकृष्णदास-हरिदास गुप्त—  
चौखम्बा संस्कृत सीरिज आफिस,  
विद्याविल सप्रेस, गोपालमन्दिरके उत्तर फाटक,  
बनारस सिटी ।

१९८६

राजकीयनियमानुसारेण स्य सर्वेऽधिकारः प्रकाशकेन स्वाथत्तीकृताः ।

इस कार्यालय द्वारा “चौखम्बासंस्कृतसीरिज” के अलावा और भी १ सीरिज यथा  
“क शीसंस्कृतसीरिज” “बनारससंस्कृतसीरिज” “हरिदाससंस्कृतसीरिज” ग्रन्थ  
मालाये निकलती हैं तथा इन ४ सीरिजों के पश्चात् और भी विविध शास्त्र की पुस्तकें  
प्रकाशित की गई हैं तथा अन्य सब स्थानों के छपे हुए संस्कृत तथा भाषा-भाष्य के  
ग्रन्थ विक्रयार्थ प्रस्तुत रहते हैं, सूचीपत्र पृथक् मंगवाकर देखें, इसके अलावा हमारे  
यहां सर्व प्रकार की संस्कृत, हिन्दी, अङ्ग्रेजी की सुन्दर छपाई होती है, परिक्षा प्रार्थनीय है ।

पत्रादि प्रेषणास्थानम्—

**जयकृष्णदास-हरिदास गुप्तः—**

“चौखम्बा संस्कृतसीरिज” आफिस, विद्याविलास प्रेस,  
गोपालमन्दिर के उत्तर फाटक, बनारस सिटी ।



## प्रथमभागस्य सूचीपत्रम् ।

विषयाः	पृष्ठाङ्काः	विषयाः	पृ०
अलोऽन्त्यस्य	१६	इण्कोः	७०
अनेकाल्शित्सर्वस्य	१९	इवमोमः	१०३
अदर्शनलोपः	२३	इदोऽथ पुंसि	१०४
अर्थवदधातु-	३७	इन्द्रवरुणभय	१२३
अभिपूर्वः	५०	इतश्च	१४३
अज्ञोपोऽनः	७४	इजावेश्वरुम-	१४४
अच्चघेः	८२	इट ईटि	१४६
अनङ्सौ	८३	ओः पुयणज्यपरे	१५३
अलोऽन्त्यात्पूर्व-	८३	ऊकालोज्झस्वदीर्घप्लुतः	५
अचोजिणति	८८	उरण् रपरः	६९
अम्बार्थनद्योर्ह्रस्वः	९४	उत्तरपदत्वे चापदादि-	११३
अतोऽम्	९८	ऋतेरीयङ्	१५१
अदृङ्ङतरादिभ्यः-	९९	एत्येधत्यूट्सु	३०
अप्राभ्यश्च	१०८	एङः पदान्तादति	३१
अदस औ सुलोपश्च	११३	एकवचनं संबुद्धिः	४९
अनुपसर्जनात्	११८	किमः कः	१०४
अतोदीर्घोयञि	१२५	कृदतिङ्	१०८
असिद्धवदशाभात्	१३४	कर्तृकर्मणोः कृति	१२५
अत उपधायाः	१४७	कारकाद्वस्तश्रुतयोरवाशिपि	१८१
अञ्चुगतिपूजनयोः	१४८	खरवसानयोर्विस-	३०
अर्तिहीवलीरी-	१५१	गतिकारकोपपदात्कृत्	१७९
अचोयत्	१७१	घेङिति	८०
अनुदात्तं पदमेकवर्जम्	१७७	घुणघूर्ण भ्रमणे	१४६
आदेशप्रत्यययोः	७१	ङसिङ्सोश्च	८२
आटश्च	९२	ङितिह्रस्वश्च	९७
आर्धधातुकस्येड्वलादेः	१४०	जरायाजरस-	७१
आडुतमस्यपिञ्च	१४३	जसिच	४७
आमः	१४५	जानपदकुण्डगोण-	१२१
आभीक्ष्येणमुलू च	१७५	देः	९९
इकोगुणवृद्धी	१३	णलुत्तमो घा	१४७
इकोयणचि	२०	णोरणोयत्कर्म	१४०
इकोऽसवर्णे-	३२	तुल्यास्यप्रयत्न-	७
इको भल्ल	१५३	तस्यलोपः	२३
इकोह्रस्वोऽङ्यो-	१३१	तस्माच्छसोनः पुंसि	५१
इकोचिविभक्तौ	१००	तदोः सः साधनप्रत्ययोः	२०९

विषयाः	पृ०	विषयाः	पृ०
तिरसस्तिर्यलोपे	१११	लः कर्मणि च	१३३
तद्धिताः	१२५	लोटोलङ्बुवत्	१४३
तयोर्ध्वावचिसंहितायाम्	१७६	वान्तोधिप्रत्यये	२४
तिङि चोदात्तवति	८२	विभक्तिश्च	४८
द्विस्त्रिश्चतु	३६	ब्रश्चभ्रस्जस्तृजस्तृज-	९७
दीर्घाज्जसिच	७४	घेरपृक्तस्य	१०८
धातोस्तन्निमित्तस्यैव	२८	वोतोऽणवचनात्	१२३
धिन्विक्कण्वोरच	१४९	वृत्रघ्नः	१७१
नाज्जलौ	९	वैदिकप्रक्रियायाः-	१७५
नसमासे	३२	वदब्रज्जहलन्त	१४७
नाभि	६४	शर्परे विसर्जनीयः	३४
नलोपः प्रातिपदिका-	७४	शेषोऽयसस्त्रि	७८
नसंयोगाद्धमन्तात्	१०५	श्वयुवमघोना-	१०७
नोपधायाः	१०७	शक्तियष्टयोरीकक्	१३२
नाञ्चेः पूजायाम्	११२	षट्चतुर्भ्यश्च	१०२
नमुने	११३	सुसिङ्गन्तं पदम्	१३
नधातुलोपार्ध	१५६	सिति च	३२
पतिः समास एव	७८	स्तोः श्चुनाश्चुः	३३
पथिमथ्यभुक्तामात	१०६	समः सुटि	३५
पुगात्तलघूपधस्य च	१४१	सोऽपदादौ	३५
प्रत्याहारेष्विताम्-	४	स्वौजसमौट्	४७
प्रथमयोः पूर्व-	३६	सुपिच	५३
फिषोऽन्त उदान्तः	१७९	सुङनपुंसकस्य	७२
बहुवचने भल्येत	५६	स्वादिष्वसर्वनामस्थाने	७४
भूवादयोधातवः	९	सर्वनाम्नः स्याद्ध्रस्वश्च	९५
भस्यटेलोपः	१०६	सावनडुहः	१०१
भीहीभृहुमदधन-	१७८	समः समि	११०
मयउजोवोवा	३३	स्याङ्गाच्चोपसर्जनाद-	१२४
मुखनासिका	६	सुपोधातुप्रातिपदिकयोः	१२८
सोनुस्वारः	३४	सार्वधातुकार्धधातुकयोः	१३४
थरोऽनुनासिके	३३	सेह्यं पिच्च	१४३
यस्मात्प्रत्ययविधि-	५१	सिजलोप एकादेशो	१४६
यासुट् परस्मैपदे-	१४३	सतिशिष्टस्वरवली-	१७१
यूस्वाख्यौनदी	८९	स्वरविधौ व्यञ्जनमवि-	१७९
रिच	१४१	हल्	१
लशक्ततद्धिते	५१	हलन्त्यम्	२
लक्षणेर्धभूता-	१२५	हलङ्याभ्यो-	८५
		हस्वनद्यापो नुट्	६२

## शुद्धिपत्रम् ।

अशुद्धम्	शुद्धम्	पृ०	प०
अचोरहाभ्यामिति	अनाचचेति	१	२७
हस्ति	हानि	२	२३
घभि	द्यभि	"	३०
धीन	धीनं	३	४
वर्त्यर्था	वर्त्यर्था	३	३०
पक्षे	पक्षेच	४	४
तदन्त्यस्य	तदन्तस्य	४	९
भलपवेति	भलपवेति न च संयोगान्तपदान्त- स्य भलोलोपश्चेत्तर्हि आदेशभूत- स्यैवेति विपरीतनियमापत्तौ मघ- धानित्यादौ सूत्रस्य चारितार्थ्येनभू- यानित्यादौ सस्यलोपानापत्तिरि- ति वाच्यम् तद्वानासामिति निर्दे- शेन विपरीतनियमवारणात्	४	११
सामीप्यस्य	द्वितीये सामीप्यस्य	४	१९
मेयवाच्ययोर्भेदः	मेयवाच्ययोरभेदः	९	३१
आकार	अकार	१४	१०
शब्दे	शब्देनपुंसकह्रस्वे	१४	१५
इकोऽचिनुम्विभक्तौ	इकोऽचिविभक्तौ	१००	२१

१३३ पृष्ठे मनोरमाकृतः इत्यनन्तरं नन्वित्यारभ्य केचिदित्यन्तः पाठोऽशुद्धः।





## सूचना

विदाङ्कुर्वन्तुविद्वांसो यत्सुगृहीतनामधेयन्यायव्याकरणाचार्यमीमांसकशि-  
रोमणि काशीस्थ जो० स० गोयनकामहाविद्यालयाध्यापक सूर्यनारायणशर्म-  
निर्मितं पाणिनित्रादरत्नं नामग्रन्थरत्नं मया मुद्रापयितुमारब्धम् । तत्र च  
न्यासपरिष्कारपरिशिष्टभेदेन प्रकरणत्रयम् यत्र पञ्चन्यूनसार्धशतसूत्रेषु १४५  
महताटोपेत न्यासा विचारिताः तत्र प्रथमं प्रकरणं मुद्रितं सद्विक्रयाय सन्नद्धम्  
यस्य मूल्यम् १ ) सार्धरूप्यकम् द्वितीयप्रकरणमपि मुद्रितप्रार्थं शीघ्रमेव भवतां  
दृष्टिपथमधिगमिष्यतीति ।

जयकृष्णदास—हरिदास गुप्तः,

चौखम्बा संस्कृत सीरिज आफिस, विद्याविलास प्रेस,

गोपालमन्दिर के उत्तर फाटक बनारस ।

ॐ श्रीः ॐ

## पाणिनिव्याकरणे वादरत्नम् ।

न्यायव्याकरणाचार्यमीमांसकशिरोमणे ।

सूर्यनारायणकवेः कृतिः स्याद्विदुषांसुदे ॥ १ ॥

श्रीसद्गुरोः सपदि चन्द्रधरस्य पादपद्मे नतिर्भवतु भक्तिरुसाण्ड्यता मे ।  
यत्सेवनासमतिपूतमनस्यलं मे शाब्दं रहस्यमखिलं प्रतिविम्बतेऽद्य ॥ २ ॥  
वादाहवे सपदि पण्डितव दिवृन्दं मौनं व्रतं नयितुमिच्छसि चेदमन्वम् ।  
सन्मामकीनमतिगुम्फितवादरत्नं पीताम्बरामनुसमं द्रुतमाश्रयत्वम् ॥ ३ ॥  
शान्ताय भूतिभसिताय दिगम्बराय वामाङ्गभागगिरिजापरिभूषिताय ।  
काशीनिवासरसिकाय सदाशिवाय व्यालार्चिताय परमाय नमः शिवाय ॥ ४ ॥

हल् १

ननु हल् इदं सूत्रं किमर्थम् ये लकारेण प्रत्याहारास्ते सन्तु रकारेणैव ।  
न च साम्प्रतं हलन्त्यमित्यन्त्याश्रयपरिहारः कथं स्यादिति वाच्यम्  
रन्त्यं हरिति न्यासेन, हरन्त्यमित्यस्यावृत्तिं कृत्वा ह्रस्वस्य हकारादिरान्तसूत्र-  
समुदाये लक्षणया, वाऽदोषात् ।

ह्रस्वं ह्रस्वप्रत्याहारबोधकसूत्रसमुदायपरमिति शब्दरत्नकृदुक्तं तु न युक्तम् ।  
रकारस्येत्संज्ञायां ह्रस्वप्रत्याहारसिद्धिः तस्यां च रकारस्येत्संज्ञेत्यन्योन्याश्रयापा-  
तादिति चेन्न

तथासति शलङ्गुपधादनिटःक्स इत्यत्र शर इतिकरणे हकारस्यशरन्तर्गत-  
त्वाभावेनालिङ्गित्यस्यासिद्ध्यापत्तेः ।

नचैवमपि शपसहर् इत्येवसूत्रमस्तु इति वाच्यम् हकारस्य खरिग्रहणा-  
पत्तौ हरिर्हरतीत्यादौ विसर्गापत्तेः । न च प्रेण्वुवोर्हविषोदेवतासम्प्रदाने इति  
निर्देशाद्धकारेण विसर्ग इतिकल्पनयाऽदोष इति वाच्यम् । प्राङ्हरतीत्यादौ ह्रस्वोः  
कुक्कुक्षरीतिङ्गापत्तेरतादवस्थ्यात् । चैकस्मिकेऽपि भाषानुष्ठानस्यैधौचित्यं  
धर्माधिक्यफलायेतिसिद्धान्तेन कुग्वटितप्रयोगे कर्तव्ये कुग्रहितेन मृडह्रस्वादितिनि-  
र्देशेन हकारे कुग्रभवतीति कल्पनया उक्तदोषवारणे तु मद्रह्रस्व इत्यादौ अचो-  
रहाभ्यामिति हकारस्यद्वित्वापत्तिः नेमौ रहौ कार्थिणौ किन्तर्हिनिमित्तमिमौ

द्विर्वचनस्येतिभाष्येण हकारस्यद्वित्ववारणे तु वाग्हरिरित्यादौ खरिचेति चत्वारो-  
ऽपत्तिरेवदूषणमित्यलम्

### हलन्त्यम् २

ननु हल्पदार्थज्ञानाधीनमित्पदार्थज्ञानमित्पदार्थज्ञानाधीनं च हल्पदार्थज्ञा-  
नमिति स्वज्ञप्त्यधीनज्ञप्तिकत्वरूपान्योन्याश्रयप्रसङ्गः न च हलन्त्यमित्यस्य  
हलितिसूत्रेऽन्त्यमित्स्यादित्येवार्थोऽस्तु तथाचनान्योन्याश्रय इति वाच्यम् तथा-  
सति नविभक्तावित्यस्यवैयर्थ्यापत्तेरिति चेन्न ।

हलन्त्यम् इत्यस्यावृत्त्या प्रथमस्य हलिति सूत्रेऽन्त्यमित्स्मादित्यर्थेन लका-  
रस्येत्संज्ञायां हल्प्रत्याहारसिद्धौ द्वितीयस्य उपदेशेऽन्त्यं हलित्येवमित्यर्थेन जसः  
सकारस्येत्संज्ञाप्राप्तौ तन्निषेधाय न विभक्तावित्यस्यावश्यकत्वात् एवञ्च नान्यो-  
न्याश्रयो नवा नविभक्तावित्यस्य वैयर्थ्यमिति बोध्यम्

ननु हलन्त्यम् उपदेशेऽजनुनासिकइत् इत्यनयोः स्थाने उपदेश इदन्त्यमि-  
त्येवसूत्रमस्तु । नच अनडादौ नकारोत्तरवर्त्यकारादेरित्वानापत्तिरिति वाच्यम् ।  
तदर्थमच् इति सूत्रकरणात् इदञ्चानन्त्यरयाचः इत्संज्ञार्थमन्त्यस्य ■ उपदेशो  
इदन्त्यमित्येवसिद्धेः । नचैवमपि रुशब्दे इत्यत्रोकारस्येत्वापत्तिरिति वाच्यम् ।  
तदर्थम् अनुनासिकः इति तृतीयसूत्रकरणेन तस्य च अच्चेद्विद्भवति तर्हि अनुना-  
सिक एवेति नियमार्थतया रुशब्दे इत्यत्रदोषाभावात् नचानन्तरस्य विधिर्वा  
भवति प्रतिषेधोवेतिन्यायात् अच् इति सूत्रप्राप्तेत्संज्ञायां रुधातौ वारणेऽपि  
उपदेश इदन्त्यमितीत्वं दुर्वारमिति वाच्यम् । अजनुनासिकइत्येकयोगे कर्तव्ये  
योगविभागकरणसामर्थ्येन उभयोरपि नियमस्वीकारात् । नच अनुनासिकश्चेदि-  
द्भवति तर्हि अजेवेतिविपरीतनियमः किंन स्यात् ततश्च नुमो मकारस्य इत्वं  
न स्यादिति वाच्यम् मिदिचोन्त्यात्परइति सूत्रसामर्थ्येन विपरीतनियमवार-  
णात् । न च सूत्रभेदः तथाच पारायणादावष्टहमिरिति वाच्यम् । सूत्रभेदं  
तमुपाचरन्ति यत्र तदेवान्यत्क्रियते भूयो वा यदि तदेवोपसंहृत्य क्रियते नासौ  
सूत्रभेदो दोषायेतिभाष्येणास्य सूत्रभेदस्यादोषत्वात् एवञ्च हलन्त्यम् उपदेशो-  
ऽजनुनासिकइत् इत्यनयोः स्थाने “उपदेशोइदन्त्यम्” “अच्” “अनुनासिकः”  
इति लघुभूतन्यासेनसिद्धौअन्योन्याश्रयाभावात् तद्वारणाय हलन्त्यमितिसूत्रा-  
वृत्तिर्व्यर्था इति चेन्न ।

मात्रालाघवसत्वेऽपि योगविभागनियमानन्तरस्येतिन्यायबाधादिकल्पनाया-  
मत्यन्तं गौरवात् । तदुक्तं भाष्येनेयं राजाज्ञास्ति कण्ठतालवाधभिघातजनक-  
मात्रगौरवमेवादृतव्यं न मनोव्यापारजनकज्ञानगौरवमिति

ननु चतुर्दश सूत्रं हलृ इत्याकारकं तत्र चाद्गुणइतिगुणे हलृ इति संप-  
न्नम् एवञ्च हलन्त्यमित्यत्र हलृ प्रत्याहार तत्र लृकारस्य उपदेशेऽजनुना-



सिकइत् इतीत्संज्ञायां हलप्रत्याहारसिद्धौ नान्योन्याश्रयशङ्कापीति सूत्रावृत्ति-  
व्यर्थः ।

नच हलन्त्यमित्यस्य वाक्यार्थबोधं विना चकारस्येत्संज्ञाया अभावान्  
अच्प्रत्याहारासिद्धौ लृकारस्येत्वाभावात् हलप्रत्याहारज्ञानाधीनचकारस्येत्त्व-  
ज्ञानं तदधीनंचाच्प्रत्याहारज्ञानं तदधीनंच लृकारस्येत्त्वज्ञानं तदधीनं च हल-  
प्रत्याहारज्ञानमितिचक्रकापत्त्या तथाकर्तुं न शक्यते इति वाच्यम् हल् च च्  
चेति समाहारद्वन्द्वेऽनित्यत्वेन समासान्तद्वचोऽप्रवृत्तौ चस्य संयोगान्तलोपे हल्  
इति रूपम् ततश्च उपदेशेऽग्न्यं हल् च् चेत्संज्ञक इत्यर्थेन हलप्रत्याहारसिद्धेः  
प्रागपि अच्प्रत्याहारसिद्धेः सत्त्वेन चक्रकापत्त्यभावात् । नच संयोगान्तलोपं  
प्रतिवहिरङ्गत्वेन गुणस्यासिद्धत्वात्संयोगान्तलोपो दुर्लभ इति वाच्यम् ।  
त्रिपाद्यां कार्यकालपक्षेऽपि वहिरङ्गपरिभाषाऽप्रवृत्तेः शेखरे सिद्धान्तितत्वात् ।  
पदद्वयसंबन्धित्वेन संयोगान्तलोपस्यापि वहिरङ्गत्वाच्च यद्वा भूवादयो-  
धातव इत्यतो वादयः इत्यनुवर्त्य अच् इतिगोमं विभज्य वादयोऽच्संज्ञका  
भवन्ति तत उपदेशेऽनुनासिकः इत् अजित्यनुवर्त्य उपदेशेऽनुनासिकां ऽजित्सं-  
ज्ञको भवतीत्यर्थस्वीकारेण इत्पदार्थज्ञानाभावेऽपि अच्प्रत्याहारसिद्धेः कर्तुं  
शक्यत्वात् । तथाहि औकारात् आ इति विग्रहे ऽव्ययीभावे आऔ इतिरिधते  
अपरनिमित्तकत्वरूपान्तरङ्गत्वस्य प्राचीनैरनङ्गीकारेण पूर्ववृद्धौ ततो ह्रस्वे ■  
इति रूपम् अःआदिर्येपाते आदयः आकारे परे उकारस्य वकारे वादयः अका-  
रादयः औकारपर्यन्ता अच्संज्ञका इत्यर्थो लभ्यते तथाच लृकारस्येत्संज्ञाया  
हलप्रत्याहारसिद्धेः प्रागपि कर्तुं शक्यत्वाच्चक्रक इति । अतएव सनाद्यन्ताधा-  
तवः भूवादयोधातवः इत्यनयो रेकत्रैव पाठकरणे द्विधातुर्महणानुच्चारणलाघ-  
वमनाहत्य उपदेशेऽजनुनासिकइत्यतः प्राकृपाठ इति चेन्न ।

समाहारद्वन्द्वपक्षस्य सहविवक्षाया असम्भवादिति मनोरमोक्तदृष्ट्यालिङ्गि-  
तत्वात् । यद्वेत्याद्युक्तपक्षस्य ज्ञानगौरवदोषप्रस्तत्वात् भूवादय इत्यस्येहपाठस्तु  
सन्दर्भशुद्धयर्थः सनाद्यन्ता इत्यस्य तृतीयाध्यायेपाठश्चतत्रैवसनादीनांविहिततया  
भट्टिति सनादित्वज्ञानार्थ एवेति तत्त्वम् ।

केचित्तु हल् च ल् चेति समाहारद्वन्द्वे लस्य संयोगान्तलोपे हल् इति रूपम् ।  
अग्न्यं हल् लकारश्चेदिति सूत्रार्थः यद्वा हलित्याउर्तते हस्य ल् हल् सामीप्यं  
षष्ठ्यर्थः हकारसमीपवर्ती लकार इति एकस्यार्थः हल्प्रत्याहार इति द्वितीयस्यार्थः  
इति संपूर्णसूत्रावृत्तिव्यर्थः इति वदन्ति ।

तत्र यणः प्रतिषेधारम्भेण तत्प्रत्याख्याने च भलोभलीत्यतो भलप्रहणमप-  
कृष्य संयोगान्तस्य भल एव लोपविधानेन, आद्ये संयोगान्तलोपस्य दुर्लभत्वात् ।

ननु वहिरङ्गलक्षणत्वाद्धेति वार्तिकेन यण इति वार्तिकप्रत्याख्यानपक्षे



संयोगान्तलोपः स्यादेव बहिरङ्गत्वस्याभावात् । अत एव मधुश्च्युत्शब्दाणिचि-  
टिलोपे कौ णिलोपे सोर्हलङ्गादिलोपे श्रुत्वस्यासिद्धत्वात्स्कोरिति सलोपे यस्य  
संयोगान्तलोपे चोःकुरितिकुत्वे मधुगितिरूपं न्यासाद्युक्तं संगच्छते किंचयणः प्रति-  
षेधपक्षेभक्तप्रहणमपकृष्य वार्तिकप्रत्याख्यानपक्षे संयोगान्तलोपः स्यादेव । तथाहि  
यणः प्रतिषेध इति वार्तिकस्य इक्स्थानिकस्य यणः प्रतिषेध इत्यर्थः । अत एव  
बहिरङ्गलक्षणत्वादित्यस्य बहिरङ्गोयणादेशोऽन्तरङ्गोलोप इति भाष्ये व्याख्या-  
कृता संयोगान्तस्य लोपइत्यत्र पदस्येति विशेषणेनैव तदन्तविधौ तदन्तस्य  
लाभात् अन्तग्रहणसामर्थ्यादन्तयति नाशयति स्थानिनमित्यन्तशब्दः आदेशपरः  
संयोगेति च लुप्तवष्टीकं तथाच संयोगान्तं यत्पदं तदन्तस्य आदेशभूतस्य भक्तो  
लोप इति नवा भक्तो लोपादिति वार्तिकपक्षेऽर्थः पूर्वसूत्रेणैव सिद्धे नियमार्थमिदं  
संयोगान्तपदान्तस्य आदेशभूतस्य यदिलोपस्तर्हि भक्त एवेति एवं च प्रकृतेः  
लकारस्य संयोगान्तलोपः पक्षत्रयेऽपि सुलभः । अत एव अतोम् इत्यत्रम् इति  
च्छेदं कृत्वा द्वितीयैकवचने मस्य संयोगान्तलोप इति मनोरमाकृतोक्तम् । नच  
संयोगान्तपदान्तस्य भक्तो यदि लोपः स्यात्तर्हि आदेशभूतस्यैवेति विपरीतनि-  
यमः स्यादिति विद्वानित्यादौ तस्य लोपानापत्तिः सूत्रं तु मधवानित्यादौ तलो-  
पाय चरितार्थमिति वाच्यम् तद्वानासामिति निर्देशेन विपरीतनियमस्य धारणा-  
दिति चेन्न ।

इतएवारुचेर्मनोरमायां सहधिविज्ञाऽसंभवप्रतिपादनेन समाहारद्वन्द्वपक्षस्य  
दूषितत्वात् सामीप्यस्यपष्ठचर्थत्वाभावेन सामर्थ्याभावेन समासानुपपत्तेरित्यलम् ।

### प्रत्याहारेष्विताअग्रहणम् ॥

ननु नासिकामनुगतोऽनुनासिक इत्यत्र नासाशब्दात्कप्रत्यये तस्मिंश्च  
यकारसाहचर्येणाचोऽक्तवहस्त्वोभयधर्मानाक्रान्तस्यैव ग्रहणेन यच्चिभमित्यस्या  
प्रवृत्त्या स्वादिष्वितिपदत्वम् अन्यथा सकारोत्तरवर्त्यकारस्य यस्येतिचेति  
लोपापत्तिस्तथाच इकोऽसवर्ण इतिपाक्षिकप्रकृतिभावेऽनुनासिकइतिरूपंसिद्धमेवेति  
कथं निर्देशदानम् । नच “नसमास” इति निषेधः । समासविशिष्टस्येकः प्रकृतिभावो-  
नेतितदर्थत्वं वै० स्वारम्भकोत्तरपदावयवासवर्णाजव्यवहितपूर्वत्वस्वारम्भकपूर्व-  
पदान्त्यावयवत्वोभयसम्बन्धेन अतएव परमचक्रि अत्र प्रत्यचिचदित्यत्र नसमा-  
सइतिनिषेधो न ॥ अश्वधातो रकारस्य लुप्तत्वात् अटो गयन्तावयवत्वेन उत्तर-  
पदावयवत्वाभावात् । नच णिचि चिकीर्षिते प्रतीत्यस्य पृथक्करणेन तद्विशिष्टस्य  
धातुत्वाभाववत्समासाभावोऽपि स्यादिति वाच्यम् । जातसमाससंज्ञाबाधस्यास-  
म्भवात् अतएवोत्तरपदनिमित्तकसम्यादेशः सम्यचिचदित्यत्र सिध्यति इति चेन्न ।

शासृधातोर्णुलि ॥ सिकाइत्यस्य सिद्ध्या स्वदिष्विति पदत्वस्याप्रवृत्तेः अत  
एव “घोणानासाचनासिका” इत्यमरः सङ्गच्छते । अन्यथा स्वार्थिककप्रत्ययान्तस्य

क्वापि कोशोऽनुपन्यासेन नासिकाशब्दोपादानं व्यर्थं स्यात् । नच प्रत्ययस्थाविती-  
त्वविधानसामर्थ्याद्यण् न भविष्यतीति वाच्यम् । साक्षाद्विधिशस्त्रवाधकल्पना-  
पेक्षया संज्ञाशास्त्रवाधस्यैवौचित्यादितएवारुचेर्वाह आदीति । तेनटुपिमृपिकृपेः  
काश्यपस्येत्यस्य संग्रहः । अत्रनेकोऽसवर्ण इति प्रकृतिभावप्राप्ति नसमासे इति-  
निषेधात् । अत्र एङः इतिनिर्देशोऽपि प्रमाणमन्यथा ऽयादेशः स्यादिति ।

केचित्तु अनुनासिकइत्यत्र भत्वेन पदत्ववाधाविको ऽसवर्ण इतिनप्रवर्तते  
नच भत्वे यस्येति चेति लोपापत्तिः परेण केण इति ह्रस्वेन बाधात् तदुत्तरमपि  
न सकृद्रतिन्यायात् इतिवदन्ति ।

तत्र नित्यत्वाद्यस्येति लोपस्यैवप्रवृत्तेः । नच शब्दान्तरप्राप्त्या सोऽनित्य इति  
वाच्यम् । कचित्कृताकृतप्रसङ्गमात्रेणापिनित्यताभ्युपगमात् ।

वस्तुतस्तु ह्रस्वो लोपापवादः नच निषादकर्पुक इत्यत्र चारिताऽर्थम् । तत्रौ-  
र्गुण इत्यस्यप्राप्तेः एवंच ज्ञानमित्यत्रेव अपवादशास्त्रप्रवृत्त्यनन्तरमुत्सर्गशास्त्र-  
प्रवृत्तौ अपवादशास्त्रप्रणयनवैयर्थ्यसम्भावनेति चतुर्थवाधवीजेन बाध इति  
बोध्यम् ।

अन्येतु पदेऽन्तः पदान्त इतिसमासं स्वीकृत्य द्वकोऽसवर्ण इति प्रकृतिभा-  
वाप्रसवत्या निर्देशमुपपादयन्ति

केचित्तु ककारेऽपरे इति छित्वा अपरे ककारे दीर्घाभाववर्शनेन उक्तार्थ-  
कल्पनेति वदन्ति तत्र ककाराकारयोः सावर्ण्याभावेनदीर्घाप्राप्तेः । नच साम्प्रतं  
ककारस्याकृत्वात् प्रयत्नैक्यं स्यादिति वाच्यम् प्रयत्नभेदस्यलोकानुभवसिद्धतया  
कृत्वेऽपि प्रयत्नैक्यासम्भवात् । अकारे परे ककारस्य यणापत्तिस्तु वस्तुमशक्या  
दीक्षितमते संज्ञात्वेन संज्ञित्वस्य बाधात् ककारे इत्यस्यैवाभावाविति बोध्यम् ।

ऊकालोऽङ्गस्वर्दीर्घप्लुतः ४

नन्वत्र सूत्रे ह्रस्वपदस्थाने लघुपदं निवेश्य सर्वत्र ह्रस्वपदस्थाने लघुपदं निवे-  
श्यतामेवं ह्रस्वं लघुइति सूत्राकरणेन लाघवम् संयोगेगुरु इत्यत्र च संयोगे-  
लघुगुरु इतिन्यासेन लघोरेवगुरुसंज्ञाविधानेन सिद्धेः । नचैवं लघुगुरुसंज्ञयोः  
समावेशे अततत्तदित्यत्र दीर्घालघोरिति अभ्यासाच्चो दीर्घापत्तिः सिद्धान्ते  
लघुगुरुसंज्ञयोराकडारीयत्वेन गुरुसंज्ञया लघुसंज्ञया बाधान्नदोष इति वाच्यम् ।  
दीर्घो लघोरित्यत्रत्यलघुग्रहणसामर्थ्येन गुरुसंज्ञकभिन्नस्यैव लघोर्ग्रहणमिति  
कल्पनेनादोषात् । नचैवं लघ्वच्चरं पूर्वमितिवास्तिकेन वृत्तश्चधूमश्चोति द्वन्द्वे वृत्त-  
स्यैव पूर्वनिपातापत्तिरिति वाच्यम् । अकडाराधिकारे ऊकालइत्यस्य पाठकरणेन  
गुरुसंज्ञया लघुसंज्ञाबाधेनादोषात् नचैवमुद्देश्यासिद्धिः । संयोगेऽङ्गगुरुइतिन्यास-  
करणेनादोषात् नच गुरुसंज्ञया लघुसंज्ञाबाधस्वीकारे रामहृद्यसीत्यत्र तुगनापत्तिः  
निष्ठ इत्यत्र ह्रस्वात्तादावितिषत्वानापत्तिश्च यथान्यासे गुरुसंज्ञया ह्रस्वसंज्ञा-

बाधे मानाभावेन तयोरिष्टत्वादिति वाच्यम् । ह्रस्वात्तादाविति सूत्रारम्भेण भूत-  
पूर्वगत्याश्रयणेन सिद्धेः इति चेदुच्यते अनेकसामर्थ्याश्रयणापेक्षया यथा-  
न्यासस्यैवोचित्यमिति ।

ननु यथान्यासेपि भेत्तेत्यादौ गुरुसंज्ञायां लघूपधत्वाद्गुणो न स्यात् । नच  
अततत्त्वदित्यत्र लघुगुरुसंज्ञयोः समकालप्राप्तिकतया गुरुसंज्ञया लघुसंज्ञाबाधे  
ऽपि प्रकृते पूर्वोपस्थितनिमित्तकत्वेनान्तरङ्गत्वाल्लघुसंज्ञाया न बाधः अपवादो  
यद्यन्यत्रेतिन्यायादिति वाच्यम् परनिमित्तकत्वेन गुरुसंज्ञाया अततत्त्वदित्यत्रापि  
बहिरङ्गत्वाद्येननाप्राप्त इतिन्यायेन लघुसंज्ञाबाधकत्वात् नचाप्तेत्यादौ गुरुसंज्ञा-  
याश्चारितार्थ्यं, तत्रदीर्घचेति प्राप्तगुरुसंज्ञायाश्चारितार्थ्येऽपि संयोगेगुरु इति  
गुरुसंज्ञाया अप्रवृत्तेरिति चेन्न ।

क्नोः कित्करणसामर्थ्येन भूतपूर्वलघूपधस्य गुण इति कल्पनेनादोषात् ।  
नचैवं इन्दतीत्यत्र गुणापत्तिरिति वाच्यम् । प्रत्ययोपदेशकाले लघूपधस्यगुण  
इत्यर्थकरणेन इन्दतीत्यत्र उपदेशे एव नुम्प्रवृत्त्याऽदोषात् । इदितो नुम्धातोरित्यस्य  
हि इदिदन्तस्याङ्गस्याङ्गसंज्ञायोग्यस्य धातूपदेशकाले नुम् इत्यर्थः । अतएव  
कुण्डेत्यत्राप्रत्ययसिद्धिः अन्यथा गुरुमत्वाभावादप्रत्ययो न स्यादिति स्पष्टं  
शेखरे नच तेतोर्ति तोर्वेत्यत्रगुणानापत्तिः । क्नोः कित्वेन प्रकृतिप्रत्ययोभयस-  
म्बन्धिसंयोगमादाय संयोगेगुरु इति सूत्रं न प्रवर्तत इति कल्पनया भेत्ता तोतो-  
र्तीत्यादावदोषात्

अत्रेदमवधेयम् ऊकालोऽभूस्वदीर्घप्लुत इति सूत्रे ऊपदे तन्त्रेण उश्च  
ऊश्चेतीतरेतरयोगद्वन्द्वेन उकारत्रयं निर्दिश्यते । अत्र प्रमाणं ह्रस्वदीर्घप्लुत इति  
संज्ञात्रयविधानम् अन्यथा अनाकृतिः संज्ञेतिभाष्येण एकस्य संज्ञात्रयकरण-  
मनुचितं स्यात् ।

तन्वत्र एकमात्रिकद्विमात्रिकत्रिमात्रिकोकाराणां क्रमेण निर्देशे किं मान-  
मेति चेदुच्यते । द्विमात्रिकस्य प्रथमं पाठे तस्यैव ह्रस्वसंज्ञायां गोस्त्रियोरिति  
सूत्रे गोग्रहणं व्यर्थं स्यात् । अन्ते पाठकरणे तस्यैव प्लुतसंज्ञायां हैहेप्रयोगे है-  
इयोरिति सूत्रं व्यर्थं स्यादिति द्विमात्रिकस्य मध्ये पाठः । एकमात्रिकस्यान्त्यपाठे  
तस्यैव प्लुतसंज्ञायां गुरोरनृत इति सूत्रेऽनृत इति व्यर्थं मध्ये पाठे च तुल्या-  
स्येतिनिर्देशासंगतिरत आदौ पाठः, इति परिशेषात्प्लुतस्य सर्वान्त्ये पाठः इति  
सिद्धम् ।

ऊपदस्य कालेन सामानाधिकरण्यासम्भवात् स्वोच्चारणाधिकरणीभूतकाल-  
सदृशे लक्षणया वां काल इव कालोयस्येति समासार्थविधुरणोति वां काल इवेति ।

मुखनासिकावचनोऽनुनासिकः ५

ननु मुखवचनोऽनुनासिक इत्येव सूत्रमस्तु नासिकाग्रहणं किमर्थम् । नञ्



ककारादेरप्यनुनासिकसंज्ञायां शक्तेत्यादौ अनुदात्तोपदेश इति ककारलोपापत्तिरिति वाच्यम् अनुदात्तोपदेश इति सूत्रेऽनुनासिकलोप इत्यस्य स्थाने व्यम्लोप इति न्यासकरणेनादोपात् नचौदनं पचतीति ओदनपरित्यत्रानुनासिकस्य कीतिदीर्घापत्तिरिति वाच्यम् । तत्रापि नम. कीतिन्यासेनादोपात् इति चेन्न अमिचिदन्नेत्यादौ यरोऽनुनासिक इति अनुनासिकापत्तेः । तत्र यरो व्यमि-  
वन्वेति न्यासस्तु कर्तुमशक्यः । एतदोश्चिनोपीत्यत्र पक्षे इष्टस्य एतन्नोश्चिनोपी-  
त्यस्य कमलोश्चिनोपीत्यस्य चासिद्ध्यापत्तेः

ननु नासिकामनुगतोऽनुनासिक इति व्युत्पत्त्यैवानुनासिकत्वज्ञानसम्भवे सूत्रं व्यर्थम् नच सूत्राभावे स्वरूपमिति शास्त्रवलाद्यरोऽनुनासिक इति सूत्रमनुनासिकशब्दे एव प्रवर्ततेति वाच्यम् । उपान्मन्त्रकरणे डमुणित्यमित्यादिनिर्देशैः स्वरूपमित्यस्य यरोऽनुनासिक इत्यत्राप्रवृत्तेरिति चेन्न

पूर्वोक्तयोगाश्रयणेनानुनासिकत्वज्ञानासमर्थं प्रति सूत्रसार्थक्यात् पूर्वोक्तनिर्देशाश्रयणे प्रतिपत्तिर्गौरवाच्चेत्यलम्

### तुल्यास्यप्रयत्नं सर्वणम् ६

तुल्यावास्यप्रयत्नौ यस्य तत्तुल्यास्यप्रयत्नं ननु तुल्यं च तुल्यश्च तुल्ये इति भवितव्यम् नपुंसकमनपुंसकेनेत्यनुशासनात् नचाहुन्वृत्तत्पुरुषविशेषणानामितिवक्तव्यमिति वार्तिकान्न नपुंसकमित्यस्य प्राप्तिरिति वाच्यम् । तस्य वार्तिकस्य त्यदादीनि सर्वे नित्यमित्येकशेषविषयकत्वात् । एकशेषमात्रविषयकत्वे पुमान्स्त्रिया इत्यस्यापि निषेधापत्तौ भगवतोर्भवानीविश्वनाथयोरित्यभियुक्तप्रयोगविरोधापत्तिरिति चेन्न ।

तुल्याविद्यत्रतन्त्राङ्गीकारेणैकशेषाभावेनादोपात्

ननु तुल्यप्रयत्नं सवर्णमित्येवसूत्रमस्तु आरयग्रहणं किमर्थम् नचास्यग्रहणाभावे तकारपकारयोः सवर्णसंज्ञायां तर्पेत्यादौ भरो भरि सवर्णो इति पकारस्य लोपापत्तिरिति वाच्यम् ऋलृवर्णयोरिति वार्तिकसामर्थ्येन भिन्नस्थानयोरनसवर्णसंज्ञेति ज्ञापनेनादोपात् इति चेन्न ।

भिन्नस्थानयोरचोश्चेत् सवर्णसंज्ञा तर्हि ऋलृवर्णयोरेवेति नियमस्य सम्भवेन उक्तकल्पनायां मानाभावेन तर्पेत्यत्र पकारलोपापत्तेः ।

नच भरोभरीत्यत्र यथासंख्यपरिभाषाप्रवृत्त्या नदोप इति वाच्यम् । सवर्णग्रहणेन तत्र सूत्रे यथासंख्यापरिभाषाऽप्रवृत्तेः नच मास्तु सवर्णग्रहणं शिण्ढीत्यस्य उत्तमभनमित्यस्य चासिद्धेः

नन्वतोत्त्रेति सूत्रे लकारोच्चारणेन भिन्नस्थानकानां न सवर्णसंज्ञेति कल्पनेन तर्पेत्यादावदोपः । नच रप्रत्याहारानित्यत्वज्ञापनार्थं तदिति वाच्यम् । यावता विनेति न्यायेन तस्यापि ज्ञापनसम्भवादिति चेन्न



लकारस्य माभवानालीदित्यत्र पुरस्तादपवादा इति नेटीति प्रवाध्य चारिता-  
र्थेनापवादमप्यमुं वाधित्वाऽचारीदित्यत्रातोह्लादेरिति विकल्पवृद्ध्यापत्तेः  
मम तु न दोषः रल्पदाभ्यां वाध्यसामान्यचिन्तापक्षबोधनद्वारा विकल्प  
वृद्धेर्वाधात् । नच लोपोव्योर्वलीत्यत्र रलीति पाठेन सिद्धौ वलीति कथनं भिन्नस्था-  
नकानां नसावर्णमित्यत्रमानमिति वाच्यम् । रलीतिन्यासे लाघवाभावेनोक्तक-  
ल्पनायाः कर्तुमशक्यत्वात्प्रतिपत्तिगौरवाच्चेति दिक्

ननु तुल्यास्यं सवर्णमित्येव सूत्रमस्तु प्रयत्नग्रहणं व्यर्थम् तात्त्वादिस्थानं  
यस्य येन तुल्यं तन्मिथः सवर्णमिति सूत्रार्थः नच वाक्श्च्योततीत्यत्र भरोभ-  
रीति शकारलोपापत्तिरिति वाच्यम् । भरोभरिसवर्ण इत्यत्र भयोभयिसवर्ण  
इतिन्यासकरणेनादोषात् ।

नन्वेवं निसे इत्यत्र सकारलोपानापत्तिः नचभलोभलीतितत्सिद्धिरिति  
वाच्यम् । तस्य नित्यतया नित्यसलोपापत्तेः नश्चापदान्तस्येत्यस्य परत्रैपादिक-  
तयाऽसिद्धत्वेन भलोभलीत्यस्याप्रवृत्तेश्चेति चेन्न । सभयः सभयि सवर्ण इति  
न्यासेनादोषात् ।

नच कुण्डं रथेनेत्यत्र पदान्तस्येति परसवर्णकारापत्तिः रेफणकारयोः  
सावर्ण्यादिति वाच्यम् । तुल्यास्यमर्णं सवर्णमिति न्यासेनादोषात् । नच हकार-  
कवर्गयोः शकारचवर्गयोश्च सावर्ण्यापत्तिः ततश्च चोऽकुरितिशकारस्य हकाराप-  
त्तिरिति वाच्यम् कुहोश्चुरित्यत्र हकारोपादानेन ऊष्मणां स्पर्शेन सवर्णसंज्ञेति  
ज्ञापनेनादोषात् एतेन तत्करोतीत्यत्र भयोहः इति पूर्वसवर्णस्य वाक्श्च्योत-  
तीत्यत्र शश्छोटीतिछत्वस्य चापत्तिः परस्ता । नच यकारशकारयोः सवर्णसं-  
ज्ञायां यकारस्याणत्वेन तदग्रहणेन शकारस्यापि ग्रहणे वाक्श्च्योतति राम-  
शिखनरीत्यादौ शस्य लोपोव्योर्वलीति लोपापत्तिः हरिं शङ्करमाश्रये इत्यत्रानु-  
स्वारस्य परसवर्णयकारापत्तिश्चेति वाच्यम् । यकाररेफलकारैः शशसानां ग्रहणे  
सिद्धे शषसर् इति सूत्रारम्भेण अन्तस्थोष्मणोः परस्परं सावर्ण्याभावज्ञापनेना-  
दोषात् । नच भलादिप्रत्याहारे शकरादीनां ग्रहणं यथा स्यात्तदर्थं शषसर् इति  
सूत्रमावश्यकमिति वाच्यम् । रषाभ्यामित्यत्र षग्रहणेन आन्तस्थोष्मणोः परस्परं  
सावर्ण्याभावज्ञापनसंभवात् तेन दर्शनमित्यत्र शत्वं तत्सीदतीत्यत्र लत्वंच स्या-  
दिति निरस्तम् इति चेन्न ।

अनेकछिष्टकल्पनाभिः कार्यनिर्वाहं कृत्वा सूत्रप्रयत्नग्रहणखण्डनस्यात्यन्त-  
मनुचितत्वात् ।

नच भरोभरि सवर्णं इत्येव न्यासोऽस्तु वाक्श्च्योततीत्यत्र न दोषः प्रय-  
त्नग्रहणं प्रकृतसूत्रे मास्तु न वा काचिच्छिष्टकल्पनापीति वाच्यम् । वलयोरपि

सावर्ण्यापत्तौ तद्वदतीत्यत्र तोलीति परसवर्णापत्ते । तत्र लकारं प्रश्लिष्यवारणे च प्रतिपत्तिगौरवमिति दिक् ।

नाज्झलौ ■

नन्विदं सूत्रं व्यर्थमकारहकारयोस्सर्वणसंज्ञायां हकारग्रहणेनाकारस्यापि ग्रहणाद्धशिचेत्यनेनैव शिवोच्य इत्यत्रोत्वसिद्धावतोरोरप्लुतावप्लुते इति सूत्रारम्भेणाज्झलोर्न सवर्णसंज्ञेति ज्ञापनसम्भवादिति चेन्न ।

आकारे उत्वव्यावृत्त्यर्थमतोरोरित्यस्य चारितार्थ्यात् ।

ननु नाकशलावित्येव सूत्रमस्तु इति चेदत्र केचित् एकारस्य तालुमात्रजन्यत्वमिति मते एकारशकारयोः सावर्ण्यापत्तिः स्यादतः तथानसूत्रितमिति वदन्ति ।

परे तु एकारस्य तालुमात्रजन्यत्वमिति पक्षो न सन्नवृत्तसंमतः एकारैकारयोः सावर्ण्यापत्त्या यजुष्येकेषामिति निर्देशासङ्गते, लृति लृवेति वार्तिकविधेयेपत्तृष्टलृकारस्य लकारेण सावर्ण्यं स्यादतः तथानसूत्रितम् एतेन नाकशलाविति न्यासोऽपि परास्त इति वदन्ति ।

भूवादयो धातवः ८

अत्र भूश्च वाश्च भूवौ आदिश्च आदिश्च आदी भूवावादी त्रेपां ते भूवाव्यः भूपदार्थस्य प्रभृत्यर्थकादिपदार्थं वापदार्थस्य च प्रकारार्थकादिपदार्थेऽन्वयेन भूप्रभृतयो वासदृशा इत्यर्थलाभेन क्रियावाचिनो धातुसंज्ञां लभन्त इति सूत्रार्थो निष्पद्यते ।

ननु भूवावित्यत्रेतरयोर्गो द्वन्द्वः इतरेतरयोगो नाम इतरस्येतरस्मिन्योग इतरेतरयोगः एवंच भेदे द्वन्द्व इति लभ्यते तत्र पदभेदे पदार्थभेदे पदार्थतावच्छेदकभेदे वा द्वन्द्वः नाद्यः । नीलोत्पलमित्यत्रापि द्वन्द्वापत्तेः न द्वितीयः । अथैकदन्तहेरम्बलम्बोदरगजाननाः इत्यत्र प्रमाणप्रमेयेति सूत्रे नीलघटयोर्भेद इत्यत्र च द्वन्द्वानापत्तेः । नान्त्यः । घटा इत्यत्र द्वन्द्वाऽप्राप्त्या द्वन्द्वापवाद एकशेष इति भाष्यसिद्धान्तव्याकोपापत्तेरिति चेन्न ।

पदार्थभेदे द्वन्द्व इति स्वीकारेणादोपात् । पदार्थत्वं च पदजन्यप्रतीतिविषयत्वरूपं पदार्थपदार्थतावच्छेदकसाधारणम् अप्यैकदन्तेत्यादौ पदार्थस्यैवयेऽपि पदार्थतावच्छेदकभेदेनैव द्वन्द्वसत्वात् घटा इत्यादौ विशेष्यघटादिव्यक्तिभेदेन द्वन्द्वप्रसक्त्या सरूपैकशेषस्य द्वन्द्वपवादकताप्रवादसंगतिः । नच घटत्वेनैकघटतात्पर्यकघटकलशपदयोर्द्वन्द्वापत्तिः प्रतिपाद्यघटघटत्वयोर्भेदादिति वाच्यम् । एकपदप्रतिपाद्येऽपरपदप्रतिपाद्यत्वावच्छिन्नभेदस्यापेक्षणेनादोपात् । नचैवं मेयवाच्ययोर्भेद इत्यत्र द्वन्द्वानुपपत्तिः वाच्यपदप्रतिपाद्यत्वावच्छिन्नभेदासत्त्वमिति वाच्यम् । पदार्थयोर्भेदः पदार्थवैलक्षण्यम् एकपदप्रतिपाद्यविशिष्टार्थस्यापरपदप्रतिपाद्यविशिष्टार्थापर्याप्तविषयताश्रयत्वपर्यवसितम् तदेव द्वन्द्वनियामकमित्यदोपात् ।

गगनाकाशयोरभेद इत्यत्र गगनादिपदं तद्वाच्यत्वावच्छिन्नपरमिति पदार्थतावच्छेदकभेदेन द्वन्द्व इत्यलम् । इतोधिकं जिज्ञासुभिरनुमितिगादाधार्याद्रष्टव्यम् ।

ननु वा सादृश्यं केन धर्मेण एकाच्चेन हलादित्वेन अजन्तत्वेन क्रियावाचकत्वेन वा । नाद्यः । ऊर्णोतिर्धातुत्वानापत्या विभाषोर्णोः इत्यादीनां वैयर्थ्यापत्तेः । न द्वितीयः । तत एव । न तृतीयः । हलन्तानां धातुत्वानापत्या वदत्रजहलन्तस्याच इत्यादीनां वैयर्थ्यापत्तेः । नापि चतुर्थः । सादृश्यप्रतियोगितावच्छेदकव्यापकीभूतधर्मस्यैव सादृश्यनियामकतायाः सर्वत्र दर्शनेन वात्वस्य विकल्पार्थवाशब्देऽपि सत्त्वेन सादृश्यप्रतियोगितावच्छेदकीभूतवात्वव्यापकत्वस्य क्रियावाचकत्वेऽभावादिति चेदुच्यते ।

वाशब्दसाहचर्याद्भूशब्दोऽद्रव्यवाची गृह्यते स च क्रियावाचक एवेति तत्साहचर्याद्वाशब्दः क्रियावाचको गृह्यते परस्परसाहचर्यादिति निपातभिन्नवात्वव्यापकत्वस्य क्रियावाचकत्वे सत्त्वेन तेन धर्मेण सादृश्यग्रहणमिति

ननु सादृश्यं तद्विन्नत्वे सति तद्गतभूयोधर्मवत्वम् एवं च वातेर्धातुत्वं न स्याद्वाभिन्नत्वाभावात् इति चेन्न ।

‘गगनं गगनाकारं सागरः सागरोपमः । रामरावणयोर्युद्धं रामरावणयोरिवे’ इत्यत्र यथा कल्पभेदेन गगनभेदमाश्रित्यभेदघटितसादृश्यनिर्वाहः तथा प्रकृते प्रयोगभेदेन बाधातौ वासादृश्यनिर्वाह इत्यदोषात् । न च धातुसंज्ञां विना वातीति प्रयोगासिद्धिः प्रयोगं विनाभेदघटितसादृश्यासिद्ध्या धातुत्वासिद्धिरित्यन्योन्याश्रय इति वाच्यम् । सिद्धे शब्दार्थसम्बन्ध इति भाष्येण वातीतिप्रयोगस्य सिद्धतयाऽन्योन्याश्रयाभावेनादोषात् ।

वस्तुतस्तु नञिवयुक्तमन्यसदृशाधिकरण इति परिभाषायामन्यग्रहणवलेन सादृश्यं न भेदघटितमिति वासादृश्यस्य बाधातौ सुतरामुपपत्तिरित्यलम् ।

ननु भूपदार्थस्य प्रभृत्यर्थेऽन्वये वापदार्थस्य सादृश्यपदार्थेऽन्वये एकत्रान्वयित्वरूपसामर्थ्याभावाद् द्वन्द्वो न स्यादिति चेन्न ।

शत्रुं मित्रं विपत्तिं च जय रञ्जय भञ्जयेत्यादौ यथा यथासंख्यमन्वयस्तथा व्याकरणेऽपि यथासंख्यान्वयसिद्धौ यथासंख्यसूत्रारम्भसामर्थ्येन एकधर्मावच्छिन्नस्य एकधर्मावच्छिन्ने एकधर्मावच्छिन्नसंसर्गेणान्वयः साहित्यमित्यभ्युपगम्यते इत्यदोषात् एवं च अजाविधनौदेवदत्तयज्ञदत्तावित्यत्र यथा न ज्ञायते कस्याजाधनं कस्यावयो धनम् इति तद्वदिहापि स्यादिति यथासंख्यसूत्रमिति बोध्यम् ।

भूवावादी येषामिति विग्रहस्य यन्निरूपितादित्ववान् भूः यत्प्रतियोगिकसादृश्यवान् वा इत्यर्थः समासस्य तु विशेष्यविशेषणभावव्यत्यासेन भूनिष्ठावितानिरूपकः वाप्रतियोगिकसादृश्यविशिष्ट इत्यर्थः । भूपदार्थस्य निष्ठत्वसम्बन्धेनादित्वे वापदार्थस्य च प्रतियोगित्वसम्बन्धेनसादृश्येऽन्वय इति बोध्यम् ।



ननु आदिपदे एकशेषो न स्यात् समानार्थकत्वाभावात्सरूपसूत्रे सरूपपदेन समानार्थकत्वस्यापि विवक्षणादिति चेन्न ।

अच् इत्यत्रेव तन्त्राश्रयणात् द्विर्वचनेऽचीतिवत्सौत्रत्वाद्वा ऽदोपात् ।

नन्वेवमादिपदेन अर्थद्वयस्य क्रमेणोपस्थितौ मानाभावात् न यथासंख्यसू-  
त्रप्रवृत्तिः । एकपदोपस्थापितयोरर्थयोः परस्परमुद्देश्यभावासम्भवेन भूवादयः  
क्रियावाचका इति उद्देश्यविधेयभावासम्भवश्चेति चेदुच्यते ।

भूवादय इत्यस्यावृत्त्या एकस्य भूप्रभृतयः अपरस्य क्रियावाचिन इत्यर्थस्य  
स्वीकारेणादोषात् प्रथमे वापदं द्वितीये भूपदं च परस्परसाहचर्याश्रयणार्थम् ।  
अन्यथा भूमिवाचिभूशब्दस्य विकल्पार्थकवाशब्दस्य च ग्रहणं स्यादिति ।  
एवञ्च एकत्रान्वयित्वरूपं साहित्यमपि सुतरामुपपद्यते इत्यलम् ।

नन्वस्मिन् सूत्रे क्रियावाचिग्रहणं किमर्थम् नच पाणिन्युच्चरितभूशब्दाद-  
स्मदाद्युच्चरितभूशब्दस्यभिन्नतया धातुत्वानापत्तिरतः भ्वादिगणपठितशब्दवृत्त्या-  
नुपूर्वमिदं भ्वादिगणपठितत्वमिति स्वीकर्तव्यमतो याः पश्यसीत्यत्रत्ययाशब्दे  
ऽपि तादृशानुपूर्वमिदस्य सत्वेन धातुत्वापत्तिः न च गतिगन्धनार्थनिर्देशो नि-  
यामकः तस्यार्थानादेशनादिति भाष्यपर्यालोचनयाऽऽधुनिकत्वलाभात् ततश्च आ-  
तोधातोरित्यालोपापत्तिरिति वाच्यम् । भूवादयो धातव इति सूत्रस्य प्रतिपदोक्त-  
परिभाषया लाक्षणिकेऽवप्रवृत्तेः । नच “नकारजावनुस्वारपञ्चमौ भक्ति धातुपु ।  
सकारजश्शकारश्चोर्षाद्वर्गस्तवर्गजः” इत्यभियुक्तोक्त्या भ्वादिषु लाक्षणिकाना-  
मपि ग्रहणमिति वाच्यम् एवमपि याशब्दस्य धातुत्वेऽपि टापः स्त्रीत्वरूपार्थनि-  
मित्तकत्वेन बहिरङ्गतया आलोपे कर्तव्येऽसिद्धतया क्षत्यभावात् । न च न तिस-  
चतसृ इति सूत्रारम्भेणार्थनिमित्तकत्वं बहिरङ्गत्वं नाश्रीयते तदाश्रयणेऽपि ततो-  
ऽपि बहिर्भूतसंख्यानिमित्तकविभक्तिनिमित्तकभसंज्ञानिमित्तकत्वेन लोपस्यैव  
बहिरङ्गत्वमिति वाच्यम् । आतोधातोरिति सूत्रे प्रतिपदोक्तस्याकारस्य ग्रहणेना-  
दोषात् नच पशुसंनोतीति विट् विड्वनोरित्यात्वे पशुप इति भाष्योदाहरणाद्व-  
र्णग्रहणे प्रतिपदोक्तपरिभाषा न प्रवर्तते इति वाच्यम् । अनदः आदः सम्पद्यमानरत-  
थाऽभवत् अवोऽभवदिति प्रयोगे ओदिति प्रगृह्यत्ववारणाय प्रतिपदोक्तपरिभाषासं-  
चारस्य भाष्यकृता कृतत्वेन वर्णग्रहणेऽपि तत्प्रवृत्तीरावश्यकत्वात् । एवं च प्रतिप-  
दोक्तपरिभाषया, आतोधातोरित्यत्रातोनाप इति न्यासेन, वा याः पश्यसीत्यत्र  
नदोषः इति चेन्न ।

क्रियावाचिग्रहणाभावे विकल्पार्थकवाशब्दस्य धातुत्वापत्तौ प्रातिपदिक-  
त्वाभावेन सुपोऽनुत्पत्त्या पदत्वाभावेन वाभवतीत्यत्र तिङ् इति तिङ् इति निघाता-  
नापत्तेः ।

नच अर्थवत्सूत्रेऽधातुग्रहणं मास्तु तथाच वाशब्दस्य धातुत्वेऽपि प्रातिपदि-



## पाणिनिव्याकरणे वादरत्नम् ।

कत्वसिद्धिरिति वाच्यम् अहन् इत्यस्य प्रातिपदिकत्वापत्त्या नलोपः प्रातिपदिकान्तस्येति नलोपापत्तेः ।

ननु नलोपः प्रातिपदिकान्तस्येत्यस्य स्थाने तिङन्ततदादिभिन्नं यत्पदं तदन्तस्य नस्य लोप इत्यर्थकेन नलोपोऽतिङ इति न्यासेन अहन्नित्यत्र न दोषः नचैवं न्यासे पर्युदासन्यायेन तिङन्ततदादिभिन्नधातुविहितप्रत्ययान्तस्यैव नान्तस्य ग्रहणापत्तौ दण्डीत्यत्र नलोपो न स्यादिति वाच्यम् । टाडसीतिसूत्रे इनादेशे इकारप्रत्याख्यानप्रस्तावैऽनेनेत्यत्र हलि लोपमाशङ्क्य अनाप्यक इत्यत्र नलोपेन नकारप्रश्लेषपरभाष्यप्रामाण्येन पर्युदासन्यायाप्रवृत्त्याऽदोषादिति चेन्न ।

रामानित्यत्र नलोपापत्तेः नच नत्वविधानसामर्थ्यान्न नलोप इति न्यासस्सुवच इति वाच्यम् सर्वस्मिन्नित्यत्र नलोपापत्तेः अत्र नकारोच्चारणसामर्थ्यान्नलोप इति तु वक्तुमशक्यम् सर्वस्मिन्शयेत्यत्र शयवासवासिष्वकालादिति सप्तम्या अलुकि नलोपे संज्ञाविधौ नलोपर्यासिद्धत्वेन संयोगसंज्ञायां ततः संयोगे गुरु इति गुरुसंज्ञायां गुरोरनृत इति प्लुतार्थं तस्यावश्यकत्वात् । नच नलोपः सुप्स्वरेति सूत्रे संज्ञाविधावित्यस्य दण्डित्तौ दत्तदण्डिनावित्युदाहरणदानपरभाष्येण घिसंज्ञाया एव तत्र संज्ञापदेन ग्रहणमिति स्पष्टं शेखरे एवञ्च नकारोच्चारणस्य न चारितार्थमिति सामर्थ्यान्नलोपचारणसम्भवे न्यासः सम्यगिति वाच्यम् । एधेरन् पचेरन् इति सततं यस्मिन्व्यापारे ऽभिधीयते स एधेरन्पचेरा व्यापारः तत्र यिनापि प्रत्ययमिति पूर्वपदस्य लोपे पचेरा इत्यत्र नलोपानापत्तेः । नचानुमानिकस्थान्यादेशभावमाश्रित्य स्थानिवद्भावेन पचेरा इत्यत्र तिङन्ततदादिभिन्नत्वसत्त्वान्नदोष इति वाच्यम् । शास्त्रीयैकपदशक्यत्वरूपशास्त्रीयधर्मत्वस्य तिङन्ततदादिभिन्नत्वेऽसत्त्वेनातिदेशाभावादिति नलोपोऽतिङिति न्यासस्य कर्तुमशक्यतया अह्नित्यर्थमर्थवत्सूत्रे ऽधातुग्रहणमावश्यकमिति बाभवतीत्यत्र निघातसिध्यर्थं क्रियावाचिग्रहणं चावश्यकमित्यवधेयम् ।

ननुभूवादयोधातव इत्यत्र क्रियार्थाधातवः इति वादयोधातवः इति वा सूत्रमस्तु भ्वादिग्रहणं व्यर्थम् नच हिरुगित्यस्य धातुत्वापत्तिः अव्ययेषु पाठस्तु अकजर्थः स्यादिति वाच्यम् । क्रियान्तराकाङ्क्षानुत्थापकतावच्छेदकधर्मधृत्वरूपक्रियात्वस्य हिरुक्छब्दार्थेऽसत्त्वेन तस्य क्रियावाचकत्वाभावेनादोषात् इति चेन्न ।

शिश्ये इत्यत्र एशादेशस्य भावार्थकस्य क्रियावाचकत्वेन धातुत्वापत्त्या आदेच उपदेशेऽशित्तीति आत्वापत्तेः

ननु आदेच इति सूत्रे धातुग्रहणसम्बन्ध उक्तो भाष्ये इति भवतोऽपि अयं दोषः समानः किञ्च अशित्तीत्यस्य प्रसज्यप्रतिषेधत्वेऽपि शित्परत्वयोग्यस्यैवात्वविधानात् वासादृश्यस्य अन्यानभिहितक्रियावाचकत्वेन विवक्षणाद्वा नायं दोष इति चेत्तर्हि आणवयती त्यादीनां धातुत्वापत्त्या शास्त्रविषयतया साधुत्वा-

पत्या यज्ञे प्रयोगापत्तौ महदनिष्टापत्तेः । अयमाशयः साध्वनुशासने ऽस्मिन् शास्त्रे इति वृद्धिरादैचसूत्रस्थभाष्याप्रामाण्येन पाणिनिसूत्राणां साधुत्वविधायकत्वम् इति गगर्गादिपदे इकोयणचीत्यादेः प्रवृत्तौ तस्यापि साधुत्वं स्यादिति यत्किञ्चिच्छास्त्रबोधितसाधुत्ववत्येव पाणिनिसूत्राणां प्रवृत्तिः कल्प्यते इति यच्छास्त्रं प्रथमं प्रवर्तते तस्य किंशास्त्रबोधितसाधुत्ववति प्रवृत्तिरिति चेत्संज्ञासूत्राणां यत्किञ्चिच्छास्त्रबोधितसाधुत्वकेष्वपि प्रवृत्तिः स्वीक्रियते । नचैवमर्थवत्सूत्रस्यापि असाधुपु प्रवृत्तिः स्यादिति वाच्यम् । अधातुरितिपर्युदासेन यत्किञ्चिच्छास्त्रबोधितसाधुत्वकेष्वेव तत्प्रवृत्तिस्वीकारात् । एवञ्च संज्ञासूत्राणि आद्युक्त्या संज्ञाविधायकानि साधुत्वविधायकानि चेति क्रियार्थाधातव इतिसूत्रमाणावयतीत्यत्र क्रियावाचकप्रकृतेः साधुत्वं विदध्यादिति । ननु भूसत्तायामित्यादय एव साधुत्वविधायकानि स्युः न संज्ञासूत्राणीति नायं दोष इति चेन्न । अनेकवचनातां साधुत्वविधायकत्वे गौरवेण भूवादय इत्यादीनामेव साधुत्वविधायकत्वस्यौचित्यात् एवमपि अलंश्रमेणेत्यत्र श्रमेणेत्यस्य साधनक्रियावाचकतया धातुत्वापत्तेश्चेत्यलम् ।

### सुप्तिङन्तं पदम् ९

ननु तिस्रसूमीत्यत्र तिस्रब्दमारभ्य सुपः पकारेण तिप्प्रत्याहारमाश्रित्य तिङन्तं पदमित्येव सूत्रमस्तु । नच यासुटोऽपि तिङन्तर्गततया तदन्तस्य पदत्वापत्तौ भूयासुरित्यत्र सकारस्य रुत्वापत्तिरिति वाच्यम् । तिङ्घटकस्य स्वादेः प्रत्ययत्वेन तत्साहचर्येण, प्रत्ययाप्रत्ययोरितिपरिभाषया, वा प्रत्ययस्यैवग्रहणेन यासुटोऽग्रहणेनादोषात् । तिङ्घटविधायकसूत्रानन्तरमेव स्त्रौजसित्यस्य पठनीयतया यासुटो मध्येपाठाभावेनादोषाच्च इति चेन्न

पचतु भवतु इति सततं यत्राभिधीयते ते पचतुभवतवो व्यापाराः तत आचारकिङ्कन्ताल्लटि शपि गुरो एङः पदान्तादतीति पूर्वरूपे पचतुभवतोऽति इति भवति सिद्धान्ते यजादौ पूर्वं भं भवति मध्ये चेत्युवन्तं तदपि भं भवतीति यच्चिभमित्यस्यार्थात् इदानीं मध्येचेत्तिङन्तं तदपि भं भवतीति सूत्रार्थेन भत्वात्पूर्वरूपानापत्तेः । नचेदानीमपि मध्ये चेत्युवन्तं तदपि भं भवतीत्यर्थवर्णनाच्च दोष इति वाच्यम् । सुप्तिङन्तमित्यत्र तिङन्तमिति न्यासे तिङन्तमित्यस्यैव लाभात् । नचासर्वनामस्थान इति पर्युदासेन अजोदिस्वादाद्येव यच्चिभमित्यस्य प्रवृत्तिरिति न शपि भत्वप्राप्तिरिति वाच्यम् । पर्युदासन्यायाश्रयणे अणादावपि भत्वानापत्ते रित्यलम्

### इको गुणवृद्धी १०

नन्विदं सूत्रं किमर्थम् नच याता वातेत्यादौ सार्वधातुकार्धधातुकयोरिति-

गुणे यता वतेत्यनिष्टापत्तिरिति वाच्यम् । आतोऽनुपसर्गे कः इति सूत्रे कित्करणेन नाकारस्य गुणोभवतीति ज्ञापनेनादोषात् । अन्यथा गोद इत्यादौ अप्रत्यये गुणे अतोऽगुण इति पररूपे गोद इति सिद्धौ कित्करणमनर्थकं स्यात् । नच तुन्दशोकयोः परमृजापनुदोरिति सूत्रे तुन्दपरिमृज इत्यत्र गुणाभावाद्योत्तरार्थं कित्करणमिति वाच्यम् । एवमपि गापोष्टगितिसूत्रे कित्करणस्य निरुक्तार्थं ज्ञापकत्वसम्भवात् । नच टप्रत्ययकरणे सामगायेत्यत्र आतोधातोरित्याकारलोपापत्तिः टक्प्रत्ययकरणे तु आतोलोप इति धात्वाकारस्य लोपेन प्रत्ययाकारस्य धात्ववयवत्वाभावान्न लोप इति वाच्यम् । टप्रत्ययकरणेऽपि श्रीपायेत्यत्रैव सन्निपातपरिभाषया आलोपवारणसम्भवात् । अतएव एओङ् सूत्रे सामगायेत्यत्रालोपव्यावृत्त्या टकः कित्करणस्य चारितार्थ्यमाशङ्क्य आकारसन्निपातमाश्रित्य प्रवृत्तो यादेशः सन्निपातपरिभाषया लोपं न प्रवर्तयति सुपिचेति दीर्घं तु कष्टायेति निर्देशात्प्रवर्तयत्येवेति कैयटेन ससाहितम् ।

नच सामगायेत्यत्र डेर्य इति यादेशोपजीव्यस्य ह्रस्वाकारस्य सुपिचेतिदीर्घेण निवर्तितत्वेन दीर्घोत्तरं तदुपजीव्यानुवृत्तेरभावात् उपजीव्यविरोधस्यायुक्तत्वमिति न्यायमूलसन्निपातपरिभाषया अप्रवृत्त्या आलोपः स्यादिति तद्वारणाय टकः कित्वमावश्यकम् अतएव शुभंया शब्दे डे विभक्तौ शुभंय्य इति रूपं माधव आह एओङ् सूत्रम्यकैयटस्तु व्यञ्जनव्यावृत्त्यर्थं सूत्रमिति सिद्धन्ते स्थापनीयतया पूर्वपक्षिणोपन्यस्तस्य ज्ञापकस्य तात्पर्यवर्णनाय प्रवृत्त इति तद्विरोधोऽकिञ्चित्कर इति वाच्यम्

डेर्य इत्यत्र अतोभिस इत्यतः अत इत्यनुवर्तते अत्वं च मात्राकालिकत्वसमानाधिकरणात्वजातिमत्वमेवञ्च सामगायेत्यत्र दीर्घे जाते डेर्य इति शास्त्रोपजीव्यस्य मात्रिकत्वस्य विनाशेऽपि अत्वमनुवर्तते एवेति लोपे उपजीव्यविधातः स्यादेवेति परिभाषाप्रवृत्तौ लोपवारणात् टकः कित्वं ज्ञापकमेवेत्यदोषात् । शुभंय्य इति वदन् माधवस्तु भ्रान्त एव सन्निपातपरिभाषया लोपाप्राप्तेः ।

नच अतपदस्य तपरस्तत्कालस्येति सूत्रेण न मात्राकालिकत्वसमानाधिकरणात्वजातिमति शक्तिर्बोध्यते गौरवादपि तु अवर्णत्वव्याप्यात्वजात्यवच्छिन्ने एव । एवं च सामगायेत्यत्र दीर्घेण तादृशजातेर्निवर्तनात् डेर्य शास्त्रीयमुपजीव्यं नानुवर्तते दीर्घे इति नोपजीव्यविधातकत्वं लोपस्येति परिभाषा न प्रवर्तते एवं च शुभंय्येति माधवोक्तं सम्यगेव अत एव ऋतइद्धातोरिति सूत्रे धातुग्रहणस्य मातृणामिति प्रयोजनं भाष्योक्तं सङ्गच्छते । अन्यथा ह्रस्वनद्याप इति सूत्रे ह्रस्वपदेन मात्रिकत्वविशिष्टाच्चावच्छिन्नस्यैव तुल्यन्यायादुपस्थित्या नामीति सूत्रेण सन्निपातपरिभाषां बाधित्वा दीर्घे मात्रिकत्वांशस्य नाशेऽपि विशेष्यभूताच्चांशस्यानुवर्तनात् इरादेशेन तस्यापि निवर्तनादुपजी-



व्यविरोधात्परिभाषयैवेत्ववारणसम्भवे धातुग्रहणस्य मातृणामिति प्रयोजन-  
दानपरं भाष्यमसङ्गतं स्यादिति वाच्यम् । अवर्णत्वव्याप्यात्वजातौ मानाभावेन  
तत्रात्पदस्य शक्तिकल्पनायोगादिति अल्पदेन मात्रिकत्वसमानाधिकरणात्वजा-  
त्यवच्छिन्नस्यैवोपस्थानात् लोपेन विशेष्यभूताच्छांशस्यनिवर्तनेन उपजीव्यविधा-  
तकतया संनिपातपरिभाषाप्रवृत्तेरवारणात् ऋतद्वातो रिति सूत्रभाष्यं तु स्वप्र-  
वृत्तेः प्राक्स्वनिमित्तभूतो यः सन्निपातः, तादृशसंनिपातविधातकस्य स्वयमनि-  
मित्तमित्यर्थस्य परिभाषेन्दुशेखरे वर्णनीयतया प्रकृते इत्वं प्रति प्रत्ययस्य कथञ्चि-  
न्निमित्तत्वेऽपि ह्रस्वसन्निपातनिमित्तकस्य नुडागमस्यानिमित्ततया परिभाषाया  
अप्रवृत्त्या सम्यगेवेति ध्येयम्

नच अकारः आकारो न, आकारोऽकारो नेति प्रतीतिरेवात्वजातौ मानमिति  
अवर्णत्वव्याप्यात्वजात्यवच्छिन्ने एवात्पदस्य शक्तिरिति उपजीव्यविरोधाभावान्नप-  
रिभाषाप्रवृत्तिरिति कित्करणमालोपवारणायावश्यकमिति कथं ज्ञापकतेति वाच्य-  
म् । त्वदुक्तप्रतीतेः ह्रस्वत्वसमानाधिकरणात्वजातिविषयकत्वेनाप्युपपत्त्या तादृ-  
शजातौ मानाभावात् । अन्यथा कृशत्वस्थूलत्वादिगुणभेदेन घटत्वव्याप्यापि का-  
चिज्जातिः सिध्येतेति ज्ञापकत्वं सुस्थमेवेत्यदोपात्

नच यादेशः प्रति ह्रस्वत्वसमानाधिकरणत्वं निमित्तावच्छेदकमिति निमित्तता-  
वच्छेदकशून्ये निमित्ततायां मानाभाव इति दीर्घेण निमित्तविनाशे दीर्घाकारे यादे-  
शीयनिमित्तताया अभावेन न लोपस्ययादेशीयनिमित्तविधातकत्वमिति वाच्यम् ।

धनिर्न देवदत्तमुपजीव्यवृद्धस्य यज्ञदत्तस्य देवदत्तनाशकत्वे तद्वननाशकत्वे  
वोपजीव्यविधातकत्वस्य स्पष्टतया प्रकृते लोपेन कारणतावच्छेदकनाशे कारणीभू-  
तव्यक्तिनाशे वा यादेशनिमित्तविधातकत्वसत्त्वात्परिभाषाप्रवृत्तौ बाधकाभावात् ।

ननु सामगायेत्यत्रालोपस्य सन्निपातपरिभाषया वारणेऽपि प्रियाः सामगा  
यासां ताः प्रियसामगाः पश्येत्यत्र टापैकादेशस्य पूर्वान्तवद्भावेन धातुत्वे आतो-  
धातोरिति लोपवारणाय टकः कित्त्वमावश्यकम् । नच प्रतिपदोक्तपरिभाषया नि-  
र्वाहः अदोऽभवदित्यत्रौदिति प्रगृह्यत्ववारणाय वर्णग्रहणेऽपि तत्प्रवृत्तेः भाष्यतो  
लाभादिति वाच्यम् । पशुप इति भाष्योदाहरणेन आतोधातोरिति सूत्रे प्रतिप-  
दोक्तपरिभाषाया अप्रवृत्तेः, वर्णग्रहणे तत्प्रवृत्तौ क्वापयतीत्यत्र पुराणमान्तापत्तेर्भ  
ओत्सूत्रस्थं भाष्यं त्वेकदेशि गौणमुख्यन्यायेनैव अदोऽभवदित्यत्र प्रगृह्यत्ववा-  
रणसम्भवात् किंच यस्य लक्षणप्रवृत्तिं विना न सम्भवस्तस्यैव लाक्षणिकस्य त-  
त्परिभाषाविषयत्वम् अत एव खट्वायै इत्यत्र याट् अन्यथा प्रतिपदोक्तपरि-  
भाषया बहुदामायै इत्यत्रैव स्यादिति चेन्न ।

आतोऽनाप इति न्यासेनैव प्रियसामगाः इत्यत्र दोषाभावेन टकः कित्त्वस्य  
ज्ञापकत्वे बाधकाभावात्



न च ग्लायति म्लायतीत्यादौ गुणाभावायेको गुणवृद्धी इति सूत्रमावश्यक-  
मिति वाच्यम् ऐकारोच्चारणसामर्थ्येन सन्ध्यक्षरस्य गुणाभावकल्पनात् ।

नच ऐकारोच्चारणसामर्थ्येन गुणाभाववारणे आयादेशोपि न स्यादिति  
वाच्यम् । यं प्रत्युपदेशोऽनर्थकः तस्यैव निवर्तकः आयादेशस्य ■ निमित्तमे-  
वेति भाष्येणैव दत्तोत्तरत्वात् ।

नच पेचिथेत्यत्र पुगन्तेति पकारोत्तरवर्त्यकारस्य गुणे नशसददेति एत्व-  
निषेधः स्यादतः सूत्रमिति वाच्यम् । शसददसाहचर्यात् गुणावयवीभूताकारस्यैव  
ग्रहणेन शशरिथेत्यादावेव तन्निषेधाङ्गीकरात् ।

नच सिद्धान्तेऽपि लुलविथेत्यादौ अवादेशस्य गुणशब्देन भावितौकार-  
प्रयोज्यत्वेन निषेधानापत्तिरिति वाच्यम् । अचः परस्मिन्नित्यनेन निर्वाहात् न-  
चाचिकीर्षीदित्राल्लोपं बाधित्वा सिचिवृद्धिः स्यादिति वाच्यम् । एयल्लोपाविति-  
वार्तिकेन अल्लोपेनादोषात् ।

नच पचतीत्यत्र चकारस्य सार्वधातुकार्धधातुकयोरित्येकाररूपगुणापत्तिरि-  
ति वाच्यम् । सप्तम्यां जनेर्ङ इति सूत्रे डित्करणेन व्यञ्जनस्य गुणो न भव-  
तीति कल्पनेनादोषात् । अन्यथा सरसिजमित्यत्र प्रमाणकृतान्तर्गणे नकारस्या-  
काररूपे गुणे पररूपे सरसिजमिति सिद्धौ डित्करणं व्यर्थं स्यात् नच नका-  
रस्यान्तरतम्यादनुनासिकाकारो गुणेन भविष्यति लोपे ■ नेति वाच्यम् प-  
ररूपेण उपस्थितपररथान्यन्तरतमशुद्धाकारस्यैव विधानेनादोषात् । नच  
अन्येषामपि दृश्यते इत्यत्रानुवृत्त्यर्थं उविधानं तेन ग्रामग इति सिध्यति अक-  
रणे तु मकारस्य स्थानत आन्तर्यादोकारो गुणः स्यादिति वाच्यम् तनोतेर्ङङः  
सन्वच्चेति सूत्रे डित्करणेन व्यञ्जनस्य गुणो न भवतीति ज्ञापनेनादोषात् ।

नच सूत्राभावेमिदेर्गुण इति गुणोऽन्तस्य स्यादिति वाच्यम् । मिद इमिदिः  
तस्य मिदेरिति स्वीकारेण मिदेरिकास्य गुण इत्यर्थेनादोषात् ।

नच मृजेर्वृद्धेरिति अन्त्यस्य वृद्ध्यापत्तिरिति वाच्यम् । मृजेर्वृद्धिरचोष्णि-  
र इति संहितापाठे मृजेर्वृद्धिरचः इति योगविभागेनादोषात् नचैवमपि अ-  
माट् इत्यत्र अटोऽपि वृद्धिः स्यादिति वाच्यम् । अनन्त्यविकारे अन्त्यसदेशस्येति  
परिभाषया अटो वृद्धिवारणात् ।

नच पुगन्तलघूपधस्य चेत्यनेन सर्वस्यैव गुणः स्यादलोन्त्यस्येति अन्त्य-  
स्यैव वा स्यादिति वाच्यम् । पुकि अन्तः पुगन्तः लघ्वी चासौ उपधा लघूपधेति  
समासाङ्गीकारेण अङ्गावयवो यः पुकि अन्तः लघुभूता उपधा तयोर्गुणः सा-  
र्वधातुकार्धधातुकयोरित्यर्थेनादोषात् । नचैवं यापयतीत्यादौ गुणापत्त्या यप-  
यतीति स्यादिति वाच्यम् । गुणोत्तरं वृद्ध्या रूपसिद्धेः । नच जामो विचिरण-  
लुडित्सु इति सूत्रे एल्लग्रहणेन गुणोत्तरा वृद्धिर्नेष्यते इतिकल्प्यते अन्यथा गुणो

जाते वृद्ध्या जजागार इति रूपसिद्धौ तद्वचर्थं स्यादिति कथं यापयतीत्यस्य सिद्धिरिति वाच्यम् । समयाच्च यापनायामिति निर्देशेन गुणोत्तरा वृद्धिर्नग्यते इत्यस्य जागृधातुमात्रविषयत्वकल्पनात् ।

नच ऋदृशोऽङि गुणः इति दृशे. शकारस्यैव गुणापत्तिः स्यादिति वाच्यम् । उरङि गुणः ततो दृशे. उरित्यनुवर्तते दृशे. ऋकारस्य गुण इत्यर्थकारणोनादोषात् ।

नच ऋच्छत्युतामित्यनेन ऋच्छतेऽङ्कारस्य गुणापत्तिरिति वाच्यम् । ऋच्छतिऋद्धतामिति प्रश्लेषेण ऋच्छतेऽङ्कारस्य ऋधातो ऋत्तां च गुणः स्यादित्यर्थेनादोषात् ।

नच स्थूलदूरेति सूत्रेण क्षेपिष्ठः क्षोदिष्ठ इत्यत्र पकारदकारयोरेव गुणः स्यादिति वाच्यम् स्थूलदूरहस्वानां यणादिपरमिति क्षिप्रचुद्रयोः पूर्वस्य च गुण इति योगो विभज्यते क्षिप्रचुद्रयोरित्यत्र यणादिपरमित्यनुवर्तते तत्र यणः आदिः यणादिः तस्मात्परं लुप्यते यणादेर्दकारात्पकाराच्च पूर्वस्य गुण इत्यर्थेनादोषात् । स्थविष्ठ इत्यत्रौर्गुण इत्यनेनैव गुणः असिद्धवदत्राभाविति तु अनित्वत्वान्नप्रवर्तते इति बोध्यम् इति चेन्न ।

उणादीनामव्युत्पन्नतया तनोतेर्ङ' सन्वद्धेति सूत्रेण व्यञ्जनस्य गुणो न भवतीति कल्पनाया कर्तुमशक्यतया पचतीत्यत्र गुणवारणाय, अतन्त्यविकारपरिभाषाया ष्यङ्गः संप्रसारणमिति सूत्रे प्रत्याख्याततया अमाङित्यत्रातो वृद्धिवारणाय, च इको गुणवृद्धी इति परिभाषाया आवश्यकत्वात् । भिन्नभित्यादौ निषेधप्रवृत्तये इग्लक्षणत्वसम्पत्त्यर्थं चास्या आवश्यकत्वम् अन्यथा लौगवायनः कामयते इत्यत्र गुणवृद्ध्योर्निषेधो मा भूदित्यर्थम् इग्लक्षणगुणवृद्ध्योरेव क्लृप्ति चेति निषेध इत्यस्यावश्यमभ्युपगन्तव्यतया पुगन्तेत्यस्यानिग्लक्षणत्वात्क्लृप्ति चेति निषेधो न स्यादित्यलम् ।

अत्र सूत्रे पूर्वसूत्राभ्यां शब्दपरयोः गुणवृद्धिपदयोरनुवृत्त्या तृतीयान्तत्वेन विपरिणाम्य गुणशब्देन विहितो यो गुणः वृद्धिशब्देन विहिता या वृद्धिरिति योजनया गुणवृद्धिशब्दाभ्यां यत्र गुणवृद्धी विधीयते तत्रैक इति पठ्यन्तं पदमुपतिष्ठते इत्यर्थो लभ्यते ।

ननु यत्र गुणवृद्धी विधीयते तत्रैक इति पठ्यन्तं पदमुपतिष्ठत इत्येव सूत्रार्थोऽस्तु योजनया व्याख्यानमफलम् । नच तथासति त्यदादीनाम इत्यत्रास्या उपस्थितौ स इत्यत्रात्वं न स्यात् इदम् शब्दे इकारस्य स्यादिति वाच्यम् । द्विदमोर इत्येव सिद्धे त्यदादिप्रहणसामर्थ्येन तत्र परिभाषाऽप्रवृत्तिकल्पनात् । नच संज्ञोपसजनयोरत्वाप्रवृत्त्यर्थं तदोः सः सावित्यत्रानुवृत्त्यर्थं च त्यदादिप्रहणं चरितार्थमिति वाच्यम् । एवमपि इदमोम इति सूत्रस्यैव त्यदादिसूत्रे परिभा-

षाऽप्रवृत्तौ मानत्वात् । नच इदम्राजते इदमृहलयतीत्यादौ मकारस्यानुस्वार-  
व्यावृत्त्यर्थमिदमोम इति सूत्रमावश्यकमिति वाच्यम् । नेदमदसोरकोरिति  
सूत्रस्य त्यदादिसूत्रे इक्परिभाषानुपस्थितौ मानत्वात् । नच दिवश्चौदिति सूत्रे  
परिभाषानुपस्थित्यर्थं योजनया व्याख्यानमिति वाच्यम् । दिवो वः दिव इति  
लोपोव्योरिति लोपेन वकारं ग्रन्थिष्य तत्रादोषात् इति चेन्न

पथिमध्यभुक्षामादित्यत्र परिभाषाऽप्रवृत्त्यर्थं योजनया व्याख्यानस्यावश्यक-  
त्वात् । नचात्रेक्परिभाषोपस्थितावकारं विधाय सर्वनामस्थाने चासंबुद्धाविति दी-  
र्घेण सिद्धे आकारविधानात्रेक्परिभाषोपस्थितिरिति वाच्यम् । हे पन्था इत्यत्र दीर्घा  
पत्या ऽऽत्वविधानस्य चारितार्थ्यात् । नच इत आत्सर्वनामस्थाने इति न्यासेन सिद्धे  
पथिमथीति सूत्रेणात्वविधानं परिभाषाऽप्रवृत्तौ ज्ञापकमेवेति वाच्यम् । वेदे ऋभु-  
क्षणे ऋभुक्षणेमिति रूपद्वयं वा षपूर्वस्य निगम इति सूत्रेण भवति आत्ववि-  
धाने तन्न स्यादिति अत्वविधानस्यावश्यकत्वात् । नचेतोऽत्सर्वनामस्थान इत्यत्र  
इदग्रहणात् पथिमथीतिसूत्रे नेक्परिभाषोपस्थितिरिति वाच्यम् । पन्थियावि-  
त्यत्रात्ववारणाय इदग्रहणस्य चारितार्थ्यात् । नचेयडि कृतेऽत्वं भवत्येवेति वाच्य-  
म् । सन्निपातपरिभाषया स्वातिरिक्ततद्विधातस्य बाधेनादोषात् । यवि त्वल्लोपस्य  
स्थानिबत्वाद्वात्रात्रप्राप्तिः नच नपदान्तेति निषेधः अनान्ततया नः क्ये इति  
नियमेन संज्ञाविधौ नलोपासिद्धत्वेन चेकारान्ते पदत्वाभावात् एतेन पदान्तत्वा-  
दिकोऽसवर्ण इति ह्रस्वोऽत्वं दुर्वारमित्यपास्तमित्युच्यते तदा अनेकत्रानेकछिष्ट-  
कल्पनया दोषवारणापेक्षया योजनया व्याख्यानमेव रम्यमिति दिक् ।

ननु इको गुणवृद्धी इति सूत्रं मास्तुअचश्चेति सूत्रे गुणवृद्धी इति पठित्वा  
ऊकालोजित्यतः अच् इत्यस्य चानुवृत्त्या यत्र गुणवृद्धिह्रस्वदीर्घप्लुतशब्दैरञ्चि-  
धीयते तत्राच इति षष्ठ्यन्तं पदमुपतिष्ठते इति व्याख्यानेन सिद्धेः । नच यातेत्यत्र  
गुणापत्तिः । गापोष्टगितिसूत्रेकित्करणेन नाकारस्य गुणो भवतीति कल्पनेनादोषात् ॥  
अच ग्लायतीत्यादौ गुणापत्तिः ऐकारोच्चारणसामर्थ्येन सन्ध्यक्षरस्य न गुण इति  
कल्पनेनादोषात् नच पेचित्यत्राकारस्य गुणो न शसददेति एत्वाभ्यासलोपयोर-  
भावः स्यादिति वाच्यम् । थलि च सेटीति सूत्रारम्भसामर्थ्येन निषेधाप्रवृत्तेः । नचो-  
ग्रहणं क्छित्तिचेत्यर्थं इदानीमग्रहणानुवृत्तौ अजलक्षणायोरेव निषेधापत्तौ अ-  
चोञ्छित्तीत्यस्यापि निषेधापत्तिरिति वाच्यम् । अचो ञ्छित्ति सूत्रेङ्क्षितामभावेन  
लौगवायन इत्यत्र सामर्थ्यात्कित्तिचेत्यस्य निषेधाभावेन गित्साहचर्येण धा-  
त्वधिकारविहितङ्क्षितोर्ग्रहणेनादोषादिति चेन्न ।

कामयते इत्यत्र वृद्धचभावापत्तेः ।

केचित्तु इकस्तावित्येवसूत्रमस्तु शब्दाधिकाराश्रयणेन यत्र गुणवृद्धी विधीयेते  
तत्रेक इति षष्ठ्यन्तं पदमुपतिष्ठते इतिसूत्रार्थः । नच त्यदादीनामित्यादावुपस्थित्या



स इत्यादौ दोषः । नयासयोरिति निर्देशेन नेदमदसोरकोरितिसूत्रारम्भेण विष-  
इत्यत्र वकारप्रश्लेषेण इतोऽत्सर्वनामस्थान इति सूत्रारम्भेण च त्यदादीनामि-  
त्यादाविकृपरिभाषोपस्थितिकल्पनेनादोषात् । वस्तुतस्तु तावित्यपि व्यर्थम् संपूर्णं  
पूर्वसूत्रद्वयमनुवर्त्य यत्र गुणशब्देनादेङ् वृद्धिशब्देनादैच् विधीयते इति व्या-  
ख्यानेन सकलेष्टसिद्धेः इति वदन्ति ।

परतु नधातुलोपइत्यादावनुवृत्त्यर्थं गुणवृद्धिपदम् संज्ञासूत्राभ्यामनुवृत्त्या  
■ न निर्वाहः तत्र तयोः शब्दपरत्वादिति वदन्ति

अलोऽन्त्यस्य ॥ ११ ॥

अत्र केचित् अलोऽन्त्यस्य ङिञ् अनेकाल्शित्सर्वस्येति सूत्रत्रयं किमर्थम्  
ङिदलोन्त्यस्य अशिदनेकाल् इति सूत्रद्वयमस्तु आद्यस्य ङिदलोन्त्यस्य भवती-  
त्यर्थः द्वितीयस्य शिङ्गिन्नोऽनेकाल्भिन्नाश्चान्त्यस्यालोभवतीत्यर्थः, सर्वस्येत्यस्य  
ङिञ्चेत्यत्र चकारस्य चाकरणेन लाघवम् ततः आदेः परस्येत्यस्य परशब्दोच्चा-  
रणेन परस्य विहितो यः शिङ्गिन्नोऽनेकाल्भिन्नश्चादेशः स आदेर्भवतीत्यर्थः एवं  
च शित् अनेकाल् चादेशः सर्वस्य स्यादेवेति वदन्ति ।

ननु तस्मादित्युत्तरस्यादेरित्येव सूत्रमस्तु परस्य ग्रहणं मास्तु तत्र तस्मादि-  
त्युत्तरस्येत्येकं वाक्यम् आदेरित्यपरम् तत्रोत्तरस्येत्यनुवर्त्यावर्तते उत्तरशब्दोच्चार-  
णेन विहितं कार्यमुत्तरस्यादेर्विध्यमित्यर्थः, तेन नित्यं ङित इत्यत्र न दोषः चेन्न ।

आदेः परस्येत्यत्र तथान्यासे आदेरित्यंशे स्थानपष्ठधाः सम्बन्धे तस्मादित्यु-  
त्तरस्येत्यत्रापि तत्संबन्ध इति तस्यापि आगमविषयेऽप्रवृत्त्यापत्तेः, असम्बन्धे  
आदेरित्यस्य आगमविषये प्रवृत्त्यापत्तौ देवास इत्यत्र आज्ञासेरसुगिति जसो-  
ऽकारात्परमाद्यन्तौ ढकिताविति असुकि सकारस्य संयोगान्तलोपे देवा इत्यनिष्ठा-  
पत्तेः, नच तत्र आज्ञासेरसुडिति न्यासान्नदोष इति वाच्यम् तस्यैवाश्वत्थीरयुदे-  
त्यत्रानुवृत्त्या अश्वादिभ्यः पूर्वमसुडापत्तेः क्यच इति पष्ठ्यतं पठित्वा क्यच एव  
असुडो विधाने तु अखुड्विशिष्टे क्यच्त्वात्क्यचिच्चेतीत्वापत्तेः क्यच्यसुगित्युक्तौ-  
तु लाघवाभावः तस्मादित्युत्तरस्येत्यत्र तथान्यासे अष्टौ इत्यत्र परत्वादादेः पर-  
स्येत्यस्य प्रवृत्तौ सर्वादेशत्वानापत्तेरित्यलम् ।

अनेकाल् शित्सर्वस्य ॥ १२ ॥

नानेकाल् शित् इतितु न सूत्रितम् तथासति अनन्तरस्येति न्यायात् आदेः  
परस्येत्यस्यैव बाधकं स्यात् नत्वलोन्त्यस्येत्यस्येति शेखरे उक्तम् अयं भावः तथा  
सति णलादयोऽन्त्यस्य भविष्यन्तीति । नचैवं ङिञ्चेति सूत्रं व्यर्थं स्यात् अने-  
काल्विषयेऽपि अलोन्त्यस्येत्यस्य निर्वाधादिति तत्सामर्थ्येन अनन्तरस्येति न्यायो  
न प्रकृते प्रवर्तत इति एवंश्लोक्तयोगः अलोन्त्यस्यादेः परस्येत्युभयोर्बाधक इति  
वाच्यम् । ज्ञानगौरवापत्तेः ।



ननु डिच्चेति सूत्रं नियमार्थं डिदेवानेकालन्त्यस्येति एवं च अनेकालसूत्रेऽने कालप्रहणं व्यर्थमिति चेन्न । अतो भिस ऐसिति सूत्रेण आदेः परस्येति आदेरादेशापत्तेः ।

इको यणचि ॥ १३ ॥

नन्वस्मिन् सूत्रे इग्रहणं व्यर्थम् । नच अभिचिदन्नेत्यदौ यणापत्तिरिति वाच्यम् । ह्रस्वस्य पितीत्यतः ह्रस्वपदं दीर्घादित्यतः षष्ठ्यन्तत्वेन विपरिणाम्य दीर्घपदं चानुवर्त्य ह्रस्वदीर्घयोर्यण् स्यादचीत्यर्थेनादोषात् । नचैवं पदान्ताद्वेत्यत्रापि ह्रस्वस्य संवधाद्दधिच्छादयतीत्यत्र वैकल्पिकतुगापत्तिः छेचेति तु अपदान्ते नित्यतुगर्थं चरितार्थमिति वाच्यम् । ह्रस्वस्येत्यस्य मण्डूकप्लुत्या इकोयणचोत्यत्र संवन्धाङ्गीकारेणादोषात् । नच हरये कृष्णैकत्वम् दैत्यारिरित्यादौ यणापत्तिरिति वाच्यम् । अपवादैरयादिभिर्वाधेनादोषदिति चेन्न ।

तितउशब्दे तनोतेड्ड इति सूत्रनिष्पन्ने ड इत्येव वक्तव्ये डडइतिकरणादपवादगुणस्याप्रवृत्त्यायणापत्तेः डड इतिकरणाद्गुणस्येव यणोऽपि निवृत्तिस्तु न शङ्क्या अकारान्तरतमयणोऽभावेन चतुर्णामपि पर्यायेण प्रवृत्त्यातथाकर्तुमक्यत्वात् नच यणं बाधित्वा प्राप्तस्य गुणस्य डडसामर्थ्येन वारणे देवदत्तहन्तृहतन्यायेन यणोऽप्राप्तिरिति वाच्यम् । तौ सदित्यत्रेव प्रकृते तन्यायविषयाभावेन वृद्धेरिव यणोऽपि दुर्वारत्वात् चिनुहि अत्र सुतनु इति करभोरु इति इत्यादिषु अप्लुतवदुपस्थिते ईचाक्रवर्मणस्येति अप्लुतवद्भावेऽपि प्लुतस्य यणनापत्तेश्च । नच प्लुतस्यासिद्धत्वाद्यणसिद्धिरिति वाच्यम् प्लुतप्रगृह्याइत्यत्रप्लुतग्रहणसामर्थ्येन प्लुतः स्वरसंधिषु सिद्धः इति इदूत्सूत्रे भाष्ये कण्ठरवेणैवोक्ततया प्लुतस्य यणि असिद्धत्वासंभवात् । नच प्लुतप्रगृह्या इति प्लुतग्रहणेन प्रकृतिभावे एव सिद्धत्वं कल्प्यतामिति वाच्यम् । ई चाक्रवर्मणस्येत्यत्र ईग्रहणस्य प्रत्याख्यानात् । एहि कर्तु आशा इत्यत्र अप्लुतभावे यणि उदात्तत्वविशिष्टप्लुतस्य स्थाने यणो जातत्वेन उदात्तस्वरितयोरिति स्वरः भवति इदानीं तदनापत्तेः । नच कर्तृशब्दस्य चित इत्यन्तोदात्तत्वेन प्लुतस्यासिद्धत्वेऽपि उदात्तस्वरितयोरिति स्यादेवेति वाच्यम् । तृजन्तेऽपि आमन्त्रिस्येति आप्टमिकनिघातेनानुदात्ततया दोषापत्तेश्च । एहिदण्डिन्याशेत्यत्रङीपोऽनुदात्ततया प्लुतंविनोदात्तत्वासंभावादुदात्तस्वरितयोरिति स्वरप्रवृत्तेः फलत्वाच्च

ननु अप्लुतवदुपस्थिते इत्यत्र अप्लुते इवेति अप्लुतवत् इत्यर्थेन प्लुतः अप्लुतवत् कार्यं लभते इति कार्यादेशाङ्गीकारेण चिनुहि अत्र इत्यत्र न दोषः । नच अप्लुतवदुपस्थिते इत्यादिभिः कार्यातिदेश एवक्रियते इत्यङ्गीकारे अमी इतीत्यादौ प्रगृह्यसंज्ञानिमित्तकप्रकृतिभावं प्रवाध्य परत्वाद्यणादिकमेवस्यादिति



वाच्यम् अतिदिश्यमानकार्याणामुत्पत्तिदेश एव देश इत्यङ्गीकारेण परत्वात्प्रगृ-  
ह्याश्रयप्रकृतिभावस्यैव सत्वात् इति चेन्न ।

इकोयणेव यथा स्यादन्यन्माभूदित्येतदर्थमिग्रहणस्यावश्यकत्वात् । अन्य-  
च्चात्र शाकलं तस्य नात्यन्तं बाधः आरम्भसामर्थ्यादपितु सिति समासे एव तेन  
सिति च न समासे इति नापूर्वे बार्तिके इति केचित्

वस्तुतस्तु हातेर्यङ्तात्किञ्चि यातिरित्यत्राकारस्य स्थानिवत्वेनात्परत्वादा-  
कारस्ययणवारणाय इग्रहणम् दीर्घगुणयोस्तु न प्राप्ति पूर्वस्यैव विधौस्थानिव-  
त्वं न तु पूर्वपरयोर्विधाविति विधिग्रहणसामर्थ्येन लाभेन तत्र स्थानिवत्वात्प्रवृत्ते-  
रिति बोध्यम् ।

एतेन इको यणचिर्त्यत्राको यणचि इत्येवास्तु अकः सवर्ण इत्यत्र अग्र-  
हणं च मास्तु इतोऽनुवृत्त्यैव सिद्धेः सवर्णाचि दीर्घेण अकारादचि गुणवृद्धिभ्यां  
बाधेन सर्वेष्टसिद्धिरित्यपास्तम् । यातिरित्यत्रयणापत्तेः । नच अभ्यासकार्ये तदु-  
त्तरखण्डाजादेशो न स्थानिवदिति निषेधान्नदोष इति वाच्यम् । तदुत्तरखण्डा-  
जादेशस्य स्थानिवत्त्वनिषेधेऽपि यङोऽकारस्य स्थानिवत्त्वेन अभ्यासकार्यप्रतिव-  
न्धकीभूततदुत्तरखण्डाजादेशो न स्थानिवदित्येवंकल्पनस्यैव सत्वेन उत्तर-  
खण्डाजादेशस्य स्थानिवत्त्वे च यणापत्तेरिति दिक् ।

ननु अस्मिन्सूत्रे अचि ग्रहणं किमर्थम् । नच दधि हरतीत्यादौ यणा-  
पत्तिरिति वाच्यम् । तथा सति यदि हलि परतोऽपि यणादेशः स्यात् तर्हि पक्ता  
इत्यत्र इदृश्यपि यणादेशो लोपोव्योरिति लोपे पक्तेत्यस्य सिद्धौ इङ्निषेधकरणम-  
युक्तं स्यादिति एकाच उपदेशोऽनुदात्तादिति सूत्रारम्भसामर्थ्येन हलि परतो  
यणभावकल्पनेनादोषात् । नचैवं भवितेत्यादावपि यणापत्त्या इङ्निषेधानसामर्थ्येन  
इदो यण न भवतीति कल्पनेन पक्तेत्यादौ इटः श्रवणवारणाय एकाच इति  
सूत्रं चरितार्थम् इति वाच्यम् । अचेतीदित्यादौ इट इटीति सूत्रेण तदप्राप्ति-  
योग्ये ऽच्चारितार्थ्यरूपबाधवीजेन यणशास्त्रस्य बाधेन पश्चाद्दीर्घेण बाधात्  
इङ्निषेधश्चारितार्थ्येन यणभावकल्पकत्वायोगात् । नच तावन्मात्रप्रयोजनकत्वे इट्  
सिच इत्येव वक्तव्ये सामान्यत इङ्निषेधानं यणभावकल्पकमिति एकाचइत्यस्य  
ज्ञापकत्वायोग इति वाच्यम् ग्रहीता ग्रहीष्यतीत्यादौ ग्रहोऽलिटीति दी-  
र्घेण बाधाद्यणोऽप्राप्त्या तत्रेदः प्रवृत्त्यर्थं सामान्यतः सूत्रप्रणयनस्यावश्य-  
कत्वात् । नच तावतापि इट् सिचः आर्धधातुकस्य धलादेर्ग्रहः अलिटि दीर्घ इति  
न्यासेन सिद्धेः सामान्यत इङ्निषेधानमिदोयणभावकल्पकमेवेति वाच्यम् । तरीता  
वरीतेत्यादौ वृत्तोवेति दीर्घेण बाधाद्यणोऽप्राप्त्या तत्रेदः दीर्घो भवति राङ्गान्ते,  
इदानीं ग्रहेरेवेङ्निषेधानाङ्गीकारेण तरतेर्वृत्तश्चेदो ऽभावेन तयो रसिद्ध्यापत्तेः । नच  
वृत्तोवेति इदो दीर्घविधानसामर्थ्यादेव तत्रेङ्मविध्यतीति वाच्यम् एवमपि आ-

र्धधातुकस्य वलादेर्ग्रह इति न्यासाङ्गीकारे शेकिथ पेचिथेत्यादेरसिद्ध्यापत्तेः इटोऽभावेन थलि च सेटीत्यस्याप्राप्तेः । यथाश्रुतन्यासे तु यणपवादः एत्वाभ्यासलोपो इति लक्ष्यसिद्धिरप्रत्यूहेति बोध्यम् । एवं च एकाच इति ज्ञापकं सम्यगेवेति ■ दधि हरतीत्यादौ दोषः । नच दीधीवेवीटामिति सूत्रे इङ्ग्रहणप्रत्याख्यानमार्धधातुकस्येङ्वलादेरिति सूत्रे नेङ्ग्रहणशिकृतीति सूत्रादिटमनुवर्त्य इट इडेव यथा स्यादिति व्याख्यानेन भाष्यकृता कृतमिति तत् एव इटो यण् न भविष्यतीति एकाच इति सूत्रस्य यणभावकल्पकत्वमिति वाच्यम् । इट इडेवेत्यङ्गाधिकारे कृतनियमेनङ्गाधिकारीयस्य गुणस्य बाधेन चारितार्थ्येनङ्गाङ्गयणादिव्याधकत्वायोगात् अन्यथा अचेतीदित्यादौ दीर्घोपि न स्यात् सिञ्जलोप एकादेशः सिद्धो वाच्य इति सामर्थ्येन तादृशनियमेन न दीर्घबाध इति कल्पनापेक्षया आङ्गस्य बाधक इति कल्पनाया एवौचित्यादिति एकाच इति ज्ञापकेन दधि हरतीत्याद्यादौ न दोष इति अचिग्रहणं व्यर्थमेवेति चेन्न ।

एचोयवायव इति उत्तरार्थं तदावश्यकत्वात् ।

ननु वान्तोयि प्रत्यये इति सूत्रं नियमार्थं हलि परत ओदौतोः वान्तादेश-  
श्चेत्तर्हि प्रत्ययस्थयकारे एव एवमेङ् ह्रस्वादिति सूत्रे एङ्ग्रहणेन हलि ना-  
यादय इति कल्प्यते यदि हलि परतोऽपि अयादयः स्युस्तदा हरे इत्यादावया-  
देशे यकारस्य लोपो व्योरितिलोपे ह्रस्वात्परत्वेन वलि लोपात्प्राग् हल्ङ्ग्रहादि-  
लोपेन वा संवुद्धिलोपासेद्धरेङ्ग्रहणं व्यर्थं स्यात् किंच देविका शिंशपेति सूत्रे-  
णाकारविधानं व्यर्थं सत् हलादावयाद्यभावकल्पकम् अन्यथा दाविकमित्यत्रा-  
दिवृद्धावांयादेशे लोपोव्योरिति यलोपे दाविकमित्यादेः सिद्ध्या तद्व्यर्थं स्यात्  
अत एव प्रत्यये अनुवादे इत्यादिनिर्देशाश्चोपपद्यन्ते इति नार्थ उत्तरार्थेनाङ्ग्र-  
हणेनेति चेन्न ।

आद्गुण इत्यत्रानुवृत्त्यर्थं तदावश्यकत्वात्

ननु दिव औदित्यत्र दिवोऽम् इति न्यासेन अमागम एव विधीयताम् त-  
थाच दिव्स इति स्थिते अमामगमे द्यव्स इति जातं तत्राद्गुणे वकारस्यान्त-  
रतमे औकारे ओतोणिदितिवृद्धौ द्यौरिति सिद्ध्या दिवऔदिति गुरुभूतन्यासेन  
हलि गुणाभावबोधनात् द्यव्सइत्यवथायां न गुणप्राप्तिरिति दिव औदिति सूत्रं  
स्वांशे चरितार्थमिति न आद्गुणइत्यत्रानुवृत्त्यर्थमपि अङ्ग्रहणम् । नच ओ-  
तोणिदितिसूत्रेविहितविशेषणान्नामागमपक्षे द्यौरित्यास्यसिद्धिरिति न दिवऔ-  
दित्यस्य ज्ञापकत्वमिति वाच्यम् पुंसोऽमुङित्यत्रेव सौ विवक्षिते एवामागमवि-  
धानेनादोषादिति चेन्न ।

अक. सवर्णे दीर्घ इत्यत्रानुवृत्त्यर्थं तदावश्यकत्वात् अन्यथा कुमारी शेत  
इत्यत्र दीर्घः स्यात् अत एव कौमुदीकृता तत्रैव अचि किमिति पृष्ट्वा कुमारी  
शेत इत्युत्तरं दत्तमित्यलम्



इको यणचि एचोऽयवायावः वान्तो यि प्रत्यये इति सूत्रत्रयस्थाने इचोधि-  
य णयवायावोऽवावौ यि प्रत्यये इति न्यासं कृत्वा स्थानेऽन्तरतमपरिभाषया स-  
कलेष्टसिद्धिरिति शेखरकाराः ।

### तस्य लोपः १४

ननूपदेशोऽजनुनासिक इत् इति सूत्रादित्पदमनुवर्त्य पष्ठयन्तत्वेन विपरि-  
णम्य ङ्संज्ञकस्य लोप इत्यर्थलाभे तस्य लोप इति सूत्रे तस्य ग्रहणं व्यर्थम् ।  
नच आदिर्बिदुडव इति सूत्रेण अनेकालोपीत्संज्ञकत्वे अलोऽन्त्यस्य लोपापत्तिः  
तस्य ग्रहणसत्वे तु तत्सामर्थ्येन नालोन्त्यपरिभाषाप्रवृत्तिरिति वाच्यम् । नानर्थ-  
केऽलोन्त्यविधिरनभ्यासविकार इति परिभाषयैवालोऽन्त्यपरिभाषाया अप्रवृत्त्या-  
ऽदोषात् । नच नानर्थक इति परिभाषा भाष्ये प्रत्याख्यातेति वाच्यम् । एवमपि  
प्रकृतेऽलोन्त्यपरिभाषाप्रवृत्तौ अन्त्यानामुपदेशोऽजनुनासिक इत्येवेत्वसिद्धौ आ-  
दिर्बिदुडव इति सूत्रारम्भेणालोन्त्यपरिभाषाया अप्रवृत्तिकल्पनेनादोषात् । नच द्वि-  
वितोऽधुजिति अथुचप्रत्ययार्थं समुदितस्येत्संज्ञाविधानमिति वाच्यम् । एवं तर्हि  
आदिर्बिदुङ्गनामिति न्यासं कृत्वा आदेस्तेन अन्त्यस्योपदेशोऽजित्यनेनेत्संज्ञां  
विधाय द्व च उश्च दू इतौ यस्य स द्वित् इत्याश्रित्य द्वित इत्यर्थकरणेनादोषात्  
इति चेन्न ।

एवं सति कृत्वादिधातोरुदित्वेन उदितो वेति कृत्वेत्यादौ वैकल्पिकेडा-  
पत्या प्रत्येकमित्संज्ञाया अनौचित्येन बिदुङ्गनां सर्वलोपार्थं तस्य ग्रहणस्याव-  
श्यकत्वात् । नच उदितोवेति सूत्रे कर्मधारयाङीकारेण इवभिन्नोकारात्परस्ये-  
त्यर्थस्वीकारान्न दोष इति वाच्यम् । उवुन्दिर् धातौ वैकल्पिकेडनापत्तेरिति विकृ ।

वरतुतस्तु लुप्यते इति लोपः कर्मणि घञ् उपदेशोऽजित्यतः प्रथमान्तमि-  
त्पदमनुवर्त्य इत् लुप्यत इत्यर्थेन पष्ठीनिर्देशाभावेनालोन्त्यपरिभाषाया अप्रवृ-  
त्त्या न कश्चिदोप इति तस्य ग्रहणं व्यर्थमेवेति बोध्यम् ।

यत्तु पूर्वत्र संज्ञापरस्य इत्पदस्य सञ्ज्ञिपरत्वसंपादनाय तस्य ग्रहणमिति  
शेखराशय इति तन्न संज्ञाकरणादन्यत्रानुवर्त्तमानं संज्ञावाचकं पदं सञ्ज्ञिपर-  
मिति नियमस्य संख्यापदस्य षणान्ता इत्यत्र संज्ञिपरत्वाय शेखरकृता आश्रित-  
त्वेन तादृशाशयवर्णनायोगात् ।

### अदर्शनं लोपः १५

ननु अदर्शनमित्येव सूत्रमस्तु उपदेशोऽजित्यत इत्पदमनुवर्त्य अदर्शनमि-  
त्संज्ञकं भवतीत्यर्थः करिष्यते तस्य लोप इति सूत्रं च न करिष्यते सर्वत्रलो-  
पपदस्थाने इत्पदमेव च करिष्यते इति महल्लाघवेमिति चेन्न ।

शेरनिटीत्यत्रापि शेरित्करणे इदितो नुमधातोरिति अचीकगदित्यादौ  
नुमापत्तेरित्यलम् ।

यत्तु ऋत इद्धातोरित्यनेन स्तीर्यादित्यत्र ऋकारस्य भ्रुवाभिदित्यनेन विभ-  
र्तीत्यादौ अभ्यासस्य चलोपापत्तिरपिदूषणमिति तत्र व्याख्यानेन तयोर्वर्ण-  
परतया तत्र लोपाप्राप्तेः अन्यथा अणुदित्सवर्णस्येत्यत्र विभिन्नविभक्तिकयो-  
रपि संज्ञासंज्ञिभावदर्शनेन सिद्धान्तेऽपि लोपापत्तिर्द्वारा स्यादित्यलम् ।

### वान्तो यि प्रत्यये १६

ननु वान्तो यि इत्येव सूत्रमस्तु प्रत्ययग्रहणं किमर्थम् इति चेन्न गोयानमि-  
त्यत्र वान्तादेशापत्तेः । नच गोयूतौ छन्दसीति वार्तिकं नियमार्थमप्रत्यये यक-  
रादौ वान्तादेशश्चेत्तर्हि यूतावेवेति न दोष इति वाच्यम् । गोशब्दस्य वान्तादेश-  
श्चेत्तर्हि यूतावेवेत्येवं नियमस्यापि सम्भवेन गोयानमित्यत्र दोषतादवस्थ्यात् नच  
वान्तोऽयङ्गस्येत्येव सूत्रमस्तु अङ्गेन च प्रत्ययस्याक्षेपात् अङ्गावयवयोरोकारौ-  
कारयोर्वान्तोदेशोभवति यादौ प्रत्यये इत्यर्थलाभात् गोयानमित्यत्र न दोष इति  
वाच्यम् । अस्यापत्यमि. ए. अरिर्यरिः गोर्यरिः गव्यरित्यत्रयादिप्रत्ययनिमित्त-  
काङ्गत्वस्य गोशब्देऽभावेनेदानीं वान्तादेशानापत्तेः ।

ननु सिद्धान्तेऽपि वान्तादेशो कर्तव्ये पदद्वयसंबन्धिवर्णाद्व्यापेक्षयणो वहि-  
रङ्गत्वेनासिद्धतया न वान्तादेश इति वाच्यम् । नाजानन्तर्य इति निषे-  
धात् । वान्तादेशोऽपि पदद्वयसंबन्धिवर्णाद्व्यापेक्षत्वरूपवहिरङ्गत्वस्य सत्वाच्च ।  
नच भोभगोसूत्रस्थभाष्येण अल्लनिष्ठस्थानितास्मानाधिकरणधर्मनिमित्तके  
विधौ नस्थानिवदित्यर्थस्य अनस्त्रिधावित्यस्य स्वीकारान्नात्र इकारवृत्तिप्रत्य-  
यत्वं यकारेऽतिदेष्टुं शक्यते इति न सिद्धान्तेऽपि वान्तादेश इति वाच्यम् ।  
अ शब्दादचारकिबन्तादचोयत् इति यति अतो लोप इति अकारलोपे  
गोशब्देन समासे गव्यमित्यत्र वान्तादेशानापत्तेर्दुरुद्धरत्वात् । नच कास्-  
प्रत्ययादितिसूत्रे प्रत्ययग्रहणमपनीय कास्यनेकाच्च आम्बक्तव्य इति वार्तिक-  
कृता वार्तिकं कृतमिति एकाङ्ग्य आचारकिपि सूत्रवार्तिककृतोः फलभेदः स्या-  
दिति एकाङ्ग्यः आचारकिपोऽनभिधानमिति नैतदूषणमिति वाच्यम् । लिट्येवा-  
नभिधानकल्पनात् । अशब्दात् तत्र साधुरिति यति यस्येतिचेत्यल्लोपे गोशब्देन  
समासे गव्यमित्यत्र वान्तादेशानापत्तेः । नचालोपस्य स्थानिवत्त्वान्नात्र वान्ता-  
देशः सिद्धान्तेऽपीति वाच्यम् नपदान्तेतिसूत्रेण स्थानिवत्त्वनिषेधात् वहिरङ्गा-  
सिद्धत्वमपि न नाजानन्तर्य इति निषेधात् । वस्तुतस्तु आक्षिप्तस्य शाब्दबोधे भा-  
नाभावेनोक्तार्थलाभासंभवः अङ्गसंज्ञाज्ञानापेक्षणेन ज्ञानगौरवं चेति न्यासोत्था-  
प्रतप्तेव न युक्तमिति बोध्यम् ।

ननु वान्तो यि प्रत्यये इति सूत्रे ओदौतोरित्यर्थः कस्माल्लभ्यते इति चेदुच्य-  
ते ओदौतोरिति वक्तव्यमिति वार्तिकोदौतोरित्यस्य लाभ इति । वस्तुतस्तु वा-  
न्तादेशज्ञानाय पूर्वसूत्रपर्यालोचनस्यावश्यकतया तत्र वान्तादेशस्थानित्वेनतयो-

निर्णयास्तयोरेव वान्तादेशोभविष्यतीति न वार्तिकस्योपयोगः । किञ्च स्थानेस्त-  
उरण्पर इति संहितापाठे स्थानेऽन्तरतमे इति सप्तम्यन्तपाठाङ्गीकारेण  
अन्तरतमे स्थानिनि आदेशोभवतीत्यर्थेन पदत्रोमासिति सूत्रे यथा स्वानुरूपाः  
स्थानिनि आक्षिप्यन्ते तद्वदिहापि भविष्यतीति ।

नच सप्तम्यन्तपाठाङ्गीकारे स्थानिवृत्तित्वे सति आदेशवृत्तित्वे सति स्थान्य-  
न्तरावृत्तिर्योधर्मः स आन्तर्यनियामक इति मात्राद्वयन्यूनकालिकत्वसमानाधि-  
करणतालुस्थानजन्यत्वधर्मेण आन्तर्यग्रहणापत्त्या दध्यानयेत्यत्रैव यण् स्यान्न  
सुधुपास्य इत्यादौ इति सप्तम्यन्तपाठो भाष्ये दूषित इति वाच्यम् । स्वादिभ्य  
इत्यादिनिर्देशेन तालुस्थानजन्यत्वधर्मेण आन्तर्यग्रहणेनादोषात् । एवं च चतु-  
मुख इत्यादावनुनासिकवारणाय सवर्णग्रहणानुवृत्तिक्लेशोऽपि नेति बोध्यम् ।

ननु यकारादावित्यर्थलाभः कथमिति चेद्यस्मिन्विधिस्तदादावल्लग्रहणे इति  
परिभाषयेति गृहाण । परिभाषायां यत्पदेन सप्तम्यन्तं परामृश्यते अल्लग्रहणे इत्य-  
स्याल्लवोधके इत्यर्थः । विधीयते इति विधिः कार्यं कर्मणि किः येनविधिस्तदन्त-  
स्येति परिभाषाया अपवादभूता इयं परिभाषा उत्सर्गसमानदेशा अपवादा इति  
न्यायेनाभेदेन विशेषणमिति लभ्यते । एवंच अल्लवोधके सप्तम्यन्ते पदेऽभेद-  
सबन्धाच्छिन्नप्रकारताप्रयोजकत्वेन सम्भाविते सति यत्कार्यं तत्तदादौ बोध्य-  
मिति परिभाषार्थः ।

ननूत्सर्गसमानदेशा अपवाद इत्यस्य किं फलम् । नच छन्दसि क्त्वेनमेक इति  
असिक्नीत्यत्र तकारस्य क्नादेशसिद्धिः फलमन्यथा क्नादेशस्यानेकास्त्वेन सर्वा-  
देशात्वापत्तिः मम तु असितशब्दे तकारस्य नादेशः प्राप्तस्तद्वाधनायासितप-  
लितयोर्नेति वार्तिकम् तदपवादतयाऽयमपि नकारस्यैवेति वाच्यम् । छन्दसि  
क्त्वेनमेक इति वार्तिके तकारग्रहणानुवृत्त्या सिद्धे न्यायस्यानुपयोगादिति चेन्न ।

श्लिषधातोः कर्मणि अनालिङ्गने सिञ्चिस्त्वरेव फलत्वात् श्लिष इति सूत्रस्य  
पुषाद्यङोपवादत्वेन उत्सर्गसमानदेशा इति न्यायेन तस्य आत्मनेपदे प्राप्त्यभा-  
वात् तत्र तु तत्रापि स स्यादित्यलम् ।

ननूत्सर्गसमानदेशा इत्यत्र किमानमिति चेदुच्यते असिद्धषदत्राभावितिसू-  
त्रखण्डनावसरे एधीत्यत्र अस्हि इति स्थिते अकारस्य श्नसोरिति लोपे सकार-  
स्यैत्वे ऋधन्तत्वाभावाद्विषयं न स्यात्सूत्राभावे इत्याशङ्क्य एत्वं लोपापवादो विज्ञा-  
स्यते नच सकारस्य लोपः प्राप्नोतीत्युक्तं भाष्ये उक्तन्यायानाश्रयणे एत्वस्य लो-  
पस्थान्यकारस्थानिकत्वासंभवेन तदसंगतिः स्यादिति तद्भाष्यं न्याये प्रमाणम् ।  
नचायं न्यायो व्यभिचरितः द्वितीयैकाच्द्विर्वचनस्य प्रथमैकाच्द्विर्वचनापवाद-  
त्वेऽपि तत्समानदेशत्वाभावादिति वाच्यम् । उत्सर्गशास्त्रीयोद्देश्यतावच्छेदकाधि-  
करणपर्याप्तोद्देश्यतावच्छेदककत्वं यत्रापवादशास्त्रे तद्विषयकत्वं न्यायस्येति स्वी-



कारेण उत्सर्गशास्त्रीयोद्देश्यतावच्छेदकप्रथमैकाच्चाधिकारणपर्याप्तत्वस्य द्वितीयैकाच्चेऽभावेन न्यायविषयाभावेन व्यभिचाराभावात् ।

ननु यस्मिन्विधिरिति परिभाषायां किम्मानम् इति चेदुच्यते वान्तो यि प्रत्यये इतिसूत्रमेव मानमन्यथा यान्ते प्रत्यये इत्यर्थापत्त्या यान्तप्रत्ययासंभवेन सूत्रमेव व्यर्थं स्यात् । ननु अस्यापत्यमिः एः अरिर्यरिः गोर्यरिर्गव्यरिरित्यत्र यान्तप्रत्ययसंभव इति चेन्न । नवीनाभिमतार्थकानास्त्विधावित्यनेन निषेधाद्यकारे प्रत्ययत्वस्यैवाभावात् । नच गोकाम्यांचकारेत्यत्र यान्तप्रत्ययसंभव इति वाच्यम् । अल्लोपस्य स्थानिवत्त्वेन यान्तत्वासंभवात् । नपदान्तेति निषेधस्तु न शङ्क्यः । परपदस्थाजादेशस्यैव तेन स्थानिवत्त्वनिषेधात् ।

ननु गोमयमततीति गोमयात् तं करोति गोमयतीत्यत्र यान्तप्रत्ययसंभवेन सूत्रस्य सार्थक्येन ज्ञापकत्वासंभवः । नच स्थानिवत्त्वमङ्गलादेशत्वात् नापि बहिरङ्गासिद्धत्वं नाजानन्तर्यं इति निषेधात् । इति चेत्तदा अपोभीति सूत्रमेव ज्ञापकमिति गृहाण । अन्यथा भान्तप्रत्ययासंभवेन सूत्रमेव व्यर्थं स्यात् । नच भीति सप्तमी स्वतन्त्रैव न प्रत्यये विशेषणं तथाच प्रत्ययाव्यवहितपूर्वस्य भकाराव्यवहितपूर्वस्यापस्तकार इत्यर्थेन सूत्रं चरितार्थमिति वाच्यम् एवं तर्हि कोः कत्तत्पुरुषेऽचीत्यस्य अजन्त इत्यर्थापत्तौ कद्रथ इत्यादेरनेनैव सिद्धौ रथवदयोश्चेति सूत्रमेव परिभाषायां ज्ञापकमित्यदोषात् ।

यदि रथवदशब्दाभ्यामाचारकिञ्चान्ताभ्यां कर्त्तरि विवक्ष्यल्लोपे रत् वद् तयोः कुशब्देन समासे कदादेशार्थं चरितार्थं स्थानिवद्भावेनाजन्तत्वं तु न नपदान्तेति निषेधात् । नच तावन्मात्रप्रयोजनकत्वे रत्तदोश्चेत्येवपठेदिति रथवदयोश्चेतिपठनं ज्ञापकमेवेति वाच्यम् । रम्धातोः किपि रत् वद्धातोः किपि वद् तत्रापिकदादेशापत्तिवारणाय रथवदयोश्चेत्यदन्तपाठस्यावश्यकत्वादित्युच्यते तदा नल्यपीति सूत्रमेव परिभाषायां ज्ञापकमिति गृहाण । तथाहि परिभाषाभावे घुमास्थेत्यस्य हलन्ते कृडितीत्यर्थात्प्रदायेत्यादावीत्वप्राप्तौ नल्यपीति सूत्रं व्यर्थं स्यात् । नच प्रवायच्छत्रमित्यत्र तुकि हलन्तकृडिप्रत्ययस्य सत्त्वेन प्राप्तेत्ववारणार्थं नल्यपीत्यावश्यकम् ईत्वे तुको बहिरङ्गासिद्धत्वं तु न शङ्क्यं नाजानन्तर्यं इति निषेधादिति वाच्यम् । इदानीमातोलोप इटिचेत्यस्य अजन्ते इत्यर्थापत्त्या तुक्रः पूर्वमेवातोलोपे ईत्वाप्राप्त्या निषेधस्य वैयर्थ्येन ज्ञापकत्वसंभवादित्यलम् ।

नन्वस्याः किं फलम् । नचैतदभावे वान्तोयि प्रत्यये इत्यस्य यान्ते प्रत्यये इत्यर्थापत्त्या गोमयतीत्यत्र वान्तादेशापत्तिरिति वाच्यम् । यकारस्य स्वातन्त्र्येणौदौतोर्विशेषणत्वमङ्गीकृत्य प्रत्ययाव्यवहितपूर्वयो यकाराव्यवहितपूर्वयोरोदौतोर्वान्तादेश इत्यर्थेनादोषात् । नचैवं गोयातमित्यत्र प्रत्ययलक्षणेन प्रत्ययाव्यवहितपूर्वत्वस्य यकाराव्यवहितपूर्वत्वस्य च सत्त्वेन वान्तादेशापत्तिरिति वाच्यम् । वृत्ते

शाखेतिवत् प्रत्ययावयवकाराव्यवहितपूर्वयोरोदौतोर्वास्तादेश इत्यर्थेनादोषात् । ननु उष्ट्रगोयुगमित्यत्र गोयुगञ्प्रत्ययावयवकाराव्यवहितपूर्वस्य प्रत्ययावयवो-  
कारस्य वान्तादेशापत्तिरिति चेन्न । औकारसाहचर्येण औकारस्यापि यकारध-  
टितप्रत्ययाघटकस्यैव ग्रहणेनादोषात् ।

यत्तु गव्युगचि कर्तव्ये औकारोच्चारणसाममध्याग्रावादेश इति तन्न ।

उष्ट्रगोयुगशब्दस्याच्छब्देन समासे ततो णिचि टिलोपे ण्गोयुगइति जाते  
तस्य त्शब्देन समासे पुनर्णिचि टिलोपे किपि तन्निमित्तक्यलोपे उष्ट्रगो इत्यो-  
कारान्तरूपसिद्धयर्थं तस्य चारिताध्यात् गव्युगचि ण् वकारस्योठि औका-  
रान्ततापत्तेः ।

वस्तुतस्तु लोपात्प्रागेवोपदेशावस्थायामवादेशप्राप्त्या गोयुगजिति करणेऽपि  
ऊट्टुर्द्वारएवेति औकारोच्चारणसामाध्यादपि वान्तादेशवारणं कर्तुं शक्यमेवेति  
बोध्यम् ।

एवमपोभीत्यस्य प्रत्ययावयवे भकारे इत्यर्थात् सकलेष्टसिद्धौ तदर्थमपि  
न परिभाषावश्यकत्वम् । डमो ह्रस्वादचीत्यस्य अच्परको यो ह्रस्वात्परो डम्  
तदन्तं यत्पदं ततः परस्य पदस्य, ह्रस्वात्परो यो डम् तदन्तं यत्पदं पदपरकं ततः  
परस्याच इति वार्थ इति परमदण्डिनावित्यत्र डमुड्वारणाय पदे इत्यनुवृत्तिं कुर्व-  
तो नव्यमतेऽपि न परिभाषोपयोगः । गोत्रेऽलुगचीत्यस्य प्राग्दीव्यतीयप्रत्ययघट-  
काजव्यवहितपूर्वत्वविवक्षायां लुगित्यर्थेन गर्गरूप्यमित्यादावलुगभाव इति न  
तदर्थमपि परिभाषोपयोगः । नच तृणह इम् इत्यत्र हलादौ पितृतीत्यर्थो न स्या-  
त्परिभाषाभावे पित्सार्वाधातुकावयवे हलीत्यर्थकरणे तु वर्णाश्रयेनास्तीति प्रत्यय-  
लक्षणनिषेधेन अतृणेडित्यत्रेमागमानापत्तिरिति वाच्यम् । परत्वात्प्रतिपदोक्त-  
त्वाच्च इमागमस्यैव पूर्वं सत्त्वेनादोषात् । भाष्यमते तत्र नाभ्यस्तस्याचीत्यतः  
अचि नेत्यस्यानुवृत्त्या हलग्रहणाकरणाच्च ।

ननु परिभाषासत्त्वे इत्संज्ञकशकारादौ पिवादेश इति पाप्मोतिसूत्रस्यार्थः इदा-  
नीं प्रत्ययावयवे इत्संज्ञकशकारे परत इत्यर्थकरणे इत्संज्ञकशकारपरत्वासंभवेन  
पिवतीत्यत्र पिवादेशानापत्तिरिति चेन्न ।

इत्संज्ञकशकारपरत्वसंभावनायामित्यर्थस्य पाप्माध्मेतिसूत्रारम्भसामर्थ्येन  
करणीयतया यदीत्संज्ञालोपो न स्यातां तदाशकारपरत्वं स्यादितिसंभावनायाः  
सत्त्वेन पिवतीत्यादिसिद्धेः । परिभाषाभावादेव एकहलादौ पूरयितव्येऽन्यतरस्यां  
ह्रस्वात्तादौ तद्धिते इत्यत्रादिग्रहणं कृतमित्यलं पल्लवितेन ।

वस्तुतस्तु यि प्रत्यये इत्येव सूत्रमस्तु एचोऽयवायाव इति सूत्रस्य संब-  
न्धात् एचोऽयादयो भवन्ति यादौ प्रत्यये इति सूत्रार्थः, एवंच ओदौतोरि-  
त्यस्य लाभाय पूर्वसूत्रार्थपर्यालोचनस्य ओदौतोरितिवक्तव्यमिति वार्तिकस्य वा.

नावश्यकता इति बोध्यम्

नच क्षेयं जेयमित्यादौ यान्तादेशापत्तिरिति वाच्यम् । इदानीं क्षयजयौ शक्यार्थे इति सूत्रस्य “एकारस्य यादौ प्रत्यये चेद्यान्तादेशस्तर्हि क्षिज्योरेव शक्यार्थे एव” इति नियामकतयाऽदोषात् नच रैशब्दात् रायमात्मन इच्छति रैयतीत्यत्र क्यजापत्तिरिति वाच्यम् । रा यि छान्दसः इति भाष्येण रैशब्दो यादौ छान्दस इत्यर्थकेन रैशब्दस्य क्यजादावनभिधानेन, कण्ठतालव्यस्य चेद्यान्तादेशः तर्हि क्षिज्योरेवैव इति सामान्यापेक्षनियमाश्रयणेन, वाऽदोषादिति सर्वं रम्यम् ।

### धातोस्तन्निमित्तस्यैव १७

वान्तो यि प्रत्यये इत्यनेनैव लब्धमवश्यलाभ्यमित्यादौ वान्तादेशे सिद्धे इदं सूत्रं नियमार्थं धातोरेचश्चेद्वान्तादेशस्तर्हि यादिप्रत्ययनिमित्तस्यैव तेन ओ-यते औयत् इत्यादौ न वान्तादेशः एवकार इष्टतोऽवधारणार्थः अन्यथायादिप्रत्ययनिमित्तकस्यैवश्चेद्वान्तादेशस्तर्हि धातोरेवेति नियमापत्तौ मधुबभ्रोर्ब्राह्मणकौशिकयोरिति यञि आदिषुद्धौ ओर्गुणइतिगुणे माधोय इति स्थिते वान्तादेशानापत्तिः । नच कौरव्यमण्डूकाभ्यां चेति निर्देशात् विपरीतनियम इति वाच्यम् । निर्देशेन विपरीतनियमवारणे प्रतिपत्तिगौरवात् ।

नन्विदं सूत्रं मास्तु ओयते इत्यत्र पदद्वयसंबन्धिवर्णद्वयापेक्षगुणस्य बहिरङ्गत्वेनासिद्धतया वान्तादेशाप्राप्तेः । नचौयतेत्यादौ वान्तादेशाभावात् सूत्रमावश्यकमिति वाच्यम् । एवमपि न यकीतिन्यासं कृत्वा दोषवारणे धातोस्तन्निमित्तस्येति सूत्रवैयर्थ्यस्य तादवस्थ्यात् नच न यकीति न्यासकरणे गोशब्दादाचारकिवन्तात्किपि तत्र साधु रिति यति गोयमित्यत्र वान्तापत्तिः यथान्यासेतु यादिप्रत्ययनिमित्तकत्वाभावाभियमेन वारणात् वान्तादेश इति वाच्यम् । एकाज्भ्य आचारकिपोऽनभिधानस्य कास्प्रत्ययादितिसूत्रभाष्याल्लाभेनादोषात् । ओतः श्यनि आदेचउपदेशोऽशितीतिसूत्रभाष्यादेजन्तेभ्यः आचारकिपोऽनभिधानेनादोषाच्च । न च कीलालप आगतमिति भाष्यप्रयोगेण अन्येभ्योऽपि दृश्यते इति विचः कचिल्लोकेऽपि साधुत्वाभ्युपगमात् भूधातोर्विचि गुणे भो इति जाते तत्र साधुरिति यति वान्तादेशापत्तिः सिद्धान्ते तु एचः यादिप्रत्ययनिमित्तकत्वाभावान्न दोषः किंच जनानवतीति जनौस्ततः साध्वर्थे यति जनौयमित्यत्र वान्तादेशापत्तिरिति वाच्यम् । कीलालप इत्यत्र भाष्यप्रयोगेण विचः साधुत्वेऽपि अन्यत्र साधुत्वे मानाभावेन भोयमित्यस्यानभिधानेन, जनौयमित्यत्र पदद्वयसंबन्धिवर्णद्वयापेक्षवृद्धेरसिद्धत्वेन चादोषादिति चेन्न ।

उशम्भुस्तमिच्छति ऊयति आऊयति औयतीत्यत्र लङि औयदित्यत्र च न यकीतिन्यासे वान्तादेशापत्तेः । सिद्धान्ते ■ यादिप्रत्ययनिमित्तकत्वाभावान्न



दोष इति । नचैवमपि यादौ किति तद्धिते न वान्तादेशो न भवतीत्यर्थकेन अकि-  
त्तद्धिते इतिन्यासेन औयतीत्यादौ न दोष इति वाच्यम् । गव्यं गव्यतीत्याद्यसिद्धेः ।

केचित्तु धातोरेचश्चेद्वान्तादेशस्तर्हि यादिप्रत्ययनिमित्तस्यैवेतिनियमाङ्गी-  
कारे गव्यतीत्यादौ वान्तादेशानापत्तिरतः एजन्तस्य धातोश्चेद्वान्तादेशस्तर्हि यादि-  
प्रत्ययनिमित्तकस्यैवेतिनियमाकारो वाच्यः औयति औयदित्यादौ न दोषः एजन्त-  
धातोरभावादिति सिद्धान्तेऽपि तत्र वान्तादेश इष्यत एवेति न यकीतिन्यासे न  
किमपि दूषणमिति वदन्ति ।

तत्र भूधातो विचि तत्र साधुरिति यति भोयमित्यत्र जनौयमित्यत्र च वा-  
न्तादेशापत्तेः । नच आद्ये विजभावस्य द्वितीये वृद्धेरसिद्धत्वस्योक्ततया नेदं युक्त-  
मितिवाच्यम् । असतिबाधकेप्रमाणानां सामान्येपक्षपात इति न्यायेन कीलालप  
इति भाष्यप्रयोगेण सामान्यतो लोके विचि कल्पनेन नाजानन्तर्य इति परिभाषया  
बहिरङ्गपरिभाषाया अप्रवृत्त्या च दूषणयोः सौष्ठवादित्यलम् ।

ननु वान्तो यि प्रत्यये दृश्यते इति वान्तोयिप्रत्यये बहुलमिति वा न्यासोऽस्तु  
धातोस्तन्निमित्तस्यैवेति सूत्रं च मास्तु बहुलग्रहणादेव सकलेष्टसिद्धिरिति चेन्न ।  
लक्षणैकचक्षुर्लक्ष्यानुसारिव्याख्यानाश्रयणस्य कर्तुमशक्यत्वादिति ।

### उरण् रपरः १८

ननूरणोरगित्येवसूत्रमस्तु ऋकारस्थाने योऽण् तस्य प्रसङ्गावस्थायां रगागम  
इत्यर्थः । एवं चावयववाचिपरग्रहणं किमर्थमिति चेन्न ।

कृतृधातोर्यङ्लुकि चाकर्तितातर्ति इत्यादावभ्यासस्योरदत्त्वे तस्य रगागमे  
अभ्यासस्य कित्वेन दीर्घोऽकित इति दीर्घानापत्तेः ।

वस्तुतस्तु अभ्यासावयवस्याकित इति नार्थः अपितु समानाधिकरणविशो-  
षणतया अभ्यासत्वावच्छिन्नोद्देश्यताककित एव ग्रहणम् । अत एव जाहाती-  
त्यादौ दीर्घः । एवञ्चोक्तयुक्त्या चाकर्तीत्यादौ दोषाभावेन न्यासः सुवच इति  
बोध्यम् ।

ननु उरण् रपर इदं सूत्रं मास्तु अदेङ्गुण इत्यत्र अरेङ्गुण इति वृद्धिरा-  
रैजितिन्यासोऽस्तु एवं च कृष्णार्द्धः प्राच्छतीत्यादौ न दोषः विधानसामर्थ्याच्च  
रेफस्य नेत्संज्ञा । न चैवं यः सः इत्यादौ त्यदादीनाम इति विहिताकारस्य गुण-  
त्वाभावेन अतो गुण इति पररूपानापत्तिः शालाशब्दाद्याकारादेर्धृद्विसंज्ञाया  
अभावेन वृद्धिर्यस्याचामादिस्तद्वृद्धमिति वृद्धसंज्ञाया अभावाच्छ्रालीयाद्यसिद्धि-  
श्चेति वाच्यम् । अरदेङ्गुणः वृद्धिरारारैजितिन्यासाङ्गीकारेण अकारस्य गुण-  
संज्ञाया आकारस्य वृद्धिसंज्ञायाश्च सिद्ध्याऽदोषात् । अत इत्तातोः उत् इति  
सूत्राभ्यां रेफविशिष्टस्यैव हरः उरश्चविधानेन गी क्रोष्टुरित्यादौ न दोषः । नच  
अत उदित्यत्र अत उरिति न्यासकरणे तपरकरणस्य भाव्यमानोऽप्युकारः सवर्णा-

नगृह्णातीति परिभाषाज्ञापकता न सिद्धचेदिति वाच्यम् । दिव उदिति सूत्रस्थत-  
परकरणस्यैवं तज्ज्ञापकत्वसम्भवात् । नच बिभर्तीत्यादौ ऋकारस्य इरादेशार्थं  
भृञामिरितिन्यासः कार्यः तथाचानेकालत्वेन सर्वादेशत्वापत्तिरिति वाच्यम् ।  
रपरत्वेऽपि तत्र रेफस्य हलादिः शेषः इति लुप्यमानतया फलाभावेनेदानीं भृञा-  
मिदिति यथाश्रुतसूत्रस्यैवोचित्येन दोषाभावादिति चेन्न । ईत्सतीत्याद्यर्थमाप्  
झप्रधामीदित्यत्र ईरिति वक्तव्यम् तथा च ईप्सतीत्यत्रापि रेफश्रवणापत्तिः तदर्थं  
माप्झपोरीत् ऋध ईर् इति न्यासकरणे च न किञ्चिद्लाघवम्, किञ्च तवल्कारः  
प्राल्कारीयतीत्यादवलालोः सिद्धयर्थं तयोर्गुणवृद्धिसंज्ञाकरणे गौरवमपीति यथा  
श्रुतन्यासस्यैवोचित्यादित्यलम् ।

### एत्येधत्यूठसु १९

ननु एत्येधत्यूठसु इत्यस्य स्थाने ठिति चेति सूत्रमस्तु इण् गतावित्यत्र  
णकारस्थाने ठकार एव पाठ्यः एधवृद्धावित्यत्र एधट् इत्यस्तु एवं चावर्णात्  
ठिति परे वृद्धिरेकादेशः स्यादित्यर्थान्न कापि दोषः । नचैवमुपेत इत्यत्रवृद्ध्या-  
पत्तिः तद्वारणाय एचीत्यस्य सम्बन्धेन एजादौ ठितीत्यर्थकरणे च प्रष्टौह इत्यत्र  
वृद्ध्यनापत्तिरिति वाच्यम् । वाह ऊठ् इत्यत्र वाह ओठ् इति न्यासाङ्गीकारेण  
ठिति चेत्यत्र एचीत्यस्य सम्बन्धेन दोषाभावात् । नच प्रष्टौह इत्यादौ ओठिति  
न्यासकरणे तस्य इक्त्वाभावेन सम्प्रसारणत्वाभावात्सम्प्रसारणाच्चेति पूर्व-  
रूपानापत्तिरिति वाच्यम् । इच् यणः सम्प्रसारणमिति न्यासेन क्षत्यभावात् ।  
नच वाह ओठितिन्यासकरणे वार्यूह इत्यस्यासिद्धिरिति वाच्यम् । असिद्धं  
बहिरङ्गमन्तरङ्गे इति परिभाषाज्ञापकमूढग्रहणमिति भाष्यप्रामाण्येन वार्यूह  
इत्यादीनामनभिधानेनादोषात् । नच प्रष्टौहइत्यत्र ऊडिदमित्यत्र स्वरानापत्ति  
ऊठोऽभावादिति वाच्यम् । ओडिदमिति न्यासेनादोषात् । नच खौनातीत्यत्र  
वृद्ध्यनापत्तिः एजादिठितोऽभावात् तदर्थं च्छ्वोः शूडित्यत्र ओठिति करणे  
अक्षगूरित्यस्यासिद्धिः ज्वरत्वरेत्यत्र ओठ एव सम्बन्धे जूरित्यस्यासिद्धिश्चेति  
वाच्यम् । ऊठः ठित्वसामर्थ्येनैजादित्वाभावेऽपि खौनातीत्यत्र वृद्धिसिद्धेः ।  
वस्तुतस्तु ठितिचेति न्यासे एचीत्यस्य सम्बन्धे विश्वौह इत्यत्रापि ठित्करण-  
सामर्थ्यादेव वृद्धिसिद्ध्या वाह ओठिति न्यासानुधावनं विफलमेव । न चोठिद-  
मित्यत्र विशेषणार्थं ठित्करणमिति वाच्यम् । अन्तरङ्गपरिभाषाज्ञापनपरभा-  
ष्यप्रामाण्येन विश्वौहइत्यत्र ऊडिदमितिस्वराप्रवृत्तेरिति चेन्न ।

ठितिचेतिन्यासे मात्रालाघवसत्त्वेऽपि अनेककृष्टकल्पनापेक्षया यथाश्रुत-  
स्यैवोचित्यात् इति दिक् ।

### स्वरवसानयोर्विसर्जनीयः २०

ननु विसर्गोऽनशीत्येव न्यासोऽस्तु पदान्तस्य रेफस्य विसर्गो भवति नत्व-

शीति सूत्रार्थः अनशीत्यस्य प्रसज्यप्रतिषेधादिति चेन्न । प्रसज्यप्रतिषेधस्य ज्ञान-  
गौरवात् पर्युदासत्वे अशभिन्नेऽशसदृशेऽत्येव प्रवृत्त्यापत्तौऽवसाने विसर्गानापत्तेः ।

नच विसर्ग इत्येव सूत्रमस्तु अनशीति मास्तु अशि यत्वविधानाच्च दोष इति  
वाच्यम् । प्रातरत्रेत्यादौ रोरभावेन यत्त्वाप्राप्त्या विसर्गापत्तेरिति विक् ।

### एकः पदान्तादति २१

ननु एङोऽति इत्येव सूत्रमस्तु पदान्तग्रहणं किमर्थम् । नच हरय इत्यत्र  
पूर्वरूपापत्तिरिति वाच्यम् । साम्प्रतं ङसिङ्सोश्चेति सूत्रस्य अपदान्तादेङः पररूपं  
चेत्तर्हि ङसिङ्सोरेवेति नियमार्थतयाऽदोषात् नच नियमस्य सजातीयापेक्षत्वेन  
अपदान्तादेङः विभक्तौ पररूपं चेत्तर्हि ङसिङ्सोरेवेति नियमापत्तौ हरय इत्यत्र  
पररूपवारणेऽपि भवतीत्यादौ पररूपापत्तिरिति वाच्यम् । भवतेर इति निर्देशेन,  
“असतिबाधके प्रमाणानां सामान्ये पक्षपातः” इति न्यायेन, च सामान्यापेक्ष  
नियमस्यैवौचित्येन भवतीत्यादावदोषादिति चेन्न ।

सर्वत्र विभाषा गोः अवङ्स्फोटायनस्येत्यादावुत्तरत्र पदान्तग्रहणास्यावश्य-  
कत्वेन सामान्यापेक्षनियमाङ्गीकारे भवतीत्यादौ पररूपवारणाय स्पष्टार्थतया  
इहार्थत्वेन च तदावश्यकत्वात् ।

केचित्तु अपदान्तादेङः सुपि चेत्पूर्वरूपं तर्हि ङसिङ्सोरेवेति नियमाकारः  
नियमस्य सजातीयापेक्षत्वात् एवं च हरय इत्यत्रैव पररूपवारणं भविष्यति  
ननु भवतीत्यादौ ततश्च ङसिङ्सोश्चेत्यस्य स्थाने न जसीत्येष वक्तव्ये गुरुभूत  
न्यासवलेन न नियमस्य सजातीपेक्षत्वमपि सामान्यापेक्षत्वमिति पदान्तग्रहणं  
व्यर्थमिति वदन्ति ।

तत्र सेशब्दाच्छसि सय इत्यादौ पररूपापत्त्या न जसीति न्यासस्य वक्तुम-  
शक्यत्वात् नहि पदान्तादेङोरुस्ति इति भाष्यात् न पदान्ताः परेऽणः सन्तीति  
भाष्याच्च सेशभृतीनामनभिधानेऽपि भवति चय इत्यादौ पररूपापत्तेर्दुरुद्धरत्वात् ।

अनुबन्धादौ चेत्पररूपं तर्हि ङसिङ्सोरेवेति नियमात् भवति हरय इत्यादौ  
न दोष इति केचित् ।

तदपि न औपगवः अचिनवम चय इत्यादौ पररूपापत्तेः । अनुगवमायाम  
इत्यादिनिर्देशेनैतन्नियमासम्भवाच्च ।

अन्ये तु अपदान्तादेङो विभक्तौ पूर्वरूपं चेत्तर्हि ङसिङ्सोरेवेति हरय  
इत्यादौ न दोषः । ननु यदि जस्येव पररूपवारणं प्रयोजनं तर्हि ङसिङ्सोश्चेत्यत्र  
नजसीत्येष ब्रूयात् इति ङसिङ्सोश्चेति सूत्रकरणमपदान्तादेङोऽति पूर्वरूपं  
चेत्तर्हि ङसिङ्सोरेवेति सामान्यापेक्षमेवेति भवतीत्यादौ दोषः । नच शसि सय-  
इत्यादौ पररूपापत्तिरतो न जसीतिवक्तुमशक्यमिति वाच्यम् । सेशभृतीनामन  
भिधानात् अभिधानेऽपि नजशसोरित्येव वक्तुं शक्यमित्यदोषात् । नचाचिनः



मित्यत्र पररूपापत्तिः नजशशोरिति न्यासकरणे नियमपक्षे ॥ अमो विभक्ति-  
त्वांन दोष इति वाच्यम् । ताम्जशशस्सु इति न्यासकरणेनादोषादिति चेन्न । ए-  
शब्दादाचारकिबन्ताल्लटि मेरन्तादेशेऽयन्ति भवन्तीत्यादौ परादिवद्भावेन विभक्ति-  
परत्वेन पररूपाप्राप्त्या न्यासापेक्षया नियमस्यैव युक्तत्वादिति वदन्ति ।

### इकोऽसवर्णे शाकल्यस्य ह्रस्वश्च २२

इको यणचितीत्यनन्तरं पदस्य शाकल्यस्य ह्रस्वश्चेति सूत्रमस्तु इगन्तस्य पद-  
स्याचि ह्रस्वोभवतु इति सूत्रार्थः ह्रस्वविधानसामर्थ्याच्च न यणादिकमिति इको-  
ऽसवर्णे शाकल्यस्य ह्रस्वश्चेति सूत्रं मास्तु इति नवीनाः । नचैवं न्यासकरणे  
चिनुहि इतीत्यादौ ईचाक्रवर्मणस्येति अप्लुतवद्भावेऽपि अनेन ह्रस्वे चिनुहीति-  
रूपासिद्धिरिति वाच्यम् । ईचाक्रवर्मणस्येति सूत्रमस्य बाधकमिति अजंशे अ-  
नार्भेतिशब्दावयवाजतिरिक्तत्वेन संकोचात्तत्रैतदप्रवृत्त्या रूपद्वयसिद्धेर्निरूपद्र-  
वात् । न च पूर्वविप्रतिषेधेनाप्लुतवदुपस्थित इति सूत्रमीचाक्रवर्मणस्येत्यस्य  
बाधकमिति शेखरे स्पष्टं तथाच कथं रूपद्वयसिद्धिरिति वाच्यम् यथान्यासेऽ-  
प्लुतवदित्यत्रासवर्णग्रहणानुवृत्त्या तस्येतिशब्देऽप्राप्त्यारूपद्वयसिद्धेर्निष्प्रत्यूह-  
त्वात् ॥ चेदानीं चक्रीहेत्यत्रापि ह्रस्वप्राप्तिरसवर्णग्रहणाभावादिति वाच्यम् ।  
सांप्रतमकः सवर्ण इति वीर्घस्य एतदपेक्षया परत्वेनैतद्बाधकत्वेनादोषादित्यलम् ।

### समासे २३

ननु वृत्तौनेति वार्तिकमस्तु एवं ॥ न समासे सिति चेति वार्तिकद्वयंमास्तु  
वाप्यश्वः पार्श्वमित्यत्र च नदोषः समासतद्धितवृत्त्योः सत्त्वादिति चेन्न ।

दध्युपदर्श भुङ्क्ते इत्यत्र कृद्वृत्तेः सत्त्वेन प्रकृतिभावनियेधापत्तौ रूपद्वयासि-  
द्ध्यापत्तेः न च तत्र अमैवाव्ययेनेति समासे समास एवेति इष्टमेवैतदिति वा-  
च्यम् । ॥ तृतीयाप्रभृतीन्यन्यतरस्यामिति समासविकल्पेन समासाभावपक्षे  
दोष इत्याशयात्

### सितिच २४

नन्विदं वार्तिकमास्तु पश्वा एस्वक्तव्य इत्यनेन ड्वणि विधाय डित्वाट्टि-  
लोपे पार्श्वमित्यस्य सिद्धेः । नच ऋत्विय इत्यस्यासिद्धिः छन्दसि घसिति घसि  
इति चेति पदत्वे इकोऽसवर्ण इति प्रकृतिभावापत्तेरिति वाच्यम् । छन्दसि  
इविय इति न्यासकरणेन, इकोऽसवर्ण इत्यस्य वैकल्पिकतया छन्दसि दृष्टानु-  
विधानेन चादोषादिति चेन्न ।

पशुशब्दादाचक्ष्णायन्तात्किपि विचि वा पशु इति तत् एकदेशविकृतेन्या-  
येन स्थानिवद्भावेन वा एषि पार्श्वमिति ड्वणि टिलोपेष्वाभितिरूपवैलक्षण्येन  
ड्वणि न्यासस्य कर्तुमशक्यत्वात् न च ड्वणि टिलोपस्य स्थानिवत्त्वान्न टि-  
लोप इति वाच्यम् । तावतापि एषि पार्श्वमिति ड्वणि पार्श्वमितिरूपवैलक्षण्य-

स्य सत्वात् । न च रकासिद्धे आरगुदीचामिति सूत्रे आकारोच्चारणमन्यतोविधानार्थम् तेन जाडार इति सिद्धमिति गोधाया दूगिति सूत्रभाष्यात् प्रातिपदिकप्रकृतिकरणन्तप्रकृतिकस्य विवपो विचश्च तद्धितस्य अनभिधानम् अन्यथा गोधाशब्दादप्युक्तरीत्या किपि विचि वारक्यारकि च रूपे विशेषस्य सत्वात्तद्भाष्यमसङ्गतं स्यादिति वाच्यम् । ज्ञापकस्य सजातीयपेक्षतया तस्यावन्तविषयकत्वकल्पनयापि सङ्गतत्वादिति दिक् ।

मय उञो वा वा २५

नन्विदं सूत्रमिकोयणचीत्यनन्तरं मय उञो वा इति सूत्रमस्तु वः प्रहरां च मास्तु एवञ्च मय उञो यण् वा स्यादचीति सूत्रार्थः । नच तथा सति किञ्चुक्तमित्यत्र मोऽनुस्वार इति अनुस्वरापत्तिः यथान्यासे तु वत्वस्यासिद्धत्वाभानुस्वारः इति वाच्यम् । इकोयणचीत्यनन्तरं पाठेऽपि वत्वस्य पदत्रयसम्बन्धिवर्णापेक्षत्वेन बहिरङ्गतयाऽसिद्धत्वादचः परस्मिन्निति स्थानिवद्भावाद्वाऽनुस्वाराप्राप्त्याऽदोषादिति चेन्न ।

शेखरकृन्मते त्रिपाद्यां बहिरङ्गपरिभाषया अप्रवृत्त्या न पदान्तेतिषेधेनानुस्वारविधौ स्थानिवत्वाप्राप्त्या च किञ्चुक्तमित्यत्रानुस्वारापत्तेस्तादवस्थ्यात् नच सन्निपातपरिभाषया न दोष इति वाच्यम् प्रत्यङ् आत्मेत्यत्र मय उञ इति वत्वे तस्यासिद्धत्वान्ङमोहस्वादचीति ङमुडि प्रत्यङ्ङ्वात्मा इति भवति मय उञ इत्यस्येको यण्चीत्यनन्तरं पाठे सापादिकत्वेनासिद्धत्वाभावाद्वत्वं स्यादित्यस्यैव दोषत्वात् ।

नच प्राचीनमते कार्यकालपक्षे त्रिपाद्यामन्तरङ्गपरिभाषाप्रवृत्त्या अण्यपि ङमुड् भवत्येवेति वाच्यम् पष् अत्रैति स्थिते जश्त्वेन ङकारे यथान्यासे मयः परस्योञो वादेशोजायते इदानीं जश्त्वस्यासिद्धत्वेन मयः परत्वाभावेन तदनापत्तेः । एतेन त्रिपाद्यां पाठारम्भात्सन्निपातपरिभाषा सन्धिकार्ये न प्रवर्तते तेन गवाग्रमिति सिद्धम् इति शब्दरत्नोक्तमपास्तं वेदितव्यम् ।

स्तोः श्चुना श्चुः २६

ननु स्तोः श्चौ श्चुरित्येव सूत्रमस्तु । नच तस्मिन्नितिनिर्विष्टे इति परिभाषया शकारचवर्गाव्यवहितपूर्वस्य स्तोः शकारचवर्गौस्तः इत्यर्थापत्तौ यङ् याच्य इत्यादौ श्चुत्वानापत्तिरिति वाच्यम् । शादितिशास्त्रारम्भसामर्थ्येन पूर्वशाानुपस्थितिकल्पनेनादोषात् अव्यवहितांशस्तूपतिष्ठत एवेति चित्तमित्यत्र श्चुत्वापत्तिरिति चेन्न ।

शादितिशास्त्रारम्भसामर्थ्याश्रयणेन ज्ञानगौरवात् ।

यरोऽनुनासिकेऽनुनासिको वा २७

ननु यरो ञमि ञम् वा इत्येव सूत्रमस्तु । यथासंख्यसूत्रप्रवृत्त्या एत-

न्मुरारिरित्यत्र दस्य मकारापत्तिरिति वाच्यम् । आन्महत इति निर्देशेन यथा-  
संख्यसूत्राप्रवृत्तिकल्पनेनादोषादिति चेन्न ।

एतन्नू इति, कमलाँश्चिनोषीत्यादावनुनासिकानापत्तेः । प्रथमान्तानुना-  
सिक इत्यस्य स्थाने व्यम् इति करणे कमलाँश्चिनोषीति दूषणम् । यम् इति  
करणेऽपि तदेवदूषणं विधीयमाने सवर्णग्रहणाप्राप्त्या उक्तेऽनुनासिकलकारा-  
प्राप्तेरित्यलम् ।

### मोऽनुस्वारः २८

नन्वस्मिन् सूत्रे पदस्यानुवृत्तिर्व्यर्थेति चेन्न । गम्यते इत्यत्रानुस्वारापत्तेः । नच  
तदर्थमुञ्चि च पदे इत्यतः पदे इत्यनुवर्त्य हलादौ पदे इत्यर्थान्नदोष इति वाच्य-  
म् । पुंसु इत्यादावनुस्वारानापत्तेः । नच गम्यते इत्यत्र न दोषः अपदान्तस्य म-  
स्य चेदनुस्वारस्तर्हि भक्त्येवेति नश्चापदान्तस्येतिनियमादिति वाच्यम् । यत्र स्वतो-  
नियमस्तत्र विपरीतनियमोऽपि सम्भावित इति सिद्धान्तेन भलि मस्य चेदनुस्वार-  
स्तर्हि अपदान्तस्यैवेति नियमस्य सम्भवेन हरिसेवत इत्यत्रानुस्वारानापत्तेः । ग-  
म्यते इत्यत्र तदापत्तेश्च । नच हेमपरेवेति सूत्रारम्भान्न विपरीतनियमः अन्यथा  
किं हलयतीत्यत्रानुस्वाराप्राप्त्या मकारस्य मकारविधानं व्यर्थं स्यादिति वाच्यम् ।  
प्रशाम् हलयतीत्यत्र मोनोधातोरिति प्राप्तनत्ववारणाय तच्चारितार्थ्यात् । नच  
विपरीतनियमे मोराजीत्यत्रमग्रहणं व्यर्थं न राजीत्येव सिद्धेः यथाश्रुते नत्वा-  
नुस्वारोभयबाधनायोत्तरत्र चरितार्थमिति वाच्यम् समधातोर्विचिनिष्पन्नसम्  
शब्देन सह राडित्यस्य समासे सम्राडित्यत्र मोनोधातोरिति नत्ववारणाय चा-  
रितार्थ्यात् । नच मोनो धातोरिति सूत्रानन्तरं हेमपरेवा नपरेनः इत्यनयोः पाठ-  
करणेन नग्रहणाकरणरूपलाघवेन सिद्धौ मोराजीति प्रकरणे पाठसामर्थ्याद्वि-  
परीतनियमो न भविष्यति ङ्णोरित्यत्र वानुवृत्तिस्तु मय उब्योवेत्यत इति वा-  
च्यम् । गिरिवेशम् हलयतीत्यत्र संयोगान्तलोपबाधनार्थं मोराजीतिप्रकरणे त-  
त्पाठसार्थक्यात् । नच संयोगान्तलोपं प्रत्यस्यासिद्धत्वम् । अपवादशास्त्रस्यासि-  
द्धत्वाभावात् नच भल एव संयोगान्तलोप इति वाच्यम् । वाक्यभेदेन कचिद-  
क्तलोपिलोपात् अतएव अमो मशिति सूत्रे शित्वप्रत्याख्यानं संगच्छते । तुल्या-  
त्य प्रयत्नं सवर्णमिति निर्देशेन विपरीतनियमवारणं तु न युक्तम् । निर्देशेन ख-  
ण्डितस्यायुक्तत्वादित्यलम् ।

### शर्परे विसर्जनीयः २९

ननु शर्परे न इत्येव सूत्रमस्तु शर्परे खरि विसर्जनीयस्य सत्त्वंनेत्यर्थः तेन  
कः त्सरुरित्यादौ न सत्वमिति चेन्न । इदानीं कुप्वोरित्यनेन चेन सत्त्वं नेत्यर्थ-  
केन सत्वनिषेधेऽपि अङ्गिः सातं वासः क्षौममित्यत्रोपध्मानीयजिह्वामूलीययोरा-  
पत्तेः । विसर्जनीयवचनात्तु विकारमात्रं बाध्यत इत्यदोष इति मनोरमाकाराः ।



तद्युक्तम् कुप्वोऽकःपौचेत्यत्र शर्परे नेत्यनुवर्त्य शर्परयोः कुप्वोः ऽकःपौ-  
नेत्यर्थेन अङ्गिःप्सातं वासः क्षौममित्यत्र ऽकःपयोः निषेधेनादोषात् । अतएव कः  
करोतीत्यादौ सत्वदृष्ट्या जिह्वामूलीययोरसिद्धत्वात्सत्त्वं ॥ अन्यथा अङ्गिः प्सा-  
तमित्यादौ शर्परे विसर्जनीय इति विहितसत्त्वे एव जिह्वामूलीयोपभ्रानीयो स्या-  
तामिति स्पष्टं शब्दरत्ने ।

ननु विसर्जनीयस्य सोऽशर्परे इत्येव सूत्रमस्तु विसर्जनीयस्य सः शर्परे  
विसर्जनीय इति सूत्रद्वयं मास्तु इति चेन्न ।

तथा न्यासे वा शरीत्यनेन सत्वस्य विकल्पेन पक्षे विसर्गस्य सिद्धावपि कु-  
प्वोरित्यत्र चाद्विसर्ग इत्यस्यालाभेन कः करोतीत्यादौ पक्षे सत्त्वापत्तेः ।

केचित्तु विसर्जनीयस्येत्यनुवर्त्यावर्त्यैकं प्रथमान्तत्वेन विपरिणाम्य चाद्वि-  
सर्ग इत्यस्य लाभान्नकश्चिदोष इत्याहुः ।

तत्र आवृत्तौ प्रथमान्तत्वेन विपरिणामे च प्रमाणाभावाद्गौरवाच्च ।

### समः सुटि ३०

नन्वत्र सः सुटि इति न्यासः क्रियतां सुटि समो मकारस्यैव सम्भवेन दोषा-  
भावात् । नच सम् ग्रहणसत्त्वे संमः परस्य सुडागमस्यैव सत्त्वेन तस्यैव ग्रहणमिदा-  
नीं सुट् प्रत्याहारस्य सुट् शब्दस्य वा ग्रहणापत्तिरिति वाच्यम् संस्कृतं भक्षा इति  
निर्देशेन सुट्पदेन सुडागमस्यैव ग्रहणेनादोषात् अतएव सम् सुट् इति वाक्ये  
न दोषः इति चेन्न ।

समशब्दादकचि सकम् शब्दे णिचि टिलोपे कौ सकृस्कृत्ता इत्यत्र कृत्वाना-  
पत्तेः यथान्यासे तन्मध्यपतितन्यायेन सम्ग्रहणेन सकमोग्रहणेन कृत्वस्येष्टत्वात् ।

केचित्तु उपस्कारशब्दे विनापि प्रत्ययमिति उपशब्दलोपे किं स्कार इत्यत्र  
कृत्वापत्तिरन्नन्यासे दूषणम् । नच निमित्तापाय इति परिभाषया सुटोऽपि निवृ-  
त्तिरिति वाच्यम् तस्यासत्त्वादन्त्यत्वाच्चादोषादिति वदन्ति ।

### सोऽपदादौ ३१

नन्वत्र सः प्रत्यये इत्येव न्यासोऽस्तु कपवर्गादौ प्रत्यये सत्वमिति तदर्थः  
नच उरः कायतीति उरः कः इत्यत्र सुवृत्पत्तेः प्राक् समासेऽपदादेः कवर्गस्य स-  
त्त्वेन यथान्यासे सत्त्वं भवति इदानीं न स्यादिति वाच्यम् । सोऽपदे इति विन्यस्त-  
यस्मिन्निति परिभाषया तदादिग्रहणलाभेन कवर्गादावपदे इत्यर्थेन सिद्धे आदि  
ग्रहणसामर्थ्येन अपदस्यैवादिरिति अवधारणागर्भसमासलाभः तेन च पदपदं  
पदत्वयोग्यप्रातिपदिकपरं ततश्च प्रकृते कपदस्य प्रातिपदिकतया सिद्धान्तेऽपि  
■ सत्वमित्यदोषादिति स्पष्टं शब्दरत्ने इति चेन्न ।

काम्यञ्च प्रत्ययानुकरणे उरः काम्यजस्तीत्यादौ प्रकृतिवदनुकरणमिति प्र-  
त्ययत्वेन सत्त्वापत्तेः यथान्यासेतुः काम्यञ्चः पदत्वेन न सत्वमिति तत्त्वम् । नच सः

प्रत्यय इति न्यासे तदादेरुपस्थित्या विसर्गान्ततदादेर्विसर्गस्य सत्त्वं कवर्गादि प्रत्यये इत्यर्थान्न-दोषः उरः शब्दस्य तदादित्वाभावादिति वाच्यम् । एवं तर्हि उत्तरसूत्रस्य इणः ष इत्यस्य इणः परस्य विसर्गान्तस्य तदादेः षत्वमित्यर्थापत्तौ दधिसर्पिष्पाशमित्यादौ षत्वसिद्धात्रपि सर्पिष्पाशमित्यादौ षत्वानापत्तेः । श्रुतानुमितयोरिति परिभाषया इण इति विसर्गस्यैव विशेषणम् ततश्च इणपरविसर्गान्ततदादेरित्यर्थादुक्तदोषवारणमिति चेत् तर्हि प्रकृतिप्रत्यययोः प्रत्येकमनुकरणे दोषतादवस्थ्यमित्येवहि

### द्विस्त्रिचतुरिति कृत्वोऽर्थे ३२

अत्र सुच इत्येव सूत्रयितुमुचितमिति शेखरकाराः । नच सुच इति न्यासकरणे पदस्येतिविशेष्यान्तरसत्त्वेन प्रत्ययग्रहणपरिभाषया प्राप्ताप्राप्तविवेकन्यायेन तदादित्वरूपधर्ममात्रस्यैवोपस्थितौ सुजन्ततदादिपदावयवस्यविसर्गस्य षत्वमित्यर्थापत्तौ द्विःकरोतीत्यादावेव षत्त्वं स्यान्न परमद्विःकरोतीत्यादाविति वाच्यम् । नित्यांसमासेऽनुत्तरपदस्थस्येति सूत्रेऽनुत्तरपदस्थग्रहणेन कचिद्विशेष्यान्तरसत्त्वेऽपि तदादीतिधर्मिण उपस्थितौ इसुसोः सामर्थ्ये वनोरचेत्यादाविव द्विस्तदन्तविधौ सुजन्तान्तपदस्येत्यर्थेन परमद्विष्करोतीत्यादावदोषात् । नच सुच इत्यस्य द्विष्करोति त्रिष्करोतीत्यादौ चारिताध्यैः चतुष्करोतीत्यादावसिद्धत्वेऽपि इदुदुपधस्येति नित्यषत्वापत्तिः सिद्धान्ते चतुरित्यस्य विशेषविहितत्वेन इदुदुपधस्येति षत्वापवादत्वान्न दोष इति वाच्यम् । द्वित्रिचतुर्भ्यः सुजित्यस्य स्थाने द्वित्रिभ्यां सुच् चतुरो लोपश्चेति न्यासकरणेन चतुरो रेफस्य लोपात्सुच-एवविसर्गः इत्यप्रत्ययस्येति पर्युदासात् नित्यषत्वप्राप्तिरित्यदोषात् ।

केचित्तु सुच इति सूत्रमिदुदुपधस्येति सूत्रात्प्रागेव पाठ्यमिति नासिद्धत्वादिशङ्केति वदन्ति ।

अन्येतु कस्कादिषु भ्रातृषु शब्दस्य पाठबलेन लोपनिमित्तरेफस्थानिक विसर्गस्य इदुदुपधस्येति षत्त्वं नेति ज्ञापकात् चतुष्करोतीत्यादौ नित्यषत्वप्राप्तिरित्याहुः ।

यत्तु द्विष्करोति त्रिष्करोतीत्यादौ इसुसोः सामर्थ्ये इत्येव षत्वसिद्ध्या सुच इति सूत्रवैयर्थ्यान्नासिद्धत्वमिति

तत्र अर्थवतोरिसुसोस्तत्र ग्रहणेन द्विष्करोतीत्यादौ इसुसोरित्यस्याप्राप्तेरित्यलम् ।

### प्रथमयोः पूर्वसवर्णः ३३

ननु सुट्शसोः पूर्वसवर्ण इत्येव सूत्रमस्तु एवं च प्रथमयोरिति विभक्त्योर्ग्रहणं ननु वचनयोरिति ज्ञापकानुसरणमपि कार्यमिति लाघवम् । नच पदलाघवाभावः यथान्यासेऽप्येकशेषेण पदद्वयस्य सत्त्वात् सुटि पूर्वसवर्ण इत्येकं

योगं कृत्वा ततः शसः इति तस्मादेव शसोऽनुवृत्त्या सिद्धे तस्मान्मध्यस इत्यत्र शस् प्रहणं न कार्यमिति विभावयन्तु सुधियः

प्रथमयोरिति सूत्रे वचनयोर्ग्रहणे औजसो पूर्व इत्येव वक्तव्ये प्रथमयो-  
र्ग्रहणाद्विभक्तयोर्ग्रहणमिति भाष्यम्

नच प्रथमयोः सवर्ण इत्येव सूत्रमस्तु पूर्वग्रहणं किमर्थमिति वाच्यम् । हरी  
इत्यादौ परस्यौकारस्य सवर्णदीर्घे दोषात् । नच ईदूदेद्विवचनं प्रगृह्यमिति  
सूत्रारम्भात् परसवर्णदीर्घ इति वाच्यम् वारिणी इत्यादौ तच्चारिताभ्याम् यदि  
चेकारांशे चारिताभ्यांऽपि ऊकारांशेऽचारिताभ्यांश्च ज्ञापकत्वं सम्यगित्युक्त्यते तदा  
पूर्वग्रहणं व्यर्थमेवेति तत्त्वविदः

अत्र दीर्घग्रहणाभावे हरी इत्यादौ त्रिमात्रस्थानिनां त्रिमात्रपूर्वसवर्णादेशा-  
पत्तिः । ईदूदेद्विवचनं प्रगृह्यमिति सूत्रवैयर्थ्यं । न त्रिमात्रिकस्यैव विधाने ईदू-  
देदित्यत्रापि त्रिमात्रिकस्यैव ग्रहणात् पूर्वो भवति सच दीर्घ इत्यर्थे पूर्वस्यादीर्घ-  
त्वात्सामर्थ्यात्पूर्वजातीय इत्यर्थो भविष्यतीति सवर्णग्रहणं सुत्यजमिति शेखरकृ-  
तः । नच गमनित्यस्यासिद्ध्यापत्तिः ऋत्वजातेर्ऋकारेऽभावादिति वाच्यम् । अणु  
दित्सूत्रे जातिपक्षमाश्रित्याणग्रहणप्रत्याख्याने प्रात्कारीयतीत्याद्यर्थं ऋतृवर्णयो-  
साजात्यं वाच्यमिति वार्तिकस्यारभ्यमाणतयाऽज्ञोपात् ।

### अर्थवदधातुरप्रत्ययः प्रातिपदिकम् ३४

स्वादिविधौ प्रातिपदिकाधिकारात्तां संज्ञामाहार्थवदिति शेखरः । ननु  
ङ्याप्प्रातिपदिकादित्युक्त्या प्रथमोपस्थितत्वान्ङ्याप्विधायकशास्त्राणिलिखित्वै-  
■ प्रातिपदिकसंज्ञाशास्त्रं लेखितुमुचितमिति चेन्न । ङ्याप्विधायकशास्त्रेष्वपि  
प्रातिपदिकाधिकारस्य सत्वेन तेभ्यः प्रागपि प्रातिपदिकसंज्ञालेखौचित्यात् ।

अर्थवदिति । अर्थोऽस्यास्तीति अर्थवत् अर्थशब्दात्तदस्यास्त्यस्मिन्निति  
मनुपि “मादुपधायाश्चवोऽयवादिभ्यः” इति मकारस्य वकारे अर्थवदिति सिद्धम् ।

ननु आन्तरतम्यादनुनासिकमकारस्यानुनासिकोवकारः कुतो नेति चेन्न ।  
वकारस्य विधीयमानत्वेनाणुदित्सूत्राप्रवृत्त्या अनुनासिकाकारग्रहणाभावेनादो-  
षात् । जातिपक्षेण गुणा अभेदका इति पक्षेण वा दोष इति चेच्छृणु “भाव्य-  
मानेन सर्णानां ग्रहणं न” इति परिभाषया जातिपक्षेण गुणा अभेदका इत्यनेन  
वाऽनुनासिकवकारस्य प्राप्त्यभाव इति ।

नन्वत्रार्थशब्दादत इनिठनाविति परत्वादिनिः स्यात् नचास्मादेव निर्दे-  
शादर्थशब्दादिनिर्नेतिकल्प्यते इति वाच्यम् । अर्थी समर्थी अर्थिनश्चराजानो  
हिरण्येन भवन्तीति भाष्येणार्थशब्दादिनोऽनभिधानस्य कर्तुमशक्यत्वादिति चेन्न ।

“अर्थाच्चासन्निहिते” इति वार्तिकेन प्रकृते सन्निहितत्वेन इनो निषेधात्  
नित्ये शब्दार्थसंबन्धे इति भाष्येण शब्दार्थसम्बन्धस्य नित्यतया शब्देऽर्थ



सन्निधानसत्वात् । असन्निहित इत्यनेन स्वविषयकेच्छासमवायित्वसम्बन्धेनार्थविशेषेऽर्थे अर्थशब्दादिनिरित्यर्थे तात्पर्यावधारणेन शब्दस्य तादृशसम्बन्धेनार्थविशिष्टत्वाभावाच्च । अर्थं लिप्सोः स्वविषयकेच्छासमवायित्वसम्बन्धेनार्थविशिष्टतयाऽसन्निहितत्वेनेनिर्भवत्येव । प्राप्तार्थस्याप्यर्थविषयकेच्छासत्वे इति भवत्येव अनिष्टत्वे तु स्वाभाववत्त्वे सतीति निवेशनीयम् एवञ्च विद्यार्थित्यादावपीनिसिद्धिः ।

केचित्तु लक्ष्यानुरोधात्प्रयोजनवाच्यशब्दादेवेनिरिति न दोष इति वदन्ति । केचित्तु विद्यार्थिशब्दे लाघवमूलकेन न कर्मधारयान्मत्वर्थीय इति न्यायेन न इतिरपितु विद्यामर्थयते इति विग्रहे णिनिरिति वदन्ति ।

नन्वर्थवदिति पदे उगिदचामिति नुम् कुतो नेति चेन्न ।

अर्थवच्छब्दस्य शब्दस्वरूपपरतया नपुंसकत्वेन सोर्लुका लुप्तत्वेन प्रत्ययलक्षणाभावेन सर्वनामस्थानपरत्वाभावेन नुमोऽप्राप्तेः ।

ननु शब्दार्थयोः कः संबन्धः न तावद्वाच्यवाचकभावः अनुभवतीत्यत्रानुभवरूपार्थस्य द्योतकोऽनुरिति सिद्धान्तस्तथाच वाच्यवाचकभावसंबन्धग्रहणेऽनोरर्थवत्त्वाभावेन प्रातिपदिकत्वाभावात्सोरनुत्पत्त्या पदत्वाभावेन अनुभवतीत्यादौ निघातानापत्तेः । न च तिङ्ङितिङ् इत्यत्र पदादित्यस्य नानुवृत्तिरिति न दोष इति वाच्यम् बहुपचतीत्यत्र तिङश्चेति बहुचि निघातापत्तेः नवा द्योत्यद्योतकभावः घटादीनां प्रातिपदिकत्वानापत्तेः नाप्यभेदः अग्निशब्दोच्चारणे मुख्ये दाहपत्तेरिति चेन्न ।

शब्दार्थयोस्तादात्म्यं संबन्ध इति स्वीकीरणादोपात् । तादात्म्यं च तद्विन्नत्वे सति तदभेदेन प्रतीयमानत्वम् अत एव ओमित्येकाक्षरं ब्रह्म वृद्धिरादैजिति सामानाधिकरण्येन निर्देशाः संगच्छन्त इत्यलम् ।

नन्वधातुरित्यत्र “नवर्थो द्विविधः प्रोक्तः पर्युदासः प्रसज्यकः । पर्युदासः नह्यग्राही प्रसज्यस्तु निषेधकृत्” इत्यभियुक्तोक्त्या प्रसज्य एव नञ् इति चेन्न ।

प्रसज्य प्रतिषेधो हि क्रियया सहयत्र नवित्युक्त्या धातुना नञोऽसंबन्धेन विशेष्यविशेषणभाववगाह्युपस्थितिजनकत्वरूपसामर्थ्याभावेन समासानापत्तेः अतः पर्युदास एव । धातुं वर्जयित्वेति व्याख्यानं तु आर्थिकं निषेधमादृत्येति बोध्यम् ।

ननु अतिप्रातिपदिकम् इत्येव सूत्रमस्तु तिबन्ततदादिभिन्नं प्रातिपदिकसंज्ञकं भवतीति सूत्रार्थः तिबिति च प्रत्याहारः तिस्रस्कीतितिशब्दमारभ्यासुपःपकारात् ह्रस्वो नपुंसक इत्यत्र भाष्ये व्यवहृतः । अर्थवत्सूत्रं कृतद्वितेति सूत्रे कृतद्वितग्रहणं च मास्तु समासग्रहणं च नियमार्थं तेन वाक्ये न दोष इति चेन्न । धनंवनमित्यादौ प्रत्येकवर्णस्य दशदाडिमानीति निरर्थकसमुदायस्य पञ्चग-

वधन इत्यादौ पञ्चगवादेस्तिबन्ततदादिभिन्नत्वेन प्रातिपदिकत्वापत्तेः ।

केचित्तु लिङ्गवत्प्रातिपदिकमित्येव सूत्रमस्तु एवं च धनादौ प्रत्येकवर्णस्य दशदाडिमानीत्यादिसमुदायस्य पञ्चगवधनेत्यादौ पञ्चगवादेश्च लिङ्गवत्त्वाभावेन न प्रातिपदिकत्वप्राप्तिरिति न कश्चिदोषः, तद्धितग्रहणस्य नियमार्थतया च न कारुण्डे इत्यादौ दोषः परवल्लिङ्गमित्यादिबलाच्च समासे लिङ्गवत्त्वाभ्युपगमेन अनेनैव प्रातिपदिकत्वसिद्ध्या समासग्रहणं च न कार्यम् अव्ययादाप्सुप इति सूत्रबलाच्चाव्ययानामलिङ्गत्वेऽपि स्वाद्युत्पत्तिः नचाधिहरीत्याद्यर्थमव्ययादाप्सुप इति सूत्रमिति वाच्यम् तथासति अव्ययोभावात्सुप इत्येव वदेदिति वदन्ति ।

अन्येतु अर्थवत्प्रातिपदिकमित्येव सूत्रमस्तु अधातुग्रहणमप्रत्यग्रहणं च मास्तु सुपोधातुप्रातिपदिकयोरित्यत्र धातुग्रहणेन धातोर्न प्रातिपदिकत्वमिति ज्ञापनाद्धातोः, सात्पदाद्योरित्यत्र साद्ग्रहणाच्च प्रत्ययस्य, तद्धितग्रहणाच्च प्रत्ययान्तस्य, न प्रातिपदिकसंज्ञेतिज्ञापनाच्च कश्चिदोषः समासग्रहणकृतनियमाच्च न वाक्यस्य संज्ञेति वदन्ति ।

तत्र अनेकनियमस्वीकारे ज्ञानगौरवात्

कश्चित्तु अर्थवदविभक्तिः प्रातिपदिकमित्येव सूत्रमस्तु उत्तरसूत्रे कृत्तद्धितग्रहणं च न कार्यं सातिग्रहणात्प्रत्ययस्य, समासग्रहणस्य नियमार्थत्वाद् वाक्यस्य, च न संज्ञेति प्राह ।

तत्र प्राग्दिशीयानां विभक्तित्वेन तत्रेत्यादौ प्रातिपदिकत्वानापत्त्या पदत्वानापत्तेः । वस्तुतो न्यासे भवेत्यादौ प्रातिपदिकत्वापत्तिः नञि सम्बुद्धयो-रित्यत्र सम्बुद्धिग्रहणेन प्रत्ययलक्षणेनाविभक्तीति निषेधाप्रवृत्तेः मम ■ शपः प्रत्ययत्वेन तस्य प्रत्ययान्तत्वात्तत्तिरिति ध्येयम् ।

परेतु अर्थवदधातुः प्रातिपदिकम् इत्येव न्यासः कार्यः अर्थवत्त्वं च वृत्ति-मत्त्वं वृत्तिश्च शक्तिलक्षणान्यतररूपा शक्तिश्चोपस्थापिकैव न बोधजनिकेति तादृशशक्तेः कृदन्ते तद्धितान्ते अव्युत्पन्नप्रातिपदिके एव सत्त्वेन तत्र तत्र प्रातिपदिकत्वसिद्धिः सुबन्ते तिङन्ते तदितरवाक्ये च न सेति न प्रातिपदिकत्वप्राप्तिः । कृत्तद्धितेत्यत्र कृत्समासावित्येवास्तु लिङादावुपसंजनिष्यमाणन्यायेनाधातुपर्युदासाप्रवृत्तौ तत्त्वसिद्धये कृद्ग्रहणम् मूलकेनोपदंशमित्यत्रोपस्थापिकायाः शक्तेः सत्त्वेऽपि समासग्रहणस्य नियमार्थत्वाच्च दोषः केवलप्रत्ययस्य ■ फलाभावादेव ■ तत्त्वमिति वदन्ति ।

अन्येतु शक्तिमत्प्रातिपदिकमित्येव सूत्रमस्तु अव्ययेऽपि शक्तिसत्त्वात्प्रातिपदिकत्वसिद्धिः वाक्ये शक्तिसत्त्वेऽपि समासग्रहणकृतनियमादेव न तत्त्वम् । धातोः प्रातिपदिकत्वेऽपि न स्वाद्यापत्तिः अपवादैस्तिङादिभिर्वाधात् केवलप्रत्ययस्य प्रातिपदिकत्वेऽपि संख्याकर्माद्यन्वयायोगाच्च सुबापत्तिः औत्सर्गिकमेक-

वचनमपि सत्येव गमके, प्रत्ययान्तस्य प्रातिपदिकत्वे अहन्नित्यत्र नलोपापत्तिस्तु वक्तुमशक्या नलोपः प्रातिपदिकान्तस्येत्यस्य स्थाने तिङन्तभिन्नपदान्तस्य नस्य लोप इत्यर्थकेन नलोपोऽतिङ्ङिति न्यासेन सिद्धेः । नच अ अहन्निति यस्मिन्व्यापारे स आहा व्यापार इत्यत्र नलोपापत्तिरिति वाच्यम् । नलोपः सुब्यत इति न्यासेन सिद्धेः । एवं च रामान् सर्वस्मिन्नित्यादौ नलोपवारणाय सामर्थ्याश्रयणमपि न कार्यम् । नच सिंहो माणवक स्यादौ लाक्षणिकसिंहादिशब्दे प्रातिपदिकत्वं न स्याच्छक्त्यभावादिति वाच्यम् । वैयाकरणनये प्रसिद्धाऽप्रसिद्धाभेदेन शक्तिद्वैविध्यमङ्गीकृत्य लक्षणया अनङ्गीकारेणादोषात् । शक्यार्थे एव सिंहादिपदानि संसाध्यपश्चाद्वर्णेत्यभ्युपगमेनादोषाच्च । नच केवलप्रत्ययस्य प्रत्ययान्तस्य वा प्रातिपदिकत्वे ह्रस्वापत्तिरिति वाच्यम् । ह्रस्वो नपुंसके इत्येव सिद्धे प्रातिपदिकग्रहणसामर्थ्येन सत्वप्रधानप्रातिपदिकस्य ग्रहणमिति स्वीकारेणादोषादित्याहुः ।

नन्वर्थवद्ग्रहणं किमर्थमिति चेन्न । अर्थवद्ग्रहणाभावे धनंवनमित्यादौ प्रतिवर्णं प्रातिपदिकसंज्ञायामेकवचनमुत्सर्गतं करिष्यते इति भाष्यसिद्धान्तेन हुंफडादिभ्यश्च सौरुत्पत्त्यापत्तेः । नचार्थवत्परिभाषया निस्तारः । विशिष्टरूपोपादानाभावेनोक्तपरिभाषाऽप्रवृत्तेः । नच प्रतिवर्णं प्रातिपदिकसंज्ञायामन्तरङ्गत्वात् स्वाद्युत्पत्तौ सत्यां ततः समुदायप्रातिपदिकत्वात्सुपोधात्विति लुकि न कश्चिद्दोष इति वाच्यम् । जश्त्वनलोपाद्यापत्तेस्तादवस्थ्यात् । पचति धनतीत्यादौ तु न दोषो धातुप्रत्ययान्तपदयोस्तदवयवपरत्वेन निषेधात् । धिनोतेर्धनमिति व्युत्पत्तिपक्षे वनमित्युदाहरणमिति शब्दरत्नकारः कैयटस्तु वन संभक्तौ धनधान्ये इत्येतयोर्धात्वोः पचाद्यचि व्युत्पादितयोरधातुप्रतिषेधो न अव्युत्पत्तिपक्षाश्रयणादित्युक्त्वा किंच प्रतिवर्णं धनवनशब्दयोः संज्ञा स्यात् नचप्रतिवर्णं धातुसंज्ञेति ब्रुवाणोऽधातुप्रत्ययपदयोर्नावयवपरतां सूचयति । युक्तं चैतत् अवयवपरत्वेमानाभावात् । यदि तु अवयवात् संख्याकर्माद्ययोगात्सुबनुत्पत्तिः औत्सर्गिकैकवचनमपि न गमकं विना तदप्रवृत्तेः अव्यये तु अव्ययादाप्सुप इत्येव गमकं पचतः कल्पमित्यत्र तु तदुत्पत्तौ भाष्यप्रयोग एव गमकमित्युच्यते तदा दशदाडिमानीत्यादिनिरर्थकसमुदायस्य प्रातिपदिकसंज्ञावारणमेवार्थवद्ग्रहणप्रयोजनमित्यवधेयम् ।

विषमीकारास्तु दशदाडिमानीति निरर्थकसमुदायस्य समासग्रहणकृतनियमेन व्यावृत्तिसंभवात् नैतदर्थवद्ग्रहणव्यावर्त्यम् । नचार्थवत्समुदायानां समासग्रहणं नियमार्थमिति भाष्ये तन्त्रेण अर्थवतां योऽर्थवान् समुदायः स एव समासग्रहणकृतनियमेन व्यावर्त्यते । दशदाडिमानीत्यादीति वाच्यम् । व्यावर्त्यसमुदायेऽर्थवत्त्वविशेषणोफलाभावात् भाष्येऽपि दशदाडिमानीतिपदसमुदायस्य प्रातिपदिकत्वमाशङ्क्यानर्थकत्वेन नेति परिहृत्य गामभ्याजशुक्लामित्यादि



सार्थकवाक्यस्य प्रातिपदिकत्वमाशङ्क्य समासग्रहणकृतनियमेन वारितम् एषं च समासग्रहणकृतनियमेनैव निरर्थकसार्थकसमुदाययोः प्रातिपदिकत्ववारणं भाष्याभिप्रेतं लभ्यते अनर्थकसमुदाये अनर्थकत्वान्नेति वारणं तु समासग्रहणकृतनियमस्यासाधारणफलप्रदर्शनाय न तु तदेवार्थवद्ग्रहणप्रयोजनं किन्तु हरिपु करोपीत्यादौ पुकरोपीत्यस्य प्रातिपदिकत्ववारणमर्थवद्ग्रहणस्य मुख्यं प्रयोजनं समासग्रहणकृतनियमेन तु न व्यावृत्तिः पूर्वभागस्यापदत्वादित्याहुः

नच धातुसाहचर्यात्प्रातिपदिकसंज्ञाप्रयोजकस्य सुपो ग्रहणान्न पुकरोपीत्यादौ लुगापत्तिर्दोष इति वाच्यम् समुदायघटकसुपः प्रकृते प्रातिपदिकसंज्ञाप्रयोजकत्वादित्यथा प्रत्ययान्ततदादित्वात्सा न स्यात् । अपोयोनियन्मतुषु इति वार्तिकारम्भेण प्रकृते सहचरितपरिभाषाया अनाश्रयणाच्चेति दिक् ।

नन्वस्मिन्सूत्रे अधातुग्रहणं किमर्थमिति चेन्न । अहन्नित्यत्र धातोः प्रातिपदिकत्वापत्तौ परत्वात्स्वाद्यापत्तेः नच भूवाइय इत्यस्य लविधौ तिवादिविधौ चोपस्थितेर्निरवकाशतयाऽपवादैस्तिवादिभिः स्वादीनां बाधान्नदोष इति वाच्यम् एवमपि नलोपापत्तेर्दुर्वारत्वात् । नच कार्यकालपक्षे प्रत्ययान्तत्वेन पर्युदास इति वाच्यम् नङि संबुद्धयोरित्यत्र सम्बुद्धिग्रहणेन प्रत्ययलक्षणेनोक्तपर्युदासाप्रवृत्तेर्ज्ञापितत्वात् । अन्यथा राजेत्यादौ नलोपो न स्यात् । नच राजेत्यादौ कृदन्तत्वात्प्राप्तिरिति वाच्यम् । तत्राप्यप्रत्यय इत्यस्य सम्बन्धात् । अत एव वाची विद्वच्च इत्यादौ न सुपोलुक् । न च सुब्लोपावेषयमेवज्ञापकम् असतिबाधके प्रमाणानां सामान्ये पक्षपातात् अन्यथा सूत्रोपस्थितङिसंबुद्धिमात्रविषयता स्यादिति राजपुरुषासिद्धिः ।

नच नलोपोऽतिष्ठ इति न्यासाग्राहयित्यादौ दोषः तिबन्ततदादिभिर्ज्ञं यत्पदं तदन्तस्य नस्य लोप इति सूत्रार्थ इति वाच्यम् रामानित्यादौ नलोपापत्तेः तस्माच्छसोन इति सूत्रारम्भान्न नलोप इति तु वक्तुमशक्यम् निर्विसर्गकरूपसिद्धयर्थं सूत्रसार्थक्यात् नच सलोपविधानेनाऽकारकरणेन वा निर्विसर्गस्य सिद्धत्वान्नत्वविधानसामर्थ्यं सूपपादमिति वाच्यम् अनुकरणे अनुकरणं प्रकृतिवन्नेति पक्षे संबुद्धौ हल्ङ्चादिलोपे प्रत्ययलक्षणेन नङि संबुद्धयोरिति निषेधाच्छ्रवणार्थं तत्सार्थक्यात् नच कानाम्ने डित इति निर्देशात् तस्माच्छसोनः पुंसीत्यत्र तस्माच्छसोन्सूपुंसीतिविन्यस्य संयोगान्तलोपस्यासिद्धत्वाद्वा रामानित्यादौ न दोष इति वाच्यम् । सर्वस्मिन्नित्यत्र नलोपापत्तेः । नचोच्चारणसामर्थ्यान्न नलोप इति वाच्यम् । हे सर्वस्मिन्शयेत्यत्र नलोपस्यासिद्धत्वात्संयोगसंज्ञायां गुरुत्वे गुरोरनृत इति प्लुतार्थं तदावश्यकत्वात् । नचेकोऽचिविभक्ताविति सूत्रे ऽज्ग्रहणं नलुमतेति निषेधानित्यत्वज्ञापनार्थमिति भाष्येण संयोगसंज्ञायां नलोपासिद्धत्वेनेति ज्ञाप्यते अन्यथा वारिपुशयेत्यादौ नुमि प्लुतः तदभावे च नेति फलभेदसत्त्वेन

अग्रहणस्य ज्ञापकत्वायोग इति वाच्यम् । शयवासेति सूत्रे हलदन्तादित्यस्या-  
नुवृत्त्याऽलुकोऽभावेनोक्तरूपस्यैवाभावात् । नच वारिचर इति लक्ष्ये तत्पुरुषे-  
कृतीत्यलुकि उक्तीत्या फलभेद इति ज्ञापनस्य सुस्थतया नत्वविधानात् नलो-  
प इतिवाच्यम् एधेरन्पचेरा इत्यत्रनलोपानापत्तेः प्रत्ययग्रहणपरिभाषया त-  
दाद्युपस्थितौ समुदायस्य तिङन्ततदादिभिन्नत्वेन नलोपोपपादने तु अ अह-  
न्निति यस्मिन्व्यापारे स आहा व्यापार इत्यत्र परादिवद्भावेनतिङन्ततदादित्व-  
सत्वान्नलोपानापत्तिः

ननु नलोपः सुब्यतोऽन्तस्येतिन्यासान्न दोषः यतः सुविधीयते तादृशं य-  
त्पदं तदन्तस्य नस्य लोप इत्यर्थादिति चेन्न ।

अहन्निवाचरन्नित्यर्थे सर्वप्रातिपदिकेभ्य इति किंवापत्तेर्दुर्वारत्वात् अह-  
न्नकरोदित्यर्थे तत्करोतोति णिजापत्तेश्च

यत्तु गतिकारकोपपदानामिति परिभाषया चर्मकार इत्यत्र सुबुत्पत्तेः प्रा-  
क्समासे नलोपो न स्यात् सिद्धान्ते तु पदपदस्य पदत्वयोग्यपरत्वान्न दोष इति ।

तदसत् तथा पूर्वपदे सुबनुत्पत्तेरवोधनात् पदपदस्य पदत्वयोग्यपरत्वे प्राति-  
पदिकग्रहणवैयर्थ्यापत्तेः राजानान्नित्यत्र नलोपापत्तेश्चेत्यलम् । तस्मादधा-  
तुग्रहणमहन्नित्यस्य प्रातिपदिकत्ववारणायावश्यकमिति स्थितम् ।

आवर्तिते प्रत्ययपदे प्रत्ययग्रहणपरिभाषया तदन्तग्रहणमिति शेखरः । के-  
चित्तु प्रत्यय इत्यस्यावृत्तौ नवर्थैकदेशे भेदे एकस्य प्रत्ययस्य, परस्य प्रत्ययस्यो  
पस्थितदादिपदार्थेऽन्वयेनासामर्थ्यात्समासो न स्यादतोऽप्रत्ययइत्यस्यावृत्तिर्युक्ते-  
ति वदन्ति ।

वस्तुतस्तु प्रत्यय इत्यस्यावृत्तावपि प्रत्ययग्रहणपरिभाषाया लक्षणाग्राहकतया  
उभयोः पदार्थयोर्नवर्थभेदेनान्वयात्सामर्थ्यमस्तीति ध्येयम् ।

नन्वावृत्तौ किम्मानमिति चेदत्र मनोरमाकारः यदि प्रत्ययं वर्जयित्वेत्यर्थो न-  
क्रियेत तदा सात्पदाद्योरितिसूत्रे साद्ग्रहणं व्यर्थं स्यात् यदि च प्रत्ययान्तं वर्ज-  
यित्वेत्यर्थो न स्यात्तदा कृत्तद्धितेति सूत्रे तद्धितान्तस्य संज्ञाविधानं व्यर्थं स्यात् औ-  
पाव इत्यादौ अर्थवत्सूत्रेणैव तत्त्वसिद्धेरिति । न च अकारो वासुदेवस्तस्यापत्यमि-  
रित्यत्र अत इब् इत्यनेन इब् भत्वादकारलोपे इमात्रं तिष्ठिति तदर्थं तद्धितग्रहणं  
चरितार्थं तत्र च प्रत्ययपर्युदासान्न पूर्वसूत्रस्य प्राप्तिरिति वाच्यम् अ अस् इ इ-  
त्यवस्थायां सुपो लुगर्थं प्रातिपदिकत्वस्यावश्यकत्वेन अ अस् इ इत्यस्य स्थाने इ  
इत्यादेश इति आनुमानिकस्थान्यादेशभावस्वीकारेण स्थानिवत्त्वेन प्रातिपदिक-  
त्वसिद्धौ तद्धितग्रहणस्य तदर्थमनावश्यकत्वात् आदेशपदेन आनुमानिकोऽप्या-  
देशो गृह्यते इत्यत्र स्थानिवत्सूत्रस्थमादेशग्रहणं मानमिति शेखरे स्पष्टम् । न  
अधुनेत्यस्य प्रातिपदिकत्वार्थं तद्धितग्रहणमिति वाच्यम् । अधुनाप्रत्ययः इदमो-  
लोपश्चेति पक्षस्य भाष्ये उक्तत्वेऽपि धुनाप्रत्ययः इदमोऽशिति पक्षान्तरस्यापि तत्रो-

कृतया चारितार्थ्यविरहात् न चाल्पार्थकादव्ययादशब्दादिनौ यस्येतिचेतिलोपे ई  
इत्यत्र चरितार्थं तदिति वाच्यम् निपात इति प्रगृह्यसंज्ञाया एवान्तरङ्गत्वात्प्रवृत्ते-  
र्यस्येतिचेतिलोपाप्रवृत्तेः । न च प्रातिपदिकादित्यधिकाराद्विभाषासुप इत्यत्र सुष्प्रह-  
णाच्च प्रातिपदिकात्तद्वितोत्पत्तौ अशब्दादिनौ तच्चरितार्थमिति वाच्यम् । “इनि-  
ठनोरेकाक्षरात्प्रतिषेधः” इति वार्तिकादिन्यादेरप्रवृत्तेः । अशब्दावतिशायने इष्टनि-  
नित्यत्यात्वात्प्राप्तं ढेरितिलोपं बाधित्वाऽन्तरङ्गत्वात्प्रातिपदिकसंज्ञाया एव प्रवृत्तेः ।  
घकालतनेष्वित्यलुग्विधानसामर्थ्यात्सुबन्तात्तद्वितोत्पत्तिरितिपक्षस्यैवाभ्युपगमाच्च ।

ननु घकालतनेष्वितिज्ञापकात् सुबन्तात्तद्वितोत्पत्तौ दिवातनमित्यत्र सप्तमी  
श्रवणापत्तिः सुपोधात्त्वितिदव्ययादित्यस्यापि घकालेत्यनेन बाधात् न च प्रत्य-  
याश्रयत्वेन समानाश्रयस्य लुको बाधकत्वस्येष्टतयाऽव्ययादित्यस्याव्ययमात्रापे-  
क्षत्वेनान्तरङ्गत्वात्समानाश्रयत्वविरहादिति वाच्यम् । प्रातिपदिकाधिकारात्त-  
स्तदुत्पत्तौ तेनाऽलुग्विधानबलेनासद्विभक्त्याकर्षणेनाव्ययादितिलुकोऽपि तद्वि-  
तोत्पत्त्युत्तरकालिकसुस्थानिकत्वात्तस्यापि बाधकत्व स्यादिति चेन्न ।

हलदन्तादित्यनुवृत्त्याऽव्ययादलुकोऽप्रवृत्तेः ।

न च सुबन्तादुत्पत्तौ द्विपद आगतं द्विपादूप्यमित्यत्रान्तरङ्गत्वाद्विभक्तिनि-  
मित्तकपदादेशः स्यादिति वाच्यम् । अन्तरङ्गानपीतिन्यायेन पूर्वं लुक्प्रवृत्तेः ।  
विभाषासुप इत्यत्र सुष्प्रहरं तु तिङन्ताद्बहुचेऽभवाय ।

न च केवलादनुकृतादव्यञ्जनमात्रादशब्दात्कनि नित्यत्वात्तलोपे चरितार्थ-  
तद्वितग्रहणमिति वाच्यम् । अनुकार्यानुकरणयोरभेदविवक्षायां सुबभावेन ततः  
कनोऽसम्भवात् अन्तरङ्गत्वात्प्रातिपदिकसंज्ञाया एव पूर्वं प्रवृत्तेश्च

ननु कृदग्रहणमपि प्रत्ययान्तपर्युदासे मानमिति वक्तुमुचितं कथं प्रथमोप-  
स्थितं तमपहाय तद्वितग्रहणं मानमुक्तमिति चेन्न ।

लिट्धुगित्यादौ अधातुरिति पयुदासेन पूर्वसूत्राप्रवृत्त्या चारितार्थ्यात् न  
चावयवस्य धातुत्वेऽपि समुदायस्य धातुत्वाभावात्पूर्वेण सिद्धिरिति वाच्यम् ।  
उपसंजनिष्यमाणपरिभाषया उपसंजनिष्यमाणनिमित्तोऽपवादः अधातुरिति-  
उपसंजातनिमित्तमर्थवत्प्रातिपदिकं बाधते तथा च लिङादौ पूर्वसूत्राप्राप्त्या कृ-  
दग्रहणचारितार्थ्यमित्यदोषात् ।

केचित्तु अप्रत्यय इति किमर्थं काण्डे कुराड्ये इति, न कर्तव्यं कृत्तद्वितग्र-  
हणं नियमार्थं भविष्यति कृत्तद्वितान्तस्यैव प्रत्ययान्तस्य प्रातिपदिकसंज्ञा ना-  
न्यस्येतिभाष्येण कृदग्रहणस्यापि प्रत्ययान्तपर्युदासे प्रमाणत्वमेव परत्वाभित्य-  
त्वात्प्रतिपदोक्तत्वाच्चापृक्तस्य वस्य लोपे लिङित्यादौ चारितार्थ्यं तु न संज्ञायोर्वा-  
ध्यबाधकभावविरहेण अपृक्तसंज्ञासमकालमेव प्रातिपदिकसंज्ञाप्रवृत्तेः, अधु-



नाप्रत्ययपक्षे तद्धितस्य चारितार्थ्येनास्यैव प्रमाणता धुना प्रत्ययपक्षे तु तस्या-  
पीति वदन्ति

ननु येनविधिरित्यत्र स्वरूपमित्यस्यानुवृत्त्या स्वस्य च संज्ञेत्यर्थेन, स्वरूप-  
मित्यस्यप्रत्याख्याने तदन्तस्य चेतिन्यासेन प्रत्ययस्यापि निषेधः सिद्ध एवे-  
त्यावृत्तिर्व्यर्थेति चेद्—

इदमत्रावधेयम् केवलस्य ग्रहणाय स्वस्य च संज्ञेत्यर्थो मूलकृता कृतः तद-  
न्तस्यचेतिन्यासश्च शेखरकृता = व्यपदेशिवद्भावमूलकः अपूर्वो वा नाद्यः रो-  
णीति सूत्रविहितप्रत्ययस्य रोणीशब्दादप्रवृत्त्यापत्तेः व्यपदेशिवद्भावोऽप्रतिपदि-  
केनेतिनिषेधात् नान्य. सुप्तिष्ठत्तमितिसूत्रे सुप्तिष्ठोः संज्ञावारणाय अन्तग्रहण-  
स्य चारितार्थेन अन्तग्रहणं संज्ञाविधावितिपरिभाषाज्ञापकमिति भाष्योक्त्यस-  
ङ्गतेः । एवञ्च व्यपदेशिवद्भावोऽप्रातिपदिकेनेति परिभाषा सूत्रोपात्तान्ताविशब्द-  
विषयेत्यास्थीयते इति रोणीशब्दादण्प्रत्ययोनिर्वाध इति प्रथमपक्ष आस्थीयते  
ततश्च असहाय एव व्यपदेशिवद्भावप्रवृत्त्या केवलप्रत्ययस्य प्रातिपदिकस्थनिषे-  
धाय प्रत्ययपर्युदास आवश्यक इति

न च संज्ञाविधावितिपरिभाषया तदन्तविधिनिषेधः स्यादिति वाच्यम् । ज्ञापक-  
साजात्यात् यत्र संज्ञानिष्ठविधेयतानिरूपितोद्देश्यता साक्षात्प्रत्ययनिष्ठा तत्रैव तद-  
न्तविधिनिषेध इतिस्वीकारेणादोपात् अर्थात् संज्ञानिष्ठविधेयतानिरूपितसाक्षादुद्दे-  
श्यताप्रयोजकं प्रत्ययमात्रवृत्तिविषयताप्रयोजकं पदन्तदादिविशेष्यकतदन्तग्राह-  
कं न भवतीति परिभाषार्थः एवं कृतद्वितसूत्रेऽपि अर्थवतोऽनुवृत्त्या प्रत्ययनिष्ठ-  
साक्षादुद्देश्यताया अभावेन न निषेधः नचार्थवदित्यनुवृत्तिसामर्थ्यात्तदन्तविधि-  
रिति मनोरमाविरोध इति वाच्यम् । अर्थवदनुवृत्तौ संज्ञाविधावित्यस्य प्रवृत्ति-  
विरहेण तदन्तविधिरित्यर्थवर्णनेनादोषात् । न च षः प्रत्ययस्येत्यन्तेदानीं परिभा-  
षाया अप्रवृत्त्या तदन्तविधिः स्यादिति वाच्यम् । आद्यबच्छेदेन प्रत्ययः षः इत्  
इत्यर्थेन प्रत्यये साक्षादुद्देश्यतायाः सत्त्वात् । तत्र प्रत्ययपदस्य प्रत्ययबोधकपर-  
त्वाभावेनादोषाच्च । न च कृदतिष्ठित्यादावगतिरिति वाच्यम् प्रसज्यप्रतिषेधाङ्गी-  
कारेण प्रत्ययः कृतसंज्ञकोभवति तिङ् कृतसंज्ञको न भवतीत्यर्थस्वीकारेण प्रत्ययनि-  
ष्ठायाः साक्षादुद्देश्यतायाः सत्त्वेनादोपात् धातोरित्यस्य संबन्धेन प्रत्ययग्रहणं चा-  
पञ्चम्या इति तदन्तविधिनिषेधाच्च एवंलः परस्मैपदं, सुपः, तिङस्त्रीणि त्रीणि,  
तान्येकवचनद्विवचनबहुवचनानीत्यादिसूत्रेषु कार्यकालपक्षे विधिशाल्क्ष्णेणकवा-  
क्यतया धातोरित्यधिकारत्प्रत्ययग्रहणं चापञ्चम्या इति तदन्तविधिनिषेधः ।  
एकवचनं संबुद्धि. सुप इत्यादौ प्रतिपदिकादित्यस्य संबन्धेन उत्तरीत्या निषेधः  
तद्धितश्चासर्वविभक्तिः सामन्त्रितम् प्रथमचरमेत्यादौ च महासंज्ञाकरणसाम-  
र्थ्यान्निषेधाप्रवृत्तेस्तदन्तविधिरित्यलम् ।

केचित्तु संज्ञानिष्ठविधेयतानिरूपितसाक्षात्प्रत्ययेतरावृत्त्युद्देश्यताप्रयोजकपद-  
घटितशास्त्रघटकप्रत्ययमात्रवृत्तिविषयताप्रयोजकं पदं तदन्तवृत्तिविषयताप्रयोज-  
कं न भवतीत्यर्थाभ्युपगमेन सकलदोषवारणम् । इदूदेद्विवचनमित्यादौ ईदन्तं  
यद्विवचनमित्यर्थेन प्रत्ययेतरावृत्त्युद्देश्यतायाः सत्वेन तदन्तविधिनिषेधः सुलभः  
सामन्त्रितं क्त्वातोसुनृकसुनः इत्यादौ च शब्दस्वरूपविशेष्यमादायोद्देश्यतायाः  
प्रत्ययेतरवृत्तित्वेनादोष इत्याहुः

वस्तुतस्तु संज्ञाविशिष्टसंज्ञाविधौ प्रत्ययग्रहण इत्याद्यर्थस्वीकारेण न का-  
पिदोषः । वै० च स्वतादात्म्य स्वविशिष्टशास्त्रप्रयोज्यविधेयतावच्छेदकानुपूर्व-  
भाववत्त्वोभयसंबन्धेन अत्रवै० स्वघटितत्व स्वनिष्ठनिधेयतानिरूपितप्रत्ययेतर-  
निष्ठोद्देश्यताप्रयोजकपदघटितत्वोभयसंबन्धेन । इतिचेत्यत्र निषेधाभावायाद्यः  
अर्थवदित्यादौ निषेधवारणाय द्वितीयः कृदतिङित्यत्र तिङ्भिन्नप्रत्ययस्यैव ग्रह-  
णेन प्रत्ययेतरनिष्ठोद्देश्यताया अभवात् क्त्वातोसुनित्यादौ त्वव्ययसंज्ञानिष्ठवि-  
धेयतानिरूपितप्रत्ययेतरस्वरादिनिष्ठोद्देश्यताप्रयोजकपदघटितशास्त्रप्रयोज्यविधे-  
यतावच्छेदकानुपूर्वभाववत्त्वविरहात् दोष इति ध्येयम् ।

नन्वर्थवदिति कृत्तद्धितसमासाश्च इयाप्रातिपदिकादितिसूत्रत्रयं मास्तु पच-  
तीत्यादौ संख्याकर्मादेरभावान्न स्वाद्युत्पत्तिः सुपोधातुप्रातिपदिकयोरित्यस्य स्थाने  
सुपोऽकृद्वृत्तेरिति न्यासेन मूलकेनोपदंशमित्यादौ न दोषः धातुप्रत्ययाद्यतिरिक्त-  
शब्दस्वरूपस्य फिडितिसंज्ञास्वीकारात् फिबोऽस्त उदात्त इत्यादौदोषः, नलोपो-  
ऽतिङः इति न्यासात् ह्रस्वोऽनपुसकथत्तस्येति न्यासात् तेष्वपिदोषः इति चेन्न ।

प्रातिपदिकाद्धात्वर्थे सर्वप्रातिपदिकेभ्य इत्यत्रानिर्वाहात् प्रकृतिपदोपादानेतु  
सर्वस्यविकारः सार्व इत्यत्रान्न बाधित्वा सर्वस्यसुपीत्याद्युदात्तत्वेऽनोनापत्तिरि-  
तिशेखरेस्पष्टम् ।

ननु कृत्तद्धितसमासाश्चेतिसूत्रं मास्तु वृत्तिश्चेत्येवास्तु अर्थवत्प्रातिपादिक-  
मिति न्यासेन सिद्धे वृत्तिश्चेतिसूत्रंनियमार्थं यत्र संघाते पूर्वोभागः पदं तस्यचे-  
त्तर्हि वृत्तेरेवेति इति चेन्न ।

मूलकेनोपदंशंभुक्ते इति वाक्यस्यापि प्रातिपदिकत्वेन सुब्लुगापतेरितिदिक् ।

ननु व्युत्पत्तिपक्षे कृत्तद्धितसूत्रेणैव प्रातिपदिकत्वे सिद्धेऽर्थवत्सूत्रंकिमर्थम् ।  
न च च वा ह इत्याद्यर्थतदिति वाच्यम् । तत्रापि प्रकृत्यादिकल्पनसंभवात् निपा-  
तस्यानर्थकस्येतिवार्तिकेनसिद्धत्वाच्चेति चेन्न

बहुपटव इत्यत्र प्रातिपदिकत्वायार्थवत्सूत्रस्यावश्यकत्वात् समुदायस्य-  
प्रातिपदिकत्वे प्रथमजसोलुकि विशिष्टाजसि चित इत्यन्तोदात्तत्वं टका-  
राकारस्य सूत्राभावेतकारोत्तराकारस्य स्यादतः सूत्रम् नच स्वप्रकृतिघटितत्व  
स्वस्वप्रकृतीतराघटितत्वोभयसंबन्धेन तद्धितविशिष्टस्य तद्धितपदेनग्रहणान्न

दोष इति वाच्यम् । पञ्चतकि अकैदित्यादौ प्रातिपदिकत्वापत्तेः । न न्वेवं बहु-  
 हृत्पूर्वः प्रातिपदिकमित्येव सूत्र्यतामिति चेन्न समासग्रहणस्य नियमार्थत्वानाप-  
 त्तौ मुलकेनोपदर्शमित्यस्य प्रातिपदिकत्वापत्तेः शिवभागवतः परमगार्ग्याथण  
 इत्यादेः प्रातिपदिकत्वाय यथान्यासस्यावश्यकत्वाच्च । नहि तत्र कृत्तद्धितसूत्रेण  
 सिद्धिसंभवः भागवतइत्यस्यतद्धितान्ततदादित्वेऽपि शिवभागवत इत्यस्य तत्त्वा-  
 भावात् शिवभगवदित्यत्र समासत्वेऽपि शिवभागवत इत्यस्य तत्त्वाभावादि-  
 त्यलम् ।

प्रत्ययपर्युदासे सात्पदाद्योरिति सूत्रघटकं सादितिमानमिति मनोरमाका-  
 राः । नचोशब्दात्सातिप्रत्यये ततो बहुचि एकादेशे बहुसादितिरूपमिष्टमिदानीं  
 पूर्वान्तवद्भावेन एकादेशविशिष्टस्य बहुत्वात् बहुहृत्पूर्वस्य नेतिवार्तिकेन बहु-  
 वाचावित्यत्रेव प्रत्ययलक्षणनिषेधेन सादित्यस्यापदत्वात्तत्रषत्वनिषेधोऽन्यथा  
 दत्तः सातिग्रहणं चारितार्थमिति वाच्यम् प्रत्यासत्त्या बहुहृत्प्रत्ययप्रवृत्तिप्रयो-  
 जकीभूतसुप्रयोज्यपदत्वे कर्तव्ये प्रत्ययलक्षणनिषेधेऽपि सात्प्रकृतिकसुप्रिमि-  
 त्तकपदत्वेऽनिषेधेन तद्वैयर्थ्यस्य सुवचत्वात् । प्रत्ययपर्युदासाभावे बहुवाचावि-  
 त्यादौ बहुचोऽपि वात्सुपि तत्तस्योः सुप्सुपेतिसमासे उत्तरपदत्वे चेतिनिषेधेनै-  
 व कुत्वव्यावृत्त्या बहुहृत्पूर्वस्य ■ इति वचनस्यैव प्रत्ययपर्युदासेऽप्यपकत्वस-  
 म्भवाच्च । प्रत्ययपर्युदासकलं हरिषुइत्यादौ सोः प्रातिपदिकत्वाभावः । अन्य-  
 था औत्सर्गिकैकवचने सामान्येनपुंसकत्वमाश्रित्य लुक्पि सात्पदाद्योरिति ष-  
 त्वनिषेधः स्यात् । पत्वं तु भविष्यतीत्यादौ चारितार्थम् । नच प्रत्ययपर्युदासा-  
 भावेऽपि सात्पदाद्योरितिसूत्रे सातिग्रहणं श्रूयमाणप्रकृतिकप्रत्ययरूपपदस्य  
 षत्वनिषेधश्चेत् सातेरेवेतिनियमार्थमतो न दोषः व्यतिसे इत्यादौ षत्वनिषेधाय  
 श्रूयमाणप्रकृतिकेतिविशेषणमिति वाच्यम् । आदेशानपहतप्रकृतिकप्रत्य-  
 यस्य चेत्सातेरेवेतिविपरीतनियमापत्त्या इशब्दादुशदाच्च सातिप्रत्यये तस्यहरि-  
 गुरुशब्दाभ्यांसमासे हरीसात् गुरुसादित्यत्र षत्वापत्तेः । नियमस्वीकारापेक्ष-  
 या प्रत्ययपदस्य तन्त्रेण प्रत्ययपरत्वकल्पनाया औचित्याच्च ।

नन्वेवमपि प्रत्ययपर्युदासो विफलः दधित्वावित्यत्र सुबुत्पत्तेः प्राक्समासे  
 षत्वनिषेधाय पदादादिः पदादिरिति समासस्यावश्याश्रयणीयतया तथैव हरि-  
 ष्वित्यत्रापिषत्वनिषेधस्येष्टत्वात् । नच पञ्चमीसमासाश्रयणे हरिषु इत्यादौ  
 षत्वनिषेधापत्तिरिति वाच्यम् सातिग्रहणसामर्थ्येन स्वादौ पदमिति या  
 पदसंज्ञा तामाश्रित्योक्तनिषेधो न पूर्वतत इति कल्पनेन हरिष्वित्यादौ षत्वनिषे-  
 धाप्राप्तेः । नच आं हरिषु देवदत्तेत्यादौ आभएकातरमामन्त्रितमनन्तिके  
 इति एकान्तरत्वप्रयुक्तमन्त्रितनिषेधसिद्धिरेव फलम् प्रत्ययपर्युदासे हि सोः पद-  
 त्वाभावे पदद्वयान्तरितत्वाभावात्तत्सिद्धिरिति वाच्यम् । सिद्धान्तेऽपि स्वादि-



ष्विति प्रकृतिभागस्य सुप्तिङन्तमिति समुदायस्य पदत्वेन पदद्वयव्यवधानस-  
त्वादेकान्तरितत्वाभावेन तत्प्रवृत्तेर्दुरुपपादत्वात् । यदि आं पचसि पचसि देव-  
दत्त इत्याष्टमिकद्विर्वचने समासव्यवधाने च निघातनिषेधाय व्यवधायकस्य  
एकपदत्वे निषेध इत्येवार्थः न तु तस्य अनेकपदत्वे अप्रवृत्तिरिति चेत्तर्हि ममापि  
हरिष्वित्यादौ समुदायगतं पदत्वमादाय निर्वाह इति चेन्न ।

बहुसेचावित्यादौ बहुचपूर्वस्य चापदादिविधौ इति वार्तिकेनापि अपदादि-  
विधावेव प्रत्ययलक्षणनिषेधेन तत्र सेच् इत्यस्य पदत्वेन तत्र षत्वनिषेधाय  
पदस्यादिरिति षष्ठीसमासस्यावश्यकत्वेन हरिष्वित्यादौ षष्ठीसमासपक्षे षत्व-  
निषेधापत्त्या प्रत्ययपर्युदासस्यावश्यकत्वात् नच पञ्चमीसमासानाश्रयणे वधि-  
सेचावित्यादौ षत्वनिषेधापत्तिरिति वाच्यम् गतिकारकोपपदानामित्यस्यानित्य-  
त्वेन सुबन्तेन समासाङ्गीकारेणादोपादित्यलम् ।

### स्वौजसमौडिति ३५

नन्वत्र प्रक्रियालाघवाय वौजसमौडित्येवास्तु इति चेन्न ।

राम इत्यादौ सुपिचेतत्स्थानीयरुपिचेति सूत्रेण दीर्घापत्तेः । यथान्यासे रुत्व-  
स्यासिद्धत्वान्न दीर्घ इति ध्येयम् ।

नचामोऽकारमारभ्य सुपः पकारपर्यन्तमप्रत्याहारमाश्रित्य अपिचेति-  
भिचेति न्यस्य पथिमथीत्यात्वविधानेन प्रथमैकवचने न दीर्घ इति कल्प-  
यित्वा वाऽदोषः । न च पथिमथीति ह्रस्वाकारविधाने द्वेपन्था इत्यादौ एङ्  
ह्रस्वादिति सुलोपापत्तिरिति वाच्यम् । परत्वाश्रित्यत्वाच्च रुपिचेति दीर्घेण वा-  
धादिति वाच्यम् ।

यशोऽत्र पयोऽन्नेत्यादौ अतोरोरिति दृष्ट्या ससजुषोरुरिति रुत्वस्यासिद्ध-  
त्वेन उत्त्वानापत्तेः सिद्धान्ते तु रुत्वमनूद्य उत्त्वविधिसामर्थ्यान्नासिद्धत्वम् संप्रति  
प्रथमैकवचने उत्त्वस्य चारितार्थ्येनोक्तकल्पनायाः कर्तुमशक्यत्वम् ।

नच ससजुषोरुरित्यस्य सपादसप्ताध्याय्यां पाठकरणेन नार्यं दोष इति  
वाच्यम् । पिपठीरित्यत्र रुत्वे कर्तव्ये पूर्वत्रासिद्धे न स्थानिवदित्यस्याप्राप्त्याऽ-  
ल्लोपस्यस्थानिवत्त्वेन रुत्वानापत्तेः कसिधातोर्नुमि संयोगान्तलोपस्यासिद्धत्वाद्भुत्वे  
कनितिरूपासिद्धेश्च ।

न चाहन्नितिसूत्रारम्भसामर्थ्यादुत्वे रुत्वस्यासिद्धत्वं नेति कल्पयते अन्य-  
था रेफे एव विधातव्ये रुत्वविधानमफलं स्यादिति वाच्यम् । भोभगो इति  
यत्वार्थं रुविधानस्य तदभावार्थं रविधानस्य च चरितार्थेनोक्तकल्पनायाः कर्तुमश-  
क्यत्वात् रेफविधाने अहस्सुइत्यत्र रोः सुपीति नियमेन विसर्गानापत्तेश्च । रुत्वर-  
त्वविधायकयोरन्यतरसामर्थ्येन स्वविधेयोरुत्वं प्रति सिद्धत्वप्रतिपादनेऽपि सस-  
जुषोरुरिति शास्त्रविधेयरोः सिद्धत्वप्रतिपादने मानाभावेन यशोऽन्नेत्यादेरसिद्धेश्च ।

न च रूपरात्रीतिवार्तिकं रोरुत्वेऽसिद्धत्वं न भवतीति कल्पनायां मान-  
मिति वाच्यम् । भोभगो इति यत्वार्थतदावश्यकत्वात् । न च यकार एव  
विधातव्ये रुविधानं तज्ज्ञापकमितिवाच्यम् अहन् शब्दात्तत्करोती-  
ति णिचि टिलोपे किपि गोशब्देन समासे पश्चाद्रूपशब्दसन्निधाने परादि-  
वद्भावेन ओह्शब्देअहन्शब्दत्वाद्वरपरात्रीतिरुत्वे भोभगोइत्यस्याप्राप्त्यारोरितिलो-  
पे गोरूपमिति भवति यत्वविधाने गोयूरूपमितिस्यादिति यत्वस्य विधातुमशक्य-  
त्वात् ।

नन्वेवमपि वार्तिकेन रुत्वविधानं व्यर्थं अहन्शब्दस्य लोप एव विधीयताम्  
सचाहोरूप मित्यत्र नकारस्य गोरूपमित्यत्र हकारस्येति तत्सामर्थ्येनोत्बह-  
ष्ट्या रुत्वस्य नासिद्धत्वमिति चेन्न ।

रूपशब्दादाचारत्किञ्चन्ताल्लङि अरूपदिति तस्य गोह्शब्दसन्निधाने वार्तिकेन  
रुत्वे गोरूपदिति लोपे तु गोरूपदिति फलभेदात् ।

यदितु गोरूपदित्यादीनामनभिधानमित्युच्यते तदा तच्छास्त्रीयरुत्वस्यो-  
त्वं प्रति सिद्धत्वेऽपि सकलरुत्वस्य सिद्धत्वे मानाभाव इत्येव दूषणं मन्तव्यम्  
नच अतोरोरिति सूत्रास्थाप्लुतपदग्रहणमेवोक्तार्थं ज्ञापकमस्तु अन्यथा एहि सु-  
स्रोताऽअत्रस्नाहीत्यादौ रुत्वस्यासिद्धत्वेनैव दोषाभावादिति वाच्यम् । आग-  
न्तु भवान् देवदत्ता अत्रेत्यदौ वैजसिति सूत्रविहितरोरुत्वाभावाय तच्चरि-  
ताध्यात् वात्सीवन्धुरिति भाष्यप्रयोगेण प्रातिपदिकार्थं प्रथमायामपि प्लुतस्ये-  
ष्टत्वात् । हे दीर्घाहा अत्र स्नाहीत्यत्र रोरसिद्धत्वाभावस्य हे अहः रूपमस्त्री-  
त्यत्रासिद्धत्वाभावस्य कल्पनाया उक्तत्वात्तत्रोत्वापत्तेश्च होतव्य दीक्षितस्य  
गृहाऽइत्यत्र विचार्यमाणनामिति व्य इत्यत्राकारस्य प्लुतत्वे रोरसिद्धत्वा-  
भावेन तद्व्यावृत्त्या चारिताध्यात् ।

यत्तु द्वितीयाप्लुत ग्रहणं अदिति तपरकरणं वोक्तार्थं ज्ञापकम् । तथाहि  
तिष्ठतु पय आग्निदत्तेत्यत्र देवा अत्रेत्यत्र एव आगन्तेत्यत्र च रुत्वस्यासिद्धत्वेन  
उत्वाप्राप्त्या तद्व्यर्थमिति तत्र ।

तिष्ठतु देवदत्त अग्निदत्तेत्यत्र देवदत्त आगन्तेत्यत्र च उत्वाभावाय  
तेषां चारिताध्यात् ज्ञापकताया असम्भवादित्यलम्

### विभक्तिश्च ३६

विभक्तिश्चेति सूत्रं मास्तु न विभक्तावित्यत्र सुप्तिङ्प्रहणमेवास्तु अष्टन  
आविभक्तावित्यत्र विभक्तिपदस्थाने सुपीत्येवास्तु न चैवं त्यदादीनामित्यत्र  
सुपीत्यस्यानुवृत्तौ यत्रतत्रेत्यादावत्वानापत्तिः सुप्त्वाभावादिति वाच्यम् ।  
प्राग्दिशो विभक्तिरित्यनेन सुप्संज्ञाविधानेनादोषात् । नच सुप्संज्ञाविधाने एत-  
र्हीत्यत्र सुपि चेति दीर्घापत्तिरिति वाच्यम् । सुपि चेत्यत्र विभचेतिन्यासेनादो-

पात् । अस्याङ्गाधिकारीयतया अङ्गसंज्ञानिमित्तके यकारादौ भकारादौ च प्रत्यये दीर्घ इत्यर्थेन ब्राह्मणभिस्सेत्यादौ न दीर्घापत्तिरिति ध्येयम् । नच सारसायनभक्त इत्यत्राङ्गसंज्ञानिमित्तकभादिप्रत्ययसत्त्वादीर्घापत्तिरिति वाच्यम् । अतो-भिस इति सूत्रान्तरसाहचर्येणाङ्गसंज्ञानिमित्तकस्य सुप् एव ग्रहणेनादोपात् । अर्हिलं विधाय यत्परत्वाभावसंपादनेनादोपात् । सुप्यरिचेति न्यासेनादोपा-कच । नच प्राग्दिशीयानां सुप्त्वे यत्रेत्यादौ त्रलः सुपोधात्विति लुगापत्तिः कुत्रति यत्रतीत्यादौ सुबन्तत्वेन पदत्वे अतोऽगुण इति पररूपानापत्तिः इदानीं तदानी-मित्यादौ अनुदात्तौ सुप्तिर्तौ इत्यनुदात्ततापत्तिश्चेति वाच्यम् । त्रलादीनां वि-धानेन अत्रानुनासिक इति निर्देशेन वा लुग्वारणसंभवात् पदसंज्ञाविधायके तिष्ठोऽष्टाध्यायीस्थैकसूत्रोपात्तत्वेन सुपोऽपि तादृशस्यैव ग्रहणेन प्रकृते पदत्वाभा-वेन कुत्रतीत्यादौ पररूपसिद्धेऽप्येत्यलम् ।

केचित्तु तद्वितान्तत्वादव्ययसंज्ञायां सुब्लुगर्थं त्रलादिविधानस्य चारि-ताथ्येन तत्सामर्थ्यान्न लुगिति वक्तुमशक्यमपि तु सन्निपातपरिभाषया न लु-गिति वदन्ति ।

अन्येतु इवेन समासो विभक्त्यलोपश्चेत्यत्रापीदानीं विभक्तिपदस्थाने सुप्ग्र-हणेन तत्रेवेत्यादौ श्रवणार्थं त्रलादिविधानस्य चारिताथ्येन अत्रेत्यादि निर्देशा-देव लुग्वारणमुचितम् । एवंच तत्तद्विभक्तिस्थाने त्रलाद्यादेशा एव विधेयाः प्रा-ग्दिशः सुबित्यपि न कार्यं स्थानिवत्त्वेनैव सुप्त्वनिमित्तककार्यस्य सत्त्वादित्यपरं लाघवमित्याहुः ।

यत्तु त्रलादेशित्वस्य तत्रेत्यादौ चारिताथ्येन सर्वदेत्यादौ सर्वस्य सुपीत्या-द्युदात्ततापत्तिः प्राग्दिशीयानां सुप्त्वे इति ।

तत्र—तादिदादिधादिभिन्ने सुपि सर्वस्याद्युदात्त इत्यर्थकेन सर्वस्य सुप्यस्थेषु इति न्यासेनादोषात् ।

परे ■ अष्टाविवाचरतीति आचारक्विवन्ताल्लटि तिपि शर्पं वाधित्वा प-रत्वात्प्रतिपदोक्तत्वाद्विभक्तिग्रहणसामर्थ्याच्चात्वे अष्टातीति प्रयोगार्थम् अष्टन आ विभक्तावित्यत्र विभक्तिग्रहणमावश्यकम् तत्र सुप्करणे तत्र सिध्येदिति प्राहुः ।

अष्टन अ सुप्तिङीति न्यासान्न दोष इतीतरे । अपरे तु प्राग्दिशीयानां विभक्तिसुप्संज्ञे एवास्तां त्यदाद्यत्वाय त्यदादीनां प्राग्दिशीयेषु तसादिषु पाठो-ऽस्तु सुपिचेत्यत्र विभक्त्येतावतैव सिद्धे अष्टन इत्यत्र सुप्तिङेवास्तु । दानीमोऽ-दन्तत्वात् नविभक्तावित्यत्र सुप्तिङीति न्यासाद्धा नेत्त्वम् इत इत्यत्र उद्धिमिति स्वरार्थं सुपीत्यस्यैव संबन्ध इति न दोषः तथा च लाघवेन विभक्तिश्चेति सूत्रं भास्तु इति वदन्ति ।

एकवचनं सम्बुद्धिः ३७



ननु सुः सम्बुद्धिरित्येव सूत्रमस्तु सम्बोधने चेत्यतः सम्बोधन इत्यस्यानुवृ-  
त्त्या सप्तमीबहुवचने नातिप्रसङ्गः । नच सुः संबुद्धिरित्येव वक्तव्ये एकवचन-  
ग्रहणम् एकत्वविशिष्टार्थवाचकस्यैव संबुद्धिसंज्ञार्थम् अन्यथा सामन्त्रितमिति  
सूत्रेण आमन्त्रितमिति महासंज्ञावलेन तदन्तस्यामन्त्रितसंज्ञावत् सम्बुद्धिरिति  
महासंज्ञया तदन्तस्यैव संबुद्धिसंज्ञा स्यादिति वाच्यम् । संबुद्धावज्ञस्य गुण  
इति व्यवहारान्न तदन्तस्य संज्ञेति शेखरेणैव दत्तोत्तरत्वादिति चेद्—

न दृष्टप्रयोजनाभावेऽपि अदृष्टार्थमेकवचनं संबुद्धिरिति सूत्रस्यावश्यकत्वा-  
दित्यलम् ।

### अभि पूर्वः ३८

ननु शुक्लाम्बरधरमित्यत्र शुक्लशब्दस्य अम्बरशब्दे परतः दीर्घं बाधित्वा  
अभि पूर्व इति पूर्वरूपं कुतो न । नच प्रत्ययाप्रत्यययोः प्रत्ययस्यैव ग्रहणम् इति  
परिभाषया प्रत्ययस्यैव ग्रहणान्न दोष इति वाच्यम् । अकोऽमि परतः पूर्वपरयोः  
पूर्वरूपमेकादेश इत्यर्थे अमः सर्वस्य पूर्वरूपमिया इको यणचितीत्यतोऽचीत्यनु-  
वर्त्य अकोऽमि योच् तस्मिन्परतः पूर्वपरयोः पूर्वरूपमेकादेश इत्यर्थस्य अव-  
श्याश्रयणीयतया अमोऽनुवादत्वेन विधौ परिभाषोपतिष्ठते नानुवाद इति परि-  
भाषया प्रत्ययाप्रत्यययोरितिपरिभाषायाः प्रकृतेऽप्रवृत्तेः । उदीचामातः स्थाने  
इति सूत्रे स्थानग्रहणमेव विधौ परिभाषोपतिष्ठते इति परिभाषायाम्मनम् । अत  
एव इको गुणवृद्धी इति परिभाषा वृद्धिर्यस्याचामादिरितिसूत्रे न प्रवर्तते इति  
शालीयादिसिद्धिः । उपस्थितौ तु तैकायनीयम् औत्सीयम् नाकुटीयमित्यादावेव  
छः स्यान्न शालीयादाविति बोध्यम् ।

नच मालादीनां चेति स्वरविधानमेव वृद्धिर्यस्येति सूत्रे इक्परिभाषानु-  
पस्थितौ मानम् अन्यथा मालाशब्दस्यावृद्धत्वेन प्रस्थेऽवृद्धमकक्यादीनामिति  
पूर्वसूत्रेणैव स्वरसिद्धौ मलादीनांचेति व्यर्थमेव स्यात् । नच वा नामधेयस्येति  
वार्तिकेन वैकल्पिकवृद्धसंज्ञाविधानात् वृद्धत्वपक्षे मालादीनांचेत्यस्य चारिता-  
ध्यन्त निरुक्तार्थे मानत्वासंभव इति वाच्यम् । पौरुषेयं नाम नामधेयशब्दार्थ  
इति कैयटात् नामधेयशब्दः सांकेतिकेण रूढ इति हरदत्तोक्तेश्च मालाशब्दे  
तदप्रवृत्तेरिति वाच्यम् ।

मलादीनां चेति वार्तिकारम्भेण वृद्धिर्यस्येत्यत्रेक्परिभाषानुपस्थितिकल्पनेऽपि  
उत्तरपदवृद्धौ सर्वं चेत्यत्र इक्परिभाषोपस्थित्या सर्ववैदर्भक इत्यत्र सर्वशब्दा-  
न्तोदात्तत्वं स्यात् न सर्वपाञ्चालक इत्यत्रेति दोषात् । एवं च विधौ परिभाषोप-  
पतिष्ठते इति परिभाषाऽऽवश्यिकी अत एव अचः परस्मिन्नित्यत्र परस्मिन्नि-  
त्यस्यादेशविशेषणत्वात्तस्मिन्निति परिभाषाया अप्रवृत्त्या अल्लोपस्य स्थानि-  
वत्त्वेन प्रतिदीव्य इत्यत्र वलोपो ■ ।

नचार्थवद्वग्रहणपरिभाषया शुक्लाम्बरमित्यत्र न दोष इति वाच्यम् तस्या अपि अनुवादेऽप्रवृत्तेरिति चेद् ।

न, उदीचामात इति सूत्रे स्थाने ग्रहणस्य स्पष्टार्थत्वेन विधाविति परिभाषायां सान्ताभावेन अमः प्रत्ययस्य ग्रहणेनादोपात् विधौ परिभाषोपतिष्ठत इत्युद्घोपस्तु इको गुणवृद्धी इत्यादौ विधोयते इत्यध्याहारमूलकः । नच नवीनमते प्रत्ययाप्रत्यययोरित्यस्याभावेन दोषतादवस्थ्यमिति वाच्यम् । तन्मतेऽर्थवद्वग्रहणपरिभाषयैव वारणसम्भवात् । तस्थस्थमिपां तांतंताम इति निर्देशेन अमि पूर्व इत्यस्यानित्यत्वान्न दोष इति ■ न सम्यक् आदेशस्वरूपप्रतिपत्तये तत्र पूर्वरूपाकरणादित्यलम् ।

### लशकतद्धिते ३९

ननु कतद्धिते इत्येव सूत्रमस्तु लशग्रहणं किमर्थम् कर्तरि शब्दित्यादौ छप एव विधानेन चुटू इत्यनेनैवेत्संज्ञासिद्धेरिति चेद्

न, ल्युल्युडादौ लस्येत्वाभावेन लिट्स्वरानापत्तेः । नच युल् द्युल् इति प्रत्ययविधानेनादोष इति वाच्यम् । एवमपि छबादौ छस्येयादेशापत्तेः नचेत्संज्ञालोपाभ्यामपहाराभ्यां दोष इति वाच्यम् इयादेशेन तयोर्वाधात् । अत एव तद्धितीयछप्रत्ययादौ चुटू इत्यस्य न प्रवृत्तिः नच फढादिसाहचर्यात्तद्धिते एव ईयादेशस्य प्रवृत्तिरिति वाच्यम् । मत्वर्थान्छ इति वार्तिकविहितस्य कृतोऽपि मत्वर्थीय इत्यादौ ईयादेशदर्शनात् शंख इत्यत्र ईनादेशाभावात् प्रातिपदिकविज्ञानाच्च भगवतः पाणिनेः सिद्धमिति भाष्याच्च सहचरितपरिभाषायाः प्रकृतेऽप्रवृत्तेरिति दिक् ।

### तस्माच्छसो नः पुंसि ४०

शसो नुक् पुंसि, शसो नुम् पुंसि इति वा सूत्रमस्तु अक इत्यनुवर्त्य अकः परस्य शसो नुक् नुम्वेत्यर्थः । एवं च आदेःपरस्येति परिभाषया सिदचोऽन्त्यात्परस्येतिपरिभाषया वा शसोऽकारस्यान्तावयवो नुक् नुम् वा भविष्यति पश्चात्पूर्वसवर्णदीर्घे संयोगान्तलोपे रामानित्यस्य सिद्धिः । गा इत्यत्र च न दोषः अकः परस्य शसोऽभवादिति चेन्न । विश्वप इत्यत्र अचः परस्मिन्निति पञ्चमीसमासपक्षे आलोपस्य स्थानिवत्त्वेन अकः परत्वान्नुगापत्ते ।

वस्तुतस्तु पञ्चमीसमासस्यासत्त्वात्सत्त्वेऽपि वा प्रविगण्येति भाष्योदाहरेणानित्यत्वात् आलोपस्य स्थानिवत्त्वाभावेन दोषाभावान्न्यासः सुवच एव नचाष्टावित्यत्रात्वे कृते शस औशादेशे तस्य नुगापत्तिरिति वाच्यम् आकारस्य परनिमित्ततया बहिरङ्गत्वेनासिद्धतयाऽकः परत्वाभावेनादोषादित्यलम् ।

### यस्मात्प्रत्ययविधिस्तदादि प्रत्ययेऽङ्गम् ४१

ननु यस्मात्प्रत्ययस्तदादि प्रत्ययेऽङ्गमित्येव सूत्रमस्तु विधिग्रहणं किमर्थम् ।

न च विधिग्रहणाभावे दिग्योगलक्षणपञ्चम्या यस्मात्परः प्रत्ययस्तस्मिन्प्रत्यये तदाद्यङ्गमित्यर्थे इदंशब्दाद्वतुपि किमिदभ्यां वो घ इति वकारस्य घकारे आयनेयीति तस्येयादेशे इदंकिमोरीशकी इति इदम्. ईशादेशे अनुबन्धलोपे यस्येतिचेतीकारलोपे उगितश्चेति ङीपि इयतीत्यस्य सिद्धौ स्त्री इयतीत्यत्र स्त्रीशब्दस्य इयत्प्रत्यये परतोङ्संज्ञायां स्त्रिया इतीयङापतिः विधिग्रहणसत्त्वे तु यस्मादिति ल्यब्लोपपञ्चम्या यमुद्दिश्य प्रत्ययविधिरित्यर्थात्स्त्रीशब्दमुद्दिश्येतोऽविधानान्न दोषः नच सुनिरूपिताङ्गत्वस्य स्त्रीशब्दे सत्त्वेन विधिग्रहणसत्त्वेऽपि इयङ् दुर्वार इति वाच्यम् प्रत्यासत्त्याऽजादिप्रत्ययप्रयोज्याङ्गसंज्ञावत् एव स्त्रीशब्दस्येयङ् अजादौ प्रत्यये इत्येतादृशस्यैव स्त्रिया इतिसूत्रार्थस्य स्वीकारेणादोषात् । नच विधिग्रहणाभावेऽपि ईकारलोपस्य अचः परस्मिन्निति स्थानिवत्त्वात् अजादिप्रत्ययपरत्वाभावान्नायं दोष इति वाच्यम् । नपदान्तेति स्थानिवत्त्वनिषेधात् पदसंस्कारपक्षे स्थानिवत्त्वस्य प्राप्त्यभावाच्च असिद्धवदत्राभादिति ईकारलोपस्य स्थानिवत्त्वं तु न शङ्क्यम् समानाश्रयत्वाभावात् समानाश्रयत्वं च असिद्धत्वाश्रयशास्त्रसंबन्धिसमुदायान्यूनानातिरिक्ताश्रयकत्वं प्रकृते च स्त्रीशब्दस्य इयङ्विधावधिकस्यापेक्षणेन समानाश्रयत्वाभावेन यस्येतिचेतीकारलोपस्य नासिद्धत्वमिति बोध्यम् नच वाम्शसोरिति सूत्रसाहचर्येण अजादौ सुप्येव स्त्रिया इत्यस्य प्रवृत्तिरिति वाच्यम् सूत्रान्तरसाहचर्यस्य काप्यदृष्टत्वात् इति वाच्यम् ।

स्त्रिया इति सूत्रे अभ्यासस्यासवर्ण इत्यतोऽसवर्णपदानुवृत्त्या स्त्री इयतीत्यादावदोषादिति चेन्न ।

विधिग्रहणाभावे भनक्तीत्यादौ शनम्प्रत्यये परतो भशब्दस्याङ्गत्वेऽतोयधीति दीर्घापत्तेः ।

ननु अदः सर्वेषामित्यादिसाहचार्याद् भूषुवोस्तिङीत्यतस्तिङोऽनुवर्तनाद्यायवादौ तिङचेव दीर्घ इति स्वीकारेण न भनक्तीत्यादौ दोषः नच ज्ञाजनोर्जा इति सूत्रस्थभाष्यविरोधः तथा हि ह्रस्वमेव जादेशं विधायतोदीर्घोयवीति दीर्घेण जानातीत्यस्य सिद्ध्याऽऽकारोच्चारणमङ्गवृत्तपरिभाषाज्ञापकमित्युक्तमिदानीं यन्वादितिङ्परत्वाभावेन दीर्घो न स्यादित्याकारोच्चारणस्य चारिताभ्येन अङ्गवृत्तपरिभाषाज्ञापकत्वासंभव इति वाच्यम् विधिग्रहणखण्डनकर्तुरीदृशभाष्यविरोधस्याकिञ्चित्करत्वादिति चेत्तर्हि अभनगित्यत्र तिङश्चेत्येकचि अङ्गसंज्ञायामभनकगित्यत्राल्लोपोऽन इत्यनेनाल्लोपापत्तिरेव दूषणमित्यवेहि ।

ननु विधिग्रहणसत्त्वेऽपि प्रत्ययनिरूपितोद्देश्यताश्रयस्याङ्गसंज्ञेत्यर्थेन अकञ्चिन्निष्ठविधेयतानिरूपितोद्देश्यताश्रयाभनित्यस्याङ्गत्वं दुर्वारमिति चेद्—

न, तादृशोद्देश्यताश्रयपर्याप्त्यधिकरणेत्यर्थे विधिग्रहणस्य तात्पर्यग्राहक-



त्वात् । नच अलोपोऽनोऽनक इति न्यासाद् अभनकगित्यत्रापि न दूषणमिति वाच्यम् । तादृशन्यासे लाघवाभावात् तावतापि अशब्दादौविभक्तौ “औ” इति रूपं ततः प्राक् वारिशब्दयोगे वारि औ इत्यत्र परादिवद्भावेन विभक्तित्वे इकोऽचिविभक्ताविति नुमापत्तेश्च । नच सुपीत्यनुवृत्त्यैव सिद्धे विभक्तिग्रहणमन-  
तिदिष्टविभक्तिलाभार्थं तेन न दोष इति वाच्यम् अशब्दादौविभक्तौ आविति रूपं ततः स्त्रीशब्दयोगे स्त्री औ इत्यत्रेयङ्गपत्तेरिति शम् ।

वस्तुतस्तु विधिग्रहणाभावे तदादिग्रहणवैयर्थ्येन यस्मादितित्यन्तोपे पञ्च-  
मीति कल्प्यते यमुद्दिश्य विहित इत्यर्थलाभाच्च कापि दोष इति विधि-  
ग्रहणं सुत्यजमित्यलम् ।

ननु सत्यपि विधिग्रहणे तदादिग्रहणं किमर्थं नच भवामीत्यादौ विकरण-  
विशिष्टस्याङ्गसंज्ञार्थं तदिति वाच्यम् । अतो दीर्घो यञीति सूत्रारम्भसामर्थ्येन  
तद्विषये तदादेरङ्गसंज्ञेति ज्ञापनेनादोषात् । नच ह्यधातोर्गङ्गुकि मिति यकार-  
लोपे जाह्नमीति तत्रातोदीर्घोऽयञीति सूत्रस्य चारितार्थ्येन निरुक्तार्थज्ञापक-  
त्वासंभव इति वाच्यम् । यङ्गुकिश्छान्दसत्वात् । नच पिपठिषामीत्यत्र चारिता-  
र्थ्यम् अत्रापि शपा सह पररूपस्य स्थानिवत्त्वेन अव्यवहितपूर्वप्रवृत्तेरभावात्तदा-  
देरङ्गसंज्ञेति ज्ञापनमन्तराऽतोदीर्घोयञीत्यस्य चारितार्थ्यासंभवात् किञ्च अतो-  
दीर्घोयञीत्यस्याङ्गाधिकारात्प्राक् पाठकरणेनापि न भवामीत्यादौ दोष इति चेन्न ।

तदादिग्रहणाभावे करोमीत्यादौ विकरणविशिष्टस्याङ्गत्वाभावेन गुणाना-  
पत्तेः, गुणविधायकशास्त्रं तु भवामीत्यादौ चरितार्थमिति न तद्वलेन काचित्क-  
ल्पना कर्तुं शक्यते । नच गुणविधायकशास्त्रस्याङ्गाधिकारात्प्राक्पाठकरणा-  
न्नायं दोष इति वाच्यम् । अशब्दादाचारकिबन्ताद्ध्वनि अतोलोपे अ इति आर्ध-  
धातुकं रूपं तस्मिन्परतो वारिशब्दादेरन्त्यस्य गुणापत्तेरित्यलम् ।

प्रत्यये किमिति । ननु यस्मात्प्रत्ययविधिस्तदाद्यङ्गमित्येव सूत्रमस्तु प्रत्यये  
ग्रहणं किमर्थम् नच प्रत्ययग्रहणाभावे रामाभ्यामित्यादौ रामेत्यादेरङ्गत्वं न  
स्यात्ससहाये व्यपदेशिवद्भावाप्रवृत्तेरपि तु रामभ्यामिति समुदायस्यैवेति सुपि-  
चेतिदीर्घानापत्तिरिति वाच्यम् सुपिचेतिसूत्रारम्भेण उत्तमैकाभ्यामितिनिर्देशेन  
च अङ्गावयवस्यातो दीर्घो यञादौ सुपीत्यर्थाङ्गीकारेणादोषात् । नचैवमपि  
उरदत्वस्य परनिमित्तकत्वाभावेन स्थानिवत्त्वानापत्तौ वज्रश्चेत्यादौ न संप्रसारण  
इति निषेधाप्रवृत्त्या अभ्यासवस्य संप्रसारणापत्तिः प्रत्ययग्रहणसत्त्वे तु अङ्गेन  
प्रत्ययात्तेपात् उरदत्वस्य परनिमित्तकत्वेन स्थानिवत्त्वात् न संप्रसारणे संप्रसा-  
रणमिति संप्रसारणनिषेधाच्च दोष इति वाच्यम् । न संप्रसारणे इत्यस्य संप्र-  
सारणाश्रयस्य प्रतिषेधो वक्तव्य इति वार्तिकेन प्रत्याख्यानात् सत्यपि वस्य  
संप्रसारणे संप्रसारणाच्चेति पूर्वरूपस्योक्तवार्तिकेन निषिद्धतया यणि वज्रश्चेत्य-

स्य सिद्धेः अभ्यस्तस्य चेत्येव संप्रसारणे सिद्धे चङ्परिणौ सम्प्रसारणविधायक-  
स्य हवः संप्रसारणमित्यस्य सामर्थ्येन अभ्याससंज्ञानिमित्तकशास्त्राणामभ्या-  
ससंज्ञाप्रयोजकद्वित्वनिमित्तप्रत्ययनिमित्तकत्वं ज्ञाप्यते ज्ञापिते ■ द्वित्वनिमि-  
त्तचङ्निमित्तकत्वेनाभ्यस्तस्यचेत्यस्य णिञ्ज्यवधानेऽप्राप्तौ ■ संप्रसारणमिति-  
चरितार्थम् । ततश्च उरदत्वस्य परनिमित्तकत्वमक्षतमेवेति न संप्रसारण इति  
सूत्रसत्तापक्षेऽपि वज्रश्चेत्यादावदोषाच्च । नच राजपुरुष इत्यादौ राजन्नित्यादेः प-  
दत्वानापत्त्या नलोपानापत्तिः प्रत्ययविशिष्टस्याङ्गत्वेन नलुमताङ्गस्येति निषेधेन  
प्रत्ययलक्षणासंभवादिति वाच्यम् । न लुमता तस्मिन्नितिन्यासकरणेन तत्राप्य-  
दोषादिति चेन्न ।

देवदत्त ओदनमपाक्षीत्यत्र सुप्रत्ययमश्रित्य जायमानाङ्गसंज्ञायाः लुङन्ते  
सत्त्वेन देवदत्तात्पूर्वमङ्गमापत्तेरित्यलम्

### सुपि च ४२

नन्विदं सूत्रं किमर्थम् रामायेत्यादौ “अतो दीर्घो यञि” इति सूत्रे सार्व-  
धातुकग्रहणासंबन्धेन अदन्ताऽस्य दीर्घः स्याद्व्यादौ प्रत्यये परे इत्यर्थस्वी-  
कारेण दीर्घसिद्धेः । न च तत्र सार्वधातुकग्रहणासंबन्धे केशव इत्यत्रापि दीर्घः  
स्यादिति वाच्यम् “केशाद्वोऽन्यतरस्याम्” इत्यत्र केशादव इति विन्यस्य अव-  
विधाय यस्येतिचेत्यल्लोपेन केशव इत्यस्य सिद्धेः । नचावकरणे केशमाचष्टे केश-  
यति केशयतीति केट् ततः एकदेशविकृतन्यायेन स्थानिवत्त्वेन वा केशशब्दत्वा-  
त्केशव इति स्यादिष्यते तु केड्व इति वाच्यम् । आरगुदीचामित्यत्र रका सिद्धे  
आकारोच्चारणमन्यतो विधानार्थं तेन जाडार इति सिद्धयतीति भाष्योक्त्या  
णिजन्तात्कर्तृकिपोऽनभिधानेन केडित्यादौनामभावेनादोषात् । न च ज्ञापकस्य  
सजातीयापेक्षत्वेन आबन्तप्रकृतिकणिजन्तात्कर्तृकिपोऽनभिधानेऽपि केशादि-  
शब्दप्रकृतिकणिजन्तात्कर्तृकिपोऽनभिधाने मानाभावः किञ्च वासुदेवार्जुनाभ्यां  
कनित्येव सिद्धे वुन्विधानमर्जुनक इति रूपार्थमन्यथाऽर्जुनमाचष्टेऽर्जुनयति अर्जु-  
नयतीति अर्जुन् ततः कनिनलोपे अर्जुक इति स्यात्तस्मादनभिधानकल्पनमयु-  
क्तमिति अवेति न्यासे केशव इत्यनिष्टं स्यादिति वाच्यम् । एवं तर्हि शृङ्गवृन्दा-  
भ्यामारकन्नित्यत्राकारोच्चारणसामर्थ्येन तद्धितेऽतो दीर्घो यञीति दीर्घो नेति  
कल्पनया केशव इत्यादौ दोषाभावात् । नच शृङ्गमाचष्टे शृङ्गयति ततः किपि  
शृङ्गारक इति रूपसिद्धयर्थमाकारोच्चारणं चरितार्थमिति वाच्यम् । विनञ्भ्यां  
नानाव्यविति सूत्रे नाव्यो वित्करणेन तद्धितेऽतो दीर्घो यञीति दीर्घो नेति क-  
ल्पनयाऽदोषात् । न च वित्करणं वित्त्यादिर्नित्यमिति स्वरार्थमिति वाच्यम् ।  
वेत्ता नव्यो नोदात्तश्च इति न्यासेन स्वरसिद्धेः ।

केचित्तु शरादीनां चेति शरावतीत्यत्र दीर्घविधानं नियमार्थं तद्धिते दीर्घ-

श्चेत्तर्हि शरादीनामेवेति केशव इत्यादौ न दोष इति वदन्ति ।

तदसत् शरस्य इः शरे नपुंसकह्रस्वत्वे शरि ततो मतुपि दीर्घे शरीवतीत्यत्र दीर्घार्थं सूत्रस्य चारितार्थ्येन नियामकत्वासंभवात् शरादीनां दीर्घश्चेत्तर्हि तद्धित एवेति विपरीतनियमापत्तौ शराभ्यामित्यस्यासिद्धेश्चेत्यलम् ।

नाञो वित्करणेन तद्धिते दीर्घाभावज्ञापनादङ्गनाइत्यादावपि न दोषः ।

एवं मुखर इत्यत्रापि दोषवारणं बोध्यम् अरं विधाय दोषवारणं तु न युक्तम् शुधिर इत्यस्यासिद्ध्यापत्तेः ।

यत्तु लोमादिसूत्रेणाकारादिप्रत्ययविधानादङ्गनेत्यत्र न दोषः लक्ष्म्या अश्चेत्यत्राद्ग्रहणमपि न कर्तव्यमिति । तत्र विपुण इत्यस्यासिद्धेः ।

न च सुपि चेत्यस्याभावेऽतो दीर्घो यञीति दीर्घस्य सुबिधित्वाभावेन नलोपस्यासिद्धत्वाभावाद् राजभ्यामित्यादावतो दीर्घो यञीति दीर्घापत्तिरिति वाच्यम् । सुप्त्वधर्मवन्निमित्तके विधौ नलोपोऽसिद्ध इत्यर्थकरणेनादोषात् । नच सुप्त्वत्तद्व्याप्यान्यतरधर्मावच्छिन्नोद्देश्यताके विधौ नलोपोऽसिद्ध इत्येवार्थो युक्तः अन्यथा षत्वे अप्राप्तनलोपासिद्धत्वार्थं सुबिधावित्यस्य विधायकत्वापत्त्या पथिपु इत्यादौ षत्वानापत्तिः एवंच राजभ्यामित्यादौ दीर्घो दुर्घार इति वाच्यम् । पूर्वत्रासिद्धमित्यतः पूर्वत्रेत्यनुवर्त्य पूर्वस्मिन्सुबादिविधौ नलोपोऽसिद्ध इत्यर्थेन षत्वविधेः नलोपविध्यपेक्षया पूर्वत्वाभावेनादोषात् ।

केचित्तु नलोपः स्वरसंज्ञायैस्तुग्विधिषु इति न्यस्य संज्ञा च आश्च पश्च ऐश्चेति द्वन्द्वे राजभ्यामित्यादौ न दोषः नच राजाश्व इत्यत्रापि नलोपासिद्धत्वं स्यादिति वाच्यम् अत आ यञीति न्यस्य प्रतिपदोक्तस्यैवाकारस्य ग्रहणेनादोषादिति वदन्ति ।

नच अयपयधात्वोर्वनिपि लोपोव्योरितियलोपे सौ अवा यवा इत्यत्र दीर्घापत्तिरिति वाच्यम् । विड्वनोरनुनासिकस्यात् इत्यनेन ह्रस्वाकारे विधातव्ये दीर्घाकारविधानेन कृति परे दीर्घोनेति कल्पनयाऽदोषात् नच ह्रस्वाकारविधाने गोजा इत्यस्यासिद्धिरिति वाच्यम् । प्रत्ययलक्षणेन विटि दीर्घेणैव सिद्धेः । वर्णाश्रये नास्ति प्रत्ययलक्षणमिति निषेधस्तु न तस्य वर्णप्राधान्यविषयत्वात् । तस्मात्सुपिचेति सूत्रं व्यर्थमिति चेद्—

न बहुवचने भ्रूयेदित्युत्तरार्थत्वात् तेन पचध्वमित्यादावेत्वं नेति बोध्यम् नचाध्वं करणान्न दोष इति वाच्यम् । एधांचकृद्वे इत्यस्यासिद्ध्यापत्तेः । नच बहुवचने स्भ्येदिति न्यासान्न दोष इति वाच्यम् संपूर्वाद्भमेः समोगामृच्छिभ्यामित्यात्मनेपदे संगसीरन्नित्यत्रैवापत्तेः यदि च भादिसाहचर्यात्सादिरपि सुबोध गृह्यते इति न प्रकृते दोष इत्युच्यते तदा पट्वीत्यत्र गुणाभावाय घोर्द्वितीयुत्तरार्थं सुपिचेति सूत्रमिति बोध्यम् नच वोतो गुण इत्यादिभिष्टीप एव



विधेयस्तथाच न गुणप्राप्तिरिति सुपिचेति व्यर्थमिति वाच्यम् पट्वीशब्दा-  
दाचारक्रिबन्तादात्मनेपदार्थं ङित्करणस्यावश्यकत्वात् कुरुरित्यत्र गुणाभावार्थ-  
मपि सुपिचेत्यस्य संबन्ध आवश्यकः किंचानेकत्र क्लिष्टकल्पनया दोषवारणा-  
पेक्षया सूत्रकरणमेव युक्तमित्यलम् ।

### बहुवचने झल्येत् ४३

नन्वस्मिन्सूत्रे बहुवचनग्रहणं किमर्थम् । नच बहुवचनग्रहणाभावे राम  
इत्यत्र रुत्वस्यसिद्धत्वादेत्वापत्तिरिति वाच्यम् । अकृतव्यूहाः पाणिनीया इति  
परिभाषया एत्वनिमित्तस्य सकारस्य विनाशोन्मुखत्वेनैत्ववारणसंभवात् । नचा-  
नुस्वारविसर्गजिह्वामूलीयोपध्मानीययमानामकारोपरि शर्षु च पाठस्योपसं-  
ख्यातत्वेन विसर्गे जातेऽपि एत्वप्रवृत्त्या नैत्वनिमित्तविनाश इति अकृतव्यूहा  
इत्यस्याप्राप्त्या राम इत्यत्रैत्वं स्यादेवेति वाच्यम् । नुम्विसर्जनीयशर्व्यवायेऽपी-  
ति सूत्रे शर्त्वादेवसिद्धे विसर्जनीयग्रहणवलाद्विसर्गस्य शरि पाठोऽनित्य इति  
कल्पनेन विसर्गस्य भ्रुत्वाभावेन विसर्गे जाते एत्वप्राप्त्या अकृतव्यूहपरिभाषया  
एत्ववारणसंभवात् न च ज्ञापकस्य सजातीयापेक्षत्वेन घत्वार्थं शरि विसर्गस्य  
पाठाभावकल्पनेऽपि एत्वे पाठाभावकल्पने मानाभाव इति विसर्गस्य भ्रुत्वादे-  
त्वप्राप्त्या अकृतव्यूहा इत्यस्याप्रवृत्तिरेवेति राम इत्यत्रैत्वं स्यादेवेति वाच्य-  
म् । एङ्हस्वात्संबुद्धेरिति सूत्रे ह्रस्वग्रहणसामर्थ्येन सावेत्वं नेति कल्पनेनादोषात्  
अन्यथा राम इत्यत्रैत्वे एङन्तत्वादेव सिद्धे ह्रस्वग्रहणं व्यर्थं स्यात् । नच हे  
लदिम हे वधु इत्याद्यर्थं ह्रस्वग्रहणं चरितार्थमिति वाच्यम् । तावन्मात्रप्रयोजन-  
कत्वे इदुदेङः संबुद्धेरित्येव सिद्धे ह्रस्वग्रहणवैयर्थ्यस्य ताव्वस्थ्यात् । न च  
हेज्ञानेत्यत्र मलोपाय ह्रस्वग्रहणं चरितार्थमिति वाच्यम् इदुदेङः संबुद्धेः ततो मः  
इति न्यस्य संबुद्ध्यवयवस्य मस्य लोप इत्यर्थेनादोषात् न च हे अम्भेत्यत्र सुलो-  
पाय तच्चरितार्थं नहि तत्रैत्वप्राप्तिरम्भार्थेतिह्रस्वविधानसामर्थ्यात्ततश्च राम इत्य-  
त्रैत्वं स्यादिति वाच्यम् । अम्भार्थनद्योर्ङडिङव इति न्यासेन अम्भेत्यादावदोषेण  
ह्रस्वग्रहणसामर्थ्यस्य सुपपादत्वात् एवमपि नचैङः पदात्परो रुरस्तीति भाष्येण  
असौ भ्रुत्येदिति न्यासेन सुपिचेत्यस्य स्थाने शपि चेतिन्यासेन वा राम इत्यत्रैत्व  
वारणसंभवात् ।

केचित्तु न बहुव्रीह्याविति सूत्रारम्भेण अकृतव्यूहपरिभाषाया अनित्यत्वात्  
भाष्यानुक्तत्वेनाप्रामाणिकत्वात् सत्त्वे वा पूर्वत्रासिद्धमिति रुत्वादीनामसिद्धत्वेन  
निमित्तस्य विनाशोन्मुखत्वाभावेन अप्राप्तेश्च राम इत्यत्र एत्वं स्यादेव बहुवच-  
नग्रहणाभावे रामस्येत्यत्रैत्वापादनं ■ द्विर्नद्धं सुबद्धमिति न्यायेनेति वदन्ति ।

तदसत् पूर्वोक्तरीत्या ऽरुचिवर्णनसंभवे द्विर्नद्धमितिरीत्या समाधानस्याति-  
फल्युत्वात् ।

नच स्वौजसमौडित्यत्र वौजसितिन्यासेन मल्लपरत्वाभावेन नैत्वमिति वा-  
च्यम् तथासति रामर् इत्यवस्थायां सुपिचेत्येतत्स्थानीयरुपिचेति सूत्रेण दीर्घा-  
पत्तेः नच हयवरडित्यत्र हरयवडिति न्यासेन यन्परत्वाभावान्न दोष इति वा-  
च्यम् एधेरन्नित्यत्र लोपो व्योर्वलीतियलोपानापत्तेः लोपोव्योरलीति न्यासे  
अव्यादित्यत्रापि वलोपापत्तिः । लोपो व्योरिति सूत्रे वकारप्रत्याख्यानपक्षेऽपि  
हय्यादित्यत्र यलोपापत्तिं दुर्बुद्धैव तथाच राम इत्यत्र दीर्घापत्तिभियां रुन्यासः  
कर्तुमशक्य इति चेन्न ।

सुपिचेत्यस्य स्थाने शपिचति आपिचेति वा न्यासेनादोषात् । ननु  
रुन्यासे यशोत्रेत्यादावुत्त्वानापत्तिः रुत्वस्यासिद्धत्वात् राज्ञान्ते तु रुत्वमनूद्यो-  
त्वविधानसामर्थ्यान्नासिद्धत्वम् नचाप्लुताद्ग्रहणसामर्थ्याद्रोरसिद्धत्वं नेति  
कल्प्यते इति वाच्यम् भवान् देवदत्तश्च अत्र स्नाहीत्यत्रोत्ववारणायप्लुताद्ग्रहण-  
स्य चारितार्थ्यात् । अप्लुते ग्रहणमपि भवान् देवदत्त अश्निदत्तेत्यत्र चरि-  
तार्थमिति न तदपि रोरसिद्धत्वाभावज्ञापकमिति बोध्यम् नच रूपरात्रीतिवार्ति-  
केन रुविधानमसिद्धत्वाभावज्ञापकमिति वाच्यम् यत्वार्थं रुविधानस्य चारि-  
तार्थ्यात् । नच तथासति यकारे एव विध तव्ये रुविधानं ज्ञापकमेति वा-  
च्यम् । अह्राचष्टे अहयति टिलोपे क्विपि अह् शब्दस्य गोशब्देन समासे गो-  
रूपमिति भवति यकारविधाने तु गोयूरूपमिति स्यात् । लोपविधाने तु सिद्धान्ते  
रूपमिवाचरत् अरूपत् गोररूपदिति भवति इदानीं गोअरूपदिति स्यात् । रुत्व  
विधानं तु अहोरूपित्वा अहोरूपत्वा इत्यत्रेड्विकल्पार्थं चरितार्थम् । नचाहन्निति  
सूत्रारम्भसामर्थ्यादुत्वं प्रति रोर्नासिद्धत्वमिति वाच्यम् । दीर्घाहत्वा दीर्घाहरित्वा  
इति रूपद्वयार्थं रुविधानस्य चारितार्थ्यात् अहरित्वेति एकरूपार्थं रेफविधाना-  
स्य चरितार्थत्वं बोध्यम् अतो रुन्यासो न युक्तः ।

ननु प्रत्यय इति निर्देशेन नमुने इत्यत्र योगविभगेन क्वचित्तिपाद्या असिद्धत्वं  
नेति कल्पनया परत्वादुत्वे विसर्गे च कृते सकृद्गतिन्यायादेत्वं न स्यादिति  
चेन्न । निर्देशेन सूत्राक्षरखण्डनस्यायुक्तत्वात् नमुने इति योगविभागस्य भाष्येऽव-  
शनाच्च

नच बहुवचनग्रहणाभावे असौ मल्लयेदितिन्यासेन राम इत्यत्रैत्ववारणसं-  
भवेऽपि रामस्येत्यत्रैत्वापत्तिरिति वाच्यम् । टाडसिडसामिनादस्या इति न्यस्य  
अस्यादेशं विधायातोगुण इति पररूपे रामस्येत्यस्य सिद्धेः । एवं सर्वस्मै सर्वस्मा-  
त्सर्वस्मिन्नित्यत्रापि एत्ववारणाय अकारादय एव स्मादयो विधातव्या इति  
न काचित्त्वतिः । नच सर्वत्राकारप्रश्लेषकरणे लाघवाभाव इति वाच्यम् । सर्व-  
नामूनः स्मै अद् चेति न्यस्य डसिङ्योरित्यत्रापि अटःसंबन्धेन सिद्धावनेकत्रा-  
कारकरणाभावेन गौरवाभावात् ।

नच अस्यादेशविधाने इदंशब्दान्डसि अस्येत्यस्यासिद्ध्यापत्तिः हल्परत्वाभावेन हलिलोप इति इदो लोपाप्राप्तेरिति वाच्यम् । हलि लोपोऽकः अनाप्यक इत्यस्य स्थाने अननसीति न्यस्य अस्मिन्ने अस्सदृशोऽजादावेवानादेशविधानेनेष्टसिद्धेः ।

केचित्तु अनटौसोराप्यकोलोप इति न्यासेन अस्येत्यत्र दोषं परिहरन्ति । नचास्यादेशकरणे निर्जरशब्दान्डसि निर्जरसस्येति रूपापत्तिरिति वाच्यम् संनिपातपरिभाषया तत्र जरसादेशाप्राप्त्याऽदोषात् अत एव अतिजरैरिति भवितव्यं संनिपातपरिभाषयेत्युक्तं भाष्ये । नच सुपाच्छब्दस्य अशब्देन समाहारद्वन्द्वेऽसि सुपादस्येत्यत्र भत्वात्पदादेशापत्तिरस्येति न्यासे इति वाच्यम् । तत्र अतोऽगुण इति पररूपस्य अचः परस्मिन्निति स्थानिवत्त्वेन श्रायसावित्यत्र लुप्त इव प्रकृते पदादेशस्याप्यप्राप्तेः यदि च नपदान्तेतिनिषेधान्न स्थानिवत्त्वप्राप्तिरित्युच्यते तदा अस्यादेशस्य विधातुमशक्यतया रामस्येत्यत्रैवापत्तिवारणाय बहुवचनग्रहणमावश्यकमेवेति ध्येयम् । नच रामस्येत्यत्र संनिपातपरिभाषयैर्त्तं भविष्यतीति वाच्यम् । हलिसर्वेषामिति निर्देशेनैव संनिपातपरिभाषाया अप्रवृत्तेः । निर्देशस्य षष्ठीबहुचने एवानित्यत्वबोधकत्वे तु रामस्येत्यत्र संनिपातपरिभाषया एत्वधारणसंभवेऽपि रामाभ्यामित्यत्रैत्ववारणाय बहुवचनग्रहणमित्यवधेयम् । नच सुपिचेत्यस्य स्थाने छेभ्यामीति न्यस्य विशेषविहितत्वेनैव पवादतया दीर्घं रामाभ्यामित्यत्र न दूषणमिति वाच्यम् सुपिचेत्यस्याभावे बहुवचने भ्रूयेदित्यत्रापि तदसंबन्धे पचध्वमित्यत्रैवापत्तेः अध्वंकरणे तु एधांचकृद्वे इत्यस्यासिद्धिः । भ्रूयेदित्यस्य स्थाने स्भ्येदितिन्यासेन पचध्वमित्यत्र दोषवारणे एधस्वेत्यत्रैवापत्तिः । स्भ्येदतिङ् इति न्यासेन भकारसाहचर्येण सकारस्य तिङ्बन्धव्यभिन्नस्य ग्रहणेन वा एधस्वेत्यत्र न दूषणं किन्तु घेर्द्धित्यत्र सुपीत्यस्यासंबन्धेन पट्वीत्यत्र गुणापत्तिर्दोषः दीष्करणेन पट्वीशब्दादाचारविवक्षन्तात्पट्वयते इत्यत्र ङित्वादिष्टस्यात्मनेपदस्यानापत्तिः इति चेदुच्यते तद्धिता इति सूत्रस्य स्त्रियामित्यनन्तरं पाठोऽस्तु यस्येतिचेतिसूत्रे ईकारग्रहणम् औङ् श्यां प्रतिषेधो वाच्य इति वार्तिकं प्राचां ष्फ इति सूत्रे तद्धितग्रहणं च मास्तु ततश्च ओर्गुण इतिगुणे पट्वीतिरूपसिद्ध्या तादृशपाठाकरणेन स्त्रीप्रत्यये गुणो नेति कल्पनान्डीषि पट्वीत्यत्र न गुण इति ।

ननु प्राचांष्फ इति सूत्रीयतद्धितग्रहणारणरूपलाभप्रदर्शनमनुचितं तद्धितग्रहणस्य कचिदन्यतोऽप्ययमितिज्ञापनद्वारा आसुरायणीतिसिद्धयर्थमावश्यकत्वादितिचेन्न फडंविधाय ङित्वफलस्यान्यत्रैव सत्त्वेन कचिदन्यतोऽप्ययमित्यस्य ज्ञापनसंभवात् । नच गोकक्षशब्दाद्गर्गादित्वाद्यनि ततः क्रौड्यादित्वात् ष्यङि चापि ष्फप्रत्यये कर्तव्ये भस्याढ इति पुंवत्वे गौकक्षायणीति भवति इ-



दीनां ष्फप्रत्ययस्य तद्धितत्वाभावेन तन्न स्यादिति वाच्यम् । पाद्यञश्चाप्युक्तव्य इति चाप उदीचांमते एव सत्वेन प्राचांमते चाप्याधकस्य ष्फस्य सत्वेवाधकाभावात् इदानीं तद्धिताधिकारे पाठेन प्राचांष्फ इत्यत्र तद्धितग्रहणाभावेऽपि तद्धितत्वसिद्धेश्च ।

नच तथा करणे शुनीति रूपासिद्धिः अतद्धित इति निषेधेन संप्रसारणाप्राप्तेरिति वाच्यम् । श्वयुवमघोनामतद्धिते इयांचेति न्यासेनादोषात् नच बहुराज्ञीत्यत्र नस्तद्धित इति टिलोपापत्तिरिति वाच्यम् । डापो छित्करणेन स्त्रीप्रत्यये नस्तद्धिते इति टिलोपो नेतिज्ञापनात् नच डीबादौ डकारस्येत्वं न स्यात्लशक्ततद्धिते इत्यत्रातद्धितग्रहणादिति वाच्यम् । चुदुङ्गः इति न्यासेनादोषात् नच कुरुरित्यत्र गुणापत्तिः ऊङुत इति न्यासेनादोषात् ।

नच तथा अः नद्यस्तमिच्छतीति विग्रहे क्यचि स्थानिवद्भावेन यकारे तद्धितत्वमाश्रित्य क्यच्छयोश्चेति लोपापत्तिरिति वाच्यम् । आदेशिन्यस्याश्रीयमाणे प्रतिषेध इति वार्तिकबोधितेन नागेशभिमतानलिग्धावित्यस्यार्थेन प्रकृते स्थानिवत्त्वाप्राप्त्याऽदोषात् । तस्माद्बहुवचनग्रहणं चिन्त्यप्रयोजनम् ॥ १ ॥

ननु बहुवचने भक्त्येदित्यस्मिन्सूत्रे भक्तग्रहणं किमर्थम् । न च तथा सति रामा इत्यत्रैवापत्तिरिति वाच्यम् उतो वृद्धिर्लुकि हलीत्यतो ह्रस्वपदमनुवर्त्य अदन्तङ्गस्यैत्वं स्याद्बहुवचने हलदौ रुपि परे इत्यर्थकरणेन रामा इत्यत्रैवाप्राप्तेरिति चेन्न ।

रामशब्दादामि आमो ह्रस्वानद्यापो लुङिति लुटि हरीणाम् इत्यत्र चरितार्थं नामीति दीर्घं बाधित्वा परत्वादेत्वे रामाणामित्यस्यासिद्ध्यापत्तः । उतो वृद्धिरित्यत्र हलीत्यस्य स्थाने भलीति करणे तु रौमीत्यत्र वृद्धचनापत्तिः भलीतिकरणे तु रुस्तुशम्यमः सार्वधातुके इति सूत्रे तदनुवृत्त्या स्तुवीव इत्यादेरसिद्ध्यापत्तिः नच सन्निपातपरिभाषया रामाणामित्यत्रैत्वं न स्यादिति भक्तग्रहणं व्यर्थमेवेति वाच्यम् एत्वे सन्निपातपरिभाषाया अनित्यत्वज्ञापनार्थं भक्तग्रहणस्यावश्यकत्वात् तेन सर्वेषामित्यत्रैत्वसिद्धिरतो यथान्यासमेव रम्यम् ।

केचित्तु भलि किं रामाणामित्यस्य पूर्वोक्तरीत्याभिप्रायवर्णने भलीत्यस्य स्वांशे चारितार्थाभावः रामनाम् इति स्थिते कृताकृतप्रसङ्गित्वेन नित्यत्वान्नामीति दीर्घं अदन्तत्वाभावेनैत्वाप्राप्ता भक्तग्रहणस्य वैयर्थ्यात् अतः भलि किमित्यस्यायमभिप्रायः अदन्ताङ्गस्य बहुवचने सुप्येत्वमिति न च रामाः रामानित्यादौ प्रथमयोरिति दीर्घं बाधित्वैवापत्तिरिति वाच्यम् तस्माच्छसो न इति इति सूत्रे तच्छब्देन दीर्घपरामर्शकरणेन प्रथमयोरिति दीर्घस्यैत्ववाधकत्वमिति कल्पनेनादोषादिति प्रष्टुराशयः उत्तरकर्तुस्तु राम आमिति स्थिते हरीणाभित्यादौ चरितार्थं लुटं परत्वाद्बाधित्वा एत्वापत्तिरिति वदन्ति । कश्चित्त शब्दा-

न्तरस्य प्राप्तुवन्निति न्यायान्नामीत्यस्यानित्यतया परत्वात्प्राप्तेर्वारणाय भल्ल-  
ग्रहणं स्वांशे चरितार्थमित्याह ॥ २ ॥

ननु बहुवचने भलीक् इत्येव सूत्रमस्तु अर्धमात्रालाघवानुरोधात् तथा च  
रामशब्दाद्भवसि अदन्ताङ्गस्येगागमे आद्गुणे रामेभ्य इत्यस्य सिद्धिरिति चेन्न  
तथा सति सम्बुद्धौ चेत्यत्रापीकः सम्बन्धात् रमाशब्दात्सम्बुद्धौ इगागमे  
रमा इस् इति स्थिते घटकनिमित्तकत्वरूपान्तरङ्गत्वेन एङ्ह्रस्वादित्यतः पूर्वं  
प्राप्तं गुणं वाधित्वा वाणादाङ्गमिति परिभाषया ह्रस्वस्य गुण इति गुणे वृद्धि-  
रेचीति वृद्धौ हे रमे इत्यस्यासिद्ध्यापत्तेः ।

ननु सम्बुद्धौ चेत्यत्र विषयसप्तमीमङ्गीकृत्य विभक्त्युत्पत्तेः पूर्वमेवेकि गुणे  
ततः सौ एङ्ह्रस्वादिति सोल्लोपे हे रमे इत्यस्य सिद्धिरिति चेन्न

एवं तर्हि ओसिचेत्यत्रापीकः संबन्धात् ज्ञान इ ओस् इति स्थितेऽन्तर-  
ङ्गमपि गुणं वाधित्वा वाणादाङ्गमिति परिभाषया इकोऽचिधिभक्ताविति नुभि  
ज्ञानयोरित्यस्यासिद्ध्यापत्तेः ।

न च वाणशास्त्रीयस्थानितावच्छेदकपर्याप्त्यधिकरणपर्याप्तस्थानिताकत्व-  
रूपसमानस्थानिताकत्वे एव वर्णशस्त्रप्रवृत्त्या प्रकृते वाणशास्त्रमाद्गुण इति  
तदीया स्थानिता अ इ इत्युभयनिष्ठा तदवच्छेदको धर्मः पूर्वत्वं परत्वं च तत्प-  
र्याप्त्यधिकरणम् अ इ इति तत्पर्याप्तस्थानिताकत्वस्य इकोऽचीत्यस्याभावेन प-  
रिभाषाऽप्रवृत्त्या गुणे ज्ञानयोरित्यस्य सिद्धिरिति वाच्यम् । वाणशास्त्री-  
यसप्तम्यन्तपञ्चम्यन्तान्यतरपदप्रयोज्यविषयतापर्याप्तनुयोगितावच्छेदकधर्माव-  
च्छिन्नानुयोगिताकपर्याप्तिप्रतियोगिभूतोपस्थितियमुख्यविशेष्यताप्रयोजकपदध-  
टितत्वरूपसमानाश्रयत्वे एव तत्प्रवृत्तेः स्वीकारेण गुणशास्त्रीयसप्तम्यन्ताक्षप-  
प्रयोज्यविषयता इकारपर्याप्ता इति तादृशपर्याप्त्यनुयोगितावच्छेदको धर्मः इका-  
रगततद्व्यक्तिवत् तदवच्छिन्नानुयोगिताकपर्याप्तिप्रतियोगिभूतोपस्थितियमुख्य-  
विशेष्यता इकारे तत्प्रयोजकेकपदधटितत्वेन नुमविधायके समानाश्रयत्वसत्त्वेन  
वाणपरिभाषाप्रवृत्त्या ज्ञानयोरित्यस्यासिद्धेः किंच निरुक्तसमानस्थानिकत्वे एव  
प्रवृत्त्यङ्गीकारेऽपि ज्ञानशब्दस्य अशब्देन समासे तत आचारकिञ्चन्तात्कर्तरि  
क्षिपि नपुंसकह्रस्वत्वे परमशब्देन समासे ओसि इगागमे इयङि ज्ञानयोरित्य-  
स्यासिद्ध्यापत्तेः न च एरनेकाच इति यणा सिद्धिरिति वाच्यम् । गतिकार-  
कपूर्वस्यैवेव्यते इति नियमेन तदप्रवृत्तेरित्यलम् ॥ ३ ॥

ननु बहुवचने भलीक् इत्येव सूत्रमस्तु इक्करणे ज्ञानयोरित्यत्र नुमापत्ति-  
संभवेऽपीदानीमिदं विभक्त्यवयवत्वेन इगन्ताङ्गत्वाभावेन नुमोऽप्राप्तेरिति चेन्न ।  
हे गङ्गे इत्यत्र गङ्गा स् इत्यवस्थायामिति गुणे पञ्चमीसमासाश्रयणेन अचः  
परस्मिन्निति स्थानिवद्भावेनेकारव्यवधानात्संबुद्धिलोपस्य हलङ्यदिलोपस्य वा-

जापत्तेः । नच प्रविगणयेति भाष्योदाहरणेन पञ्चमीसमासस्यानित्यत्वाद् न स्थानिवत्त्वमिति गङ्गे इत्यस्य सिद्धिरिति वाच्यम् । इट्करणे एभिरित्यत्र भिस इटि हलादित्वाभावेन हलि लोपानापत्तेः । नच अनाप्यकः, हलि लोप इत्यनयोः स्थाने आपि लोपोऽकः, अन्तौसोरिति न्यासेन लोपे हलादित्वस्यानपेक्षणेन एभिरित्यस्य सिद्धिः स्वौजसमौद्गशस्सु लोपापत्तिस्तु न, इदोय् पुंसि, यः सौ, दध्नेत्यादिभिर्वाधादिति वाच्यम् । इट्करणे एभिरित्यत्र दोषाभावेऽपि निर्जरेभ्य इत्यत्र जरसादेशापत्तेः ।

नच सन्निपातपरिभाषया न जरसादेश इति वाच्यम् । एवमपि आङि चाप इत्यनेनापीटि रमया रमयोरित्यादेरसिद्ध्यापत्तेः तथाहि पूर्वं पूर्वमन्तरङ्गमित्येवंरूपान्तरङ्गत्वस्य गुणे सत्वेऽपि न धातुलोप आर्धधातुके इति सूत्रे प्रेङ् इत्युदाहरणमुपादाय अर्थवद्द्वयसंबन्धिवर्णद्वयापेक्षत्वरूपवहिरङ्गत्वस्य भाष्योक्तस्य गुणे सत्वेन वहिरङ्गत्वासमानाधिकरणान्तरङ्गत्वस्यैव प्राबल्यप्रयोजकतया पूर्वं पूर्वमन्तरङ्गमित्यस्य भाष्यानुक्ततया च अर्थवदेकसंबन्धिवर्णद्वयापेक्षत्वरूपान्तरङ्गत्ववति यणि रमाया रमायोरिति स्यादिति ।

नच न धातुलोप इति सूत्रस्थभाष्यात्पदद्वयसंबन्धिवर्णद्वयापेक्षत्वरूपमेव वहिरङ्गत्वमस्तु तथा च प्रकृते पदद्वयसंबन्धिवर्णद्वयापेक्षत्वरूपवहिरङ्गत्वस्य गुणेऽभावेन परत्वाद्यणं बाधित्वा गुणेऽयादेशे रमया इत्यादेः सिद्धिरिति वाच्यम् । गतिकारकोपपदानां कृद्धिः सह समासवचनं प्राक्सुबुत्पत्तेरिति परिभाषया सुबुत्पत्तेः प्राक् समासे प्रेङ् इत्यत्रापि गुणे पदद्वयसंबन्धिवर्णद्वयापेक्षत्वरूपवहिरङ्गत्वाभावेनासिद्धत्वाभावाग्नधात्वितिगुणनिषेधापत्तिरतोऽर्थवद्द्वयसंबन्धिवर्णद्वयापेक्षत्वरूपवहिरङ्गत्वस्यावश्यमङ्गीकर्तव्यतया रमयेत्यादेरसिद्धितादवस्थ्यात् जिघातोरचि आचारकिबन्ताद्विच्यल्लोपयलोपयोभ्यसि जभ्य इत्यत्रैत्वे कर्तव्येऽल्लोपस्य स्थानिवत्त्वेनाकारव्यवधानात् स्वविधौ च स्थनिवत्त्वाभावादेत्वं न भवति इटि तु अदन्तात्परस्य भ्यसः सत्वेन जेभ्य इत्यनिष्ठापत्तेः सुपाच्छब्दस्याशब्देन समासे भ्यसि इटि गुणे भत्वे पाद्ः पदिति पदादेशापत्तेश्च । पदादेशे गुणस्य स्थानिवत्त्वं ■ न, न पदान्तेतिनिषेधादित्यलम् ४

ननु बहुवचने भ्रूल्येदित्यस्य स्थाने असावेदित्येव सूत्रमस्तु सुपिचेत्यतः सुपीत्यस्य सम्बन्धात् असावितिपर्युदासाद्वा सुप्येव प्रवृत्तिरितिपञ्चध्वमित्यादौ न दोषः ओसि चेति सूत्रं नियमार्थमजादौ चेदोस्येवेति तेन हरिमित्यादौ चरितार्थस्य अमि पूर्व इत्यस्य बाधेन राममित्यादौ एत्वापत्तिर्न, रामैरित्यत्र च ओसि चेतिनियमात् सन्निपातपरिभाषया वा नैत्वम् किंच एदित्येव सूत्रमस्तु एङ् ह्रस्वादिति सूत्रे ह्रस्वग्रहणाच्च सौ नैत्वमिति कल्पनाद्राम इत्यत्र नैत्वम् नच हे लक्षिमि हे वधु इत्याद्यर्थे ह्रस्वग्रहणमिति वाच्यम् इदुदेष्टः संबुद्धेरित्येव वक्तव्ये



ह्रस्वग्रहणवैयर्थ्येनोक्तार्थकल्पनात् हे ज्ञानेत्याद्यर्थमपि न इदुदेडः सम्बुद्धेर्म् इत्ये-  
तावतैव सिद्धेरिति चेन्न ।

रामाभ्यामित्यत्रैत्वापत्तेरिति दिक् ५

ननु बहुवचने भक्त्येदित्यस्य स्थाने स्म्येदित्येव सूत्रमस्तु सकारादौ भका-  
रादौ च सुप्यदन्ताङ्गस्यैत्वमित्यर्थात्सारसायनभक्त इत्यादौ नैत्वम् । बहुवच-  
नग्रहणाभावे रामो रामाभ्यां रामस्येत्यत्र न दूषणं भकारादिसाहचर्येणै-  
कवचनभिन्नस्य सादेः सादिसाहचर्येण द्विवचनभिन्नस्यभादेर्ग्रहणात् । नन्वेवं  
न्यासे सादिभादिप्रत्ययपरत्वाभावेन पचध्वमित्यत्रैत्वाप्राप्त्या सुपीत्यनुवृत्तिरपि  
मास्तु नच पचस्वेत्याद्यर्थं सेति वाच्यम् परस्परसाहचर्येण बहुवचनस्यैव  
प्रत्ययस्य ग्रहणमित्यस्यानुपदमुक्तत्वात् । नच क्रियासमभिहारे लोट् लोटो  
हिस्वौ वा च तध्वमोरिति ध्वंविपये रवादेशे पचस्वेत्यत्र बहुवचनप्रत्ययपरत्व-  
सत्वेनैत्वापत्तिरिति वाच्यम् भादिसाहचर्येण तिङतिरिक्तस्यैव सादेर्ग्रहणेना-  
दोषादिति चेन्न

सुट् तिथोरित्यत्रेकारोच्चारणेन शास्त्राबोधिताजव्यवहितह्रस्वमुदायस्या-  
साधुत्वबोधनेन स्म्येदितिन्यासस्यासाधुत्वापत्त्या कर्तुमशक्यत्वात् ।

वस्तुतस्तु स्वाव्यवहितत्वसंबन्धावच्छिन्नाच्त्वावच्छिन्नप्रतियोगिताकाभा-  
वबल्लसमुदायस्यैवासाधुत्वं बोध्यते तेन भक्तो भक्ति स्कोरिति संहितापाठे स्को-  
रित्यस्य साधुत्वसिद्धिरिति न सौत्रत्वाश्रयणक्लेशोपि एव च सुपिचभ्येदिति  
संहितापाठेऽस्यापि साधुत्वमस्त्येव किन्तु परस्परसाहचर्याश्रयणे ज्ञानगौरव-  
मित्येवदूषणं प्रकृतन्यासे इति दिक् ६

ह्रस्वनद्यापो नुट् ४४

ननु ह्रस्वनाद्यापो नुट् इत्यस्य स्थाने नुट् इत्येव सूत्रमस्तु अङ्गात्परस्यामो  
नुडागम इति तदर्थः नच हाहाशब्दाद्ग्रामणीशब्दाच्चापो नुडापत्तिरिति वा-  
च्यम् । नद्याप इति पृथक्सूत्रकरणेन दीर्घान्ताच्चेन्नुट् तर्हि नद्याप एवेति निय-  
मेनादोषात् । नच लिहामित्यत्र नुडापत्तिरिति वाच्यम् हलन्ताच्चेन्नुट्  
तर्हि षट्चतुर्भ्य एवेति नियमस्य षट्चतुर्भ्यश्चेति सूत्रबलेन करणात् वसुसं-  
सुध्वंस्वनुडुहां द इत्यादिनिर्देशाच्च हलन्तेभ्यो नुटोऽप्रवृत्तेः । एवं च ह्रस्वग्रहणं  
व्यर्थमिति चेद्-

अत्र शेखरकृतः नियम्यशास्त्रीयोद्देश्यतावच्छेदकव्याप्यं नियामकशा-  
स्त्रीयोद्देश्यतावच्छेदकव्यापकं च यद्रूपं तद्रूपावच्छिन्नातिरिक्तत्वेन नियम्य-  
शास्त्रीयोद्देश्यतावच्छेकावच्छिन्ने संकोचः क्रियते ततश्च नियम्यनुडितिशास्त्री-  
योद्देश्यतावच्छेदकाङ्गत्वव्याप्यत्वस्य दीर्घान्तत्वे सत्वेऽपि नद्याप इति नियामक-  
शास्त्रीयोद्देश्यतावच्छेदकनद्यन्तत्वावन्तत्वयोर्ह्रस्वान्तेऽतिखट्वादिशब्देऽपि स-

त्वेन तद्व्यापकत्वस्याभावाद्दीर्घान्तातिरिक्त्वेन नुडिति शास्त्रे संकोचासम्भवेन ग्रामण्यादिशब्दे नुडापत्तेर्दुर्वारत्वात् स्त्रीलिङ्गानां चेन्नद्याप एवेति विपरीतनियामापत्तौ मतीनामित्यादौ नुडनापत्तेश्चेति वदन्ति ।

तदसत् कुमारीवाचरन् ब्राह्मणः कुमारी वनितेवाचारन् ब्राह्मणः वनितेत्यादौ नद्यन्तावन्तत्वयोः सत्त्वेऽपि स्त्रीलिङ्गत्वस्याभावात् स्त्रीलिङ्गत्वे नद्याप इति नियामकशास्त्रीयोद्देश्यतावच्छेदकव्यापकत्वस्यासत्त्वेन स्त्रीलिङ्गातिरिक्तत्वेन नुडितिशास्त्रीयोद्देश्यतावच्छेदकावच्छिन्ने संकोचासम्भवेन मतीनामित्यादेः सिद्धौ बाधकाभावात् । आमव्यवहितपूर्वत्वविशिष्टनद्यन्तत्वस्य, जरसामित्यादौ स्थानिवत्त्वेनावन्तत्वमाश्रित्य प्राप्तनुटो वारणाय नद्याप इत्यत्राकारप्रश्लेषात् आरूपावन्तत्वस्य, च ह्रस्वान्तेऽभावेन नद्याप इति नियामकशास्त्रीयोद्देश्यतावच्छेदकव्यापकत्वं दीर्घान्तत्वे स्यादिति दीर्घान्तातिरिक्तत्वेन नुडितिशास्त्रीयोद्देश्यतावच्छेदकावच्छिन्ने संकोचाद्ग्रामण्यादिशब्दे दोषाभावाद् ह्रस्वग्रहणं सुत्यजमिति चेन्नियमद्वयाश्रयणे गौरवमिति यथान्यासमेवरीयमित्येव सन्तोष्यम् ।

केचित्तु नुडिति सामान्यतः सूत्रकरणे डेराम्नद्याम्नीभ्य इति डेरामि परमप्याटं बाधित्वा सामान्यापेक्षत्वेनान्तरङ्गत्वान्नुटि बहुश्रेयस्यामित्यस्यासिद्धिः नच तत्र नुडिष्यत एवेति वाच्यम् । बहुश्रेयस्यामित्यत्र परत्वादाटि सकृद्रतिन्यायान्नुड् नेति भाष्येण नद्यां मतुबित्यादिनिर्देशेन च सप्तम्येकवचने नुटोऽनिष्टत्वावगमात् । नच नियमशास्त्राणां विधिमुखेन प्रवृत्तिरितिपक्षे नद्याप इत्येव नुडविधायकं तच्च न सामान्यापेक्षमिति नोक्तदोष इति वाच्यम् । निषेधमुखेन प्रवृत्तिरितिपक्षे नुडित्येव नुडविधायकं तच्च सामान्यापेक्षमिति दोषादिति वदन्ति ।

सामान्यापेक्षस्यान्तरङ्गत्वे त्यदादीनाम इत्यस्यान्तरङ्गत्वेन तदोरिति बाधित्वाऽन्त्यस्यात्वेऽर्थादादेरेव सत्त्वे अनन्त्ययोरित्यस्य वैयर्थ्यभिया सामान्यापेक्षस्यान्तरङ्गत्वानङ्गीकारेणादोषात् ।

अन्ये तु नद्यापः परस्यामो नुडेव नान्यदितिविपरीतनियमापत्तौ सुडागमस्य पुंसि, आड्याटस्याटां डिदन्तरे चारिताध्यात् गौर्यारमायां सर्वासां सर्वस्यामित्यादि न सिद्धयेदिति वदन्ति ।

तत्र नद्यां मतुप् भाषायां सदवसश्रुवः सर्वासां प्रायदर्शनमित्यादिनिर्देशैः विपरीतनियमस्य वारणेनादोषात् ।

कश्चित्तु नियमस्य सजातीयापेक्षत्वादाकारान्तादीकारान्तादूकारान्ताश्च नुट चेत्तर्हि नद्याप एवेति नियमापत्तौ रायां नावां गवामित्यादौ नुडापत्तिर्दुर्वारा । नच गोः पादान्ते इति सूत्रारम्भात्लोके गोशब्दानुड् नेष्यते इति वा-

च्यम् तावतापि रायामित्यादौदोषतादवस्थ्यादित्याह ।

तत्र दीर्घात्परस्यामो नुट् चेत्तर्हि नद्याप एवेति नियमे गोः पादान्त इति सूत्रं विध्यर्थमिदानीं तदपि नियमार्थमिति नद्यापः, षट् चतुर्भ्यश्च, गोः पादान्त, इति त्रयाणां नियामकत्वस्वीकारेऽत्यन्तं ज्ञानगौरवादिति दिक् ।

### नामि ४५

ननु नामीत्यस्य स्थाने नुटीत्येव सूत्रमस्तु अचश्चेति सूत्रात् छचन्ताच्प-  
दोपस्थित्या अचो दीर्घः स्यान्नुटीति सूत्रार्थः । नच अनश्च इत्यादौ दीर्घापत्ति-  
रिति वाच्यम् । तस्मान्नुडचीत्यस्य स्थाने तस्य नुगचीति न्यासेन नुग्विधाने-  
नादोषात् नच नुक्करणेऽनश्च इत्यादौ नलोपापत्तिरिति वाच्यम् । विधानसा-  
मर्थ्येन नलोपवारणात् । नचैवमपि ङमो ह्रस्वादचीति ङमुडापत्तिरिति वाच्य-  
म् । नवीनमते उञ्चि च पदे इत्यतः पदे इत्यनुवर्त्य अजादेः पदस्य ङमुडित्य-  
र्थात् प्रकृते उत्तरपदत्वे चेति प्रत्ययलक्षणनिषेधेन अश्चस्य पदत्वाभावेन ङमुटो-  
ऽप्रवृत्तेः । नच नव्योऽशब्देन समासे अन इति ततो णिचि टिलोपे मित्रशब्देन  
समासे नलोपे स्वरविधौ नलोपस्यासिद्धत्वात्कारेण व्यवधानात् 'नव्यो जरमर-  
मित्रमृता, इति स्वरो न भवति नुकि तु नलोपासिद्धत्वेऽपि यदागमन्याथैन  
नुग्विशिष्टस्य नङ्प्रहणेन ग्रहणात् स्वरापत्तिरिति वाच्यम् । तस्मान्नडचीति  
न्यासकरणेनादोषात् नच सन्नच्युत इत्यत्र नोपधाया इति दीर्घापत्तिरिति  
वाच्यम् दीर्घे संयोगान्तलोपस्यासिद्धत्वेन, ङमो ह्रस्वादचीति ङमटो विधानेन  
वाऽदोषात् नच तस्मान्नडचीति करणे अनश्चशब्दादाचारकिञ्चन्तात्काप्रत्यये  
उदितो वेतीङ् विकल्पानापत्तिरिति वाच्यम् । नुटीत्यस्याङ्गाधिकारीयत्वेनाङ्गेन  
प्रत्ययस्याक्षेपादजन्ताङ्गस्य दीर्घः स्यान्नुडादौ प्रत्यये इत्यर्थेनोक्तलक्ष्येषु नुडा-  
दिप्रत्ययपरत्वाभावेनादोषात् । अस्यापत्यमिः न इ अनिः इत्यत्र नादिप्र-  
त्ययसत्त्वेऽपि अङ्गत्वाभावान्न दोषः नचैवमपि अक्षरवन्त इत्यत्र नलोपस्या-  
सिद्धत्वेन नान्ताङ्गत्वसत्त्वान्नोपधाया इति दीर्घापत्तिरिति वाच्यम् । अनो नडिति  
करणेनादोषात् । नचाचारकिञ्चन्तात्काप्रत्यये इङ्गिकल्पार्थमुदित्करणमिति वा-  
च्यम् । ह्रस्वनद्यापो नुडिति सूत्रस्थभाष्यप्रामाण्येन हलन्तेभ्य आचारकिपोऽ-  
नभिधानेनादोषादिति चेन्न ।

भृञ् किन्नुट्चेत्यौणादिकसूत्रेण भृञोगनि नुडागमे दीर्घापत्तेः । नच तेन  
नडागमस्य विधानान्नायं दोष इति वाच्यम् । भृङ् इवाचर्य भृङ्गित्वेत्यादावुदितो-  
वेति वैकल्पिकेडागमानापत्तेः ।

वस्तुतस्तु शमेः खः शंखः इत्यत्र आयनेयीतीनादेशमाशङ्क्य प्रातिपदिक-  
विज्ञानाच्च भगवतः पाणिनेः सिद्धमिति भाष्यादुणादिष्वव्युत्पत्तिपक्षस्यैव  
भाष्यसंमततया नात्र दोष इति नुटीति न्यासे दूषणं चिन्त्यम् । नच अयामन्तेति



सूत्रारम्भाद्व्युत्पत्तिपक्षस्याप्याकरसंसततया दोष इति वाच्यम् । अयामन्तेति सूत्रस्य शाकटायनरीत्या सत्त्वादेकपक्षेण निर्वाहे पक्षान्तरेण दोषदानस्यानौचित्याच्चेति दिक् । १ ॥

ननु नामीत्यस्य स्थाने नीति सूत्रमस्तु नकारे परेऽचो दीर्घ इति तदर्थः । नच तथा न्यासेऽङ्गत्वेत्यत्र दीर्घापत्तिरिति वाच्यम् । विनङ्भ्यामित्यत्र ञकारोच्चारणेन तद्धिते नीति दीर्घोनेति कल्पनेनादोषात् । नचैवमपि सुनोति पुनातीत्यादौ दीर्घापत्तिरिति वाच्यम् । प्वादीनांचेति ह्रस्वविधानसामर्थ्येन विकरणे दीर्घो नेति सामान्यापेक्षज्ञापनेनादोषात् । नच सिनो प्रास इत्यत्र दीर्घापत्तिरिति वाच्यम् । दुग्बोदीर्घश्चेति दीर्घविधानसामर्थ्येन कृति दीर्घो नेति कल्पनादीर्घे नत्वस्यसिद्धत्वात्, सुपिचेत्यनन्तरं नीति न्यस्य अजन्ताङ्गस्य दीर्घः स्यान्नकारादौ सुपि परे इत्यर्थेन नशब्दे सुप्त्वाभावाच्चादोषादिति चेन्न ।

हरिणा भानुना इत्यत्र दीर्घापत्तेः । नचाङ्गि नुगस्त्रियामिति न्यासेन नुकोऽङ्गावयवत्वाभावात् दोष इति वाच्यम् । अमुनेत्यस्यासिद्ध्यापत्त्या नमुने इत्यस्य वैयर्थ्यापत्तेः । नचाकारस्योच्चारणार्थतया नकारे कर्तव्ये मुत्वस्यासिद्धत्वे न्नेत्यर्थात् दोष इति वाच्यम् । अमुष्मै कुलायेत्यत्र नुमापत्तेः । नच नमु नुकीति न्यासान्त दोष इति वाच्यम् । एवमपि रम्यविणेत्यत्र विभक्तिस्थनकाराभावेन णत्वानापत्तेः । नच प्रातिपादिकान्तत्वादेव तस्मिद्धिरिति वाच्यम् । गर्गभग्नीत्याद्यर्थमुत्तरपदं यत्प्रातिपदिकं तदन्तस्यैव नस्य णत्वमिति कल्पनाया नुम्प्रहणेन स्वीकर्तव्यतया प्रकृते प्रातिपदिकान्तत्वप्रयुक्तणत्वाप्राप्तेः । नचाङ्गि नुमस्त्रियामिति न्यासान्न दोष इति वाच्यम् । प्रियास्तिस्रो यस्य तेन प्रियन्नि आ इत्यवस्थायां नुमस्तिस्त्रादेशयोः प्राप्तौ परत्वान्नुमि निर्दिश्यमानपरिभाषया तिस्रादेशानापत्तेर्निर्दिश्यमानस्य नुमा व्यवधानात् । सिद्धान्ते तु तिस्रादेशस्य कृताकृतप्रसङ्गित्वेन नित्यत्वात्प्रथमं तिस्रादेशेनादोषः । नचैवं प्रियतिसृणे कुलायेत्यत्र नित्यत्वान्नुमि तिस्रादेशानुपपत्तिरिति वाच्यम् । शब्दान्तरस्य प्राप्नुवन्निति न्यायेन नुमोऽनित्यत्वेनादोषात् ।

नन्वनुकरणत्रिशब्दाद्वाविभक्तौ त्रिणेत्यत्र विभक्तेर्हलादित्वाभावात् षट्त्रिचतुर्भ्यो हलादिरित्यन्तोदात्ततानापत्तिः नच हलादेः प्रतिपदोक्तस्य प्रहृणात्सिद्धान्तेऽपि स्वरोनेष्यत एवेति वाच्यम् । विभक्तिविषये प्रतिपदोक्तपरिभाषाया अप्रवृत्तेः । अन्यथा सर्वेषामित्यत्रैवं न स्यात् । नादेशस्य प्रतिपदोक्तत्वेन प्रतिपदोक्तपरिभाषया स्वरस्य वारयितुमशक्यत्वाच्चेति चेन्न ।

सावेकाच इति स्वरप्रवृत्त्येष्टसिद्धेरिति चेदत्रोच्यते पुरिमन्निणा प्रियन्निणेत्यत्र सावेकाच इत्यस्याप्रवृत्त्या नुमकरणे षट् त्रीतिस्वरानापत्तिरिति यथासूत्रमेव सम्यगित्यलभियता ॥ २ ॥

ननु नामीत्यस्य स्थाने वितीति सूत्रमस्तु उरिद्यस्मिन्स वित् विति अज-  
न्ताङ्गस्य दीर्घः स्यादिति तदर्थः, देवदत्त दीव्यति, तत्र भवानित्यादौ च न दोषः  
देवदत्तादेः वित्प्रत्ययनिरूपिताङ्गत्वाभावात् । नच राम इत्यत्र वित्सुप्रत्यय-  
निरूपिताङ्गत्वसत्त्वाद्दीर्घापत्तिरिति वाच्यम् प्रत्यय इति निर्देशेन सुस्थाने से-  
र्विधानेन पथिमथीत्याकारविधानेन सौ वितीत्यस्याप्रवृत्तिकल्पनेन चादोषात् ।  
नचार्थवत् इत्यत्र दीर्घापत्तिः । अर्थवद् अनद्यतने इत्यादिनिर्देशोर्विति तद्धिते  
दीर्घाभावकल्पनेनादोषात् ।

यत्तु मतुपः स्थाने मतिविधानात्तत्र दोष इति तत्र-धनवानित्यादौ उगि-  
दचामिति नुमनापत्तेः ।

वस्तुतस्तु मतुपः स्थानेमवृत्तिरिति करणेन तुट्सुटोः स्थाने तिट्सिटोः कर-  
णाद्धनवान् अनद्यतनं सर्वेषामित्यादौ न दोषः नचानद्यतनित्वा, षष्ठ्या आक्रोशे  
इत्यलुकि सर्वेषांसुतित्वेत्यत्रोदितो वेति विकल्पेडनापत्तिरिति वाच्यम् । ब्राह्म-  
णमाणववाङ्मनित्यत्र केदाराद्यव्येत्यतो यवोऽनुवृत्त्यैव सिद्धे यन्करणं क-  
ञ्चिदन्यतोपि यन्विधानार्थं तेन पृष्ठादुपसंख्यानं पृष्ठ्यमिति सिद्धमिति भाध्येण  
प्रातिपदिकाश्रितानुबन्धप्रयुक्तात्मनेपदादिकार्यं न भवतीति कल्पनयोदितो-  
वेत्येतत्प्रवृत्तेस्तादृशलक्ष्येऽवनिष्टत्वेनादोषात् । नच कृतवानित्यादौ दीर्घापत्तिरिति  
वाच्यम् निष्ठाया मण्यदर्थे इति दीर्घविधानेन कृद्विति ■ दीर्घ इति कल्पनेनादो-  
षात् । कृतिणमुलादौ वृद्ध्यादिना बाधादपि न दोष इति चेन्न ।

सूत्रदिनिर्देशैः सूत्राक्षरखण्डनस्यानौचित्यात् भावकर्मभिन्नार्थकनिष्ठायां  
चेद् दीर्घः क्षिय एवेति विपरीतनियमापत्तौ कर्मणि प्रत्यये कृत इत्यादौ दीर्घा-  
पत्तेश्चेत्यलमसदावेशेन ॥ ३ ॥

परे तु वितीति न्यासे नुटीति न्यासे च वित्प्रत्ययत्वस्य नुडादिप्रत्ययत्वस्य च  
सुप्त्वव्याप्यत्वाभावेन नलोपस्यासिद्धत्वाभावात् पञ्चानामित्यत्र नोपधाया इति  
दीर्घानापत्तिः, नच तदपि मास्तु विति नुटि आभ्यामेव दीर्घो भविष्यतीति  
वाच्यम् । नृनयशब्दयोः समासे आचारकिबन्तात्कर्तरि किपि अल्लोपयलोपयोः  
नृन् तरय यशब्देन समासे नलोपे आचारकिबन्तात्कर्तरि किपि अल्लोपयलो-  
पयोः नलोपः सुप्त्वेरेति नलोपस्यासिद्धत्वात्तुकोऽभावे आमि नृ आम् इति  
स्थिते आम्त्वस्य कास्प्रत्ययादितिसूत्रविहितान्यपि सत्त्वेन सुप्त्वव्याप्यत्वाभावा-  
न्नलोपासिद्धत्वाभावेन नुटि नाम्त्वस्य सुप्त्वव्याप्यत्वेन नलोपासिद्धत्वान्नृचेति  
दीर्घाभावे नोपधाया इति दीर्घे नृणामित्येकं रूपमिदानीं वित्प्रत्ययत्वस्य नुडादि-  
प्रत्ययत्वस्य च सुप्त्वव्याप्यत्वाभावेन नलोपस्यासिद्धत्वाभावान्नृचेति वैकल्पिक-  
दीर्घापत्तेः नुडागमेऽल्लोपस्य स्थानिवत्त्वं ■ न पञ्चमीसमासस्यानित्यत्वात्  
कौ लुप्तं न स्थानिवदिति निषेधाच्च । नलोपः सुबित्यस्य सुवृत्तिविषयताप्रयो-

जकविधावित्यर्थकरणे तु दण्डीयतेः किपि दण्ड्यावित्यत्रेयङि कर्तव्ये नलोप-  
स्यासिद्धत्वेन इयङनापत्तिरिति घदन्ति ॥ ४ ॥

ननु नामीत्यत्र न इति लुप्तपष्ठ्यन्तं पृथक्पदं तथा च नान्तस्याङ्गस्याचो  
दीर्घ आमीति सूत्रार्थः ह्रस्वनद्यापो नुडित्यनेन नुगेव विधीयताम् । येन नाव्य-  
वधानमिति न्यायेनैकवर्णव्यवधानं सोढव्यमिति । नच रामाणामित्यत्राल्लोपोऽन  
इति लोपापत्तिरिति वाच्यम् । ब्रुवः पञ्चानामिति निर्देशेन, सन्निपातपरिभाष-  
या वा तदप्रवृत्तेः । एवं च पञ्चानामित्यत्रानेनैव दीर्घं नोपधाया इदं सूत्रं न  
कार्यं बहुवचने भक्त्येदिति सूत्रे भक्तग्रहणं च न कार्यमदन्ताङ्गत्वाभावादेवैत्वा  
प्राप्ते. न च भक्तग्रहणाभावे हरीणामित्यत्र नुकश्चारिताध्यै न रामाणामित्यत्र  
नुकं बाधित्वा परत्वादेत्वं स्यादिति वाच्यम् । उतो वृद्धिरित्यतो हलोऽनुवर्तनेना-  
दोषात् । वारीणामित्यत्र नुम्यपि दीर्घो भविष्यतीति तदर्थं नुमचिरेतिचार्तिके  
नुमग्रहणं च न कार्यम् । नच घणामित्यत्र नुटि प्रत्यये भाषायां नित्यमिति  
नित्यमनुनासिको भवति इदानीं न स्यादिति वाच्यम् । षट्चतुर्भ्यश्चेति सूत्रेण  
णुट एव विधानेनादोषात् । नचैवं पञ्चानामित्यत्रापि सणत्वप्रयोगश्रवणापत्ति-  
रिति वाच्यम् । चतुर्शब्दसाहचर्येण षष्शब्दस्यैव तत्र ग्रहणेनादोषात् । एवं  
च नपदान्तादिति सूत्रे नामग्रहणं च मास्तु प्रत्ययावयवणकाररूपानुनासिके  
डकारस्यानुनासिकणकारेणैवेष्टसिद्धेः । नचैवं चर्मणामित्यत्र दीर्घापत्तिरिति  
वाच्यम् । नामीत्यनन्तरं षष् इत्यपूर्वं सूत्रं क्रियते नान्तस्य षो दीर्घ इति तदर्थः,  
इदं च सूत्रं नियमार्थम् आम्बिभक्तेः प्राङ् नान्तस्याचो दीर्घश्चेत्तर्हि षट्संज्ञकाना-  
मेवेति दोषाभावादिति चेन्न

षट्त्रिचतुर्भ्यो हलादिरिति तिसृणामित्यादौ स्वरानापत्तेरेव दोषात् ।

नच तत्र हलादिग्रहणं मास्तु इत्येतावतैवादोषः नच जश्शसोर्दोषः षट्त्री-  
त्यनन्तरमामीति पठित्वा अजादेशचेदाम एवेति नियमेनादोषादिति वाच्यम् ।

तावतापि नामन्यतरस्यामिति सूत्रे विशिष्टरूपोपादानसत्त्वेन अर्थवद्ग्र-  
हणपरिभाषया अर्थवतो नामो ग्रहणेन चेतन्ती सुमतीनामित्यत्र स्वरानापत्तेः ।  
नच्चेदानीमर्थवतो नामोऽसंभवेन नार्थवत्परिभाषाप्रवृत्तिरिति वाच्यम् । पञ्चार-  
लीनामित्यत्रेगन्तत्वाभावेन इगन्तेति स्वरानापत्तेः ।

वस्तुतस्तु नुकः समुदायभक्तत्वेन नोत्तरपदे इगन्तत्वविघात इति नायं दोषः  
किन्त्वनेकक्लिष्टकल्पनायां गौरवमेवैतन्न्यासत्यागे बीजमिति दिक् ॥ ५ ॥

ननु नटीत्येव सूत्रमस्तु नुडिवधायकैर्नट एव विधीयतामिति चेन्न । षष्ठ्या  
आक्रोशे इत्यलुकि आचारकिबन्तात्काप्रत्यये चौराणांसुतित्वेत्यादावुदितो-  
वेति वैकल्पिकेडागमानापत्तेः ॥ ६ ॥

ननु नामीति सूत्रस्याऽङ्गाधिकारे पाठाभावेऽप्यचो दीर्घः स्यान्नामीत्यर्थेन



सिद्धेऽङ्गाधिकारे पाठः किमर्थः नच तथासति चर्मणामित्यादौ दीर्घापत्तिरिति वाच्यम् । अर्थवद्ग्रहणपरिभाषयाऽस्य नामोऽनर्थकत्वेनाग्रहणेनादोषात् । नच नामयतीति नाम् चर्मणो नाम् चर्मनाम् इत्यत्र दीर्घापत्तिरिति वाच्यम् । प्रत्ययाप्रत्ययोः प्रत्ययस्यैव ग्रहणमिति परिभाषयाऽस्याग्रहणेनादोषत्वादिति चेन्न ।

अतो भिस् सूत्रेऽङ्गग्रहणासंबन्धे ब्रह्मणभिस्सेत्यादौ भिस् ऐसापत्तिप्रदर्शनपरभाष्येणास्मिन् प्रकरणेऽर्थवत्परिभाषायाः प्रत्ययाप्रत्ययोरिति परिभाषायाः अप्रवृत्तिकल्पनेन चर्मणामित्यत्र दीर्घापत्तेर्दोषत्वात् नच प्रत्ययग्रहणे यस्मादितिपरिभाषया तदाद्युपस्थितौ अजन्ततदादेर्दीर्घो नामीत्यर्थाच्चर्मणामित्यादौ न दोष इति वाच्यम् प्रकृतेऽर्थवत्परिभाषायाः प्रत्यययोरितिपरिभाषायाः अप्रवृत्त्या नामः प्रत्ययस्यैव ग्रहणमिति नियमाभावेन प्रत्ययग्रहणपरिभाषायाः प्रत्ययमात्रग्रहणे एव प्रवृत्त्याऽदोषात् । नच नोपधाया इति सूत्रबलात्सुप एव नामो ग्रहणमन्यथा पञ्चानामित्यत्र नलोपे नोपधाया सुब्विधित्वाभावेन नलोपः सुप्स्वरेत्यस्याप्रवृत्त्या नान्तोपधाया अभावात्तदप्रवृत्त्या नोपधाया इत्यस्य वैयर्थ्यापत्तिरिति वाच्यम् । तत्राप्यङ्गस्य सम्बन्धाभावेन नमतेः क्विप्प्यनुनासिकस्य क्वीति दीर्घे हे चर्मन् नामिति वाक्ये दीर्घार्थं नोपधाया इत्यस्य चरितार्थ्येन तद्वलेन नामीति सूत्रे सुप एव नामो ग्रहणमित्यस्य वक्तुमशक्यत्वात् ।

ननु नामीत्यस्य स्थाने आमीतिकरणे चर्मणामित्यत्र दीर्घापत्तिर्भाष्ये उक्ता यदि नकारोच्चारणाभावे चर्मणामित्यत्र दीर्घापत्तिस्तर्हि अङ्गाधिकारे पाठः किमर्थः यद्यङ्गाधिकारे पाठाभावे दीर्घस्तर्हिनकारोच्चारणं किमर्थमिति नकारोच्चारणाङ्गाधिकारपाठसामर्थ्येनात्र दीर्घाभावसिद्धावङ्गाधिकारे पाठो व्यर्थ इति वाच्यम् । चर्मणो नाम् चर्मनामित्यत्रैव दीर्घापत्तेश्चोखरकृत्तात्पर्यविषयत्वात् चर्मणामिति पाठस्तु लेखकप्रमादादिति बोध्यम् ॥ ७ ॥

ननु नामीति सूत्रेऽच्परिभाषानुपस्थितौ को दोष इति चेच्छृणु चर्मणामित्यत्रालोन्त्यपरिभाषया रेफस्यैव दीर्घापत्तिरिति दिक् । ८ ॥

ननु नामीति सूत्रस्थाने आमीत्येव सूत्रमस्तु ।

नच रामाणामित्यत्र नित्यत्वात्प्रथमं दीर्घं ह्रस्वान्तत्वाभावान्नुड् न स्यात् । नच येन नाप्राप्तिन्यायेन नुटो दीर्घापवादतयाऽदोष इति वाच्यम् । आमीत्यस्यापि येननाप्राप्तिन्यायेन नुटोऽपवादत्वेन परस्परमपवाद्यापवादकभावसत्त्वेन नित्यत्वस्यैव बलवत्त्वनियामकतया दोषादिति वाच्यम् ।

ह्रस्वग्रहणसामर्थेन भूतपूर्वह्रस्वान्तत्वमादाय नुट्सिद्धेः । नच दीर्घे जातेऽपि पञ्चमीसमासेन स्थानिवत्वान्नुट् स्यादेवेति उभयोर्नित्यतया परत्वान्नुटि ततो दीर्घे इष्टसिद्ध्या भूतपूर्वगत्याश्रयणं व्यर्थमिति वाच्यम् । पूर्वस्मादव्यवहितपरस्यैव विधौ स्थानिवत्त्वप्रवृत्तेः प्रकृते भूतपूर्वगत्याश्रयस्या-

वश्यकत्वात् । एवं च हे गौरित्याद्यर्थे पञ्चमीसमासानित्यत्वाश्रयणमपि न कार्यमिति ध्येयम् । नच नृचेति दीर्घविकल्पे दीर्घाभावपक्षे नृणामित्यर्थे ह्रस्वग्रहणं चरितार्थमिति वाच्यम् । ह्रस्वग्रहणस्य नृशब्दमात्रविषयकत्वे “नृनद्याप” इत्येव सिद्धे ह्रस्वग्रहणसामर्थ्यस्य सूपपादत्वात् । नच नृशब्दादाचारकिञ्चिन्तात्कर्तरि किंपि नृतामित्यत्र यदागमपरिभाषया नृनद्याप इति न्यासे दीर्घापत्तिः ह्रस्वग्रहणसत्त्वे ■ नेति वाच्यम् । गोतो णिदितिवद् नृनद्याप इति न्यासे तात्पर्यात् । नद्याप्साहचर्येण नृशब्दस्याजन्तस्यैव ग्रहणान्न दोष इति समाधानं ■ न युक्तम् नृशब्दस्य ऋशब्देन समासे नृशब्दे नुडापत्तितादवस्थ्यात् । नच तिसृणामित्यत्र “न तिसृचतसृ” इति दीर्घस्य निषिद्धतया नुडर्थे ह्रस्वग्रहणमिति वाच्यम् । षट्चतुर्भ्यश्चेत्यत्र त्रैरित्यनुवृत्त्या नुट्सिद्ध्या ह्रस्वग्रहणवैयर्थ्यस्य तादवस्थ्यात् । नच एतीति इत्त्रयाणामित् त्रीत्तस्मादामि त्रीतामित्यत्र, त्रिशब्दादाचारकिञ्चिन्तात्कर्तरि किंपि तुकि त्रितामित्यत्र च अवयवावयवव्यायेन यदागमपरिभाषया वा नुडापत्तिः ह्रस्वग्रहणसत्त्वे तु न, किञ्च ह्रस्वग्रहणसत्त्वे त्रिआम् इति स्थिते नुटं बाधित्व प्रतिपदोक्तत्वात्त्रयादेशे आमीति दीर्घे त्रयामिति भवति त्रिशब्दानुवृत्तावुभयोः प्रतिपदोक्तत्वाविशेषात्त्रयादेशे दीर्घे नुटि त्रयाणामिति स्यादिति फलभेद इति वाच्यम् षट्चतुरसाहचर्येणाकारान्ततकारान्तभिन्नस्यैव त्रिशब्दस्य ग्रहणेनाऽदोपात् ।

अन्ये ■ नृत्रिशब्दयोः फलभेदवारणाय स्त्रियां चतुरः, षट्चतुरः, नुर्वा, छन्दसि च, इति न्यासं कृत्वा द्वितीययोगे चतुर इत्यस्यानुवृत्तिं भिन्नलिङ्गार्थी प्रथमयोगे च त्रिशब्दानुवृत्तिं तक्रन्यायेन दीर्घबाधनार्थी कृत्वा नुटा दीर्घे बाधिते न तिसृचतसृ इति सूत्रमपि खण्डयन्तः तृतीययोगं नृणामित्यत्र नुड्विकल्पार्थं चतुर्थयोगं पूर्वसूत्राद्वेत्यनुवर्त्य धातुशब्दानुटो विकल्पार्थं वदन्ति

वस्तुतत्त्वेतन्न्यासेऽपि ऋशब्देन नृशब्दस्य समासे दीर्घे नृणां त्रामिति ह्रस्वग्रहणसत्त्वे त्रामिति फलभेदतादवस्थ्यमतः भाष्योक्तस्य नृनद्याप इति न्यासस्य ऋनद्याप इति न्यासे एव तात्पर्यम् नच ऋनद्याप इति न्यासे भाष्यतात्पर्यकल्पने अग्रे तिसृणामित्येतत्सिद्धये षट्चतुर्भ्यश्चेति सूत्रे त्रिशब्दानुवृत्तिकथनमसङ्गतं स्यादिति वाच्यम् । भाष्ये त्रामित्यत्र आमीत्युक्त्वा तिसृणामित्यस्य त्रैरनुवृत्त्या छन्दस्युभयथेत्यत्र छान्दसत्वेन निर्वाहे नृचेत्यत्र नद्योक्तमुदाहरणमित्युक्तम् । तस्य विशेषणोक्तसकलदोषापाकरणाय ऋनद्याप इत्यत्र तात्पर्यकल्पेन बाधकाभावात् । एतेन प्रियचतसृणामित्यत्र नुडर्थे ह्रस्वग्रहणं षट्चतुर्भ्यश्चेति नुटो गौणेऽप्रवृत्तेरित्याशङ्क्य बहुवचननिर्देशस्य तिसृभ्यो जस इति वत्प्रयोगभेदाभिप्रायकतया तस्य गौणेऽप्रवृत्तावमानत्वेन गौणेऽपि नुट इष्टत्वमिति क्लेशोऽपि विफलः ऋनद्याप इति न्यासेनैव सिद्धे नच रामाणामि-

त्यत्र नुडर्थं भूतपूर्वह्रस्वान्तस्य ह्रस्वपदेन ग्रहणे पदां दत्ताभित्यत्रापि नुडापत्तिरिति वाच्यम् । ह्रस्वत्वं नाम मात्राकालिकात्त्वं तत्र विशेषणीभूतमात्राकालिकत्वांशे एव भूतपूर्वगत्याश्रयणं नतु विशेष्यीभूतात्त्वांशेऽपीत्यदोषात् । पदादयः प्रकृत्यन्तराणीति पक्षे शङ्काया असम्भवाच्च आमुत्पत्तिकालिकह्रस्वान्तान्नुडित्यर्थं कृत्वा शस्प्रभृतिष्विति विषयसप्तमीमाश्रित्य समाधातुं शक्यत्वाच्चेति चेन्न

आमीति न्यासे तस्यैव नोपधाया इत्यत्र संबन्धे नान्तस्योपधाया दीर्घः स्यादामीत्यर्थे चर्मणामित्यत्र दीर्घापत्तेः । नचैवं वारीणामित्यस्य नुम्यपि नोपधाया इति दीर्घेण सिद्धौ नुमचिरेति वार्तिके नुमग्रहणं व्यर्थमिति तत्सामर्थ्येन सागम आमेव नोपधाया इत्यत्र ग्रहीष्यत इति चर्मणामित्यत्र न दोषः इति वाच्यम् । वारीणामित्यत्र नुमि इन्हन्पूषार्यम्णां शाविति नियमेन दीर्घानापत्तेः अनितस्मन्नितिपरिभाषयाऽनर्थकस्यापि इन् इन्हन्नित्यत्र ग्रहणसंभवात् । नुमग्रहणसामर्थ्येन आमि परे नान्तस्येको दीर्घश्चेत्तर्हि नुमानान्तस्यैवेति नियमस्यापि संभवेन दृष्टिनामित्यत्र दीर्घाभावसिद्धावपि चर्मणामित्यत्र दीर्घापत्तेस्तादवस्थ्याच्च । नच दृष्टिनामित्यत्र इन्हन्नित्यनेन दीर्घवारणसंभवात्प्रकृतनियमस्य न किमपि फलमिति पूर्वनियम एव युक्त इति चर्मणामित्यत्र न दूषणमिति वाच्यम् । नामन्यतरस्यामिति विकल्पोदात्तार्थं नुमग्रहणस्यावश्यकत्वेन तेन किञ्चित्कल्पयितुमशक्यतया चर्मणामित्यत्र दीर्घापत्तेर्दुर्वारत्वात् ।

वस्तुतस्तु अङ्गाधिकारे नामि नोपधाया इत्यनयोः पाठस्य चर्मणामित्यत्र दीर्घाभाव एव प्रयोजनं यदि नकारग्रहणाभावे दीर्घः स्यात्तर्हि अङ्गाधिकारे पाठो व्यर्थः स्यादतः पट्संज्ञकातिरिक्तनान्तस्य न दीर्घ इति कल्पनया चर्मणामित्यत्र दीर्घाभावे सिद्धे नामीत्यस्य स्थाने आमीति करणे न किमपि बाधकमिति ध्येयम् ।

### इण्कोः ४६

नन्विदं सूत्रं किमर्थम् आदेशस्य प्रत्ययावयवस्य च अपदान्तस्य सस्य मूर्धन्यादेशः स्यादित्यर्थकेन आदेशप्रत्ययोरित्यनेन रामेष्वित्यादौ षत्वसिद्धेः नच रामस्येत्यत्र षत्वापत्तिरिति वाच्यम् । षकार एवोच्चारयितव्ये स्यादेशे सकारोच्चारणेन षत्वबाधात् । नच षः प्रत्ययस्येतीत्वापत्तिरिति वाच्यत् । षकारोच्चारण सामर्थ्येनतद्बाधात् । इनात्स्या इति न्यासे षुत्वं न तोःपीति निषेधात् । नच सकारोच्चारणसामर्थ्येन षत्वबाधकल्पने अमुष्येत्यत्र षत्वानापत्तिरिति वाच्यम् । अमुष्यायणामुष्यपुत्रिकामुष्यकुलिकाचेति वक्तव्यमिति वार्तिकनिर्देशेनैव षत्वसिद्धेः । नच इण्कोरित्यस्याभावे हेराघव स्येत्यत्र



षत्वापत्तिरिति वाच्यम् सात्पदाद्योरितितन्निषेधात् नचाश्वस्यतीत्यत्र षत्वाप-  
त्तिः, सुकः प्रत्ययानवयवत्वेनादोपात् । नच रमधातोः सर्वधातुभ्योऽसुन्  
इत्यसुनितं यातीति रमस्येत्यत्र षत्वापत्तिरिति वाच्यम् । सकारस्य पदान्तत्वेन  
षत्वाप्राप्तेरिति चेन्न ।

जारस्य अट् जारस्याट् “षष्ठ्या आक्रोशे” इत्यलुकि ततो णिचि टि-  
लोपे किपि णिलोपे यकारलोपे जारसशब्दात् जाराः जारसावित्यादि रूपं  
स्यादेशकरणे ■ जश्त्वे जारट् जारषावित्यादि रूपं स्यादिति स्यादेशे सकारो-  
च्चारणसामर्थ्येन न षत्वमित्यस्य वक्तुमशक्यतया रामस्येत्यत्र षत्वपत्तेर्दुवा-  
रत्वात् । एवमिण्कोरित्यस्याभावे विश्वपासु इत्यत्रापि षत्वापत्तिर्वूपणम् । न  
च पुषिति वक्तव्ये सकारोच्चारणान्न षत्वमिति वाच्यम् । लिट्सु इत्यादौ धु-  
डर्थे सकारोच्चारणस्यावश्यकत्वात् । किञ्चरमते इति रमस्तमिच्छति रमस्यति  
इत्यत्र षत्वापत्तिः, अन्तर्वर्त्तिविभक्त्या पदत्वं तु न, नक्ये इति नियमादित्यलम् ।

#### आदेशप्रत्यययोः ४७

नन्विदं सूत्रं मास्तु इण्कोरिति सूत्रमेव पत्वविधायकमस्तु शासिवसि-  
धसीनां चेति सूत्रं नियमार्थं सान्तस्य धातोः सस्य षत्वं चेत्तर्हि शासिवसिध-  
सीनामेवेति सुपीः सुपिसावित्यादौ षत्वाप्राप्तेरिति चेन्न ।

निष्ठायामनिटां धातूनां सस्य षत्वं चेत्तर्हि शास्यादीनामेवेति विपरीतनि-  
यमस्यापि संभवेन सुपिसावित्यादेर्नियमानाक्रान्ततया षत्वापत्तेः अन्तिकश-  
ब्दाणिचि साधादेशोः सिसाधयिषतीत्यादौ षत्वापत्तेश्च । मम तु आवेशरूप-  
सकाराभावान्न षत्वमित्यलम् ।

#### जराया जरसन्यतरस्याम् ४८

नन्वर्धमात्रालाघवाय असुडैव विधीयतामिति चेन्न ।

असुडि ङकारोकारयोरित्संज्ञालोपयो. अनेकाल्शित्सर्वस्येति प्रवाध्य अ-  
लोऽन्त्यस्य तं प्रवाध्य ङिच्चेत्यस्यचानुसंधानेऽत्यन्तं ज्ञानगौरवेणासुडः कर्तु-  
मशक्यत्वादिति शेखरः ।

ननु जराशब्दात् “तत्करोति तदाचष्टे” इति णिचि टिलोपे किपि णि-  
लोपे जर् इति तस्यैकदेशविकृतन्यायेन, आनुमानिकस्थान्यादेशभावमाश्रित्य  
स्थानिवत्त्वेन वा जराशब्दत्वे जरसादेशो जरसावित्यादि रूपम् असुडादेशो  
जसावित्यादीति लक्ष्यदोषस्यापि सत्त्वेन ज्ञानगौरवप्रदर्शनं शेखरकृतोऽसङ्गतम् ।  
न च णिलोपस्य स्थानिवत्त्वाद्धिभक्तिपरत्वाभावात् तत्रादेशप्राप्तिरिति वाच्यम् ।  
क्वौलुप्तं न स्थानिवदिति निषेधेन व्यवधानाभावात् यद्यपि क्वौलुप्तमिति न  
सार्वत्रिकं तथापि प्रकृते तदाश्रयणं जरसितिगुरुनिर्देशादिति चेन्न ।

आरगुदीचामिति सूत्रे रक्ता सिद्धे आकारोच्चारणमन्यतोविधानार्थं तेन जा-  
डारः इत्यादि सिद्धयतीति भाष्येण आबन्तप्रकृतिकणिचोऽनभिधानम्, अन्यथा

गोधाशब्दारिणचि टिलोपे क्वौ णिलोपे गोध् इति तत्र रकि गौध् इति आ-  
रकि गौधार इति फलभेदस्य स्पष्टतया तद्भाष्यमसंगतं स्यात् एवं च जर इति  
रूपस्यैवासिद्ध्याऽदोषात् । नच जराशब्दस्य ऋशब्देन समासे गुणे जरर् तत्र  
पूर्वान्तवद्भावेन जराशब्दत्वे असुद्धि दीर्घे जरासाविति जरसादेशे जरसाविति  
लक्ष्यदोषसत्त्वादसंगतिरेव शेखरस्येति वाच्यम् । अतो गुण इति पूर्वरूपेण  
असुडादेशेऽपि जरसाविति रूपसिद्धेः । नचाकारोच्चारणसामाध्यात्पररूपं नेति  
वाच्यम् । अकारोच्चारणाभावे जराशब्दे जरसाविति रूपासिद्धेः ।

केचित्तु जरामततीतिजरात् ततो णिचि टिलोपे किपि णिलोपे जर इति रूपं  
तत्रासुड्जरसोः फलभेदादसुड् न्यासः कर्तुमशक्य अत्र टिलोपस्य न स्थानि-  
वन्त्वमञ्जलादेशत्वात् णिलोपस्यापि न कौलुप्तमितिनिषेधादिति बोध्यम् ।

परेतु जरामिति द्वितीयान्तस्य नित्यवीप्सयोरिति द्विर्वचने कृतद्विर्वचनस्य  
तस्य अत्यादयः क्रान्ताद्यर्थेद्वितीयया इति अतिशब्देन समासे अतिजराजरा  
तस्मादौविभक्तौ असुद्धि अतिजराजरसावितिरूपापत्तिः, जरसादेशकरणे  
जराजरेत्यस्यनिर्दिश्यमानत्वेन जरसादेशे अतिजरसावितिलक्ष्यदोषस्यापि स-  
त्त्वेन प्रतिपत्तिगौरवप्रदर्शनं शेखरकृतोऽनुचितम् । निर्दिश्यमानत्वं च षष्ठीप्रकृति-  
विशिष्टत्वं च स्वजन्योपस्थितीयविषयताश्रयत्वं, स्वप्रयोज्यशाब्दबोधीयविषय-  
ताविशिष्टवर्णाघटितत्वं, स्वजन्योपस्थितीयविषयताश्रयविशिष्टवर्णाघटितत्वं  
तत्त्रितयसंबन्धेन द्वितीयसंबन्धघटकवैशिष्ट्यं च स्वानाश्रयत्वं, स्वसमभि-  
व्याहृतत्वोभयसंबन्धेन तृतीयसंबन्धघटकवैशिष्ट्यं च स्वसमभिव्याहृतत्वं स्व-  
निष्ठोद्देश्यतानिरूपितावयवत्वाच्चिह्नविधेयताश्रयत्वोभयसंबन्धेन प्रकृते स्थाने-  
द्विर्वचनरूपपदद्वित्वे स्थानिवत्त्वाद् जराजरासमुदाये जराशब्दत्वातिवेशात् ज-  
राशब्दजन्योपस्थितीयविषयताश्रयत्वस्य स्वप्रयोज्यशाब्दबोधीयविषयताविशि-  
ष्टोदासीनवर्णाघटितत्वस्य स्वजन्योपस्थितीयविषयताश्रयविशिष्टोदासीनवर्णा-  
घटितत्वस्य च सत्त्वेन निर्दिश्यमानत्वमिति वदन्ति ।

### सुदनपुंसकस्य ४९

अत्र प्रत्यासत्तिन्यायादौट्टकारसामर्थ्याच्च औट्टकारेण सुट् प्रत्याहारः ।  
सुडागमस्य न ग्रहणम् प्रत्ययाप्रत्ययोः प्रत्ययस्यैव ग्रहणमिति परिभाषणात् ।

नन्वत्र सुडित्येव सूत्रमस्तु सुट् सर्वनामस्थानसंज्ञकं भवतु इति तदर्थः ।  
न च अनपुंसकस्येत्यस्याभावे ज्ञानमित्यादौ सर्वनामस्थानसंज्ञायां नपुंसकस्य  
भलच इति नुमापत्तिरिति वाच्यम् । अदन्तसंनिपातेन जायमानस्यामस्तदवि-  
घातकत्वेन नुमोऽप्राप्तेः । न च प्रियक्रोष्टुनी इत्यत्र सर्वनामस्थानत्वात्तृज्वद्भावे  
अनिष्ठापत्तिरिति वाच्यम् । “वृद्धचौत्वतृज्वद्भावगुणोभ्योनुम् पूर्वविप्रतिषेधेन”  
इति वार्तिकेन तृज्वद्भावं वाधित्वा नुमिदोषाभावात् । न च प्रियतिसृणी इत्यत्र

ऋतो ङि सर्वनामस्थानयोरिति गुणापत्तिरिति वाच्यम् । वृद्धचौत्त्वृज्वद्भा-  
वेतिवार्तिकेन गुणं बाधित्वा पूर्वं नुम्यदोषात् । न च वारिणी इत्यादौ सर्वनाम-  
स्थाने चासंबुद्धाविति दीर्घापत्तिरिति वाच्यम् । सर्वनामस्थाने चाशीसंबुद्धयो-  
रिति न्यासेनादोषात् । नचैवमपि कर्तृणी इत्यत्र अप्तृन्निति दीर्घापत्तिरिति-  
वाच्यम् । अशीसंबुद्धयोरित्यस्यानुवृत्त्याऽदोषात् । न च ज्ञाने इत्यत्र नपुंसक-  
स्य भलच इति नुमापत्तिः गोची इत्यत्र अञ्चैश्छन्दस्यसर्वनामस्थानमित्यस्या-  
प्रवृत्त्यापत्तिश्चेति वाच्यम् । एवं तर्हि सुडनपुंसकस्येत्यस्य स्थाने सुडशीतिन्यासे-  
नादोषात् । नचैजं न्यासे 'जसः शि' इतिसूत्रविहितश्यादेशस्यापि सर्वनामस्था-  
नत्वाभावात् इमे इत्यत्र ऊडिदमितिस्वरानापत्तिरिति वाच्यम् । ऊडिदमित्य-  
स्याप्रवृत्तावपि एकादेश उदात्तेनोदात्त इत्येव स्वरसिद्धेः । न च इमे इत्यत्र यच्चि-  
भमिति भत्वे यस्येतिचेति लोपापत्तिरिति वाच्यम् । औड इत्यनुक्त्वा 'श्यां प्रति-  
षेधो वाच्य' इति वार्तिकेनैव लोपवारणात् नदीसंज्ञकेकारे लोप इत्यर्थमङ्गीकृ-  
त्य तत्प्रत्याख्यानोऽदोषाच्चेत्यलम् ।

केचित्तु सुडित्येव सूत्रकरणे साम्नी लोम्नी इत्यादौ श्याः सर्वनामस्था-  
नत्वेन तस्मिन्भत्वाभावादल्लोपानापत्तिरित्याहुः ।

तत्र—विभाषा ङिश्योरित्यत्र शीग्रहणेन भत्वाभावेऽप्यल्लोपसिद्धेः इदानीं  
श्यां भत्वाप्राप्त्या ज्ञाने इत्यादौ यस्येतिचेति लोपाप्राप्त्या औडः श्यामिति वार्ति-  
कारम्भेण श्यामपि भत्वमित्यर्थस्य ज्ञापनेनादोषाच्च । एतेन श्यां भत्वाभावेन  
सुपथी इत्यादौ 'भस्य ढेलोप' इति ढिलोपानापत्तिरित्यपास्तम् ।

यत्तु ज्ञाने इत्यत्र नपुंसकस्य भलच इति नुममाशङ्क्य नपुंसके चेत्सर्वनाम-  
स्थानसंज्ञा तर्हि शावेवेति शि सर्वनामस्थानमित्यस्य नियमार्थत्वात्तत्र दोष इति ।

तत्र—शसूस्थानिकशोः सर्वनामस्थानत्वाय तस्यावश्यकत्वेन नियमार्थत्वास-  
म्भवात् । ज्ञाने इत्यत्र नुमवारणं तु सुडशी इति न्यासादेवेति गृहाण ।

न चातिजरसं पश्येत्यादौ नुमापत्तिरिति वाच्यम् । 'नपुंसकस्य भलचः शौ'  
इति न्यासेनादोषात् नच गौरवम्, शिसर्वनामस्थानमिति सूत्राकरणेन लाघ-  
वात् । न च शसि सुपन्थानीति न स्यात् 'भस्य ढेलोप' इति ढिलोपादिति वा-  
च्यम् । ढेलोपे कृते थोन्थ इत्यत्र थोन्था इति न्यासेनादोषात् । न च शसि ज्ञाना-  
नीत्यादौ दीर्घानापत्तिरिति वाच्यम् सर्वनामस्थानशयोरसंबुद्धाविति न्यासेनादोषात्  
प्रत्यञ्चीत्यादौ नुम् तु उगिदचां शिसर्वनामस्थानयोरधाताविति न्यासादिति गृ-  
हाण एवं च नपुंसकस्य भलच इत्यत्र शीग्रहणमपि न कर्तव्यमनुवृत्त्यैव सिद्धेः

केचित्तु बहुषुभित्यत्रासुडमतिजरसमित्यत्र नुमं चाशङ्क्य ज्ञाने इत्यत्र  
लोपाप्राप्त्या औडः श्यामिति वार्तिकारम्भेण नपुंसके सुटोऽन सर्वनामस्थानसंज्ञे-  
तिज्ञापनान्न दोष इति वदन्ति



यत्तु धनमित्यादौ नान्तलक्षणदीर्घापत्तिः परादिवद्भावेन सर्वनामस्थानपर-  
त्वादिति ■■■ एकादेशस्य स्थानिवत्त्वेन नान्ताङ्गत्वाभावात् दीर्घे स्थानिवत्त्व-  
निषेधस्तु न स्वरदीर्घयलोपेषु लोपाजादेश एव न स्थानिवदित्युक्तेः ।

### अल्लोपोऽनः ५०

नन्वत्र अनो नश् इत्येव सूत्रमस्तु शित्त्वात्सर्वादेशत्वेन अनो नादेशसिद्धेः,  
अनो न इत्येव वा सूत्रमस्तु निर्दिश्यमानपरिभाषयैवेष्टसिद्धेः न चालोन्त्यपरि-  
भाषयाऽन्त्यादेशापत्तिः नानर्थकेऽलोऽन्त्यविधिरनभ्यासविकार इति परिभाषया  
तन्निषेधात् नकारोत्तरमकार उच्चारणार्थः न च यथान्यासे प्रियाष्टनः  
इत्यत्र षट्त्वं न भवत्यस्तलोपस्य स्थानिवत्त्वादिदानीं तु स्यादिति नादेशस्याङ्ग-  
लादेशत्वेन स्थानिवत्त्वाप्राप्तेरिति वाच्यम् । नवीनमते प्रियाष्टन इत्यादीनामनभि-  
धानेन, बहिरङ्गपरिभाषया नादेशस्यासिद्धत्वेन च षट्त्वाप्राप्त्याऽदोषादिति चेद्-

न-प्राणितीति प्राण् ततः शसि प्राण इत्यत्र अनितेरिति एत्वस्यासिद्धत्वे-  
नानो नादेशापत्तेः सिद्धान्ते तु अत इति तपरकरणात् लोप इत्यदोषात् । न च  
वाष्पादाङ्गमिति परिभाषया दीर्घात्प्राग्लोपप्राप्त्या ह्रस्वाकार एवेति वाच्यम् अ-  
नुनासिकस्य क्वीति दीर्घेण सवर्णदीर्घात्प्रागपि आन एव सत्त्वात् ततश्च एक-  
देशविकृतन्यायेन अन्त्वात् दोषः सिद्धान्ते ■ तपरकरणात् दोष इत्याशयात्  
तस्माद्यथान्यासमेव रम्यम्

### नलोपः प्रातिपदिकान्तस्य ५१

अत्र 'पदस्य' 'पदात्' इत्यधिकारात्पदस्येत्यनुवर्तते । न इति, प्रातिपदिकेति,  
च लुप्तषष्ठीकम् तद् द्वयमपि पदस्य विशेषणम् एवञ्च नान्तस्य प्रातिपदिकस्य  
पदस्य लोपः स्यादिति तदर्थः एवञ्च अन्तग्रहणं शक्यमर्तुम् अलोन्त्यपरिभाष-  
यैवान्त्यस्य लोपसिद्धेः ।

यत्तु अन्त्यस्येत्युभाभ्यां संबध्यते प्रातिपदिकान्तस्य सतः पदान्तस्य नस्य  
लोप इति तेन बहुदण्डिकेत्यादौ नलोपसिद्धिः प्रातिपदिकसंज्ञकं यत्पदं तदन्तस्य  
लोप इत्यथ नान्तस्य प्रातिपदिकस्य पदस्य लोप इत्यर्थे वा न स्यात् यद्वि प्रातिप-  
दिकं दण्डिन्निति तत्पदं न, क्वनिरूपितपदत्वस्य बहुदण्डिन्निति समुदायनिष्ठ-  
त्वात् तस्य चाप्रातिपदिकत्वात् अन्तर्वर्तिविभक्तिनिमित्तपदत्वस्य दण्डिन्वृत्तित्व-  
सम्भवेऽपि उत्तरपदत्वे चेति प्रत्ययलक्षणनिषेधेनासम्भवात् । मम तु प्रातिपदिकं  
दण्डिन्निति तदन्तं पदं बहुदण्डिन्निति तदन्तत्वं च नकारस्येति नलोपसिद्धि-  
रित्यन्तग्रहणमावश्यकमिति

तत्र-अन्तस्येत्यस्योभाभ्यां संबन्धकरणे गौरवात् व्यधिकरणषष्ठीद्वयाप-  
त्तेश्च । यजेरन्पचेरानावित्यत्र नलोपापत्तेश्च । नचागत्या तादृशक्लेशसहनमिति  
वाच्यम् प्रातिपदिकस्य पदेऽन्वयेन तदन्तविधौ प्रातिपदिकान्तं यत्पदं तदन्तस्य

नस्य लोप इत्यर्थेनेष्टसिद्धेः । तथा हि प्रातिपदिकं दण्डिभित्ति तदन्तं पदं बहुव-  
त्रिति तदन्तस्य नस्य लोपः इति ।

वस्तुतस्तु प्रातिपदिकसंज्ञकं यत्पदं तदन्तस्य नस्य लोप इति मूलोक्तार्थेऽपि न  
दोषः दण्डिभित्त्यस्य प्रातिपदिकत्वात् अन्तर्वृत्तिविभक्त्यापदत्वाच्च उत्तरपदत्वे-  
चेति निषेधस्तु न उत्तरपदत्वाभावात् तथाहि वृत्तिविशिष्टत्वमुत्तरपदत्वं वै०  
स्वघटकत्व स्वविशिष्टपदनिरूपितावयवहितपूर्वत्वाभाववत्त्वोभयसंबन्धेन वै०  
स्वनिष्ठोद्देश्यतानिरूपितावयवत्वानवच्छिन्नविधेयताश्रयभिन्नत्व स्वनिष्ठोद्देश्यता-  
निरूपितावयवत्वावच्छिन्नाजादिप्रत्ययनिष्ठविधेयताश्रयभिन्नत्वोभयसंबन्धेन पदं  
च शक्तं ग्राह्यमिति प्रकृते कपि समासरूपवृत्तिनिष्ठोद्देश्यतानिरूपितावयवत्वा-  
नवच्छिन्नविधेयताश्रयभिन्नत्वस्य, तादृशोद्देश्यतानिरूपितावयवत्वावच्छिन्नवि-  
धेयताश्रयभिन्नत्वस्य च सत्त्वेन स्वविशिष्टं पदं कविति तन्निरूपितावयव-  
हितपूर्वत्वमेव बहुदण्डिनि नतु पूर्वत्वाभाववत्त्वमिति उत्तरपदत्वाभाव इति  
ध्येयम् ।

केचित्तु पदविशिष्टस्य नस्य लोप इति सूत्रार्थः वै० च स्वघटकत्व स्वघटकप्रातिप-  
दिकघटकत्व स्वनिरूपितचरमावयवत्वैतत्त्रितयसंबन्धेन प्रातिपदिकघटकत्वं च  
व्यपदेशिवद्भावनतिदिष्टं ग्राह्यमिति बहुदण्डिका यजेरन्पचेरानौ नः संख्याया  
इत्यादौ न दोषः द्वितीयदलं रामानित्यत्र तृतीयदलं नरानित्यत्र नलोपाभावायेति  
वदन्ति । एवं स्थिते नान्तं यत्प्रातिपदिकं तदन्तस्य पदस्य लोप इत्यर्थेन सिद्धे-  
ऽन्तग्रहणं सुत्यजमिति मनोरमानुयायिनः

नन्वस्मिन् सूत्रे प्रातिपदिकग्रहणं किमर्थम् न च तदभावे अहन्नित्यत्र  
नलोपापत्तिरिति वाच्यम् नलोपोऽतिष्ठ इति न्यासेनादोषात् एवं चार्थवत्सूत्रे-  
ऽधातुग्रहणमपि न कार्यमित्यपरं लाघवम् ■ अहन्नित्यत्र नलोपाभावार्थ-  
ताया मनोरमादावुक्तत्वात् । न च नञ्संबुद्धयोरित्यत्र सम्बुद्धिग्रहणेन प्रत्य-  
यलक्षणेन प्रत्ययान्तत्वव्यवहारो न भवतीति मनोरमायां ज्ञापितम् अन्यथा  
राजन्नित्यत्र प्रत्ययान्तत्वेनाप्रातिपदिकत्वाद् नलोपो न स्यान्ञञन्तस्य संबुद्ध्य-  
न्तस्य च प्रातिपदिकस्य नस्य लोपो नेति तदर्थोत्प्राकृते तिष्ठन्तत्वाभावात् अ-  
हन्नित्यत्र दोषः स्यादेवेति वाच्यम् । सम्बुद्धिग्रहणस्य प्रत्ययान्तपर्युदासः प्रत्ययल-  
क्षणेन न भवतीति एतावतैव चारितार्थ्यसम्भवेऽतिङ्निषेधे प्रत्ययलक्षणा-  
प्रवृत्तिकल्पने फलाभावात् । नचैवमपि सर्वस्मिन्नित्यादौ नलोपापत्तिरिति वा-  
च्यम् । नकारोच्चारणसामर्थ्येन नलोपवारणसम्भवात् ।

नच सर्वस्मिन्नित्यस्यानुकरणे मतुपि नलोपे सर्वस्मिन्नितिरूपं तत्र नलो-  
पस्यासिद्धत्वाद्ध्रस्वनुद्धभ्यामनुबिति स्वरो न भवति स्म्यादेशकरणे ■ स्या-  
दिति नकारोच्चारणस्य चारितार्थ्येन तेन नलोपस्य वारयितुमशक्यत्वम् । न

■ नकारोच्चारणपक्षेऽपि स्वरविधौ व्यञ्जनमविद्यमानवदिति नकारस्याविद्यमानवत्त्वेन स्वरः स्यादेवेति वाच्यम् स्वरत्वव्याप्यधर्मघटितधर्मावच्छिन्नविषयतायाः प्रतिबन्धकं व्यञ्जनं न भवतीति तदर्थस्य नुङ्ग्रहणसामर्थ्येन स्वीकारात् अन्यथा अक्षरवन्त इत्यादौ ह्रस्वान्तत्वादेव सिद्धे नुङ्ग्रहणं व्यर्थं स्यादिति वाच्यम्, ह्रस्वनुङ्भ्यामिति सूत्रे वसुमानित्यादौ मतुप उदात्तत्वाभावाय 'अन्तोदात्तादुत्तरपदात्—' इत्यतोऽन्तोदात्तादित्यनुवर्तते ततश्च अनुदात्तौ सुपितौ इत्यनेन हिमनोऽनुदात्तत्वेन मतुप उदात्तत्वाप्राप्त्याऽदोषात् ।

न च इदंशब्दाद् 'ऊडिदंपदाद्यपुम्रेद्युभ्यः' इति विभक्तेरुदात्तत्वविधानादस्मिमानित्यत्र अन्तोदात्तत्वसत्त्वान्मतुपः 'ह्रस्वनुङ्भ्याम्' इति उदात्तत्वापत्तिः नकारोच्चारणे तु नेति वाच्यम्, 'अभिव्यक्तपदार्था' इति न्यायेन अनुकरणेऽप्रसिद्धत्वात्, 'प्रकृतिवदनुकरणं भवति' इत्यस्यानित्यत्वेन इदंशब्दपराऽसर्वनामस्थानविभक्तित्वस्याभावाच्चोडिदमित्यस्याप्रवृत्तेः नलोपोऽतिष्ठितिन्यासे अस्मीत्यस्यैव परिनिष्ठितत्वेन तस्यैवानुकरणसम्भवे नकारस्याप्रसक्त्या फलभेदस्यैवाभावाच्च । नचानुकार्ये नलोपस्य सत्त्वे प्रकृतिवदनुकरणमित्यसिद्धत्वं शङ्क्यम् साधोरनुकरणमिति पक्षे नलोपे सति परिनिष्ठितस्य अस्मीत्यस्यैवानुकार्यतया तत्र नलोपाप्रसक्त्या प्रकृतिवदित्यनेनातिदेशासंभवात् असाधोरनुकरणमिति स्वीकृत्य फलभेदोपपादने च अस्मीत्यादेशेऽप्युदासीननकारं मेलयित्वाऽनुकरणसम्भवे फलभेदासंभवइति ध्येयम्

नचैवं रामानित्यत्र नलोपापत्तिरिति वाच्यम् लोप एव विधातव्ये नकारविधानसामर्थ्येन लोपवारणात् । न च लोपविधाने मात्रागौरवमिति वाच्यम्, नलोपः प्रातिपदिकान्तस्येत्येतदपेक्षया 'नलोपोऽतिष्ठः' इति न्यासे लाघवाधिक्यात् ।

न च यदि नकारं विधाय लोपो विधीयते तदा यान् आन् इत्यनयोर्नलोपे या आ इति रूपं जायते सवर्णदीर्घे नलोपस्यासिद्धत्वात्, सकारस्यैव लोपविधाने च दीर्घापत्तिरिति वाच्यम्, नलोपः सुप्स्वरेति नियमेन दीर्घे नलोपासिद्धत्वाभावेन नादेशं कृत्वा लोपेऽपि दीर्घस्येष्टत्वाभ्युपगमात् तस्माच्छसो नुम्पुंसीति न्यस्य रामानित्यत्र नलोपवारणसंभवाच्च । नच पूर्वसवर्णदीर्घात्परस्य शसोऽभावेन नुमोऽप्रवृत्त्या सूत्रवैयर्थ्यं मम तु शसइत्यवयवपष्ठ्यन्तत्वमङ्गीकृत्य पूर्वसवर्णदीर्घात्परस्य शसःसकारस्य नत्वमित्यर्थान्न दोषः तत्र तु अन्त्यादचः परतया भाव्यस्य नुमः सकारमुद्दिश्य विधातुमशक्यत्वमिति वाच्यम् । पूर्वसवर्णदीर्घेऽपि अचः परस्मिन्निति स्थानिवत्त्वेन शसः परत्वस्य उपपादयितुं शक्यतयाऽदोषात् ।

यदि ■ शसः पार्थक्यस्य स्थानिवत्त्वेन करणेऽपि पूर्वसवर्णदीर्घात्परत्वं



नोपपादितमित्युच्यते तदा तस्मादित्यप्यकृत्वा अकमनुवर्त्य अक.परस्य शसो  
नुम् विधानेन दोषपरिहार इति बोध्यम् विस्तरस्तु भूवादयो धातवः, तस्मान्छ-  
सो नः पुंसीत्यनयोर्द्रष्टव्यः ।

### दीर्घाज्जसि च ५२

अत्र दीर्घाज्जि चेतिन्यस्य दीर्घात् जकारादौ प्रत्यये इच्चि च न पूर्वसव-  
र्णदीर्घ इत्यर्थे कृत्वा अनुबन्धविनिर्मुक्तस्यैव लक्ष्ये उपस्थित्या जकारादिप्रत्य-  
याभावमाशङ्क्य सामर्थ्यादौपदेशिकजकारादित्वमाश्रित्येष्टसिद्धिरिति केचित्  
तन्न किञ्चिन्मात्रालाघवसत्त्वेन सूत्रसामर्थ्याश्रयणरूपस्य गौरवस्यात्यन्त-  
मनुचितत्वात् ।

### स्वादिष्वसर्वनामस्थाने ५३

ननु शसादिषु इत्येव सूत्रमस्तु कप्रत्ययावधिषु शसादिषु परतः पूर्वं पदसंज्ञं  
स्यादिति सूत्रार्थः । यच्च भमित्यत्रास्यैवानुवृत्त्या यकारादिष्वजादिषु च शसादिषु-  
पूर्वं भं भवतीति सूत्रार्थः एवं च ज्ञाने इत्यादौ भत्वाभावेन यस्येति चेति लो-  
पाप्राप्त्या औङः श्यामितिधार्तिकमपि न कार्यमिति महत्लाघवम् । कतरदि-  
त्यत्र कतरशब्दस्य भत्वाभावेऽपि अद्भो डित्करणसामर्थ्यादेव टिलोपसिद्धिः  
अह्नी इत्यत्र विभाषाङिश्योरितिसूत्रस्थशीप्रहणेन भत्वाभावेऽप्यल्लोपसिद्धिः ।  
न च सुपथी सुयूनी सुपदी इत्यादौ भत्वाभावेन भस्य टेरिति टिलोपः श्वयु-  
वमघोनामिति संप्रसारणम् पादः पदिति पदादेशश्च न स्युरिति वाच्यम् । वि-  
भाषाङिश्योरिति सूत्रस्थशीप्रहणबलेन सामान्यतः शीपरतो भसंज्ञाप्रयुक्तं कार्यं  
भवतीति कल्पनयाऽदोषादिति चेद्

न-अहन्शब्दाच्छसि तस्य श्यादेशो भत्वे अल्लोपोऽन इति अल्लोपापत्तौ  
अहानीत्यस्यासिद्ध्यापत्तेरित्यलम्

### जसि च ५४

ननु जसि च, जुसि च, इति सूत्रद्वयं भास्तु तयोः स्थाने जिति चेत्येकं  
सूत्रमस्तु ह्रस्वान्तस्याङ्गस्य गुणः स्याज्जिति परे इति तदर्थः तेन हरयः अ-  
जागरुः अजुहवुरित्यादिसिद्धिः । न च ह्रस्वप्रहणानुवृत्तौ अभिभयुरित्यत्र  
गुणानापत्तिरिति वाच्यम् । एवं तर्हि जिति चेति सूत्रे ह्रस्वप्रहणमननुवर्त्य  
इवपरिभाषोपस्थित्या इगन्तस्य गुणः स्याज्जितीत्यर्थेनेष्टसिद्धेः । न च ऊर्णयुः  
जागृयुरित्यादौ यदागमपरिभाषया विशिष्टे जित्वाद्गुणापत्तिरिति वाच्यम् ।  
अचीत्यनुवर्त्य अजादौ जिति गुणः स्यादित्यर्थेनादोषात् । न चैवमपि पयः  
वातप्रम्यः इत्यादौ गुणापत्तिरिति वाच्यम् । दीर्घाज्जसि चेति सूत्रे जसुप्रहण-  
सामर्थ्येन दीर्घान्ते जसि गुणो नेति कल्पनेनादोषात् । न च गौरीशब्दाद् ह्रस्व-

शब्दाच्च क्यजन्तात्किपि अल्लोपयलोपयोर्जसि अल्लोपस्य स्थानिवत्त्वाप्राप्त्या प्राप्तस्य प्रथमयोरिति दीर्घस्य बाधनार्थं तच्चरितार्थं दीर्घं च न स्थानिवत्त्वप्राप्तिः पूर्वपरविधित्वादिति वाच्यम् गौर्यः हूह इत्यत्र एरनेकाचः, ओः सुपीत्याभ्यां प्रथमयोरित्यस्य बाधेनादोषात् । न च गौर्यः हूह इत्यत्र एरनेकाच इति बाधित्वा ऽन्तरङ्गत्वादिकोयणचीति यण् प्राप्तस्तं परत्वाद्वाधित्वा प्रथमयोरिति दीर्घस्तं बाधित्वा एरनेकाच इति यण् इति चक्रकमिति वाच्यम् । वर्णादाङ्गमिति परिभाषया इको यणचीति यणं बाधित्वा एरनेकाच इति यण एव सत्त्वेन चक्रकाभावात् न चैवमपि मतिचुश्चुरित्यत्र गुणापत्तिः चुश्चुपश्चकारपरित्राणाय जकारादी चुश्चुप्चणपावित्युक्तत्वादिति वाच्यम् अन्तःस्थयकारस्यैव तत्र प्रश्लिष्यमाणत्वेनाकरसम्मततयाऽदोषात् न च यथान्यासे फलाभावाज्जातीयरो जकारस्य नेस्वमिदानीं पटुजातीय इत्यत्र गुणरूपफलस्य सत्त्वेन जकारस्येत्त्वापत्तिरिति वाच्यम् । लोपो व्योरिति लोपेन तत्र यकारप्रश्लेषेणादोषात् न च स्वरूपमितिसूत्रवलाजिजच्छब्दस्य ग्रहणापत्तौ हरिजिदित्यत्र गुणापत्तिः हरय इत्यत्र तदनापत्तिश्चेति वाच्यम् । भूवाद्य इत्यादिनिर्देशेन जिदिति शब्दस्वरूपस्य ग्रहीतुमशक्यत्वात् । न च सिद्धान्ते अजुह्वुरित्यत्र क्लितिचेति गुणनिषेधो न जुसिचेतिसूत्रारम्भादिदानीं हरय इत्यत्र जिति चेत्स्य चारितार्थ्येन सामर्थ्यस्य वस्तुमशक्यतया क्लितिचेति गुणनिषेधापत्तिरिति वाच्यम् मेर्जुसित्यत्र जकारोच्चारणसामर्थ्येन क्लितिचेत्यस्याप्रवृत्तिकल्पनेनादोषादिति चेद्

न-भूधातोर्यङ्लुकि अबोभवुरित्यत्र शितपाशपेतिनिषेधाजिजितिचेति गुणानापत्तेः

वस्तुस्तु गुणोयङ्लुकोरित्यत्रत्यलुगग्रहणेन शितपाशपेत्यस्यानित्यत्वात् भाष्यानुक्तत्वेनाप्रामाणिकत्वाच्च नोक्तदोषस्तथापि ज्ञानगौरवादेव त्याज्योऽयं न्यास इति ध्येयम् ।

### शेषोध्यसखि ५४

नन्वस्मिन्सूत्रे य् इत्यस्यानुवृत्तिः किमर्था नच तदभावे अदन्तरामादिशब्दे धित्वापत्त्या टाविभक्तेर्नादेशापत्तिरिति वाच्यम् निरवकाशेन इनादेशेन बाधात् नवा हरिहरावित्यत्र पूर्वनिपातानियमप्रसङ्गः लक्षणहेत्वोरिति निर्देशेन पूर्वनिपातप्रकरणस्यानित्यतया तस्यादोषत्वात् न च दीर्घान्ते धित्वापत्तिः । ह्रस्वग्रहणानुवृत्त्याऽदोषादिति चेद्

न मातृशब्दे धित्वापत्तौ मात्रे इत्यादौ घेर्ङितीति गुणापत्तेः । न च ऋतोऽङीति सूत्रस्थ डिग्रहणेन ऋकारान्ते घेर्ङितीति गुणो नेतिकल्पनाददोष इति वाच्यम् । ॥॥ इति कौमुदीग्रन्थस्य मातृशब्दायेत्यर्थवर्णनद्वारा परिच्छेत्तृवा-

चिमातृशब्दे टाविभक्तेर्नादेशरूपदोषे तात्पर्यात् । न चैवं किमनेन टाविडप्रा-  
णायामेन पित्रा इत्युक्तावेव लाघवादिति वाच्यम् यू किमिति प्रश्नस्य धिनदीसं-  
ज्ञोभयसूत्रविषयतया उत्तरस्यापि तदुभयसाधारणत्वात् एवं च जननीवाचिमा-  
तृशब्दे नदीसूत्रस्थग्रहणस्य फलं मात्रे इत्यत्राडनापत्तिरिति तत्त्वम् ।

शेषो ध्यसखि, पतिः समास एव इत्यनयोः स्थाने शेषोध्यसखिपती इत्येव  
सूत्रमस्तु नदीसंज्ञकभिन्नौ यौ ह्रस्वेकारोकारान्तौ सखिपतिभिन्नौ तौ धिसंज्ञौ  
भवत इति सूत्रार्थः सुसखिभूपतिशब्दयोः सखिपतिरूपत्वाभावेन धित्वसिद्धेः ।  
न चैवं गवां पत्येत्यादौ गवां पतीतिसमुदायस्य पतिरूपत्वाभावेन धित्वापत्ति-  
रिति वाच्यम् असखिपती इति पर्युदासबलेन पतिभिन्नस्य प्रातिपदिकस्यैव  
ग्रहणेनादोषादिति चेद्

न—बहुचपूर्वकसखिशब्दे बहुसखिना इति रूपं भवति समुदायस्य सखिरू-  
पत्वाभावात् तथैव बहुचपूर्वक पतिशब्दे बहुपतिनेत्यापत्तेः समुदायस्य पतिरू-  
पत्वाभावात् । यथान्यासे तु न दोषः समासत्वाभावात् ।

न चैवं सखिपतीसमास एवेति सूत्रमस्तु तथा च बहुचपूर्वकपतिशब्दे न  
धित्वं समासत्वाभावादिति बहुपतिना इत्यस्य नापत्तिरिति वाच्यम् । यथान्यासे  
दृष्टस्य, बहुसखिनेत्यस्यानापत्तेः समासत्वाभावात् । इदं सर्वं दूषणं मनोरमा-  
कृतनुरोधेन ।

शेखरकृन्मते तु शेषोध्यसखीत्यत्र असखीत्यस्य सख्यवयवभिन्नपरतया  
सख्यवयवभिन्नौ यौ ह्रस्वेकारोकारौ तदन्तं नदीसंज्ञकवर्जं धिसंज्ञमिति सू-  
त्रार्थाद्वहुसखिनेति नैवेष्यते अपि तु बहुसख्येति तत्र सख्यवयवभिन्नेकारास-  
त्वात् । एवं च शेषोध्यसखिपती इति न्यासेऽपि बहुपत्येत्येव भविष्यतीति चेत्त-  
र्हि निरुक्तार्थस्वीकारे सुसखिनेति नैव भवति अपि तु सुसख्या तद्वद्भूपत्येत्य-  
स्यापत्तिः । पतिसखी समास एवेति न्यासकरणे तु भूपतिनेतिवत्सुसखिनेत्य-  
स्यापत्तिर्दूषणमिति बोध्यम् ।

ननु पतिवृत्तावेवेति सूत्रमस्तु इति चेन्न बहुपत्येत्यस्यासिद्ध्यापत्तेः ।

ननु पूर्वसूत्रेणैव समासे पतिशब्दस्य धित्वसिद्ध्या पतिः समास इति  
सूत्रं नियमार्थं पतिशब्दः समास एव धिसंज्ञ इति सूत्रे एवकारग्रहणं व्यर्थमि-  
ति चेन्न ।

समासे धिसंज्ञा चेत्पतिशब्दस्यैवेति विपरीतनियमापत्तौ महाकविनेत्यादे-  
रसिद्ध्यापत्त्या इष्टनियमलाभायैवकारस्यावश्यकत्वात् नचासम्बुद्धौ धात्वादेरि-  
त्यादिनिर्देशान्न विपरीतनियम इति वाच्यम् निर्देशाश्रयणे प्रतिपत्तिगौरवा-  
दित्यलम् ।



## घेर्ङिति ५६

ननु घेर्ङि इत्येव सूत्रमस्तु यस्मिन्विधिरिति परिभाषया तदादिविधौ घिसंज्ञकस्य गुणः स्यान्ङकारादौ सुपि परे इति तदर्थः । हरये इत्यादौ ङकारादित्वं भूतपूर्वगत्या सांप्रतिकाभावात् । न च प्रवाहवा इत्यस्यासिद्धिः आङ्याजयारामुपसंख्यानमिति वार्तिकविहितस्याङादेशस्य ङादित्वाभावादिति वाच्यम् । तेन ङादेशस्य विधानेनादोषात् न च आणूनद्या इत्यत्रापीतः सूत्रान्ङीत्यस्यानुवृत्तौ नद्यन्तात्परस्य ङकारादेराङित्यर्थापत्तौ बहुश्रेयस्यै इत्यादौ भूतपूर्वगत्या ङादित्वसत्त्वादाट्सिद्धावपि मत्यामित्यत्राट् न स्यात् आमः भूतपूर्वगत्याऽपि ङादित्वाभावात् । न च मास्तु आट् को दोष इति वाच्यम् । ह्रस्वनद्यापो नुङिति नुडापत्तेः, सिद्धान्ते परत्वादाटा नुङ् बाध्यते इत्यदोषात् । न च स्थानिवत्त्वान्ङिवृत्तिङादित्वमादेशो सुलभमिति वाच्यम् । अनलिवधाविति स्थानिवत्त्वनिषेधात् मम तु ङित्वानयनेऽनलिवधावित्यस्य नत्यपीतिसूत्रारम्भेण अनुबन्धत्वव्याप्यो योऽल्मात्रवृत्तिधर्मस्तद्धटितधर्मातिदेशो न प्रवृत्तिरिति कल्पनयाऽदोष इति वाच्यम् ङेर्ङादेशविधानेनादोषादिति चेत्सुवच एवायं न्यास इति बहवः

केचित्तु ह्रस्वात्तादौ तद्धिते, एकहलादौ पूरयितव्येऽन्यतरस्यामित्यादौ आदिग्रहणेन यस्मिन्विधिरिति परिभाषाऽनित्या ततश्च ङकारान्ते सुपीत्यर्थापत्तौ सूत्रोदाहरणस्यैवोच्छेदापत्त्या नायं न्यासो युक्त इति वदन्ति ।

तत्र अनित्यत्वेऽपि औत्सर्गिकतत्प्रवृत्त्येष्टसिद्धेः इष्टस्थलेऽप्यप्रवृत्तौ परिभाषाया एव निर्विषयत्वापातात् किंच ङकारान्तसुपोऽभावादेव तादृशार्थासम्भवः किन्तु सुपोऽवयवे ङकारे इत्येवार्थस्तथाच सकलेष्टसिद्धिरित्यलम् ।

यत्तु ङेर्ङाकरणे इत्संज्ञाऽऽदोः प्राप्तौ परत्वान्नित्यत्वाच्चाटि प्रत्ययादिङकाराभावादित्वं = स्यादिति ।

तत्र अनुबन्धविनिर्मुक्तस्यैव लक्ष्ये उपस्थित्याऽऽदोः पूर्वमेवेत्संज्ञालोपयोः सत्त्वेनादोषादित्यलम् ।

ननु घेरित्येव सूत्रमस्तु घिसंज्ञकस्य सुपि गुण इत्यर्थात्सकलेष्टसिद्धिः । न च हरिभ्यामित्यादौ गुणापत्तिरिति वाच्यम् जसिचेत्यस्य घिसंज्ञकस्याङितिगुणश्चेत्तर्हि जस्येवेति नियमार्थतयाऽदोषात् । किं च ङेर्ङसिङ्सङिप्रत्ययेषु च ङकारोच्चारणं मास्तु अनुनासिकान्तभिन्नगुणाद्येकवचनसुबितरसुपि चेत् घेः सुपि गुणस्तर्हि जस्येवेतिनियमस्य करणान्न क्वापि दोष इति महत्लाघवमिति चेन्न ।

पतय इत्याद्यर्थं जसिचेत्यस्य चारितार्थ्येन नियामकत्वाभावात् । च पतिः समासे जसि च इति न्यासेन पतिशब्दः समासे जसि च घिसंज्ञ इ-

त्यर्थात्र क्वापि दोष इति वाच्यम् । एवं करणे लाघवाभावात् । षेड-  
स्यादिङकारखण्डनकल्पे लाघवेऽपि तत्पक्षीयानुनासिकान्तेतिनिग्रमे प्रवाह-  
नेत्यस्यासिद्धेश्चेत्यलम्

ननु धेङितीति सूत्रे सुपीत्यस्य संबन्धो मास्तु धिसंज्ञकस्य षिति गुण  
इत्यर्थात्सकलेष्टसिद्धिरिति ।

चेन्न पट्वीत्यत्र गुणापत्तेः न च टापः प्रागेव तद्धिता इति सूत्रमस्तु तथा  
च यस्येति चेत्सूत्रे ईतीति मास्तु औडः श्यामितिवार्तिकमपि मास्तु प्राचां  
ष्फ इति सूत्रे तद्धितग्रहणं च मास्तु इत्येवं लाघवसत्त्वेऽपि टापः प्राक् तद्धिता-  
धिकाराकरणेन स्त्रीप्रत्यये गुणो नेति ज्ञापनेन पट्वी इत्यत्र न दोषः ।

यदि पट्वी इत्यत्र ओर्गुण इति गुण इष्टः स्यात्तर्हि तथैव कुर्यादिति  
वाच्यम् तद्धिताधिकारस्य टापः प्राक्करणे ङकारादेरित्वानापत्तेः लशक्त-  
द्धित इत्यत्र अतद्धित इति पर्युदासात् । न च चुडुङः इति न्यासेनादोष  
इति वाच्यम् एवमपि शुनी दण्डिनी इत्यादौ नस्तद्धित इति टिलो-  
पापत्तिरूपदोषस्य जागरूकत्वात् किं च प्राचां षफ इत्यत्र तद्धितग्रहणाकरण-  
रूपलाघवप्रदर्शनमप्यसंगतम् तथा हि सूत्रे तद्धितग्रहणं न प्रातिपदिकत्वसंपाद-  
नद्वाराङ्गीकृतं पित्करणसामर्थ्यादेव प्रातिपदिकत्वाभावेऽपि ङीप्सिद्धेः नापि  
यस्येतिचेत्यकारलोपार्थं सवर्णादीर्घेण गार्ग्ययणीत्यादेः सिद्धेः किन्तु कचिद-  
न्यतोपि षफ इति ज्ञापनद्वारा आसुरायणीत्याद्यर्थम्, आसुरेकपसंख्यानमितिवा-  
र्तिकं च नापूर्वमिति तद्धितग्रहणस्यावश्यकत्वात् न च ङापो ङित्करणसाम-  
र्थ्यात् स्त्रीप्रत्यये नस्तद्धित इत्यस्य न प्रवृत्तिरिति शुनी इत्यादौ न दोषः फडं  
विधाय ङित्करणसामर्थ्यात्कचिदन्यतोपि फडिति ज्ञापनाच्च आसुरायणीत्य-  
स्य सिद्ध्या तद्धितग्रहणवैयर्थ्यमपीति वाच्यम् । गौकक्षशब्दाद्गौकित्वाद्यभि-  
तत्त. क्रौड्यादिभ्यश्चेति व्यङ्गि चापि प्रकृतसूत्रेण षफप्रत्ययचिकीर्षायां भस्याढे  
तद्धित इति पुंवत्त्वे गौकक्षशब्दाद्यभि गौकक्षायणीति सिद्धयति तद्धितग्रह-  
णाभावे तु पुंवत्त्वाभावेन यन्वन्तत्वाभावात् षफप्रत्ययानापत्तेः न प्राचां षफ  
इति सूत्रे सर्वत्र ग्रहणमपकृष्य चापो बाधानायं दोषः किं च प्रकृतसूत्रे तद्धि-  
तग्रहणाभावेऽपि तद्धिताधिकारादेव षफप्रत्ययस्य तद्धितत्वसिद्धिरिति भस्याढ  
इत्यस्य प्रवृत्तिः सुवचेति वाच्यम् । तथा सति कुरूरित्यत्र ओर्गुण इति गुणापत्तेः

वस्तुतस्तु तद्धिताधिकारस्य टापः प्रागकरणेन स्त्रीप्रत्यये गुणो नेति कल्प-  
नेनादोषः न च टापः प्राक् तथा करणे रमाशब्दे यस्येतिचेत्यकारलोपे ऽनुदा-  
त्तान्तस्य रमाशब्दस्य श्रवणापत्तिः दृश्यते ■ एकादेश उदात्तेनोदात्त इति उदात्त  
इति वाच्यम् । अनुदात्तनिवृत्तिस्वरेणोदात्तत्वसिद्धेः । यस्येति चेत् सूत्रे ईका-  
रग्रहणमाश्रित्य ईकारातिरिक्ते स्त्रीप्रत्यये यस्येतिचेत्यस्य न प्रवृत्तिरिति ज्ञापने-

नादोषाच्चेत्यलम् ।

के चित्तु दीपं विधाय पट्वीत्यत्र गुणं वारयन्ति । न च नामधातौ पट्व-  
यते इत्याद्यर्थं डित्करणमिति वाच्यम् । ब्राह्मणमाणववाडवाद्यन् इति सूत्रे  
केदाराद्यच्चेत्यतो यञोऽनुवृत्त्यैव सिद्धे यन्करणेन कचिदन्यतोपि यन् तेन पृ-  
ष्ठादुपसंख्यानमिति सिद्धम् । तेन पष्ठचमित्यस्य सिद्धिरिति भाष्ये उक्तं तेन किं  
ज्ञाप्यते यदेतादृशाडिदादिप्रयुक्तमात्मनेपदं नामधातौ न भवतीति अन्यथा ना-  
मधातौ यञि उभयपदं यनि परस्मैपदमेवेति फलभेदेन ज्ञापनासंगतिः स्यादि-  
त्यदोषादिति तदाशयः इति दिक् ।

न च सुपोऽनुवृत्त्यभावे ■ इत्यत्र तसो डित्वेन गुणापत्तिः कृडितिचेति-  
निषेधस्तु न इग्लक्षणास्यैव तेन निषेधादिति वाच्यम् । तदन्तसंज्ञापक्षे प्रकृते-  
ऽपि इक्परिभाषोपस्थित्या डितिचेति निषेधात् । दध्यान्येत्यत्राङो डित्वा-  
द्गुणापत्तिरित्यपि न अङ्गाधिकारेण प्रत्ययस्यैव डितो ग्रहणात् इति दिक् ।

#### डसिङ्सोश्च ५७

नन्वत्र डित इत्येव सूत्रमस्तु एङो डितोऽति परे पूर्वरूपमिति तदर्थः इति  
चेद् ?

न—ऋत उदित्यत्रापीदानीं डित एवानुवृत्त्या जाग्रतीत्यादौ गुणापत्तेः भेः  
सार्वधातुकमपिदिति डित्वेन तदादेशस्य अतीत्यस्यापि डित्वात् । आ सम-  
न्तादः वासुदेवो यस्मिन्नगरे तद् आ ततो बहुचि नपुंसकहस्वे बह्व तत आ-  
चारकिपि लङि शपि आङ्गकार्यसंभावनायां वार्णपरिभाषया पूर्वं थणोऽप्रवृत्तौ  
लघूपधगुणे बहो अ अदित्यत्र परादिवद्भावेन अकारस्य डित्वाद्भावेनापि पररू-  
पकरणापत्तेश्च प्रतिपदोक्तपरिभाषया दोषद्वयवारणं तु न युक्तम् साक्षादुच्च-  
रितत्वंस्य तत्तच्छब्दानुवादेन विहितत्वस्य वा प्रतिपदोक्तत्वस्य कुत्राप्यभा-  
वादित्यलम् ।

#### अच्च घेः ५८

नन्वत्र घेडौ इत्येव सूत्रमस्तु घेः परस्य डेडादेश इति तदर्थः डित्वा-  
द्विलोपे हरावित्यस्य सिद्धेः

यत्तु हरिशब्दादाचक्षारणयन्तात् किपि टिलोपणिलोपयोडौ सिद्धान्ते रेफ-  
स्याकारादेशे डेरौकारादेशे वृद्धौ हाविति घेडाविति डावादेशपक्षे प्रथमतिलोप-  
स्य स्थानिवत्त्वेन द्वितीयटिलोपाभावे हराविति न्यासे दोष इति ।

■ रेफान्तस्य हर् इत्यस्य घित्वाभावेन उभयथाप्यादेशाप्रवृत्त्या हरीति-  
रूपस्यैव तत्रेष्टत्वात् । न च विंशतावित्यस्यासिद्धिः डावादेशकरणे तिचिंशते-  
डितीति तिशाब्दलोपे वृद्धौ विंशावित्यापत्तेरिति वाच्यम् अच्च घेरिति सूत्रे  
डित्वमाश्रित्याकारप्रत्याख्यानपरभाष्येण विंशतिशब्दस्य ज्ञावनभिधानकल्प-  
नेनादोषादिति चेन्न्यासः सुवच ■ ।



केचित्तु—टेटिति, तिर्विंशतेस्तद्धिते, न, इति सूत्रन्यासेन विंशतावित्यत्र दोषाभावाद् घेडौ इति न्यासः सुवच एव एव औकारं दितमाश्रित्य अदितिभाष्ये प्रत्याख्यातम् अन्यथा विंशतावित्यत्र फलभेदः स्यादिति वदन्ति ।

### अनङ् सौ ५९

ननु अनङ्सावित्यस्य स्थाने “सोडा” इत्येव सूत्रमस्तु सखिशब्दात्परस्य सोडादेशो भवतीति तदर्थः । तथा च सखिशब्दात्परस्य सोडादेशो जाते डित्व-सामर्थ्यादभस्यापि ढेलोपे सखेत्यस्य सिद्धिः । नचानेन सोडाविधाने तस्योत्तर-त्रानुवृत्तौ ऋदुशनस्पुरुदंसोऽनेहसां चेत्यनेनापि उशनसशब्दात्सोडाविधाने टि-लोपे नान्तत्वे “सर्वनामस्थाने चासंबुद्धौ” इति दीर्घापत्तिः पुरुदंसशब्दे टि-लोपे सान्तसंयोगसत्त्वेन “सान्तमहतः संयोगस्य” इति दीर्घापत्तिश्चेति वाच्यम् । संज्ञापूर्वकविधेरनित्यत्वात् “अङ्गवृत्ते पुनर्वृत्तावविधिः” इति परिभाषणाद्वा दीर्घाप्रवृत्तेः न च सखिशब्दाण्येचि टिलोपे एकदेशविकृतन्यायेन, आनुमानि-कस्थान्यादेशभावेन वा सखिशब्दत्वादनङ्गि डादेशो च वैषम्यमिति वाच्यम् । खकारस्यानङ्गि “अतोऽगुणे” इति पररूपे नान्तलक्षणदीर्घे नलोपे सा इति डादेशो टिलोपे सा इति वैषम्याभावात् णिलोपस्य टिलोपस्य वा स्थानिवत्त्वेन तदप्राप्तेश्चेति चेद्—

न—सखिशब्दाचारकिबन्तात्कर्तरि क्पिपि तुकि तत्र डादेशो ‘सखा’ इति रूपम् अनङ्गि ‘सख्या’ इति रूपमिति फलभेदादिति दिक् ।

यत्तु गौणमुख्यन्यायाभ्यात्रानङ्गादिरिति तत्र अप्रसिद्धत्वगौणत्वाच्चणिकत्व-रूपगौणत्वस्यैव परिभाषायां ग्रहणेन, अस्य प्रातिपदिककार्यत्वेन च उक्तन्या-याप्रवृत्तेः ।

यदि ■ नामीत्यत्रामीतिन्यासं प्रक्रम्य षट्चतुर्भ्यश्चेतिसूत्रे त्रेरित्यनुवर्त्य ति-सूणामित्यत्र तुट्साधनपरभाष्येण इकारान्तेभ्यः आचारकिबन्तप्रकृतिककर्तृकि-पोऽनभिधानम् अन्यथा त्रितामित्यत्रफलभेदः स्यादिति सखिच्छब्दस्यानभिधा-नमित्युच्यते तदा “सोडा” इत्येव सिद्धे अनङ्गविधानं कचिदन्यतोपि विधा-नार्थं तेन उशनसः संबुद्धावनङ्गसिद्धिरिति प्राचेक्तमपि सम्यगेवेत्यलम् ।

### अलोन्त्यात्पूर्व उपधा ६०

ननु “अलुपोत्तम उपधा” इत्येव सूत्रमस्तु अन्त्यसमीपोल् उपधासंज्ञ इति तदर्थः न च स्वघटकत्व स्वघटकोत्तरत्व स्वघटकपूर्वत्वाभाववत्त्वैतत्त्रितयसंबन्धे-न स्वविशिष्टत्वरूपस्वान्त्यत्वस्य दभेत्येतद् ■ “म्” इत्यत्रापि सत्त्वेन पोरदु-पधादिति यदापत्तिः मम तु अन्त्यादलः पूर्व उपधा इत्यर्थाद्दोष इति वाच्यम् । “अत उपधाया” इत्यत्र उपधाग्रहणसामर्थ्येन अन्त्यप्रदेन वर्णस्यैव प्रकृतन्या-

सेऽपि ग्रहणमित्यदोषात् । अन्यथा अनेकवर्णव्यवहितस्यापि अत उपधासं-  
ज्ञायां तद्व्यावर्त्याप्रसिद्ध्या उपधाग्रहणवैयर्थ्यं स्यादिति चेद् ?

न ज्ञापकस्वीकारे गौरवेण न्यासस्य हेयत्वात् ।

ननु यथाश्रुते अन्त्यादलः पूर्व उपधा इति सूत्रार्थात् शिष्ट इत्यत्र सका-  
रात्पूर्वस्य 'शा' इत्यस्योपधासंज्ञायां "शास इदङ्ङ्हलोः" इति इत्वापत्तिः न च  
अल प्रथमान्तत्वमङ्गीकृत्य अन्त्यात्पूर्वोऽल् उपधासंज्ञ इत्यर्थान्न दोष वाच्यम् ।  
अल इति बहुवचननिर्देशस्य प्रयोजनाभावेन गौरवात् एवमप्यन्त्यपदेन आस्  
इति समुदायं गृहीत्वा शकारस्योपधासंज्ञायां शिष्ट इत्यत्र शस्यैवेत्वापत्तेश्चेति चेद्

न-शा इत्यस्योपधासंज्ञायामपि अलोन्त्यपरिभाषया निस्तारात् । ■ च "नान-  
र्थकेऽलोन्त्यविधिरनभ्यासविकारे" इति तन्निषेध इति वाच्यम् तस्याः फला-  
भावेनानाश्रयणात् । नचास्या अनाश्रयणे "अव्यक्तानुकरणास्यात इतौ" इति  
अलोऽन्त्यपरिभाषासहकारेण तकारस्यैव पररूपं विदध्यात् तथा च पठेतीति  
रूपापत्तिरिति वाच्यम् । आग्नेडितस्य अतः पररूपं न भवति अन्त्यस्य ■ वा  
भवतिइत्यर्थकेन "नाग्नेडितस्यान्त्यस्य तु वा" इत्यनेन अतः पररूपं निषिध्य  
तकारस्य वैकल्पिकपररूपविधानसामर्थ्येन प्रकृतेऽलोऽन्त्यपरिभाषाऽप्रवृत्तिक-  
ल्पनेनादोषात् अन्यथा नाग्नेडितस्येत्येव वदेत् ।

न च "वसोरेद्धावभ्यासलोपश्च" इति संपूर्णाभ्यासस्य लोपो यथास्यादित्येतदर्थं  
नानर्थक इति परिभाषा कर्तव्या अन्यथा ऽलोन्त्यपरिभाषया ऽन्त्यस्यैव लोपः  
स्यात् न च कृतायामपि तस्यां प्रकृते न निर्वाहः अनभ्यासविकार इत्युक्तैरिति  
वाच्यम् । लोपागमवर्णाविकारज्ञो हीति भाष्ये लोपात्पृथग्विकारपदोपादानेन  
लोपस्य विकारत्वानभ्युपगमादिति वाच्यम् ।

"लेपो यि" इत्यतो लोप इत्यनुवर्तमानेपुनर्लोपग्रहणेन सर्वादेशत्वसिद्धेः ।

न च नानर्थक इत्यस्याभावे 'हलि लोप' इत्यन्त्यस्य लोपापत्तिरिति वाच्यम् ।  
"अनाप्यक" इत्यत्र "अ" इति नपुंसकं नान्तं प्रश्लिष्य तस्यैव अनुवृत्त्याषष्ठ्य-  
न्तत्वेन विपरिणामात् अन एव "हलिलोप" इति लोपविधानादन्त्यलोपेऽपि  
क्षत्यभावात् । न च "अत्र लोपोभ्यासस्य" इति सर्वस्याभ्यासस्य लोप एव  
नार्थक इत्यस्य फलमिति वाच्यम् । अत्र ग्रहणसामर्थ्येन योऽभ्यासत्वेन निर्ज्ञा-  
तस्तस्य सर्वस्य लोपो यथास्यादित्यर्थेनादोषात् न चात्र ग्रहणं सनः परामर्श-  
र्थम् अन्यथा ददावित्यत्राप्यभ्यासलोपापत्तिरिति वाच्यम् । अन्तरेणाप्यत्र  
ग्रहणं सनोऽनुवृत्तिसंभवात् । नच प्रकृतीनां भीमादीनां ग्रहणाय अत्रग्रहणमिति  
वाच्यम् अन्तरेणाप्यत्र ग्रहणं प्रकृतीनामनुवृत्तिसंभवादिति दिक्

यदि तु अनेकविलिष्टकल्पनाभिः नानर्थक इत्यस्य प्रत्याख्यानं नोचितमिति  
अलोन्त्यस्येत्यस्य निषेधेन शिष्ट इत्यत्र संपूर्णस्येत्वापत्तिरित्युच्यते तदा अव-

ध्यवधिमतोः साजात्यात् अन्त्यादलः पूर्वो वर्णः प्रहीष्यते न वर्णसमुदाय इत्यदोष इति बोध्यम् ।

हल्ङ्घ्याब्भ्योदीर्घात्सुतिस्यपृक्तं हल् ६१

ननु ङ्घ्यापः सोरित्येव सूत्रमस्तु ईकाररूपो यो ङी आकाररूपो य आप् तदन्तात्परो यः सुस्स लुप्यते इति तदर्थः । हलन्तात्परेषां सुतिसीनां संयोगान्तलोपेनैव सिद्धेः ।

न च सखेत्यत्र सोः संयोगान्तलोपे तस्यासिद्धत्वान्नलोपो न स्यादिति वाच्यम् । “अनङ् सौ” इत्यत्र “सोर्डा” इतिन्यस्य सखेत्यस्य सिद्धेः । अत एव कौमुद्यां प्रथमहल् किं राजेत्येवोक्तं ननु प्रथमोपस्थितं सखेति ।

न च राजेत्यत्र नलोपानापत्तिः संयोगान्तलोपस्यासिद्धत्वादिति वाच्यम् । “न ङिसंबुद्धयो” रिति सूत्रे संबुद्धिग्रहणेन नलोपे संयोगान्तलोपस्य सिद्धत्वज्ञापनाद् अन्यथा राजन्नित्यत्र संयोगान्तलोपस्यासिद्धत्वेन नलोपाप्राप्त्या तद्वैयर्थ्यं स्पष्टमेव । न च हे ब्रह्मन्नित्यत्र “स्वमोर्नपुंसकात्” इति सोर्लुकि नलोपाभावाय संबुद्धिग्रहणमावश्यकमिति न नलोपे संयोगान्तलोपस्य सिद्धत्वज्ञापकमिति वाच्यम् । नङिसंबुद्धयोरित्यत्र ङिसंबुद्धयोरित्यस्य सप्तम्यन्तत्वेन नस्य लोपो न स्यान्ङौ संबुद्धौ चेत्यर्थात् लुका लुप्ते प्रत्ययलक्षणाभावेन “संबुद्धौ नपुंसकानां नलोपो वा वाच्य” इत्यस्यावश्यकत्वेन संबुद्धिग्रहणस्य तदर्थमनावश्यकत्वात् । न च भाष्ये वानपुंसकानामित्येव पठितमिति तत्रानुवर्तनाय तदिति वाच्यम् वार्तिके एव पठितव्ये इह करणस्य “इह किञ्चित्त्रपो” इति न्यायेन ज्ञापकत्वसंभवात् । न च ङिसंबुद्धयोरित्यस्य षष्ठ्यन्तत्वमाश्रित्य ङ्यन्तस्य संबुद्ध्यन्तस्य चेत्यर्थे नलुप्तयेत्यस्याप्रवृत्त्या वा नपुंसकानामिति न वक्तव्यं तथा च संबुद्धिग्रहणमावश्यकमिति वाच्यम् नलोपविकल्पार्थं वार्तिकस्यावश्यकत्वात् ।

न चैवं नलोपे संयोगान्तलोपस्य सिद्धत्वकल्पने अनङ्वान् गोमान् इत्यादौ नलोपापत्तिरिति वाच्यम् । ज्ञापकस्य सजातीयापेक्षत्वेन यत्र नकारविभक्तयोरानन्तर्यं तत्रैव नलोपे संयोगान्तलोपस्य सिद्धत्वज्ञापनेनादोषात् ।

न च अभिनोऽत्र इत्यादौ दश्चेति दस्य रुत्वे तस्य अतोरोरित्युत्वे कर्तव्ये संयोगान्तलोपस्यासिद्धत्वादुत्वं न स्यादिति वाच्यम् । हरिशब्दान्मतुपि “छन्दसीर” इति वत्वे नुमि संयोगान्तलोपे मतुवसोरिति रुत्वे “हशि च” इत्युत्वे कर्तव्ये हरिवो मेदिनं त्वेत्यादौ संयोगान्तलोपस्यासिद्धत्वाभावाय “संयोगान्तलोपो रोरुत्वे सिद्धो वाच्य” इति वार्तिकस्यावश्यकत्वेन तेनैव अभिनोऽत्रेत्यादावपि संयोगान्तलोपस्य सिद्धत्वबोधनेनादोषात् । न चोत्वे संयोगान्तलोपस्यासिद्धत्वाभावबोधनेऽपि अभिनोऽत्रेत्यादौ पूर्वरूपे संयोगान्तलोपासिद्धत्वं स्या-



देवेति वाच्यम् । “संयोगान्तलोपोरुत्वे” इति वार्तिके “नमुने” इत्यत्रैव विषयसप्तमीमङ्गीकृत्य उत्वे कर्तव्ये कृते च संयोगान्तलोपस्य सिद्धत्वज्ञापनेनादोषात् ।

नचैवमपि अविभर्भवान् इत्यादौ तकारस्य संयोगान्तलोपो न स्यात् “रात्सस्य” इति नियमादिति प्रथमहलुप्रहणं तिस्योर्ग्रहणं चावश्यकमिति वाच्यम्, “रात्सस्य” इत्यत्र समाहारद्वन्द्वेन तकारस्यापि प्रश्लेषेणादोषात् । नचैवं कीर्तयते. किपि कीत् इत्यत्र तकारलोपापत्तिः णिलोपादेः स्थानिवत्त्वं तु न कौलुप्तमित्यनेन, पूर्वत्रासिद्धीये न स्थानिवदित्यनेन, वा तन्निषेधादिति वाच्यम्, रात्सस्येति सूत्रे तकारं प्रश्लेष्य प्रकृतदोषमाशङ्क्य “यथालक्षणमप्रयुक्ते” इति भाष्योक्त्या कीत् इत्यादीनामनभिधानेनादोषात् नचाववर्त्त इत्यादौ तकारस्य संयोगान्तलोपापत्तिरिति वाच्यम् यङ्लुकशृङ्गादसत्त्वात् ‘यथालक्षणमप्रयुक्त’ इति भाष्योक्त्याऽनभिधानात् सकारसाहचर्येण प्रकृत्यनवयवकतकारस्य अर्धवत्तत्कारस्य वा लोपविधानात् एतेन यथालक्षणमित्यस्य “यस्य विशिष्टः प्रयोगो न स्मर्यते नापि प्रयोगनिषेधस्मृतिस्तथालक्षणमनुगन्तव्यम्” इति व्याख्यापक्षे कीदित्यादौ का गतिरित्यपास्तम्

■ च उखास्रस् स इति स्थिते दत्वस्यासिद्धत्वेन पूर्वं संयोगादिलोपे सौरुत्वविसर्गयोरुखास्रदित्यस्यासिद्धिरिति वाच्यम्, “वस्वादिषु दत्वं सिद्धं वाच्यम्” इति वार्तिकेन दत्वस्यासिद्धत्वाभावेनादोषात् । नच पूर्वं सोर्लोपाभावेऽपदान्तत्वाद् दत्वं न स्यादिति वाच्यम्, स्वादिष्वसवनामस्थाने इत्यत्र ‘स्वादिषु’ इति योगं विभज्य स्वादिषु पूर्वं पदं भवति मध्ये चेत्सुबन्तं तदपि पदं भवति ततः “असवनामस्थाने यच्चि’ यजादौ सर्वनामस्थाने पूर्वं पदं न भवति मध्ये चेत्सुबन्तं तदपि पदं ■ भवति ततो ‘भम्’ सवनामस्थानभिन्ने यजादौ पूर्वं भं भवति मध्ये चेत्सुबन्तं तदपि भं भवति इति उत्तरपदत्वे इत्यस्य प्रत्याख्यानान्न भाष्योक्त्या रीत्या सावपि पदत्वसत्त्वेनादोषात् । न च सौ प्रदत्वाश्रयणे राजेत्यादौ प्रथमं न लोपे संयोगान्तलोपो न स्यादिति वाच्यम्, ‘इतोत्सर्वनामस्थाने’ इत्यत्वे नान्तलक्षण उपधादीर्घे प्रथमं नलोपे संयोगान्तलोपाप्रवृत्त्या सौरुत्वविसर्गयोः पन्था इत्यस्य सिद्ध्या पथीमथीत्यात्वविधानाज्ज्ञापकात् नलोपात्प्रागेव संयोगान्तलोप इत्यर्थस्य कल्पनेनादोषात् । न च पथिमथीत्यात्वं हे पन्था इत्यादौ नान्तलक्षणोपधादीर्घस्याप्राप्त्या आकारश्रवणार्थमिति वाच्यम्, नडिसम्बुद्धचोरित्यत्र डिसम्बुद्धचोरित्यस्य षष्ठ्यन्ततामाश्रित्य डचन्तस्य सम्बुद्धचन्तस्य च प्रातिपदिकस्य नस्य लोप इत्यर्थेन यदि राजन्नित्यादौ पूर्वं नलोपः स्यात्तर्हि संबुद्धचन्तस्य प्रातिपदिकस्यासंभवात्संबुद्धिग्रहणं व्यर्थं स्यादिति तत्सामर्थ्येन संयोगान्तलोपात्प्राङ्नलोपो नेति कल्पनेनादोषात् । युक्तं च डिसम्बुद्धचोरित्यस्य षष्ठ्य-

स्तत्त्वं सप्तम्यन्तत्वे परमेव्योमन्नित्याद्यर्थं ननु पतेत्यादेर्भिन्नह्रणेनानित्यत्वकल्पने गौरवात् ।

नचैवमपि राजैधते चक्रयत्र राजाच्छत्रभित्यादौ संयोगान्तलोपस्यासिद्धत्वेन वृद्धियणुगुणो न स्युः किञ्च पट्वचेत्यादाविव लक्ष्यगतपरत्वमाश्रित्य धीमानित्यत्र तकारस्य संयोगान्तलोपे कर्तव्ये सुस्थानिकसंयोगान्तलोपस्यासिद्धत्वेन तकारलोपानापत्तिरिति वाच्यम्, संयोगान्तलोपो रोरुत्वे इत्यत्र संयोगान्तलोपः सन्धाविति करणेन, नडिसंवुद्धचोरित्यत्रत्यसंवुद्धिग्रहणेन विभक्तिसंयोगान्तलोपस्य नासिद्धत्वमिति सामान्यतो ज्ञापनेन वा क्वाप्यदोषात्, सावपि पदं भवतीति पक्षे धीमानित्यत्र पूर्वं तकारस्य संयोगान्तलोपे पश्चात्सोः संयोगान्तलोपेऽदोषाच्च ।

नचैवं विद्वानित्यत्र 'सान्तमहतः संयोगस्य' इति दीर्घान्नित्यत्वात्परत्वाच्च दत्त्वे तस्य संयोगान्तलोपे विद्वन्नित्यापद्येत दीर्घविधिस्तु विद्वान्सावित्यादौ चरितार्थः, किञ्च सुपीः पिपठीरित्यादौ पदान्ते संयोगादिलोपस्य संयोगान्तलोपापवादत्वेन संयोगादिलोपे रुत्वे रेफान्तधातोरसत्त्वात् 'वोरुपधाया-' इति दीर्घानापत्तिः शक्धातोः क्विपि सौ संयोगादिलोपापत्तिश्च किञ्च उखास्रदित्यादौ अत्वसन्तेतिदीर्घाभावाय वस्वादिषु दत्त्वं सिद्धमिति वार्तिकमारभ्यते तदेव नास्ति अधातोरित्युक्त्या दीर्घाग्राप्तेरिति उखास्रदित्यत्र संयोगादिलोपापत्तिः तद्वथ-मपूर्ववार्तिककल्पने च गौरवमिति वाच्यम्, 'तिप्यनस्तेः' 'सिपि धातो रुवो' इति सूत्राभ्यां धातुसंबन्धिपदान्तस्य दत्त्वं रुत्वं च विधीयते यदि अचकाद् अचका इत्यादौ संयोगादिलोपः स्यात्तदा दत्त्वरुत्वे कस्य स्यातामिति व्यर्थे सूत्रे "संयोगादिलोपात् प्राक् विभक्तिसंयोगान्तलोप" इत्यर्थं कल्पयत इत्यदोषात् । नचैवं भूयादित्यत्रापि संयोगादिलोपात्प्राक् विभक्तिसंयोगान्तलोपापत्त्या तकारस्य श्रवणानापत्तिरिति वाच्यम्, ज्ञापकसाजात्याद्धात्ववयवसंयोगादिलोपात्पूर्वं विभक्तेः संयोगान्तलोप इत्यर्थस्य ज्ञापनेनादोषात् ।

नचाविभाराज्यमित्यत्र संयोगान्तलोपस्यासिद्धत्वाद्दीर्घो न स्यादिति वाच्यम्, लीडः अजर्घा इत्यादिभाष्योदाहरणे 'ढूलोप-' इति दीर्घे कर्तव्ये ढत्व-रुत्वयोरसिद्धत्वाद्दीर्घाप्राप्त्या तादृशोदाहरणपरभाष्यप्रामाण्येन 'पूर्वत्रासिद्धम्' इति सूत्रस्थपूर्वपदेन ढूलोपसूत्रस्याग्रहणेन दोषाभावात् । अत एव चतूरातीत्यत्र सुचः संयोगान्तलोपस्य नासिद्धत्वम् । एवञ्च क्वापः सोरितिन्यासे न किमपि बाधकम् ।

न च सुरां सुनोतीति सुरासुत् सुरासुतमाचष्टे सुरासयति सुरासयतीति सुराः इत्यत्र सुबःसकारस्य लोपापत्तिः यथान्यासे परस्परसाहचर्यान्न दोष इति वाच्यम्, इदानीमपि क्वाप्साहचर्येण प्रत्ययरूपस्यैव ग्रहणेनादोषादित्यलम् ।

## अचो ङिणति ६२

ननु 'अत उपधाया इत्यत्रैव ङिणतीति पाठेन सिद्धे अचो ङिणतीति सूत्रं किमर्थम् न च सखायावित्यत्र वृद्धचर्थं तदिति वाच्यम् । सख्युरसंबुद्धावित्यत्र ऐ सख्युरसंबुद्धावितिन्यासेन सिद्धेः । न च गौरित्यत्र वृद्धचर्थं तदिति वाच्यम् । गोतोणिदित्यस्य स्थाने गोत औदितिन्यासेन सिद्धेः ।

न च णलुत्तमो वा इत्यत्रानुवृत्त्यर्थं णिदुर्ग्रहणमावश्यकम् अन्यथा औत एवानुवृत्तौ जगादेत्यादेरसिद्ध्यापत्तिः नच गौरित्यर्थं गोतो णिदित्यत्र गोतो वृद्धिरिति न्यस्य ततो वृद्धिपदानुवर्तनेन निर्वाहः एवं च ऐसख्युरसंबुद्धावितिन्यासश्च न कार्यः वृद्धिपदानुवृत्त्यैव सिद्धेरिति वाच्यम् तथा सति जगादेत्यादावलोन्त्यपरिभाषयाऽन्त्यस्यैव वृद्ध्यापत्तेः अत उपधाया इत्यनन्तरं णलुत्तमोवेत्यस्य पाठं कृत्वोपधापदसंबन्धेन दोषवारणे तु चकावित्यस्यासिद्धिरिति वाच्यम् ।

णलुत्तमो णिद्वेति न्यासेन जगादेत्यादावत उपधाया इत्येव वृद्धिसिद्धेः न च कुम्भकार इत्यादौ वृद्धचर्थमचोङिणतीति सूत्रमिति वाच्यम् पूर्वं सार्वधातुकार्धधातुकयोरिति गुणेऽत उपधाया इति वृद्ध्यैव तत्सिद्धेः । ■ च जाग्रोऽविचिरणलुडित्सु इति सूत्रे णलि गुणनिषेधार्थं कृतपर्युदासेन 'गुणोत्तरा वृद्धिर्नेष्यते' इति कल्प्यते अन्यथा णलि गुणेऽपि वृद्ध्या जजागारेतिरूपसिद्ध्या णलि गुणनिषेधो व्यर्थः स्यात् एवं च कुम्भकार इत्यस्यासिद्धिरिति वाच्यम् ज्ञापकस्य विशेषापेक्षत्वेन जागृशब्दे एव गुणोत्तरा वृद्धिर्नेष्यते इत्यस्याः स्वीकारेण कुम्भकार इत्यस्य सिद्धौ बाधकाभावात्

न च रजयतीत्यत्र अत उपधाया इति वृद्धिर्माभूदित्यर्थमदुपधाद्विहिते ङिणतीत्यर्थस्यावश्यकतया कुम्भकारः इत्यस्य न सिद्धिः । न ■ अत उपधाया इत्यस्य तादृशार्थकरणे राग इत्यत्र वृद्धचनापत्तिः घञि च भावकरणाद्योरित्यत्र घञीति विषयसप्तम्यङ्गीकारेण पूर्वं नलोपे ततो घञि अदुपधाद्विहितघञः सत्त्वेनादोषादिति वाच्यम्

रजयतीत्यत्र वृद्धावपि 'मितां ह्रस्व' इति ह्रस्वत्वेन रजयतीत्यस्य सिद्ध्या 'अत उपधाया' इत्यस्य तादृशेऽर्थे मानाभावेन कुम्भकार इत्यस्य सिद्धौ बाधकाभावात् एवं भावयतीत्यस्यापि सिद्धिर्बाध्या ।

न च जनीजूषक्नसुरञ्जोऽमन्ताश्चेत्यत्र क्तसुसाहचर्येण दैवादिकस्यैव रञ्जेर्ग्रहणेन रजयतीत्यत्र मित्वासंभव इति वाच्यम् सहचरितपरिभाषया अनित्यत्वात् तत्रोभयोर्ग्रहणस्य सर्वसंमतत्वाच्च ।

न च शीङ्धातोः 'शीङो धुक्लक्वल्वल्' इति उणादिसूत्रेण वलञि शैवल इत्यस्य सिद्धचर्थमचोङिणतीति सूत्रमिति वाच्यम् तत्र वलञः स्थाने



डैवलो विधानेनादोषात् न च शैवलशब्दानामधातौ उभयपदार्थं वित्करणमा-  
वश्यकमिति वाच्यम् डैवलञ्च विधानेनादोषात् उणादीनामव्युत्पन्नत्वाच्च न चा-  
चोञ्जितीति सूत्राभावे जाग्रोऽविचिणिति णलि गुणनिषेधेन अत उपधाया  
इत्यस्याप्यप्रवृत्त्या यणि जजाग्रेति रूपापत्तिरिति वाच्यम् सूत्रे णल्प्रहणमकृत्वा  
गुणेऽत उपधाया इति वृद्ध्या रूपसिद्धेः न च तत्र णल्प्रहणाभावे उत्तमे णलि  
णलुत्तमोवेति वैकल्पिकणित्वे जजागार जजागरेत्यनिष्टरूपापत्तिः इष्यते तु  
जजागार जजाग्रेति वाच्यम् णलुत्तमोऽपिद्वेति न्यासेन पित्तपक्षे वृद्ध्या जजा-  
गारेत्यस्य अपित्पक्षेऽसंयोगाल्लिट्किदिति कित्त्वे जजाग्रेत्यस्य सिद्धेरिति चेन्न  
कित्त्वेऽपि जाग्रोऽवीति प्राप्तगुणवारणाय णलि पर्युदासस्यावश्यकतया जजा-  
गारेत्यर्थमचोञ्जितीत्यस्यावश्यकत्वात् णलुत्तमोऽपिद्वेति न्यासे ततार तत्रेति  
अनिष्टरूपद्वयापत्तेश्च जाग्रोऽविचिणिति सूत्रे णल्प्रहणाकरणेन गुणेपि 'गुणोत्तरा  
वृद्धिर्नैष्यत इति न्यायेन वृद्ध्यप्रप्त्या जजागारेत्यस्य सिद्धयसंभवाच्च अत  
एव जागरक इत्यादौ न वृद्धिरिति बोध्यम् ।

यत्तु चकावित्येतदर्थमचोञ्जितीति सूत्रमावश्यकमिति

तन्न आत औ णल इत्यत्र 'आदौ णल' इति न्यस्य अवर्णात्परस्य णल  
औकार इत्यर्थेन चकावित्यस्य सिद्धेः । न चोत्तमे णलि चकौ चक इति रूपद्वया-  
सिद्धिरिति वाच्यम् 'आदौ णिरणल' इति न्यासेनणित्वाभावे ममाप्यौकारा  
प्रवृत्तेरदोषात् न च पाधातोरुत्तमे णलि पपौ पपैतिरूपद्वयापत्तिः सिद्धान्ते  
पपावित्येकमेवेति वाच्यम्, कास्त्रत्ययादिति सूत्रस्थभाष्यप्रामाण्येनैकाज्भ्य  
आचारक्विपोऽनभिधानेन चकावित्यस्यासाधुतया तदर्थमात औणल इत्यत्र  
न्यासान्तरप्रवृत्तेरनावश्यकत्वेनादोषात्

केचित्तु नृशब्दाद्भूशब्दाच्च णौ प्रकृत्यैकाजितिदिलोपाभावे नारयति  
भावयतीत्यादौ वृद्ध्यर्थं जजागारेत्यर्थं च सूत्रमावश्यकम् न हि तत्र गुणस्य  
प्राप्तिः आद्ययोर्धातुविहितप्रत्ययत्वस्य णित्यभावेनार्धधातुकत्वाभावात् अन्त्ये  
अणलीति निषेधादिति वदन्ति ।

यूरुयाख्यौ नदी ६३

नन्वत्र यू इति पदे इश्च ऊश्च यू इति ह्रस्वयोर्द्वन्द्वः उत ईश्च ऊश्च यू इति  
दीर्घयोर्द्वन्द्वः नाद्यः मत्यादिशब्दे नदीत्वापत्त्या संवुद्धौ पर्जन्यवल्लक्षणप्रवृत्त्या  
ह्रस्वत्वे हे मते इत्यादेरसिद्ध्यापत्तेः न च ह्रस्वोत्तरं गुणेन तत्सिद्धिरिति वाच्यम् ।  
ह्रस्वविधिसामर्थ्येन तदुत्तरं गुणाप्रवृत्तेः । एव हे गौरीत्यादौ न गुणः ।  
न च शेषोध्यसखीतिधित्वेन नदीत्ववाधान्न मतिशब्दे दोष इति वाच्यम् शेष-  
ग्रहणेन नदीसंज्ञाऽविषयस्य पुनपुंसकेकारोकारान्तस्यैव धित्वप्राप्त्या मतिशब्दे  
तदप्रवृत्तेः न च शेषग्रहणस्य स्पष्टार्थतायाः कौमुद्यामुक्तत्वेन तस्याकर्तव्यत्वला-

भेन नदीसंज्ञाविषयेऽपि परत्वाद्धित्वप्रवृत्तिरिति वाच्यम् तर्हि ङिति ह्रस्वश्च इति नदीत्वपक्षेऽपि धित्वे गुणापत्तेः न द्वितीयः दीर्घान्तयूशब्दादौ विभक्तौ दीर्घाञ्जसिचेति पूर्वसवर्णदीर्घनिषेधेन यू इति रूपस्यासिद्धेरिति चेन्न ।

दीर्घान्तयूशब्दमङ्गीकृत्य दीर्घाञ्जसिचेति पूर्वसवर्णदीर्घनिषेधमाशङ्क्य वाच्छान्दसीति दीर्घस्य भाष्यकृतोक्तत्वेन दीर्घयोर्द्वन्द्वे दोषाभावात्

न च यदि दीर्घयोर्निर्देशस्तदा ङिति ह्रस्वश्चेत्यत्र असुवृत्ताभ्यां यूभ्यां ह्रस्वस्य विशेषयितुमशक्यतया ह्रस्वमात्रस्य विकल्पेन नदीत्वे मात्रे इत्यादावाडापत्तिः ह्रस्वपक्षे तु न दोषः न च ह्रस्वपक्षे ङितिह्रस्वश्चेति सूत्रे ह्रस्वग्रहणवैयर्थ्यम् पूर्वसूत्राद्ध्रस्वेकारोकारबोधकयूशब्दानुवृत्तावपि ग्रहणकशास्त्रवलेन दीर्घयोरपि ग्रहणेन तयोर्वैलिपकनदीत्ववारणाय ह्रस्वस्यैव वैकलिपकं नदीत्वं न तु दीर्घस्येति नियमार्थं ह्रस्वग्रहणस्यावश्यकत्वादिति वाच्यम् दीर्घनिर्देशेऽपि स्वरितत्ववलादनुवृत्तौ ईकारोकारो यौ ह्रस्वौ इति विशेषणेन ह्रस्वोत्वजात्यवच्छिन्ने लक्षणया इत्वोत्वावच्छिन्नौ यौ ह्रस्वावित्यर्थे पर्यवसानेन मात्रे इत्यत्र दोषाभावात् यथा 'राधो हिंसायाम्' इत्यत्र धकारस्यैत्ववारणायानुवृत्तस्य अत एकहल्मध्ये इत्यतः अत इत्यस्य राधधातावतोऽसम्भवेन अत्वावच्छिन्नपरत्वम् तथा प्रकृतेपीत्यदोषात् न च राधोहिंसायामित्यत्र अत इत्यस्य नानुवृत्तिः एकहल्मध्ये इत्युक्त्यैव धकारस्यैत्वाप्रप्तिरिति वाच्यम् 'फणां च समानाम्' इत्यत्र अत इत्यनुवृत्तेः भ्राजभ्लाशधात्वोरन्त्यस्यैत्ववारणाय आवश्यकतया तत्र अतोऽत्वावच्छिन्नपरत्वाश्रयणस्यावश्यकत्वात् न हि तत्र एकहल्मध्ये इत्यनेन निर्वाहः तयोरेकहल्मध्यस्थत्वस्याभावात्

केचित्तु ह्रस्वयोरपि द्वन्द्वे न कश्चिद्विषयः न च ङिति ह्रस्वश्चेति नदीत्वपक्षेऽपि धित्वापत्तौ मात्रे इत्यत्र गुणापत्तिरिति वाच्यम् आकडारीयत्वेन निरवकाशया नदीसंज्ञया धिसंज्ञावाधेनादोषात् एवं च दीर्घान्ते यू स्त्रयाख्यौ इत्यस्य चारितार्थ्येन मत्यादिशब्दे धित्वस्यैव प्रवृत्त्या हे मते इत्यादौ दोषाभावादिति वदन्ति

न च कार्यकालपक्षे फलाभावेन धित्वस्याप्रवृत्त्या हे मते इत्यादौ नदीत्वापत्तेर्ह्रस्वयोर्द्वन्द्वपक्षे तादवस्थ्यात् इदानीं शेषग्रहणस्य नदीसंज्ञावाधाभावार्थकत्वस्यापि वक्तुं शक्यत्वेन स्पष्टार्थताया वक्तुमशक्यत्वाच्च अत एव भाष्यकृता दीर्घयोर्द्वन्द्व एवाश्रित इत्यलम्

ननु यूस्त्रयाख्यौ नदीति सूत्रे यूग्रहणं किमर्थम् न च खट्वादिशब्दे नदीत्वापत्तिः ततश्च संबुद्धौ ह्रस्वत्वे आकाररूपापोऽभावेनैत्वानापत्तिरिति वाच्यम् । नदीमात्रमुद्दिश्य विहितस्य ह्रस्वत्वस्य आबन्तमुद्दिश्य विहितेनैत्वेन वाधेनादोषात् न च द्विवचनेषु आडापतिदोष इति वाच्यम् विशेषविहितेन याडाप इति याटाऽऽदौ वाधेनादोषात् न च खट्वाबन्धुरित्यत्र नदीबन्धुरिति पूर्वपदान्तोदा-

त्तत्त्वापत्तिर्दोषः, इष्यते तु खट्वाशब्दस्य नित्यवरेणाद्युदात्ततया पूर्वपदप्रकृतिस्वर-  
त्वं किं च बहुखट्व इत्यत्र नद्युतश्चेतिनित्यकबापत्तिः इष्यते तु शेषाद्विभाषेति  
वैकल्पिकः कथिति वाच्यम् । ह्रस्वनद्यापो नुडिति सूत्रे आबन्तस्य न नदीसंज्ञे-  
त्यर्थज्ञापेननादोषात् इति चेन्न

मातृशब्दे नदीत्वापत्त्या मात्रे इत्यादावाद्यापत्तेः । न च जननीवाचिनो  
मातृशब्दस्य स्त्रीत्वे सत्त्वेपि परिच्छेत्तृवाचिनः पुंस्त्वे सत्त्वेन लिङ्गान्तरा-  
नभिधायकत्वरूपनित्यस्त्रीत्वाभावान्न नदीत्वापत्तिरिति वाच्यम् प्रवृत्तिनिमि-  
त्तैक्ये लिङ्गान्तरानभिधायकत्वरूपनित्यस्त्रीत्वस्य किबन्तकुमर्यादिशब्दे नदी-  
त्वार्थं स्वीकर्तव्यतया प्रकृते नित्यस्त्रीत्वसत्त्वेन नदीत्वापत्तितादवस्थ्यात् न  
च नद्युतश्चेति सूत्रे ऋद्ग्रहणसामर्थ्येन ऋकारान्तस्य न नदीत्वमिति वाच्यम्  
बहुकृतक इत्यादौ नदीत्वाविषये कथर्थं तस्य चारितार्थ्येन ज्ञापकत्वायोगात् ।  
न च 'मातुरुत्संख्यासंभद्रपूर्वाया' इत्यादिनिर्देशान्न ऋदन्तस्य नदीत्वमिति  
वाच्यम् द्योनावादीनां नदीत्वापत्तेस्तावतापि तादवस्थ्यात् 'गोग्रहणे व्योरुपसं-  
ख्यानम्' नावोद्विगोरित्यादिनिर्देशाद्वारणे तु उपानदादिशब्दे नदीत्वापत्तिर्दोष  
इत्यवेहि

यत्तु मातुः स्वसुशृणू नाव इत्यादीनां सौत्रत्वेनानुकरणतया शब्दस्वरूप-  
परतया स्त्रीलिङ्गत्वे मानाभावेन नदीत्वापत्त्या निर्देशदानमसंगतमिति

तत्र संख्यासंभद्रपूर्वाया इति स्त्रीलिङ्गनिर्देशस्यैव तस्य स्त्रीत्वे मानत्वात्  
प्रकृतिवदनुकरणमिति न्यायेन स्त्रीत्वातिदेशसंभवाच्चेत्यलम्

केचित्तु सत्यपि यूग्रहणेयू इति दीर्घयोर्द्वन्द्वो ह्रस्वयोर्वा नाद्यः दीर्घाञ्जसिचेति  
पूर्वसवर्णदीर्घनिषेधेन यू इति निर्देशासंगते ङिति ह्रस्वश्चेत्यत्र विशेष्यविशे-  
षणभावानुपपत्तेश्च पूर्वोक्तलक्षणाया निर्वाहापेक्षया यू इत्यस्य संवन्धाभावकल्प-  
नाया एवौचित्याच्च एवं च मातृशब्दे नदीत्वापत्तेर्यूग्रहणसत्त्वेऽपि तादवस्थ्यात्  
न द्वितीयः शकटिशब्दे नदीत्वापत्तेरित्याशङ्क्य ह्रस्वयोरेव द्वन्द्वश्चास्थेयस्त-  
थाच नाद्यपक्षोक्तदोषानुषङ्गः न च शकटिशब्दे नदीत्वापत्तिरिति वाच्यम् शक-  
टिशब्दे हे शकटे हे शकटि इति रूपद्वयार्थं शकटिशब्दे वैकल्पिकनदीसंज्ञाया  
विधानस्यावश्यकत्वेन ह्रस्वयोर्द्वन्द्व इति पक्षेऽपि तत एव निर्वाहादिति वदन्ति ।

तत्र बह्वादिगणे शकटिशब्दस्य पाठेन रूपद्वयसिद्धौ दीर्घयोर्द्वन्द्व इति पक्षे  
शकटिशब्दे वैकल्पिकनदीसंज्ञाविधानस्यानावश्यकत्वात् ह्रस्वयोर्द्वन्द्व इति पक्षे  
तदावश्यकत्वात् शकटिवन्धुरित्यत्र नदीवन्धुनीति पूर्वपदान्तोदात्तत्वापत्तेश्च  
इष्यते तु पूर्वपदप्रकृतिस्वरेण शकटिशब्दघटकानां त्रयणामपि पर्यायेणोदा-  
त्तत्वं शकटिशकट्योरक्षरमक्षरं पर्यायेणेति त्रयाणामुदात्तत्वात् बहुशकटिरि-  
त्यत्र नित्यकबापत्तेश्च अतो दीर्घयोरेव द्वन्द्व इत्यास्थेयम् ततश्च यू इत्यस्य



डितिह्रस्वश्चेत्यत्र संबन्धायोग्यतया मातृशब्दे नदीत्वापत्त्या निर्देशस्यावश्या-  
श्रयणीयतया यूग्रहणस्याकर्तव्यत्वमेव लघीयः मातृश्वसृद्योनावादिशब्दे नदी-  
त्ववारणं तु पूर्वोक्तनिर्देशैरेव उपानदादि शब्देऽपि नदीत्ववारणं वाचोव्याह-  
तार्थायामिति निर्देशादेवेति परे ।

वस्तुतस्तु यू ग्रहणस्यावश्यकत्वमेव निर्देशः सूत्राक्षरखण्डनस्यानुचित-  
त्वादित्यलम् ।

ननु 'यू नदी' इत्येव सूत्रमस्तु नच स्याख्यावित्यस्याभावे यू इत्यत्र दीर्घयो  
द्वन्द्वेन ह्रस्वान्तानां नदीत्वाप्राप्तावपि भ्रामण्यादीनां नदीत्वापत्तिरिति वाच्यम् ।  
'ऊरामूनद्याम्नीभ्य' इति सूत्रे नद्याः पृथक् नीग्रहणकरणेन आप्लाहचर्येण  
च नित्यस्त्रीलिङ्गानामेव नदीसंज्ञेत्यर्थबोधनेनादोषादिति चेन्न ।

नियां ब्रह्मणे नियां ब्राह्मण्यामित्यत्र नेयडुवड्स्थानावस्थी इति नदीत्वनि-  
षेधादत्रामादेशार्थं नीग्रहणस्य चारिताध्यै न नित्यस्त्रीलिङ्गानामेव नदीत्वमित्यर्थ-  
ज्ञापने मानाभावात् । ऊराम् सूत्रे स्त्रीलिङ्गानामेव नदीपदेन ग्रहणमित्यर्थज्ञाप-  
नेऽपि 'आण् नद्या' इत्यादौ आपोऽभावेन सहचरितपरिभाषाया अप्रवृत्त्या पुंश-  
ब्देभ्य आडापतेर्दुर्वारत्वाच्च तस्माद्दीर्घान्तपुंशब्दानां नदीत्ववारणाय स्या-  
ख्याग्रहणमिति बोध्यम् ।

ननु स्त्रियमाचक्षाते इति विग्रहे कर्मण्यणि 'चक्षिङ्ः ख्याङ्' इति ख्याब्वादेशो  
आतोयुगिति युकि स्याख्यायाविति रूपेण भवितव्यम् न च 'आतश्चोपसर्ग'  
इति के ततः स्त्रीशब्देन षष्ठीतत्पुरुषे रूपसिद्धिरिति वाच्यम् । अनकारान्तत्वेन  
चक्षिङ्ः कप्रत्ययाप्रप्तेः न च आर्धधातुके इति विषयसम्बन्धीकारेण पूर्वं ख्या-  
ब्वादेशो ततः के तत्सिद्धिरिति वाच्यम् एवमप्यकर्मकेषु कप्रत्ययस्य चरिताध्यै न  
परत्वादण एव प्रसङ्गात् । न च विक्रप्रत्ययेन सिद्धिरिति वाच्यम् 'अवे य-  
जः, 'विजुपे छन्दसि' इत्युक्त्या यजेरेव विचो विधानेनेहाप्राप्तेः न च 'अन्ये-  
भ्योऽपि दृश्यते' इत्यनेन विच्छ्यादिति वाच्यम् । तत्रापि छन्दसीत्यनुवृत्तेरि-  
ति चे ।

'छन्दोवत्सूत्राणि भवन्ति इति विच्छिद्धेः 'आतोऽनुपसर्गेकः' इति कप्र-  
त्ययेनेष्टसिद्धेश्च न चाणा बाधः स्त्रिया अख्यास्याख्येति स्त्रीत्यस्य संरन्धित्वे  
विवक्षणात्तदप्राप्तेरित्यलम्

आख्याग्रहणं स्त्रियमेवाचक्षात इति अवधारणार्गसमासबोधनद्वारा नित्य-  
स्त्रीलिङ्गस्य नदीत्वमित्यर्थबोधनायेति बोध्यम् ।

आटश्च ६४

अत्र वार्तिककृतः लुङ्लङ्लृङ्क्षुदात्त इति सूत्रेण अजादीनां धातू-  
नाम् अडेवास्तु आडजादीनामिति सूत्रं मास्तु एवं च ऐधतेत्यादौ पररूपबाधना-

र्थम् ऐन्ददित्यादौ वृद्धचर्थे च अटश्चेत्येव सूत्रमस्तु न च तथासति अस्वपो-  
ऽहसन् इत्यत्र अङ्गाग्यगालवयोरिति विहितस्यादः परस्य सिपस्सकारस्य अतो  
रोरित्युत्त्वेऽचपरत्वाद् वृद्धचापत्तिरिति वाच्यम् । 'उपसर्गादिति धातौ' इत्यतः  
धातोरित्यनुवर्त्य धात्वयवेऽचि वृद्धिरित्यर्थेनादोषात् न चैवमपि अस्वपोऽस्ती-  
त्यादौ पूर्वान्तवद्भावेन ओकारेऽट्त्वात् धात्वयवाचपरत्वाच्च वृद्धचापत्तिरिति  
वाच्यम् 'आद्गुण' इत्यत आदित्यनुवर्त्य अकाररूपादटोऽचि परे वृद्धिरित्यर्थे-  
नादोषात् । एतेन अट्धातोर्ल्युटि अटनमित्यादौ वृद्धचापत्तिरित्यपास्तम् ।

नचैवमाण् नद्या इति सूत्रेणापि अडेव विधीयतमिति वाच्यम् बहुश्रेयस्यै  
इत्यत्र वृद्धिरेचीति वृद्धिं प्रधाध्यासोगुण इति पररूपापत्तेः अटो विधानसामर्थ्यं  
■ न बहुश्रेयस्यामित्यत्र नुङ्वाधनेन चारिताभ्यात् न च अटश्चेति वृद्धचा-  
सिद्धिरिति वाच्यम् अस्वपोऽहसन् इत्यत्र वृद्धिवारणाय धातावित्यपकर्षस्या-  
नुपदमुक्तत्वेन तस्य प्रकृते प्राप्त्यभावात् । तदुक्तं शेखरकृता अत्राट ■ वक्तुम-  
शक्य इत्यादिना न च अटश्चेत्यस्य प्रत्याख्याने अजादीनामपि अटो विधानेन  
आतीदित्यत्र पररूपमाशङ्क्य 'अतो गुण' इत्यनन्तरम् 'अटो न' इति न्यस्य  
पररूपनिषेधेन 'अकः सवर्ण' इति दीर्घे आतीदित्यस्य सिद्धिरित्युक्तं शेखरे तथा  
च 'आण् नद्या' इत्यनेनापि अटो विधाने न काप्यनुपपत्तिरिति वाच्यम् अटश्चे-  
त्यस्याभावे ऐन्ददित्यस्यासिद्धत्वापत्तेः । तत्सत्त्वे चकारेण पुनर्वृद्धिविधानेन  
'अटोन' 'उस्योमाङ्क्वाटः प्रतिषेध' इत्यनयोरभावादटा बहुश्रेयस्यै इत्यस्य सि-  
द्धिरित्याशयात् ।

केचित्तु 'अण् नद्या' इति न्यासेऽपि न कश्चिद्वाचः । अङ्गविधानसामर्थ्येनैव  
पररूपबाधात् न चाङ्गविधानं बहुश्रेयस्यामित्यत्र नुङ्वाधनार्थमिति वाच्यम्  
ह्रस्वनाद्यापोनुडित्यनन्तरं 'डेर्न' इति न्यस्य आमित्यनुवर्त्य डेरामो नुङ्नेत्य-  
र्थात् नुटोऽप्रवृत्त्याऽङ्गविधानेन पररूपबाधेन वृद्धिरेचीति वृद्धिसिद्धेरिति वदन्ति ।

तत्र 'डेर्न' इति न्यासकरणे बहुगौरवेण अटो नुङ्वाधनाय चारिताभ्येन  
पररूपापत्तौ 'अण् नद्या' इत्यस्य वक्तुमशक्यत्वात् ।

केचित्तु अस्वपोऽहसन्नित्यत्र पदद्वयसंबन्धिवर्णद्वयापक्षत्वरूपवहिरङ्गत्वेन-  
असिद्धतया ऽटश्चेति वृद्धेरप्राप्त्या धातावित्यपकर्षे मानाभावः न च नाजानन्तर्यं  
इति अन्तरङ्गपरिभाषानिषेध इति वाच्यम् तस्यानित्यत्वादसत्त्वाच्चादोषात् ■■■■  
'अण् नद्या' इति करणेऽपि अटश्चेति वृद्ध्या बहुश्रेयस्यै इत्यादेः सिद्धिरिति  
आडजादीनामिति सूत्रं न कर्तव्यम् अङ्गनद्या अटश्चेत्येवास्तु इति वदन्ति  
न च आडजादीनामित्यस्याभावे आस्ताम् आसन्नित्यस्यासिद्धिरिति वाच्यम्  
अन्तरङ्गत्वात्प्रागडागमे सति वृद्धौ कृतायां शनसोरित्यस्याप्रवृत्त्याऽदोषात् न च  
वार्णादाङ्गमिति परिभाषया वृद्धेः प्राग्लोप इति वाच्यम् समानाश्रयत्वाभावात्

वार्णादाङ्गमित्यस्यानित्यत्वाच्चदोषात् । न च आनट् आवः इत्याद्यर्थमाङ्गिवधानमिति वाच्यम् छन्दस्यपि दृश्यते इत्यत्रैवाङ्करणेनादोषादित्यलम् ।

### अम्बार्थनद्योर्ह्रस्वः ६५

अम्बार्थानां नद्यन्तानां च ह्रस्वः स्यात्संबुद्धौ इति सूत्रार्थः । अम्ब गौरि इत्याद्युदाहरणानि ननु गौरि इत्यादौ ह्रस्वे कृते ह्रस्वस्य गुण इति गुणः कुतो नेति चेन्न । अम्बार्थनद्योर्गुण इत्येव वक्तव्ये ह्रस्वविधिसामर्थ्याद्गुणो नेति कल्पनात् न च पदलाघवाभावः पदलाघवाभावेऽपि मात्रालाघवसत्त्वात् इतोनुवृत्त्यैव सिद्धे 'ह्रस्वस्य गुण' इत्यत्र गुणग्रहणाकरणेन पदलाघवस्यापि सत्त्वाच्च इति प्राञ्चः ।

नन्विदमयुक्तम् 'अम्बार्थनद्योर्गुण' इत्युक्तौ अदेङ्निष्ठविधेयतासमर्पकगुणपदश्रुत्या इक्षुपरिभाषोपस्थित्या इगन्ताम्बार्थनद्योर्गुणः संबुद्धावित्यर्थापत्तौ अम्बार्थकमातृशब्दे गुणसिद्धात्रपि अम्बादिशब्दे गुणानापत्त्या हे अम्ब इत्यादीनामसिद्ध्यापत्तिः 'डलकवतीनां प्रतिषेधो वक्तव्यः इति वार्तिकारम्भेण इक्षुपरिभाषानुपस्थितिकल्पने तु 'अनःक्लीवं जले शोके मातृस्यन्दनयोरपि' इति कोशावगतमातृपर्यायान् शब्दस्य संबुद्धौ गुणापत्त्या मात्राद्वयन्यूनकालिकत्वरूपप्रमाणकृतान्तर्येण सकारस्याकारादेशापत्तिः अतः 'अम्बार्थनद्योर्गुण' इत्यस्य वक्तुमशक्यतया ह्रस्वग्रहणसामर्थ्याभावेन हे गौरीत्यादौ गुणापत्तिर्दुर्वारा 'अम्बार्थनद्योर्ह्रस्व' इति यथाश्रुतसूत्रसत्त्वे अचश्चेति अक्षुपरिभाषोपस्थित्या अनः इत्यत्र नातिव्याप्तिर्नवाऽम्बेत्यत्राव्याप्तिः किन्तु 'ह्रस्वस्य गुणः' 'अम्बार्थनद्योर्ह्रस्वः इत्यनयोः स्थाने 'ह्रस्वनद्योर्गुणः' 'अम्बार्थानां ह्रस्व' इत्येव वक्तव्ये नद्यन्तानां ह्रस्वविधानसामर्थ्येन ॥ गुण इत्येव शेखरोक्ता कल्पनायुक्ता इति चेद् ।

■ अनः शब्दस्य क्लीवतया स्वमोर्लुकि नलुमतेतिनिषेधे प्रत्ययलक्षणाभावेन सम्बुद्धिपरत्वाभावाद्गुणाप्राप्त्या इक्षुपरिभाषानुपस्थितिकल्पे दोषाभावेन 'अम्बार्थनद्योर्गुण' इत्येव वक्तव्ये ह्रस्वकरणसामर्थ्येन गुणो नेति प्राचीनोक्तस्य सौष्ठवान् प्रत्युत 'ह्रस्वनद्योर्गुण' 'जसिच' 'अम्बार्थानां ह्रस्व' इति शेखरोक्तकल्प एव जसिचेत्यत्र ह्रस्वपदस्येव नदीपदस्याप्यनुवृत्त्या गौर्य इत्यादावपि गुणापत्तेश्च ।

अत्र नवीनाः प्राचीनन्यासे अनः शब्दे नपुंसके सोर्लुक्यपि नलुमतेतिनिषेधस्यानित्यतया हे वारे हे वारीत्यत्रेव मात्रिकगुणापत्त्या 'ह्रस्वनद्योर्गुण' इति शेखरोक्तन्यासस्यैवौचित्यात् न च तस्मिन्पक्षे 'जसिच' इत्यत्र नदीपदस्याप्यनुवृत्त्यापत्तौ गौर्य इत्यादौ गुणापत्तिरिति वाच्यम् 'कचिदेकदेशोप्यनुवर्तते' इति परिभाषया एकदेशस्यैवानुवृत्तिस्वीकारेण गौर्य इत्यादौ दोषाभावादिति ।



अत्र प्राचीनानुयायिनः 'अम्बार्थनद्योर्गुण' इति प्राचीनन्यासे पदलाघवस-  
त्वेन नशीसाहचर्येण 'अम्बार्थानां रूलीलिङ्गानामेव ग्रहणम् इत्याश्रित्य अनः श-  
ब्दे दोषाभावेन च प्राचीनोक्तेरेव रमणीयत्वं शेखरोक्तन्यासे । एकदेशानुवृ-  
त्तिक्लेशसहनम् अस्मादेवापरितोषात् भाष्ये 'एवं तर्हि योगविभागः करिष्यते  
'अम्बाथनद्योर्ह्रस्व.' ततो 'ह्रस्वस्य' ह्रस्वस्य ह्रस्वो भवति संवृद्धौ किमर्थमिदं  
गुणं वदयति तद्वाधनार्थम् ततो 'गुणः' गुणश्च भवति ह्रस्वस्य इत्युक्तमिति  
वदन्ति ।

अत्र नवीनानुयायिनः प्राचीनोक्तन्यासे अतः इत्यत्र गुणवारणाय सह-  
चरितपरिभाषाश्रयणे विनिगमनाविरहादिगन्तत्वेनेव साहचर्यग्रहणापत्तौ मातृश-  
ब्दे गुणं विधाय चरितार्थस्य अम्बार्थनद्योरितिशास्त्रस्य अम्बादिशब्देऽप्रवृत्त्या-  
पत्तिः शेखरोक्तकल्पीयन्यासे च संख्याव्ययादेरित्यत्रैकदेशे स्वरितत्वप्रतिज्ञया-  
'दामहायनान्ताच्च' इत्यत्र संख्यादेरित्येकदेशानुवृत्तिवत् जसि चेत्यत्र एकदेशा-  
नुवृत्त्या सकलेष्टसिद्धिः यदप्युक्तमित एवापरितोषात् एवंतर्हि योगविभागः करि-  
ष्यत इत्यादि भाष्यमिति तदपि न उपायस्योपायान्तरादूषकत्वेन समाधानान्त-  
रानुसरणे दोषाभावात् अत एव भाष्ये योगविभागमभिधाय अथ वा ह्रस्वस्य  
गुणः इत्यत्र अम्बार्थनद्योरित्यनुवर्तते इत्युक्तीत्येति वदन्ति ।

अत्र प्राचीनानुयायिनः यदुक्तं 'विनिगमनविरहादिगन्तत्वेन साहचर्याश्र-  
यणापत्तौ अम्बादिशब्दे गुणापत्तिरिति तन्न 'डलकवतीनां प्रतिषेधो वक्तव्य'  
इति वार्तिकारम्भात् मातृनद्योरित्येव वक्तव्ये अम्बार्थग्रहणसामर्थ्यात् मातृशब्दे  
ऋतोष्ठीतिसूत्रेण गुणस्य सिद्धत्वाच्च, इगन्तत्वेन साहचर्यस्याश्रयितुमशक्ये-  
त्वात् यदप्युक्तं नलुमतेत्यस्यानित्यत्वाद्गुणापत्तिरनः शब्दे इति तन्न नलुमतेत्य-  
स्यानित्यत्वेऽपि इष्टस्थलेऽप्यप्रवृत्त्यापत्तौ सूत्रस्यैव निर्विषयत्वापातात् यच्चोक्तं  
दामहायनान्ताच्चेत्यत्रैव एकदेशानुवृत्तिरिति तदपि न नास्माभिरुच्यते शास्त्रे  
क्वचिदेकदेशानुवृत्तिर्नभवतीति किंतर्हि तावन्मात्रं स्वरितत्वकल्पनागौरवमिति  
न च भाष्ये शेखरोक्तन्यासस्यैवोक्तत्वात्तस्यैव युक्तत्वमिति वाच्यम् पदलाघव-  
सत्वेऽपि भाष्यानुक्तत्वमात्रेण प्राचीनोक्तन्यासस्य दुष्टत्वकल्पनायोगादिति प्राहुः ।

सर्वनाम्नः स्याद्ध्रस्वश्च ६६

अत्र 'सर्वनाम्नोऽसुङ्' इत्येव सूत्रमस्तु द्विचने परत आबन्तस्य सर्वना-  
म्नोऽसुङ् स्यादिति तदर्थः तथा च अपरनिमित्तकत्वेन संज्ञानपेक्षत्वेन वाऽन्त-  
रङ्गत्वाद्यादि ततोऽसुङि सर्वस्यै इत्यादेः, असुङः आप्स्थानिकत्वेन प्रत्ययत्वादमु-  
ष्यै इत्यादौ षत्वस्य, च सिद्धेः स्याद्ग्रहणं ह्रस्वग्रहणं च व्यर्थम् । न च अदसू-  
शब्दान्डेविभक्तौ त्यदाद्यत्वे टापि यादि ततोऽसुङि सान्तादशशब्दत्वाद् 'अदसो-  
ऽसेर्दादुदोम' इति मुत्वानापत्त्या असुष्यै इत्यादेरसिद्ध्यापत्तिरिति वाच्यम्

अःसेस्सकारस्य यत्र सः असिः तस्य असेरिति व्याख्यानस्य अदः, अदोऽत्र, अदस्यतीत्यत्र मुत्ववारणार्थं कृतस्य अदसोऽनोसेरिति वार्तिकस्य प्रत्याख्याना-  
यावश्यकतेन तेनैव मुत्वसिद्धेरिति चेन्न व्याख्यानभेदेन अमुमुयङ् अदद्र्यङिति  
रूपद्वयवत्प्रकृतेऽपि अदस्यै अमुष्यै रूपद्वयापत्तेरेव दोषत्वात् न च सहेतुकवा-  
क्यस्यैव प्रमाणत्वेन, 'अदसोऽद्रेः पृथङ् मुत्वं केचिदिच्छन्ति लत्ववत् । केचिद-  
न्त्यसदेशस्य नेत्येकेऽसेर्हि दृश्यते' इति कारिकायां प्रधानार्थकैके इत्युक्त्या च  
अदद्र्यङिति रूपस्यैव परमनवीनैः सिद्धान्तित्वेन अः सेर्यत्रेति पक्षस्यैव मुख्य-  
त्वमवगम्यते ततश्च अमुष्यै इत्यस्य सिद्धौ न किमपि बाधकमिति वाच्यम् अ-  
परनिमित्तकत्वरूपान्तरङ्गत्वस्य याटीव अपूर्वनिमित्तकत्वरूपान्तरङ्गत्वस्यासुष्ठि-  
सत्त्वात्, संज्ञाकृतवहिरङ्गत्वस्यानाश्रयणात्, नित्यत्वाच्च पूर्वमसुष्ठि आवन्त-  
त्वाभावेन यादोऽप्रवृत्त्या सर्वस्यै इत्यादेरसिद्ध्यापत्तेः । न च 'सर्वनाम्नोऽसु-  
ङ्च' इति न्यस्य चेन यादोऽपि अनेनैव विधानात् सर्वस्यै इत्यादेः सिद्धिरिति  
वाच्यम् । 'विभाषा द्वितीयातृतीयाभ्याम्' इति विनिगमनाविरहादसुङ्च इव या-  
दापि वैकल्पिकत्वापत्तौ द्वितीयायै इत्यस्यासिद्ध्यापत्तेः । न च असुङ्च समुच्चित-  
यादो वैकल्पिकत्वस्य तेन बोधनेऽपि याडाप इति विहितयादो वैकल्पिकत्वस्याबो-  
धनात्, 'तीयस्य डित्सूपसंख्यानम्' इत्यारभ्य विभाषाद्वितीयेत्यस्य प्रत्याख्या-  
नाच्च, द्वितीयायै इत्यस्य सिद्धौ बाधकाभाव इति वाच्यम् असुङ्चो याडपवाद-  
त्वेन तद्विषये यादो दुर्लभत्वात् न च सर्वनाम्नोऽसुङ्च, डितोयाडिति विषयभे-  
दात्कथं बाध्यबाधकभाव इति वाच्यम् । 'अचि र ऋत' इति रादेशस्य बाध्य-  
सामान्यचिन्तया नुडपवादत्वमाशङ्क्य 'न तिसूचतसू' इति दीर्घत्वनिषेधात्  
ज्ञापकाद्रादेशो न नुडपवाद इति भाष्येण विषयभेदेऽपि बाध्यबाधकभावावग-  
मात् । न च सर्वनाम्नोऽस्याडिति न्यासान्न कापि दोष इति वाच्यम् अर्यै इ-  
त्यादौ हलादिविभक्तिपरत्वाभावेन 'हलि लोप' इत्यस्याप्रवृत्त्या अस्यै इत्यादेर-  
सिद्ध्यापत्तेः न च 'अन् टौसोरकः' आपि लोप इति न्यासात् अस्यै इत्यस्य  
सिद्धिरिति वाच्यम् । ताशब्दे आशुदात्तत्वबुद्ध्यावदोषेऽपि अन्तोदात्तत्वबु-  
द्ध्याऽन्तोदात्तेऽस्याङादेशो एकादेश उदात्तेनोदात्त इति विभक्तेरुदात्ततापत्ते-  
रित्यलम् ।

यत्तु अस्यङादेशं विधायाकारोच्चारणसामर्थ्यान्न पररूपमिति केचित्तन्न  
अकारस्योच्चारणार्थताया वक्तुमशक्यतया तेन पररूपवाधायोगात् ।

वस्तुतस्तु आभि सर्वनाम्न. सुट् 'यादो ह्रस्वश्च' इति सूत्रयितुमुचितं न  
च याट एव ह्रस्वापत्तिरिति वाच्यम् यादो दीर्घोच्चारणसामर्थ्येन ह्रस्वत्ववार-  
णात् ■ च पररूपवारणाय दीर्घोच्चारणमिति वाच्यम् । अकारोच्चारणसाम-  
र्थ्येनैव तद्वारणादिति मनोरमाकृतः ।

के चित्तु अश्वक्षीरेत्यनन्तरं 'सर्वनाम्नो याटः सुट्' इति न्यस्य ततः 'आमि' ततः 'त्रेस्त्रय' इति एवं च मण्डूकप्लुतेरपि नाश्रयणमिति महलाघवम् । अथवा आमि सर्वनाम्नः सुट्' इत्यनन्तरं 'याटोऽञ्च' इति न्यासोऽस्तु तथा च याटः सुट् सर्वनाम्नोऽकारोऽन्तादेशश्च स्यादिति वदन्ति

ब्रश्चभ्रस्जमृजमृजयजराजभ्राजच्छशां षः ६७

नन्वस्मिन् सूत्रे भ्राजग्रहणं किमर्थम् फणादिना राजिना साहचर्येण फणा-  
देर्विभ्राडिति एजृभ्राजृदीप्तावित्यत्र विभ्रागितिरूपद्वयस्येष्टत्वेन सूत्रे भ्राजिग्रह-  
स्याभावेऽपि भ्राशधातेश्शान्तत्वेन षत्वे विभ्राडिति भ्राजधातोः कुत्वेन विभ्रा-  
गिति रूपद्वयस्य सुसाधत्वादिति चेन्न

विभ्राज्शब्दाणिच टिलोपे कौ विभ्र तत्रैकदेशविकृतन्यायेन भ्राजिश-  
वदत्वेन षत्वे खरिचेति चत्वे जश्चत्त्वयोः भकारस्य इष्टस्य विप्ट् इत्यस्या-  
सिद्ध्यापत्तेः । नचोपसर्गसमानाकारमिति वीत्यस्य पृथक्करणेन प्रकृत्यैकाजि-  
ति प्रकृतिभावे टिलोपो नैव तत्र भवतीति वाच्यम् । एवमपि परमश-  
व्देन भ्राजशब्दस्य समासे तत्र पृथक्करणाभावेन इष्टस्य परमप्ट् इत्यस्या  
सिद्ध्यापत्तेरित्यलम् ।

डिति ह्रस्वश्च ६८

ननु 'डिति ह्रस्वश्च' 'वामि' इत्यनयोः स्थाने 'वाचि ह्रस्वश्च' इत्येव सूत्रमस्तु  
इयङुवङ्स्थानौ स्त्रीशब्दभिन्नौ नित्यस्त्रीलिङ्गौ यौ ईदूतौ, ह्रस्वौ च यावि-  
वर्णौ स्त्रियां वर्तमानौ, तौ नदीसंज्ञौ स्तोऽजादौ प्रत्यये इत्यर्थेन  
मत्यै मतये श्रीणाम् श्रियामित्यादिसिद्धेरिति चेन्न ।

सन्निपातपरिभाषाज्ञापनाय वामीति सूत्रस्यावश्यकत्वात् तथा हि श्री-  
णामित्यग्राजादित्वमुपजीव्य जायमाना नदीसंज्ञा अजादित्वविधातकनुदो-  
निमित्तं न स्यात् वामीतिसूत्रसत्त्वे । नुङ्विशिष्टे यदागमन्यायादाम्त्वेन  
सन्निपातविधाताभावः स्पष्ट एव यदि परिभाषा न स्यात्तर्हि पूर्वोक्तन्या-  
सेनैव सिद्धे वामीति सूत्रं किमिति कुर्यात् । न च ममापि यदागम-  
परिभाषया नुट्यपि अजादित्वसत्त्वात् सन्निपातविधात इति स्वांशो  
चारिताथर्याभाव इति वाच्यम् आने मुगिति ज्ञापकेन वर्णग्रहणे  
यदागमपरिभाषया अप्रवृत्त्या वर्णत्वव्याप्यधर्मघटितत्वेन अजादित्वादेर्य-  
दागमपरिभाषया अतिदेशासंभवात् । किं च वाचि ह्रस्वश्चेतिन्यासे  
मतिश्चोमा चेति द्वन्द्वेऽच्परत्वेन नदीत्वेन धित्वाभावे पूर्वनिपातानापत्तेश्च ।  
न च मतिश्च चित्रङ् चेति द्वन्द्वे सिद्धान्तेऽपि डित्परत्वेन नदीत्वाद्वि-  
त्वाभावे पूर्वनिपातो न स्यादतः प्रत्ययाक्षेपस्यावश्यकत्वान्ममापि प्रत्ययाक्षेपान्न  
दोष इति वाच्यम् । डिति ह्रस्वश्चेत्यत्र नित्यस्त्रीत्वसंबन्धो, वामीति सूत्रे च



अतिश्रियां ब्राह्मणानामतिश्रीणां ब्राह्मणानामित्येत्सिद्धयर्थं तदसंबन्ध, इति भाष्यीयसिद्धान्तस्य 'वाचि ह्रस्वश्च' इति न्यासे उपपत्त्यभावेन तादृशान्यासस्य कर्तुमशक्यत्वादित्यलम् ।

### अतोऽम् ६९

नन्वत्र 'मतः' इत्येव सूत्रमस्तु अदन्तात्स्त्रीवात्स्वमोर्मादेशः स्यादिति तदर्थः । न च यच्छब्दयोगः प्राथम्यमित्युद्देश्यस्य लक्षणम्' इत्यभियुक्तोक्त्या विधेयस्य पूर्वमप्रयोग एव युक्त इति वाच्यम् 'अपृक्त एकाल्प्रत्यय' इत्यादौ विधेयस्य पूर्व प्रयोगदर्शनेन तादृशाभियुक्तोक्तेः प्रायोवादाभिप्रायकत्वात् अस्तुवा 'अतोम्' इत्येव यथाश्रुतं सूत्रं किन्तु 'म्' इत्येव च्छेदः करिष्यते इति तादृशोऽर्थे बाधकाभावात् । न च 'म्' इति च्छेदे 'अम्' इति च्छेदे वा न किञ्चिद्बाधवमिति वाच्यम् । अभिति च्छेदे एङ्ह्रस्वादिति सूत्रे ह्रस्वदानुवर्तनं संबुद्धेर्हति व्यधिकरणान्वयः संबुद्धचाक्षिप्तस्याप्यङ्गस्य ह्रस्वन्वयः 'म्' इति च्छेदे तु एङ्गन्ताद्भस्वान्ताच्चाङ्गात्संबुद्धिलुप्यत इत्यर्थेन न कुलेत्यादौ दोष इति लाघवसत्त्वात् । न च ज्ञानमित्यादौ सोर्मादेशो सुपिचेति दीर्घापत्तिरिति वाच्यम् सन्निपातपरिभाषया दीर्घवारणेनादोषात् । न च 'कष्टाय क्रमणे' इत्यादिनिर्देशेन सुपिचेति दीर्घे सन्निपातपरिभाषा न प्रवर्तते इति वाच्यम् । तन्निर्देशेन 'ङ्ये' इति शास्त्रीयाभ्यनुज्ञावाक्ये मदुत्तरप्रवृत्तिमता मदीयसन्निपातविघातकातिरिक्तेन यद्वोध्यते तदपि साधित्येवं रूपे मदीयसन्निपातविघातकपदार्थं सुपि च इत्येतद्व्यतिरिक्तत्वेन संकोचे निर्देशोपपत्त्या 'अतोम्' इति शास्त्रीयाभ्यनुज्ञावाक्ये तादृशसंकोचे मानाभावात् । अत एव 'सुपिचेति दीर्घो यद्यपि परस्तथापीह न प्रवर्तते सन्निपातपरिभाषाविरोधात्' इति कौमुदीग्रन्थः संगच्छते अन्यथा सामान्यतः 'सुपि च' इति दीर्घे सन्निपातपरिभाषाऽप्रवृत्तिकल्पने तदसंगतिः स्पष्टैव । न च दीर्घान्ते सर्वत्र नपुंसकह्रस्वत्वेन 'अत' इति तपरकरणस्य व्यावर्त्यासंभवेन आदेशं प्रति मात्राकालिकत्वसमानाधिकरणत्वरूपस्यात्वस्य उच्चारणार्थतया न निमित्तत्वं किन्तु अत्वमात्रस्यैवेति तस्य दीर्घेऽपि सत्त्वेन सन्निपातविघाताभाव इति वाच्यम्, ययोः सन्निपातस्य विघातकं शास्त्रं तयोरुपादानमपेक्षितमिति नाग्रह इति शेखरोक्त्या यादृशशब्दसन्निपातेन सोरमादेशस्तस्य विनाशेनादोषात् । अत एव दाक्षिरित्यादौ अङ्गसंज्ञाऽलोपस्य निमित्तं नेत्याशंक्य अनित्यत्वेन समाहितं भाष्ये । अश्च आश्च इति समाहारद्वन्द्वे अपरनिमित्तकत्वेनान्तरङ्गत्वात्प्रथमं ह्रस्वत्वे ततो दीर्घे लक्ष्ये लक्षणन्यायेन पुनर्दीर्घाभावे 'आ' इत्यस्मात्सोरमादेशवारणाय मात्राकालिकत्वस्यापि निमित्तकोटौ प्रवेशस्यावश्यकत्वाच्च न च 'अत' इति तपरकरणं स्पष्टार्थमिति मनोरमाविरोध इति वाच्यम् । न हि युक्तिबलाद्वस्तुसिद्धौ कस्य चिद् ग्रन्थकृतो विपरीतलेखनं वस्तुबाधकमिति

तादृशग्रन्थस्य चिन्त्यत्वात् । न च द्वितीयैकवचने 'आदेः परस्य' इति परि-  
भाषया अकारस्य मकारे मद्वयश्रवणापत्तिरिति वाच्यम् । संयोगान्तलोपेन  
रूपसिद्धेः । न च 'यणः प्रतिषेधो वाच्य' इति वार्तिकप्रत्याख्यानाय 'भ्रलो भ्र-  
लि' इत्यतो भ्रलुग्रहणमपकृष्य संयोगान्तस्य भ्रल एव लोपविधानेन न प्रकृते  
संयोगान्तलोपप्राप्तिरिति वाच्यम् 'अमो मश्' इति सूत्रे मद्वयात्मकमादेशं वि-  
धाय शिच्वप्रत्याख्यानपरभाष्येण 'संयोगान्तस्य लोप' इत्यत्र वाक्यभेदः प्रती-  
यते तथा हि संयोगान्तस्य लोपो भवतीति आद्यवाक्यस्य अर्थः । संयोगान्तस्य  
भ्रलो लोपो भवतीति द्वितीयस्यार्थं तत्र पूर्ववाक्येणैव सिद्धे उत्तरवाक्यं तस्य  
काचित्कत्वं बोधयति तेन कचिदभ्रलोऽपि लोप इत्यदोषात् । अत एव गिरौ  
वेश्य यस्य ■ गिरिवेशमा तं करोति गिरिवेशमयतीति गिरिवेडित्यत्र न फल-  
भेदः अन्यथा 'यणः प्रतिषेध' इति पक्षे संयोगान्तलोपस्य, भ्रजीत्यपकर्षपक्षे  
तदभावस्य सत्त्वेन फलभेदेन प्रत्याख्यानासंगतिः स्यात् । न च द्वितीयैकव-  
चने अतिजरसमिति रूपासिद्धिः मादेशो जातेऽजादिविभक्तिपरत्वाभावेन जर-  
देशाप्राप्तेरिति वाच्यम् । अमि लुकोऽपवादसम्भारं बाधित्वा परत्वाज्जरसिति  
मूलेनैव दत्तोत्तरत्वात् । सौ जरसादेशानापत्तिरपि न दूषणम् अमादेशोऽपि तत्र  
सन्निपातपरिभाषया जरसादेशस्यानिष्टत्वात् । ■ च द्वितीयैकवचने शेखरकु-  
न्मते पूर्वविप्रतिषेधेन विभक्त्यादेशानामेव सत्त्वेन अजादिविभक्तिपरत्वाभावेन  
जरसादेशानापत्तिरिति वाच्यम् । सन्निपातपरिभाषया तत्र जरसादेशस्यानि-  
ष्टत्वेन अतिजरमित्यस्यैव तन्नेष्टत्वादिति चेत् सुवच एवायं छेद इत्यलम् ।

अदृङ्ङतरादिभ्यः पञ्चभ्यः ७०

ननु 'डतरादीनां पञ्चानां दुक्' इत्येव न्यासोऽतु स्वमोः परतो दुकि ततः  
स्वमोर्लुकि रूपसिद्धेरिति चेन्न ।

कतरशब्दाणिच टिलोपे कौ णिलोपे कतर् इति स्थिते दुकि कतद् इति  
रूपापत्तेः इष्यते ■ कतरदिति । प्रथमतिलोपस्य स्थानिब्रन्त्वेन पुनष्टिलोपा-  
भावात् एवं तदनुकरणे स्त्रीत्वविवक्षायामुगितश्चेति ङीवापत्तेः । उक्तङीब्रन्ता-  
न्तरप्रत्यये उगितश्चेतिवैकल्पिकह्रस्वापत्तेश्चेति ।

वस्तुतस्तु सर्वाद्यन्तर्गणकार्यत्वेन अदृङो दुको वा उपसर्जनेऽप्रवृत्त्या, अतो-  
मित्यतः अतः इत्यस्यानुवर्तनेन अदन्तानां डतरादीनां ग्रहणेन, वा तादृशक-  
तर्शब्देऽदोषात् । अत एव तदनुकरणे ङीवाद्यापत्तिरपि न प्रकृतिवदनुक-  
रणमित्यस्यानित्यत्वेनोगित्वातिदेशासंभवाच्चेति अस्मिन्न्यासेदूषणं चि-  
न्त्यमिति परे

टेः ७१

भस्येति कि पञ्चम इति । ननु टेरिति सूत्रे भस्येत्यस्यानुवृत्तिस्वीकारे कत-

रत् भवान् इत्यादौ डित्त्वसमाध्यादभस्यापि टलोप इति स्वीकारे क्लेश इति भस्येत्यस्यानुवृत्तिर्मास्तु डिति परे टेलोपो भवतु इत्येव सूत्रार्थोऽस्तु इति चेन्न । पञ्चानां संख्यानां पूरणः पञ्चम इत्यत्र पञ्चनशब्दाड्डट्प्रत्यये तस्य नान्तोद-संख्यादेर्मडिति मडागमे तद्विशिष्टस्य यदागमपरिभाषया प्रत्ययत्वेन हलादित्वेन च तस्मिन्परतः पदत्वेन च पदत्वे नलोप इष्यते इदानीं टेरिति टिलोपापत्तेः ।

ननु तस्य पूरणे टट् इत्येव न्यासोऽस्तु तथा च डित्त्वाभावान्न टिलोपः न च प्रथमटकारो व्यर्थः फलाभावादिति वाच्यम् एवमपि लाघवाद् ट एव वक्तुं शक्यत्वमिति चेन्न ।

एकादश इत्यस्यासिद्धत्वापत्तेः तथा हि डटि डित्वाटिलोपेन एकादश इति सिध्यति अटि तु डित्त्वाभावेन टिलोपाप्राप्त्या तदसिद्धिः स्यादिति । न च नस्तद्वित्त इत्येव तत्र टिलोपो भविष्यतीति वाच्यम् विंशतेः पूरणः विंश इत्यस्यासिद्धत्वापत्तेः तथा हि डटि तिर्विंशतेर्डितीति टिलोपेन तत्सिद्धेरिदानीं डित्प्रत्ययपरत्वाभावेन तत्र स्यात् । न च तत्र तिर्विंशतेरटीत्येव सूत्रमस्तु इति वाच्यम् आसन्नविंशा इत्यत्र बहुव्रीहौ संख्येये डजबहुगणादिति डचि टिलोपानापत्ते न च 'बहुव्रीहौ संख्येये'—इत्यनेनाप्यखेव विधीयतामिति वाच्यम् टेरित्यत्र अटीत्यस्य संबन्धे स्त्रीत्यस्यासिद्धत्वापत्तेरसंबन्धेराज्ञा इत्यादावपि टिलोपापत्तेश्च तथा हि स्त्यायतेर्डट् इति स्त्याधातोर्डटि टिलोपे मकारस्य लोपोव्योरिति लोपे टित्वान्डीपि स्त्रीति सिध्यति न च क्रट् विधायाऽऽलोपेन तत्सिद्धिरिति वाच्यम् एवमपि पञ्चमइत्यस्यासिद्धितादवस्थेन भस्येत्यस्य सम्बन्धावश्यकत्वादित्यलम् ।

### इकोऽचि नुम्बिभक्तौ ७२

नन्वस्मिन् सूत्रे अङ्ग्रहणं किमर्थम् न च तदभावे सौ नुमापत्तिः तस्य लुका लुप्तत्वेन प्रत्येयलक्षणाभावेन विभक्तिपरत्वाभावेन नुमोऽप्राप्तेः । न च भ्यामादौ नुमापत्तिः सत्यपि नुमि नलोपेन सिद्धेः । न च पञ्चत्रपुभ्य इत्यादौ नुमि नलोपेऽपि तस्य स्वरविधावसिद्धत्वेन इगन्तोत्तरपदत्वाभावाद् 'इगन्तकालकपालभगालशरावेषु द्विगौ' इति स्वरो न स्यादिति वाच्यम् । समुदायभक्तौ नुम् नावयवस्येगः तताविघातक इति इगन्तोत्तरपदद्विगुत्वप्रयुक्तपूर्वपदप्रकृतिस्वरे बाधकाभावात्, आन्तरङ्गत्वान्नुमः पूर्वमेव स्वरप्रवृत्तेश्च । न च अतिराभ्यामित्यादौ नुमि निर्दिश्यमानस्य नुमा व्यवधानादात्वं न स्यादिति वाच्यम् । नुमं बाधित्वा परत्वादात्वस्यैव प्रवृत्त्याऽदोषात् । न च 'वृद्धयौत्वतृज्वद्भावगुणेभ्यो नुम् पूर्वविप्रतिषेधेन' इति वार्तिकात्पूर्वं नुमेव स्यादिति वाच्यम् । तस्मिन्वार्तिके औत्वस्य पृथगुपादानेन वृद्धिशब्देन विहितवृद्धेरेव तत्र ग्रहणेनादोषात् । एवं प्रियतिसभ्यामित्यत्रापि नुमः परत्वात्तिस्रादेशोऽदोषो बोध्यः ।



न च शुचीनामित्यत्र 'नुमचिरत्तुङ्गद्वावेभ्यो नुट् पूर्वविप्रतिषेधेन' इति वार्तिकात्पूर्वं नुट्चपि ततो नुमि अजन्ताङ्गत्वाभावाद् दीर्घो न स्यात् न च 'नोपधाया इत्येव तत्र दीर्घोऽस्तु' इति वाच्यम्, इह निति नियमेन दीर्घप्राप्तेरिति वाच्यम् ।

सकृद्गतिन्यायेन तत्र नुडुत्तरं नुमोऽप्राप्त्याऽदोषात् ।

न च बहुभिः कुलैरित्यत्र नुमि षट्त्वात् भल्युपोत्तममितिस्वरः स्यादिति वाच्यम् नुमोऽभावेऽपि बहुशब्दस्यान्तोदात्ततया स्वरे विशेषाभावात् । न च अजग्रहणम् 'अस्थिदधिसक्थ्यङ्गामनङ्गुदात्त' इत्यत्रोत्तरार्थमिति वाच्यम् । तत्रैव कर्तुं युक्ततया इह करणस्यानुचितत्वादिति चेन्न ।

अजग्रहणस्य न लुमतेति निषेधानित्यत्वज्ञापनायावश्यकत्वात् तेन हे वारे हे वारीति सिद्धम् । तथा हि अजग्रहणाभावे नलुमतेतिनिषेधानित्यत्वेऽपि नुमि ह्रस्वान्तत्वाभावेन गुणो न स्यात् तत्सत्त्वे ह्रस्वान्तत्वसत्त्वाद् नलुमतेति निषेधानित्यत्वेन नुमोभावपक्षे प्रत्ययलक्षणेन गुणः स्यात् इति अजग्रहणं स्वांशे चरितार्थमिति बोध्यम् ।

तदुक्तं भाष्ये—इकोऽचिञ्यञ्जने माभूदस्तु लोपः स्वरः कथम् । स्वरो वै श्रूयमाणेऽपि लुमे किञ्च भविष्यति १ रायात्वं तिसृभावंश्च व्यवधानान्नुमा अपि नुड्वाच्य उत्तरार्थं तु किञ्चित्त्रपो इति २ इत्यलम् ।

सावनडुहः ७३

तनु 'वसुसंसुध्वस्वनडुहांद' इत्यस्य स्थाने वसुसंसुध्वस्वनडुहांदुरित्येव न्यासोऽस्तु तथा चोगित्वसामर्थ्यादसिद्धत्वं बाधित्वा उरिदचामिति नुमि अनडुवानित्यादेः सिद्धौ 'सावनडुह' इतीदं सूत्रं किमर्थम् न च तथा सति स्त्रीत्वे वर्तमानादनडुहशब्दात्तरप्रत्यये पदत्वेन हकारस्य दुः तत् उगितश्चेति ङीपि अनडुवीतरेत्यत्र उगितश्चेति ह्रस्वविकल्पापत्तिरिति वाच्यम् ऐषुमतीतरेत्यत्र ह्रस्वविकल्पवारणाय विहितविशेषणाश्रयणेनादोषात् गौरादिङीषा ङीपो बाधश्चेति चेन्न ।

स्वनडुवान् स्त्रीत्यत्र उपसर्जनत्वेन गौरादिङीषोऽप्राप्त्या उगितश्चेति ङीवापत्तेः । न च पदत्वमुपजीव्य प्रवृत्तं दुत्वं पदत्वविधातकङीपोऽनिमित्तमिति ङीप् न स्यादिति वाच्यम् । ङीप् साक्षात्पदत्वविधातकत्वाभावात् । न च यथा आधये इत्यादौ परम्परया गुणनिमित्तसुविविधातिकाया अव्ययसंज्ञायाः सन्निपातपरिभाषया गुणोऽनिमित्तं तथेहापि परम्परया दुत्वनिमित्तपदत्वविधातकस्य ङीपः सन्निपातपरिभाषया दुत्वमनिमित्तमिति वाच्यम् । परम्परया सन्निपातविधातकस्य सन्निपातविधातकशास्त्रीयोद्देश्यतावच्छेदकसंज्ञाविधायकशास्त्रातिरिक्तशास्त्रस्याऽनिषेधात् । तथा हि आधये इत्यादौ परम्परया गुणनिमित्तविधातकशास्त्रम्

‘अव्ययादाप्सुप’ इति तदीयोद्देश्यतावच्छेदिका संज्ञा अव्ययसंज्ञा तद्विधायकं शास्त्रं ‘कृन्मेजन्त’ इति तस्यानिमित्तं कामं गुणो भवतु परन्तु प्रकृते दुत्वनिमित्त पदत्वविधातकं शास्त्रं यच्चिभमिति तदीयोद्देश्यतावच्छेदिका न काचित्संज्ञेति न तद्विधायकं शास्त्रमुगितश्चेति किन्तु तदरिक्तं जातमिति सन्निपातपरिभाषया तदवारणात् । अत एव ऊखतुरित्यादौ सवर्णदीर्घादीनां प्रवृत्तिः अन्यथा द्विरुक्तधातुपूर्वभागनिमित्तिका अभ्यासंज्ञा, लोपे सति दीर्घे स्वनिमित्तपूर्वापरी-भावविधातिकेति सापि लोपदीर्घादीनामनिमित्तं स्यादित्यलम् ।

### षट्चतुर्भ्यश्च ७४

षट्संज्ञकेभ्यश्चतुरश्च परस्यामो नुडागम इति सूत्रार्थः । नन्वस्मिन्सूत्रे चतुर्ग्रहणं किमर्थम् णान्ताषडित्यत्र णरान्ता षडिति न्यस्य रेफान्तसंख्याया अपि षट्त्वविधानेन चतुर्णामित्यत्र नुट्सिद्धेः । न च तथा सति चत्वार इत्यादौ षड्भ्यो लुगिति जश्शसोर्लुगापत्तिरिति वाच्यम् । अर्षड्भ्यो लुगिति न्यस्य रेफान्तभिन्नषट्संज्ञकेभ्यो जश्शसोर्लुगित्यर्थेनादोषात् न च चतुर्णामित्यत्र नुडर्थे षट्संज्ञा विधाय जसि अतिप्रसङ्गमाशक्योपायान्तरेण परिहरणमनुचितं ‘प्रक्षालनाद्धि पङ्क्तस्य दूरादस्पर्शनं वरम्’ इति न्यायादिति वाच्यम् षट्चतुर्भ्यश्चेति सूत्रे षट्त्रिचतुर्भ्यो हलादिरितिसूत्रे च द्विश्चतुर्ग्रहणाकरणेन महालाघवेन तादृशगौरवस्याकिञ्चित्करत्वात् । ■ च षट्त्रिचतुर्भ्यो हलादिरिति सूत्रे चतुर्ग्रहणाकरणे चतेरुन्निति निष्पन्नचतुश्शब्दे निस्त्वात्परत्वादाद्युदात्तत्वं स्यान्नतु विभक्त्युदात्तत्वं पञ्चभ्य इत्यादौ षट्त्वनिमित्तकविभक्त्युदात्तत्वस्य चारिताथ्यात् चतुर्ग्रहणसत्त्वे ■ प्रतिपदोक्तत्वान्न दोष इति वाच्यम् । सुबिभक्तेः प्रागेव निस्त्वरे ततो विभक्त्युत्पत्तौ रुत्यां षट्स्वर इति तयोः समकालिकप्राप्त्यभावेन विप्रतिषेधशास्त्राप्रवृत्त्या षट्स्वरे बाधकाभावेन सति शिष्टस्वरवलीयस्त्वेन चादोषात् षट्त्वादेव सिद्धे स्वस्वादिगणे चतसृशब्दाकरणलाघवस्य सत्त्वाच्च । न च चतस्र इत्यादौ जसो लुगापत्तिरिति वाच्यम् अचि र ■ इत्यस्य बाध्यसामान्यचिन्ताश्रयणेन स्वविषयप्राप्तसर्वापवादतया लुकोऽपि तेन बाधात् अत एवामि नुटो रादेशेन बाधमाशङ्क्य न तिसृ चतसृ इति ज्ञापकान्तेति समाहितं भाष्ये । सन्निपातपरिभाषया लुको वारणसंभवाच्च । किं च षट्कतिकतिपयचतुरां थुगिति सूत्रे षट्पदेन षट्संज्ञकानां ग्रहणमङ्गीकृत्य कतिचतुर्ग्रहणाकरणेन महालाघवम् । न च तत्र षट्संज्ञकग्रहणे पञ्चम इत्यादावपि थुगापत्तिरिति वाच्यम् । नान्तादसंख्यादेर्मडिति मटा तद्वाधौचित्यात् । ■ च डटो मट् प्रकृते-स्थुगिति विषयभेदात्कथं बाध्यबाधकभाव इति वाच्यम् । चतसृणामित्यत्र रादेशेन नुटो बाधमाशङ्क्य न तिसृचतसृ इति ज्ञापकेन समाधानपरभाष्यप्रा-माण्येन विषयभेदेऽपि येननाप्राप्त इति न्यायप्रवृत्तिस्वीकारेणादोषात् । न चैव-

मेकादशेत्यादौ थुगापत्तिस्तत्र मटः प्राप्त्यभावादिति वाच्यम् । षट्कतिकति-  
पयचतुरां थुगित्यत्र अन्षट्कतिपयोस्थुगिति न्यस्य, नान्तादसंख्यादेर्मडितिसूत्रे  
'नान्तान्मट' 'असंख्यादेः' इति योगं विभज्य, वा नान्तादेकादशादिशब्दात्थुको-  
ऽप्रवृत्तेः । न चानन्तरस्येति न्यायादनन्तरस्य मट एव तेन निषेध इति वाच्यम् ।  
योगविभागसामर्थ्येन व्यवहितस्य थुकोऽपि तेन बाधात् । एवं च चतुश्शब्दस्य  
षट्संज्ञाविधाने षट्चतुर्भ्यश्चेति सूत्रे षट्त्रिचतुर्भ्योह्लादिरिति सूत्रे च च-  
तुर्ग्रहणाकरणेन स्वस्त्रादिगणे चतसृग्रहणाकरणेन 'षट्कतिकतिपयचतुराथुक्'  
इत्यत्र कतिचतुर्ग्रहणाकरणेन च महल्लाघवमिति चेन्न ।

तथा सति प्रियचतुर्णामित्यत्र सख्याप्रकारकसंख्येयमुख्यविशेष्यकबोध-  
जनकत्वरूपसंख्यावाचकत्वस्य चतुश्शब्देऽभावेन षट्त्वाभावान्नुडनापत्तेः च-  
तुर्ग्रहणसत्त्वे ■ चतुःशब्दात्परस्य आमः सत्त्वेन नुट्सिद्धेः । न च षट्चतु-  
र्भ्यश्चेति सूत्रे बहुवचननिर्देशेन अर्थप्राधान्यविवक्षया गौणेऽनुटोऽनिष्टत्वमेवे-  
ति वाच्यम् । षट्चतुर्भ्यामिति करणे गौरवेण लाघवार्थं बहुवचननिर्देशस्याव-  
श्यकत्वात् । एवं चतुः शब्दादाचारविवन्तात्कर्तरि किपि चतुर्णामित्यत्र नुड-  
र्थं चतुर्ग्रहणावश्यकत्वं बोध्यम् । मनोरमाकृन्मते तु गौणे नुटोऽनिष्टत्वाच्चतु-  
र्ग्रहणं चिन्त्यप्रयोजनम् शास्त्राबोधिताजाव्यवहितहल्समुदायस्यासाधुत्वभिया-  
षरान्तेति न कृतमिति वा बोध्यम् । गौणे नुट इष्टत्वानिष्टत्वविषये विवदमानयो-  
र्नवीनप्राचीनयोर्मतोपपादनं मद्रचित्ते नामीति सूत्रीयशेखरटिप्पणे द्रष्टव्यम्  
इत्यलमिहातिप्रपञ्चेन ।

इदमो मः ७५

नत्वत्र 'मो मः' इत्येव सूत्रमस्तु 'त्यदादीनाम' इत्यतस्त्यदादीनामित्यस्या-  
नुवर्तनेन त्यदादीनां मकारस्य मकार एव भवति सावित्यर्थेन अयमित्यादे-  
स्त्यदाद्यत्वबाधेन सिद्धेः । किंशब्दे च न दोषः द्विशब्दानन्तरं तस्य पाठात्  
किमः कादेशस्य विशेषविहितत्वाच्च । न चेदानीं दश्चेत्यादौ त्यदादीनामित्यस्यै-  
वानुवृत्त्या दश्च यः सावित्यनयोः पर्यायतापत्तिरिति वाच्यम् विशेषविभक्तिनि-  
मित्तकत्वेन विशेषविहितेन यादेशेन दश्चेत्यस्य बाधेन इयमित्यादौ मादेशाप्र-  
वृत्तेरिति चेन्न ।

इदानीं यस्सौ, तदोः सः सावनन्त्ययोरित्यनयोः पर्यायापत्तितादवस्थयात्  
त्यदादित्वनिमित्तकत्वस्य सुनिमित्तकत्वस्य चोभयत्र साम्यात् ।

यदि च अदस औ सुलोपश्चेत्यत्र अदस इति योगं विभज्य अदस एव  
दस्य सत्त्वं नान्यस्य इति भाष्योक्तनियमात्तदोरितिसूत्रेऽनन्त्ययोरित्यस्य प्र-  
त्याख्यानार्थं कृतात् यदि वा दश्चेत्यतः प्राक् इदोय् पुंसीति पठित्वा दश्चेत्य-  
त्रेदः संबन्धेन त्यदादेरिदो दकारस्य मः स्याद्विभक्तावित्यर्थेन यस्सावित्यत्रापि



इदोऽनुवृत्त्या त्यदादेरिदो दकारस्य यकारः सावित्यर्थेन च विशेषविहितेन चान्देशेन सादेशस्य बाधान्न यः सौ तदोरित्यतयोः पर्यायतापत्तिरित्युच्यते तदा 'मो म' इत्येव सुवचमिति वदन्ति ।

### इदोय् पुंसि ७६

ननु 'इदमो मः' 'इदोय् पुंसि' 'यस्सौ' इत्येतेषां स्थाने 'इदमोयमः सौ' 'इयमः स्त्रियाम्' इत्येव सूत्रद्वयमस्तु आदेशोऽकारोच्चारणं मकारपरित्राणाय नपुंसके च नादेशप्रसक्तिः सोर्लुका लुप्तत्वेन प्रत्ययलक्षणाभावेन सुपरत्वाभावात् । यद्वा 'इदम इयमः सौ' 'इदम अयमः पुंसि' इति वा न्यासोऽस्तु न च 'अनाप्यक' इत्यत्र इदम एवानुवृत्तौ अनेकाल्त्वेन सर्वस्यानादेशो तस्य हलन्तत्वेन अनेनेत्यस्यासिद्धिरिति वाच्यम् । अनाप्यक इत्यत्र लुप्तविभक्तिकस्य अनेत्यकारान्तस्य च्छेदेनादोषात् । न चैवमपि आभ्यामित्यस्यासिद्धिः हलि लोप इत्यनेनान्त्यस्यैवं लोपादिति वाच्यम् हलि लोप इत्यस्य स्थाने हस्यश् इति न्यस्य सर्वस्य अशादेशविधानेनादोषादिति चेद्—

न तथा सति तन्मध्यपतितन्यायेन साकच्छकस्य इदम अयमादेशो अयकमित्यादेरसिद्ध्यापत्तेः एवं स्त्रीलिङ्गे इयकमित्यस्यासिद्धिरित्यलम् ।

### किमः कः ७७

ननु इम इत्येव सूत्रमस्तु त्यदादीनामित्यतः अ इत्यनुवर्त्य इमोऽकारः स्याद्विभक्तावित्यर्थेन ■ इत्यादिसिद्धेः किमः ■ इति गुरुभूतन्यासः किमर्थः ■ चालोऽन्त्यपरिभाषयाऽन्त्यादेशापत्तिः नानर्थक इति निषेधेन, त्यदाद्यत्वेन सिद्धेऽरम्भसामर्थ्येन, च तदप्रवृत्तेः न च वणादितिष्पन्नतिमृष्टिम् शब्दयोरत्वापत्तिरिति वाच्यम् । त्यदादीनामित्यस्यानुवृत्त्या त्यदादीनामिमोऽकार इत्यर्थेनादोषात् । न च 'द्विपर्यन्तानामेवेष्टिः' इति भाष्यकारेष्ट्या किमो न त्यदादित्वं द्विशब्दानन्तरं पाठादिति वाच्यम् । द्विशब्दात्प्रागेव किंशब्दस्य पाठकरणात् एवं च 'किं सर्वनामबहुभ्योऽद्वयादिभ्य' इति सूत्रे किंशब्दे द्वयादिभ्य इति निषेधाप्राप्त्या सर्वनामत्वादेव सिद्धे किंप्रहणाकरणेन लाघवान्तरस्यापि सत्वात् । न च कुतिहोरित्यत्रानुवृत्त्यर्थं 'किमः ■' इति सूत्रे किंप्रहणमिति वाच्यम् उतिहोरिति न्यस्य इम एव उत्त्वविधानेनादोषात् न च क्त्राति इत्यत्रानुवृत्त्यर्थं तदिति वाच्यम् । उतिहोरिति इति न्यस्य त्यदादीनामिम उः स्यात्तकारादौ दकारादौ अति चेति तदर्थेन इम उकारे यणि ■ इत्यस्य सिद्ध्या दोषाभावात् । न च 'ओर्गुण' इति गुणापत्तिरिति वाच्यम् अङ्गवृत्तपरिभाषया तद्वारणात् न च इदानीं त्यदाद्यन्तर्गणकार्यत्वात् संज्ञायामुपसर्जने वा कादेशो न स्यादिति वाच्यम् सिद्धान्तेऽपि त्यदादीनामित्यनुवर्त्य अनुवृत्तिसामर्थ्याच्चे

ह द्विपर्यन्तानामेवेतीष्टिमनङ्गीकृत्य संज्ञायामुपसर्जने च कादेशस्यानिष्टत्वाव-  
गमेनादोषादिति चेद्--

■ किमशब्दादकचि तन्मध्यपतितन्यायेन विशिष्टस्य कादेशार्थं तथान्यासस्य  
कर्तुमशक्यत्वात् कुतिहोरित्युत्तरार्थमपि किमो ग्रहणस्यावश्यकत्वाच्च । न च  
उतिहोरति इति न्यासेनेष्टसिद्धिरिति वाच्यम् । तथा सति अलोन्त्यपरिभाषया म  
कारस्यैव उत्त्वापत्तौ कुत इत्याद्यसिद्ध्यापत्तेः । न च 'नानर्थकेऽलोन्त्यविधिर-  
नभ्यासविकार इति परिभाषया निस्तार इति वाच्यम् तस्याः फलाभावेन भाष्ये  
ऽनङ्गीकारात् एतदर्थमेवाङ्गीकारे च गौरवादित्यलम् ।

यत्तु निर्दिश्यमानत्वाभावादेव नाकष्विशिष्टस्य कादेश इति तन्न

किमकः इति गुरुभूतन्यासेन, किमः कः इत्यस्यावृत्त्या, वा निर्दिश्य-  
मानत्वाभावेऽप्यादेशबोधनादिति वस्तुतस्तु निर्दिश्यमानमेव तदित्यन्य-  
त्र विस्तरः ।

### न संयोगाद्वमन्तात् ७८

अत्र न हलोवमादित्येव सूत्रमस्तु हलः परौ यौ वकारमकारौ ताभ्यां पर-  
स्यानोऽकारस्य लोपः स्यादिति तदर्थः । तथा च यज्वनः ब्रह्मण इत्यादिसिद्धौ  
न संयोगाद्वमन्तादिति गुरुभूतं सूत्रं किमर्थमिति चेन्न

राजञ्शब्दे उपपदे मन्धातोर्विचि राजमन्शब्दाच्छसि राजमन इत्यत्र  
हलः परीभूतात् मकारात् परस्यानोऽभावेन निषेधाप्रवृत्त्याऽल्लोपापत्तेः । एवं  
राजानं वनतीति राजवान् तान् राजवन इत्यत्र अल्लोपापत्तिर्बोधा । यथाश्रुत-  
सूत्रसत्त्वे ■ संज्ञायां नलोपस्यासिद्धत्वात् मान्तसंयोगात्परस्यानः सत्त्वेन लोपः  
सिद्ध्यति ।

न च नलोपः सुप्स्वरेति सूत्रे संज्ञापदेन घिसंज्ञाया एव ग्रहणम् ■  
एव संज्ञाविधौ किमुदाहरणम् दण्डिदत्तौ दत्तदण्डिनौ अत्र नलोपे दण्डिश-  
ब्दस्य घित्वे पूर्वनिपातापत्तिः इष्यते त्वनियमः असिद्धत्वे ■ घित्वाभावात्सि-  
द्ध्यति न च पूर्वनिपाते नलोपो नलोपे च घित्वेन पूर्वनिपात इत्ययुक्तम् । यस्य  
पूर्वपदत्वे घित्वं भावि तस्य पूर्वनिपात इत्यर्थेन दोषाभावात् तादृशार्थाश्रयण-  
फलं ■ द्युलिहाविति इत्यादिभाष्योक्तं संगच्छते अन्यथा संयोगादिसंज्ञाविधा-  
वेव निविवादमुदाहरणमुपन्यास्यद्वाप्यकार इति वाच्यम् ।

पटुशब्दाणिजन्तान्मनिनि ढिलोपणिलोपयोः परमन इत्यत्र ढिलोपस्य  
णिलोपस्य वा स्थानिवत्त्वेन मकारस्य हलः परत्वाभावेन निषेधात्तापत्त्या लोपा-  
पत्तेः । न संयोगाद्वमन्तादिति यथाश्रुतसूत्रसत्त्वे तु संयोगसंज्ञायाः पूर्वपरी-  
भयविधित्वेन विधिग्रहणेन पूर्वस्यैव विधौ स्थानिवत्त्वाङ्गीकारेण स्थानिवत्त्वा-  
प्राप्त्या निषेधप्रवृत्तौ अल्लोपाभावः इति ।

केचित्तु संज्ञाशब्दानामर्धमात्रिकत्वेन वकारमकारयोः संयोगविशेषणात्त-  
दन्तलाभेन अन्तप्रहणं स्पष्टार्थमिति शेखरोक्त्याऽन्तप्रहणस्याकर्तव्यत्वेन  
लाघवाभाव एव प्रकृत्यासे दूषणमिति वदन्ति ।

### पथिमध्यभुक्षामात् ७९

नन्वत्र पथिमध्यभुक्षामदित्येव सूत्रमस्तु तथा च अनेन नकारस्यात्वे  
कारस्य इतोऽत्सर्वनामस्थान इत्यनेन अत्वे द्वयोरकारयोर्दीर्घेण पन्था इत्यादि-  
सिद्धेः न चातो गुण इति पररूपापत्तिरिति वाच्यम् पथिमध्यभुक्षां लोपः भ-  
स्यट्टेः इतोऽत्सर्वनामस्थान इति न्यासेन नकारस्य श्रवणाभावे सिद्धे अकारवि-  
धानसामर्थ्येन पररूपवाधादिति चेन्न ।

आन्तरतम्यादनुनासिकस्यानुनासिक आकारो माभूदित्यर्थमकारप्रश्लेषस्या-  
वश्यकतया दीर्घोच्चारणेन लाघवाभावात् । न च प्रश्लेषेऽतो गुण इति पररूपेण  
लाघवमिति वाच्यम् तस्य समस्तत्वेनान्तर्वर्तिविभक्त्या पदत्वेन पदान्तत्वेन प-  
ररूपाप्राप्तेः ।

मनोरमाकृतस्तु क्यजन्ताकिपि पन्था इत्येतत्सिद्धचर्चमाद्विधानभित्याहुः  
शेखरकृतस्तु स्थान्यनुरूपेऽनुनासिके एवोच्चारणीये तदनुच्चारणात् शुद्धस्यैव वि-  
धानमिति भाष्योक्त्या पथीयतेः किपोऽनभिधानम् अन्यथा ईकाररूपस्य  
शुद्धस्यापि स्थानिनः सद्भावादत्र शुद्धार्थं तदनुच्चारणस्यावश्यकत्वेन भाष्यासंगतिः  
स्यात् प्रश्लेषम्यानावश्यकतया लाघवमस्त्येव न वा मनोरमोक्तं फलं तदनभि-  
धानात् ।

ननु तर्हि अदित्येवास्तु नकारेकारयोरत्वे दीर्घेण सिद्धेरिति चेन्न लोप एव  
विधातव्ये अकारविधानसामर्थ्येन पररूपवाधकल्पने ज्ञानगौरवेण स्पष्टार्थमा-  
कारोच्चारणादित्याहुः ।

### भस्यटेलोपः ८०

नन्वत्र भाङ्ङित् इत्येव सूत्रमस्तु भसंज्ञकात्पठ्यादेः परः प्रत्ययो ङिदिति  
तदर्थस्तथाच ङित्वाट्टिलोपेन सकलेष्टसिद्धेरिति चेन्न । सुपथिन्शब्दादिदमर्थे-  
ऽणिटिलोपे पुनष्टिलोपानापत्तैः प्रथमतिलोपस्याभीयत्वेनासिद्धतया टिलोपाप्राप्तेः  
सिद्धान्ते तु भत्वेन प्रत्ययस्याक्षेपेपि तस्यादिप्रतया बोधेऽभानेन भस्यटेलोपइत्यस्य  
प्रकृतिमात्रनिमित्तकत्वेन नस्तद्धित इत्यस्य प्रत्ययनिमित्तकत्वेन समानाश्रया-  
भीयत्वाभावेन नासिद्धत्वमिति टिलोपेन तत्सिद्धिरिति बोध्यम् । न यथाश्रुत  
सूत्रसत्त्वे नित्यत्वात्परत्वाच्च पूर्व भस्य टेलोप इति टिलोपे नान्तत्वाभावेन नस्त-  
द्धित इति टिलोपो नैव भविष्यति तथा च सौपथमित्येव रूपमिष्यते न सौप-  
मिति अत एव पाथेयमित्यादि प्रयोगाः संगच्छन्ते अन्यथा नस्तद्धित इति  
टिलोपे जाते भस्य टेलोप इति पुनष्टिलोपे तदसिद्धिः स्पष्टैवेति वाच्यम् एवमपि



सुपथिन् शब्दाणि च भस्य टेलोप इति टिलोपे सुगति इत्यादीनामसिद्ध्या-  
पत्तेः डिद्वद्भावेन जातस्य प्रथमदिलोपस्य समानाश्रयाभीयत्वेनासिद्धत्वात् ।

न च उपसर्गसमानाकारं पूर्वपदं धातुसंज्ञाप्रयोजके प्रत्यये चिकीर्षिते  
पृथक्क्रियते इति वचनेन सोः पृथक्करणेन न पुनष्टिलोपः सिद्धान्तेऽपि प्रकृति-  
भावात् न च परमशब्दसमवधाने पुनष्टिलोपानापत्तिर्दूषणं परमशब्दसमवधाने  
ऋकूपूरब्धूः पथामानक्षे इति अप्रत्ययस्य प्रसङ्गेनादोषादिति वाच्यम् ।

एवमपि परमपथशब्दाणि च टिलोपाभ्यां परमयतीति सिध्यतीदा-  
नीं तदनापत्तेः । सुपथिन् शब्दादिष्टानि भस्यटेलोप इति टिलोपे पुन इष्टमेयस्सु  
टेलोप इत्यर्थकेन टेरित्यनेन टिलोपे इष्टस्य सुपिष्ट इत्यस्येति सिद्ध्यापत्तेश्च उक्तन्या-  
से आभीयत्वेनासिद्धतया पुनष्टिलोपानापत्तेरित्यलम् ।

### श्वयुवमघोनामताद्धिते ८१

नन्वस्मिन्सूत्रेऽतद्धितग्रहणं किमर्थं । न च माघवनमित्यादौ संप्रसारणा-  
भावार्थं तद्विति वाच्यम् अचतुरविचतुरेति सूत्रेण उपशुनमित्यत्र संप्रसारणनिपा-  
तनेन श्वयुवेतिसंप्रसारणं तद्धिते न प्रवर्तते इति कल्पनात् । न च तत्र टि-  
लोपाभावार्थं निपातनं न संप्रसारणार्थमिति वाच्यम् शुनः संप्रसारणं वा च दी-  
र्घत्वमिति वार्तिकेन शुन्यमित्यत्र संप्रसारणकरणेन तथा कल्पनेनादोषादिति चेन्न  
शुनः संप्रसारणं चेत्तद्धिते एवेति विपरीतनियमापत्तौ शुन इत्यादेरसिद्ध्यापत्ते-  
रित्यलमसदावेशेन ।

### नोपधायाः ८२

नन्वस्मिन्सूत्रे उपधाग्रहणं किमर्थम् अचश्चेत्यस्योपस्थित्याङ्गस्याचो दीर्घो  
नामीत्यर्थेन पञ्चानामित्यस्य सिद्धेः न चोपधाग्रहणाभावे पकारोत्तराकारस्य दी-  
र्घापत्तिरिति वाच्यम् अन्त्यवाधेऽन्त्यसदेशस्येति परिभाषया सिद्धे उपधाग्रहण-  
स्य वैयर्थ्यात् न चैवमत उपधाया णौ चङ्युपधाया इत्यादावप्युपधाग्रहणवैय-  
र्थ्येन उपधादीर्घे सा न प्रवर्तत इति ज्ञापनात्पञ्चानामित्यादौ पकारोत्तराकारस्य  
दीर्घवारणाय प्रकृते उपधाग्रहणं चरितार्थमिति वाच्यम् । ननन्द अचकाङ्क्षदि-  
त्यादौ वृद्धिह्रस्वयोर्वारणाय उपधाग्रहणस्य तयोश्चारितार्थ्येनादोषात् न हि तत्र  
अन्त्यवाधपरिभाषया निस्तारः अन्त्यसदेशानन्त्यसदेशयोरेकस्मिन्तद्धये प्राप्त्य-  
भावादिति चेन्न । पकारावित्यादौ ऋतोडीति गुणं वाधित्वा अप्तृन्निति दीर्घ-  
वारणायोपधाग्रहणस्य चारितार्थात् अनन्त्यविकार इत्यस्य भाष्ये प्रत्याख्याना-  
च्चेति दिक् ।

ननु नामि परे उपधाया दीर्घो भवति इत्येवार्थोऽस्तु न ग्रहणं किमर्थम् न  
च चतुर्णामित्यत्र रेफान्ते दीर्घवारणार्थमिति वाच्यम् न तिसृष्वतसृ इत्यस्य स्था-  
ने न तिसृचतुरोरिति न्यस्य दीर्घवारणसम्भवात् न चैवमपि पणामित्यत्र

दीर्घवारणाय तदिति वाच्यम् ■ छिसृचतुरामिति न्यस्य षान्तस्य तिसृशब्दस्य चतुः शब्दस्य च न दीर्घ इत्यर्थेनादोषादिति चेन्न ।

तितऊनामित्यत्र तकारोत्तराकारस्य दीर्घापत्तेः एवं न्यासेन चतुर्णामित्यादौ दोषवारणे लाघवाभावाच्चेति दिक् ।

### अष्टाभ्य औश् ८३

नन्वत्र अष्टाभ्य उङ् इत्येव सूत्रमस्तु अष्टा अस् इति सकारस्य छिश्चादुङि-  
गुणे वृद्धिरे चीति वृद्धौ अष्टावित्यस्य सिद्धेः न च पूर्वोपस्थितनिमित्तकत्वेना-  
न्तरङ्गत्वात्पूर्वं दीर्घं ततो गुणे अष्टो इति रूपापत्तिरिति वाच्यम् । प्रकृतिप्रत्य-  
योभयसंबन्धिवर्णापेक्षदीर्घापेक्षया प्रत्ययमात्रसंबन्धिवर्णापेक्षगुणस्यान्तरङ्गत्वेन  
बहिरङ्गत्वासमनाधिकरणान्तरङ्गत्वस्यैव बलवत्त्वप्रयोजकतया प्रकृते नित्यत्वेन  
गुणस्यैव न्याय्यतया अष्टावित्यस्य सिद्धेः प्रक्रियालाघवाय उशिति वक्तव्ये  
उङिविधानसामर्थ्येनान्तरङ्गपरिभाषाया अप्रवृत्तेश्चेति चेन्न ।

शसि गुणे कृते अष्टा ओ इति स्थिते भत्वे आतोधातोरिति सूत्रे धातुग्रह-  
णमावृत्त्यर्थमिति भट्टनये आलोपे अष्टो इति रूपापत्त्या उङोविधातुमश-  
क्यत्वात् । एतेन अष्टाभ्य ओशिति न्यासोऽपि परास्त इति दिक् ।

### कृदतिङ् ८४

नन्वस्मिन्सूत्रेऽतिङ्ग्रहणं किमर्थमिति चेन्न ।

अतिङ्ग्रहणाभावे तिङोपि कृत्संज्ञायां रुदिवेत्यादौ नेङ्वशि कृतीङ्नि-  
षेधापत्तेः न च क्रादिनियमेन नेङ्वशिकृतीत्यस्य बाधाद् रूपसिद्धिर्निर्वाधैवेति  
वाच्यम् । मध्येऽपवादन्यायेन एकाच उपदेशो, श्रुतः कृतीत्यनयोरेव क्रादिनि-  
यमेन बाधेन नेङ्वशीत्यस्य बाधायोगात् ।

वस्तुतस्तु प्रथमोपस्थितत्वेन वभूविवेत्यत्रैव दूषणसम्भवे रुदिवेत्यत्र दू-  
षणदानानौचित्येन अरुदिवेत्येव पाठः शोखरे तथा च 'रुदादिभ्यः सार्वधातुके'  
इति सूत्रेण प्राप्तस्येदो निषेधाभावाय अतिङ्ग्रहणस्यावश्यकत्वम् । न चाकृ-  
त्सार्वधातुकयोरितिसूत्रे सार्वधातुकग्रहणेन तिङो न कृत्संज्ञेति ज्ञापनात् दोषः ।  
अन्यथा अकृदिति पर्युदासेनैव चिनुयादित्यादौ दीर्घाभावे सिद्धे सार्वधातुकग्रहणं  
व्यर्थं स्यादिति वाच्यम् । ज्ञापकेन वारणापेक्षयाऽतिङ्ग्रहणकरणस्यैवौचित्यात् ।  
अतिङ्ग्रहणादेव पचति चिकीर्षतीत्यादौ न तुगादिः । अन्यथा कृत्त्वेन तुग्दुर्वारः  
स्यादिति बोध्यम् ।

### वेरपृक्तस्य ८५

ननु वेरपृक्तस्येति सूत्रेऽपृक्तग्रहणं किमर्थम् । न चापृक्तग्रहणाभावे वान्त-  
स्य प्रत्यस्य लोप इत्यर्थे किञ्चिज्जादौ इत्संज्ञालोपाभ्यां वान्तप्रत्ययस्यैव सत्त्वेने-

श्रुसिद्धावपि पीवन् शब्दार्णिणचि टिलोपे पीवयति तस्मात्किपि पीव् इत्यत्र बान्त-  
प्रत्ययसत्त्वेन लोपापत्तिरिति वाच्यम् सिद्धान्तेऽपि तत्र लोपस्येष्टत्वात् । एवं हल्-  
ङ्ग्यादिसूत्रेऽपि अपृक्तग्रहणं न कार्यम् । च विभर्तीत्यादौ तिपो लोपापत्तिरपृ-  
क्तग्रहणाभावे इति वाच्यम् । सुतिसीतिपदैस्तदाद्युपस्थित्या हलन्ततदादेः परस्य  
सुतिसिप्रत्ययस्य लोप इत्यर्थेन लोपाप्राप्तेः एवं च अपृक्त एकाल्प्रत्यय इति  
सूत्रमपि मास्तु । न च 'अस्तिसिचोऽपृक्त' इत्यत्र अपृक्तज्ञानार्थं तदिति वाच्यम् ।  
हल्लूपस्य प्रत्ययस्येडागम इत्यर्थेन, 'अस्तिसिचः पिति' इति विन्यस्य हल्लूपस्य पि-  
त इडित्यर्थेन वाऽदोषादिति चेत्तर्हि वेरपृक्तस्य, हल्ङ्ग्याब्ध्यः, अस्तिसिचोऽपृक्ते,  
इत्येषु अपृक्तग्रहणम् अपृक्त एकाल्प्रत्यय इति सूत्रं च व्यर्थमेवेति केचित् ।

कश्चित्तु किप् विच् किन् विट् इत्येतान् वकाररहितानेव विधाय वेरपृक्तस्येति  
संपूर्णं सूत्रं तिरस्कृत्य कण्डूयतेः क्यजन्तात्किप्यल्लोपयलोपयोः कण्डूरित्यादौ  
वरपरत्वाभावेन यलोपो न स्यादित्याशङ्क्य लोपोव्योः 'किनिच्किविबुवल्मु  
इति न्यासेन परिजहार ।

तत्र एतादृशान्यासेन यलोपादिसाधने गौरवादिति दिक्

तदोः सः सावनन्त्ययो. ८७

नन्वस्मिन्सूत्रेऽनन्त्ययोर्ग्रहणं व्यर्थं तच्छब्दादावनत्यस्य सत्त्वे विसर्गे च  
सः इत्यदेः सिद्धेरिति चेन्न ।

त्यदाद्यत्वं बाधित्वा परत्वात्सत्त्वे ततो हल्ङ्ग्यादिलोपे सत्त्वे विसर्गे हे  
सः इत्यनिष्टरूपापत्तेः स्त्रियां सेति रूपासिद्धेश्च न च नित्यत्वात्सत्त्वं बाधित्वा  
त्यदाद्यत्वमेव स्यात् तथा च नोक्तदोष इति वाच्यम् शब्दान्तरप्राप्त्या त्यदा-  
द्यत्वस्याप्यनित्यत्वात् । न च पूर्वं सत्त्वेऽपि पुनः प्रसङ्गविज्ञानन्यायात्त्यदाद्यत्वे-  
न सिद्धिरिति वाच्यम् । अनन्त्ययोर्ग्रहणसामर्थ्येन सकृद्व्रतिन्यायस्याश्रयणेन  
सत्त्वानन्तरं त्यदाद्यत्वाप्राप्त्या उक्तदोषतादवस्थयात् ।

वस्तुतस्तु अदस औ सुलोपश्चेत्यत्र अदस इति योगं विभज्य अदस एव  
दस्य सत्त्वं नान्यस्येति नियमेन तदादिशब्दे दकारस्य सत्त्वाप्राप्त्याऽनन्त्ययोर्ग्र-  
हणं व्यर्थमेव । नन्वेवं योगविभागाश्रयणेन अनन्त्ययोर्ग्रहणप्रत्याख्याते द्वीयतेः  
किपि द्व इति रूपापत्तिः यथाश्रुतसूत्रसत्त्वे तु स्व इतीष्यते इति वाच्यम् ।  
एतादृशद्वीशब्दस्य अन्यपदार्थनिष्ठविशेष्यतानिरूपितप्रकारताप्रयोजकत्वरूपोप-  
सर्जनत्ववत्त्वात्त्यदादिबहिर्भूतत्वेनात्वसत्वयोरनिष्टत्वेन द्वीरित्यस्यैव न्याय्यत्वा-  
दिति बोध्यम्

ननु सः सावनन्त्ययोरित्येव सूत्रमस्तु तदीर्ग्रहणं व्यर्थम् न च यः इत्यादौ  
यकारस्य सत्ववारणाय तदीर्ग्रहणमिति वाच्यम् । एवमपि तोरित्येव वक्तव्ये  
तदीर्ग्रहणस्य वैयर्थ्यादिति चेन्न । तथा सति अनेषेत्यादौ नस्यापि सत्त्वापत्तेः



न च नुटो बहिरङ्गासिद्धत्वम् । बहिर्भूतसुनिमित्तकत्वेन सत्वस्यैव बहिरङ्गत्वात् । न च तस्य नुगचीति न्यस्य नव्य एव नुग्विधानान्न दोष इति वाच्यम् । अनेष इत्यादौ पदान्तनस्य सत्त्वेन नलोपापत्तेः । न च नुग्विधानसामर्थ्याद्वहिरङ्गतयाऽसिद्धत्वाच्च न नलोप इति वाच्यम् एवमपि अनेष इत्यादौ ङमुडापत्तेर्दुर्वारत्वात् । न च सन्निपातपरिभाषया ङमुडभाव इति वाच्यम् यदागमपरिभाषयाऽशास्त्रीयस्यापि .अजाद्युत्तरपदानन्तर्यरूपसन्निपातस्यातिदेशेन सन्निपातविधाताभावात् न च ङमो ह्रस्वादचीत्यत्र परमदण्डिनावित्यत्र ङमुडभावाय पदे इत्यनुवृत्तेरावश्यकतया एतच्छब्दे उत्तरपदत्वे चेति निषेधेन पदत्वाभावान्ङमुड न स्यात् । अत एव तिङन्त इत्यादौ न ङमुट् अत एव च शेखरकृतापि इकोयणचीत्यादौ ङमुटमाशङ्क्य सौत्रत्वेन समाधाय तिङन्ताविपदे शङ्कासमाधानेन न कृते एवं च सन्नन्त इत्यादयः प्रयोगा अप्रयोगा एवेति वाच्यम् । नुग्न्यासपक्षे उत्तरपदस्य कार्यित्वाभावेन उत्तरपदत्वे चेत्यस्याप्रवृत्त्या दोषतादवस्थ्यादित्यलम् ।

मम समि ८८

नन्वत्र 'समो भिङ्' इत्येव सूत्रमस्तु ङिञ्चेत्यन्तादेशेन यणि सम्यङ्ङित्यादेः सिद्धेरिति चेन्न—

समोऽव्ययत्वेनाकचि सकम् तस्य तन्मध्यपतितन्यायेन समो ग्रहणेन ग्रहणे सम्यादेशो सम्यङ् मिडादेशपक्षे सकम्यङिति फलभेदादिति केचित्

वस्तुतस्तु सर्वनामसाहचर्येणाव्ययादपि वाचकत्वरूपप्रधान्ये एव अकचः प्रवृत्तिर्न तु द्योतकस्थले प्रकृते तु द्योतकत्वादकचः प्राप्स्यभावेन नायं फलभेदः किन्तु शेखरोक्तप्रतिपत्तिगौरवमनेक्रशास्त्रानुसंधानरूपं प्रकृतन्यासे दूषणमित्यवधेयम् न च शेखरकृता नलोपो नव्य इत्यत्र नव्योऽश इति न्यासे नव्योऽकचि सिद्धान्ते इष्टस्य अकचाद्वरण इत्यस्यासिद्धिरिति यथाश्रुतसूत्रस्य तत्पुरुषे स्थापनेन सर्वनामसाहचर्येण द्योतकेभ्योऽकजभावो नेष्ट इति सम्यङ्ङित्यादेः फलभेदस्यादेवेति वाच्यम् । उपसर्गस्यायताविति सूत्रस्थभाष्येणोपसर्गेभ्योऽकचोऽनभिधानेनादोषात् । तथा हि अयतावित्युपसर्गस्य रेफस्य वा विशेषणम् आद्ये 'परेः प्रतिषेधो वक्तव्यः' अन्त्ये प्रतेररपूर्वविधिरित्युक्तम् यद्यकजुपसर्गे स्यात् तदा परिवदकच्यपि निषेधस्यावश्यकतया तदनुक्त्या न्यूनत्वापत्तिभिर्या तदनभिधानस्यैव शरणीकर्तव्यत्वादिति बोध्यम् ।

परे ■ सत्यप्यकचि साकच्कापहारकादेशविषये तन्मध्यपतितन्यायाप्रवृत्तेः परिभाषेन्दुशेखरटीकायामुक्ततयाऽत्र तदप्रवृत्त्या निर्दिश्यमानत्वाभावेन सिद्धान्तेऽपि सम्यादेशस्यानिष्टत्वान्न फलभेदः । न च सिद्धान्तेऽप्रवृत्तावपि इदानीं तस्य साकच्कानपहारकत्वेन तन्मध्यपतितन्यायप्रवृत्तौ निर्दिश्यमानत्वे-

नादेशो फलभेदः स्यादिति वाच्यम् अकचि कृते धित्वं न प्राप्तोतीति भाष्येणाने-  
कालसूत्रेऽकजघटितस्य सर्वपदेनाग्रहणेन 'उत्सर्गसमानदेशा अपवादा' इति  
न्यायेन डिच्चेत्यत्रापि अकजघटित निर्दिश्यमानान्यस्य ग्रहणमिति न  
कश्चिदोष इति शैखरोक्तं डकारस्येत्संज्ञालोपयोः अनेकाल्शित्सर्वस्य तद्वाधकं  
डिच्चेत्यनयोरनुसंधानरूपं प्रतिपत्तिगौरवमेव दूषणं साधु मन्यते

कश्चित्तु भाष्ये अकज्विशिष्टस्य समुदायादंशफलत्वेनानुक्ततया उत्तरपद-  
निमित्तकादेशात्परमेवाकचः प्रवृत्त्यङ्गीकारेण, उत्तरपदार्थे प्रकर्षविज्ञाया प्रयुक्ते  
समि कुत्सादिविज्ञाया असंभवेनाकचोऽप्रवृत्त्या, च फलभेदाभावाच्छैखरोक्तं  
ज्ञानगौरवमेव दूषणमित्याह । एतेन सम इगिति न्यासोऽपि प्रत्युक्तो ज्ञानगौ-  
रवादित्यलम् ।

### तिरसस्तिर्यलोपे ८९

अलोपे इत्यत्र अस्य अलोपो लोपाभावो यस्मिन्निति शकन्धवादित्वात्पर-  
रूपेण अलोप इति सिद्धम् । तथा च यत्राश्चतेरकारस्य लोपाभावस्तत्रैव तिर्या-  
देशः न तु तिरश्चेत्यादाविति शैखरः ।

नन्वत्राकारप्रश्लेषे तस्य शकन्धवादिपाठे च मानाभावेन अस्य लोपो यस्मि-  
न्नित्यलोपस्तस्मिन्नश्चतावित्यर्थेन तिरश्चेत्यादावेव तिर्यादेशः स्यादिति चेन्न ।

एवं सति अलोपग्रहणाकरणलाघवेन चावित्यनन्तरं पाठेनैव सिद्धे अलोप-  
ग्रहणस्यैव प्रश्लेषे शकन्धवादिपाठे च मानत्वात् न चैवमपि न लोपो यस्मिन्नि-  
त्यलोपस्तस्मिन् लोपाभाववत्यश्चतावित्यर्थेन तिर्यङित्यादिसिद्धेः पुनः प्रश्लेषादि  
करणमनुचितमिति वाच्यम् । तथा सति गत्यर्थे नलोपसत्त्वेन पूजार्थे एव स्या-  
दिति 'तिरसस्तिरिः पूजायाम्' इति 'तिरसस्तिर्यगतौ' इति वा न्यसनीये अ-  
लोपे इति पठनेन तादृशविलक्षणार्थलाभादिति दिक् ।

नन्वत्र 'तिरसस्तिर्ये' इत्येव न्यासोऽस्तु विपक्षेयोरित्यतोऽश्चतावि-  
त्यनुवर्त्य तदादिविधावकारादावश्चतौ तिर्यादेश इत्यर्थेन सकलेष्टसिद्धेरिति  
चेन्न असूधातो किपि अ तस्मिन्नुपपदेऽश्चतेः किनि उपपदसमासे कृत्वोत्व-  
गुणपूर्वरूपेषु कृतेषु ओङ् तस्य तिरश्शब्देन समासे तिर्यङिति भवति इदानी-  
मकराद्यश्चतिपरत्वाभावेन तदसिद्ध्यापत्तेः न चैवं तिरसस्तिर्यचीत्येव न्य-  
स्यताम् तथा चाजादावश्चतावित्यर्थान्न दोष इति वाच्यम् । अश्चते. किपा  
निष्पन्नस्य अक् इत्यस्य नञा समासे नुटि विनापि प्रत्ययमिति नञो लोपे नक्  
तस्मिन्परतस्तिरसस्तिर्यदेशानापत्तेः । न च यदागमपरिभाषया तत्राजा-  
दित्वलाभ इति वाच्यम् । आने मुगिति ज्ञापकेन वर्णग्रहणे तदप्रवृत्तेः  
पूर्वोक्तरीत्या निष्पान्नाक्शब्दस्य पदद्वित्वे तिरश्शब्देन समासे शसि उत्तरख-  
ण्डेऽकारलोपेऽपि अजादित्वस्य सत्त्वेन तिर्यादेशो तिर्यक्च इति रूपापत्तेश्च सि-

द्धान्ते ■ विशिष्टस्य लुप्ताकारत्वात्पूर्वखण्डस्य उत्तरपदत्राभावान्नादेश इत्यलम् ।  
 यत्तु प्रकृतन्यासे तिरायतीत्यत्र तिर्यादेशानापत्तिः राद्धान्ते ■ टिलोपस्य  
 अकारपर्याप्तस्थानिताकत्वाभावेन अलोप इति निषेधाप्राप्त्या तिर्यादेश इति तन्न ।  
 अश्वेष्टिलोपेनापहारेऽपि बहिरङ्गत्वेनासिद्धतया तिर्यादेशसिद्धेरिति दिक् ।

### नाश्चेः पूजायाम् ९०

ननु अश्वेर्गतौ इत्येव सूत्रमस्तु अश्वेर्गतावेव नलोप इत्यर्थेन सिद्धे  
 नाश्चेः पूजायामिति गुरुभूतं सूत्रं किमर्थमिति चेन्न अव्याकुलं गच्छतीत्य-  
 र्थके अश्वितं गच्छतीत्यत्र नलोपापत्तेः यथाश्रुतसूत्रसत्त्वे ■ प्रकृते पूजार्थस्य  
 गम्यमानतया नलोपाभावः सिध्यतीति भाष्यकैयटयोः स्पष्टमित्यलम् ।

ननु अचि पूजायाम् अश्वुगताविति धातुद्वयमङ्गीकृत्येष्टसिद्धौ नाश्चेः पूजा-  
 यामिति सूत्रं किमर्थम् एवं च पूजायामुदितोवेत्यस्याप्राप्तौ यस्य विभाषेति निषे-  
 धाप्राप्त्या इङ्निधायकमश्वेः पूजायामित्यपि व्यर्थमिति महल्लाघवमिति चेद्-

न तथा सति पूर्वोक्ते अश्वितं गच्छतीत्यत्र नकारेदोः श्रवणानापत्तेः ग-  
 त्यर्थकत्वेन अनिदितामिति नलोपस्य यस्य विभाषेति इङ्निषेधस्य च तुर्वार-  
 त्वादित्यलम् ।

### अदस औ सुलोपश्च ९१

ननु अदसः सोडौ इत्येव सूत्रमस्तु तथा च अदस् स् इति स्थिते सोडा-  
 वादेशे ङित्वसामर्थ्यादभत्वेऽपि नित्यत्वादिलोपे तदोः सः सावनन्त्ययोरिति  
 दकारस्य सत्त्वे असावित्यस्य सिद्धेः । न च अदुश्चौ इत्यत्रस्थायामनन्त्यदकारा-  
 भावात्सत्त्वाप्राप्तिरिति वाच्यम् । तदोरिति सूत्रेऽनन्त्ययोरित्यस्य प्रत्याख्यानं,  
 सूत्रे दकारोच्चारणेनान्त्यस्यापि दस्य सत्वमिति कल्पनेन, वा इष्टसिद्धेः न चैवमपि  
 ङित्वलोपे जाते नित्यत्वात्सत्त्वं बाधित्वा त्यदाद्यत्वे असावित्यस्यासिद्धिरिति वा-  
 च्यम् शब्दान्तरप्राप्त्या त्यदाद्यत्वस्यानित्यत्वेन परत्वादपवादत्वाद्वा त्यदाद्यत्वं  
 बाधित्वा सत्त्वे दोषाभावादिति चेन्न असकावित्यत्र टिलोपे दकारस्य सत्त्वे कका-  
 रस्य त्यदाद्यत्वे असावित्यापत्तेरिति दिक् ।

नन्वादस इत्यस्य पञ्चम्यन्तत्वमङ्गीकृत्य सोरेवौकारं विधाय असावित्यादेः  
 सिद्ध्या सुलोपग्रहणं किमर्थमिति चेन्न

तथासति असकौ स्त्रीत्यत्र त्यदाद्यत्वे टापि प्रत्ययस्थादितीत्वप्रसङ्गात् । न  
 च आपीत्यत्र आकरप्रश्लेषेण आकाररूपे आपीत्वमित्यर्थान्नित्यत्वादेकादेशो  
 आरूपापोऽभावान्नेत्वमिति वाच्यम् । एवमपि प्रकृतिमात्रापेक्षयाऽन्तरङ्गत्वे-  
 नैकादेशापेक्षया पूर्वमेवेत्वप्रवृत्त्या दोषतादवस्थ्यात् । अत एव कारिके इत्यादा-  
 वित्वसिद्धिरित्यलम् । केचित्तु अदसोऽसोर्णविति न्यस्य णित्वाद्बृद्धौ अदन्तत्वा-  
 भावाद् टापोऽप्राप्त्या असकौ स्त्रीत्यादावित्वाप्राप्त्या सुवचमेवासु न्यासं वदन्ति ।



### न मु ने ९२

ननु 'न ने' इत्येव सूत्रमस्तु तथा च नाभावे कर्तव्ये कृते च त्रिपाद्या असिद्धत्वं नेति तदर्थः तथा च असुना इत्यादिसिद्धौ बाधकाभावान्मुग्रहणं व्यर्थमिति चेन्न ।

मनस इः मन इः तेन मन इना इत्यत्र नाभावे कर्तव्ये लोपः शाकल्यस्येति सूत्रविहितयलोपादीनामसिद्धत्वाभावेन 'आद्गुण' इति गुणापत्त्या इष्टरूपासिद्धेः एवमुच्योऽनुकरणेन उशब्देन किं शब्दस्य समासे टाविभक्तौ प्रकृतिवदनुकरणांमिति उक्त्वातिदेशे मन्व उवो वो वेत्यस्यासिद्धत्वाभावे क्त्वापत्तौ इष्टस्य किमुना इत्यस्यासिद्ध्यापत्तेः किम्वा इत्यापत्तेश्च । एवं पथोरुहणेत्यत्र रोरीत्यस्यासिद्धत्वाभावे हशिचेत्युत्वं बाधित्वा परत्वादोरीति लोपे पथारुहणा इत्यापत्तेरित्यलम् ।

नन्वेवमपि नाभावे कर्तव्ये कृते च उत्त्वमसिद्धं नेत्यर्थकं 'नो ने' इत्येव सूत्रमस्तु इति चेन्न ।

सम्बोधनविभक्त्यन्तस्य एचोऽप्रगृह्यस्येति सूत्रनिष्पन्नस्य छान्दसस्य पटा३७ इत्यस्थानुकरणे उत्त्वस्यासिद्धत्वाभावेन धित्वे नाभावापत्त्या 'पटा३७ना' इत्यनिष्टरूपापत्तेः । न चानुकरणस्यानुकार्यभिन्नतया नायमुकारो त्रिपाद्यां विहित इति वाच्यम् प्रकृतिवदनुकरणमित्यनेनाऽस्यापि त्रैपादिकत्वातिदेशेनावोषात् । एवं भद्रं करोषि पटा३७ अरिणेत्यत्र असिद्धकाण्डस्थोत्त्वस्यासिद्धत्वाभावे इको यणच्येति यणापत्तेश्च । यदि च प्रत्यासत्त्या नाभावे कर्तव्ये नाभावप्रयोजककार्यस्यैव नासिद्धत्वमिति स्वीकृत्य नायं दोष इत्युच्यते तर्हि पूर्वोक्त एव दोषोऽनुसन्धेयः ।

केचित्तु 'न मु दि' इति व्यस्य टाविभक्तौ मुत्वं नासिद्धमित्यर्थमङ्गीकृत्य असुनेत्यस्य सिद्धिरिति वदन्ति तत्र अदसूशब्दादाविभक्तौ त्यदाद्यत्वपररूपयोः टापि अदा आ इति दशायां मुत्वस्यासिद्धत्वाभावे परत्वान्मुत्वेऽनिष्टरूपापत्तेः । सिद्धान्ते ■ अदा आ इति दशायां मुत्वस्यासिद्धत्वादाद्धि चापः इत्येत्वेऽयादेशे मुत्वे असुनेत्यस्य सिद्धिरिति दिक् ।

### उत्तरपदत्वे चापदादिविधौ प्रत्ययलक्षणप्रतिषेधः ९३

उत्तरस्य पदत्वमिति पष्ठीतत्पुरुषः ५ उत्तरशब्दश्च उत्तरपदपरः ■ च समासचरमावयवे रूढः । एवं च उत्तरस्य पदत्वे कर्तव्ये प्रत्ययलक्षणं नेति तदर्थः तेन दधिसेचावित्यादावन्तर्वर्तिविभक्त्या पदत्वाभावात् चोः कुरिति कुत्वं न । अपदादिविधाविति न पर्युदासः किन्तु प्रसज्यप्रतिषेधः पदत्वस्य पदादिविधिभिन्नतया ऽव्यावर्तकतापत्तेः विधिरिति कर्माणि किः पदादेः कार्यं कर्तव्ये प्रत्यय-

लक्षणप्रतिषेधो नेति तदर्थः । तेन दधिसेचावित्यत्र सकारस्य षत्वे कर्तव्ये प्रत्ययलक्षणेन पदत्वात्सात्पदाद्योरिति षत्वनिषेधः सिध्यति ।

अत्र पदादिविधिः प्रतिपदोक्तत्वात् सात्पदाद्योरित्यादिरेव गृह्यते तेन परमबुधावित्यादौ वस्तुतः भष्भावस्य पदादिविधित्वेऽपि पदादिशब्दमुच्चार्य विहितत्वाभावात् अपदादिविधाविति निषेधाप्रवृत्त्या प्रत्ययलक्षणनिषेधेन पदत्वाभावेन भष्भावो न ।

अत्र भाष्ये एतद्वार्तिकफलानामन्यथासिद्धिं प्रदर्श्य वार्तिकं न कर्तव्यमित्युक्त्वा पुनर्नञ्द्वयघटितैतद्वचन रम्भः कृतः तत्रायं सन्देहः किं प्रत्याख्याने भाष्यतात्पर्यम् अथ वार्तिकारम्भ इति ।

वार्तिकं नारम्भणीयमिति पूर्वः पक्षः तथा हि स्वादिष्वसर्वनामस्थाने इत्यत्र 'स्वादिषु' इत्येको योगः तत्र सुप्तिङन्तमित्यतः सुबित्यनुवर्त्य स्वादिषु यस्माद्विहितस्तदादि पूर्वं पदं भवति मध्ये चेत्सुबन्तं तदपि पदं भवतीति । ततः 'असर्वनामस्थाने यच्चि' यजादौ सर्वनामस्थाने यस्माद्विहितस्तदादि पूर्वं पदं न भवति मध्ये चेत्सुबन्तं तदपि पदं नेति । ततो 'भम्' सर्वनामस्थानभिन्ने यजादौ यस्माद्विहितस्तदादि पूर्वं भं भवति मध्ये चेत्सुबन्तं तदपि भं भवतीति वाक्यत्रयम् । तत्राद्यस्य फलम् राजभ्यामित्यत्र नलोपसिद्धिः द्वितीयस्य परमवाचावित्यत्रान्तर्वर्तिविभक्त्या सुबन्तत्वनिमित्तकस्य औनिमित्तकस्य वा परमवागित्यस्य पदत्वस्य निषेधात् कुत्वाभावः तृतीयस्य फलं परमवाचेत्यादौ स्वादिष्विति पदत्वं प्रवाध्य भत्वे कुत्वाभाव इति । नन्वेवं दधिसेचावित्यत्र षत्वापत्तिः सेगित्यस्य पदत्वाभावेन सात्पदाद्योरिति निषेधाभावादिति चेन्न । पदादादिः पदादिरिति समासमभ्युपगम्य दधीति पदमाश्रित्य षत्वनिषेधनादोषात् । न चेवं सति हरिषु इत्यत्र षत्वनिषेधापत्तिरिति वाच्यम् । साद्वग्रहणेन स्वादिषु इति या पदसंज्ञा तामश्रित्य उक्तनिषेधो न प्रवर्तत इति कल्पनेनादोषात् एवं च वार्तिकफलानामन्यथासिद्धतया वार्तिकं नारम्भणीयम् ।

वार्तिकमारम्भणीयमिति द्वितीयः पक्षः उक्तरित्या वार्तिकप्रत्याख्याने गौरवात् । तृतीयवाक्ये भिन्नावधिकया भसंज्ञयाऽवयवसुबन्तस्य पदत्ववाधाय असर्वनामस्थाने यचीत्यनेन अवयवसुबन्तस्य पदत्वनिषेधाय च सूत्रद्वये सुबित्यस्यानुवृत्तेः, वाक्यत्रयस्य च स्वीकारात् मण्डूकप्लुतिरूपदोषवारणाय प्रथमवाक्येऽपि निरर्थकसुबित्यनुवृत्तिस्वीकाराच्च । सुगवतीत्यत्र उत्तरभागस्य पदत्वेन एङः पदान्तादतीति पूर्वरूपापत्तेश्च वार्तिकसत्त्वे उत्तरपदत्वे इति प्रत्ययलक्षणनिषेधात्पदत्वाभावेन पूर्वरूपाभाव इति

न च परमवाचावित्यत्र कुत्वाभावाय वार्तिकारम्भे बहुवाचावित्यत्र समासचरमावयवत्वाभावेन उत्तरपदत्वाभावात् निषेधाप्रवृत्त्या कुत्वाभावाय बहु-

चपूर्वस्य न इति वार्तिकमारम्भणीयमिति गौरवम् न प्रत्याख्यातृमतेऽपि वाक्यत्रयकल्पनगौरवमिति वाच्यम् वार्तिकारम्भवादिमते एव स्वादिष्वसर्वनामस्थाने, यच्च भम्, उत्तरपदत्वे चपदादिविधौ न, बहुचपूर्वस्य न, इति वाक्यपञ्चककल्पनेन मदपेक्षयाऽधिकगौरवात् किञ्च माषकुम्भवापेनेत्यत्र कुम्भेत्यस्य उत्तरपदत्वे इति पदत्वनिषेधेन पदव्यवायेऽपीति निषेधाप्रवृत्त्या णत्वापत्तिः सुगवतीत्यत्र पूर्वरूपापत्तिस्तु न 'न वै सन्ध्यक्षरमन्त्यमस्तीति' इको गुणवृद्धी इति सूत्रस्थभाष्येण, प्रत्ययोत्तरपदयोश्चेति सूत्रस्थभाष्येण च एजन्तेभ्य आचारकिपोऽनभिधानादिति वाच्यम् ।

प्रत्याख्यानपक्षेऽपि बहुसेचावित्यत्र षत्वनिषेधाय सात्पदाद्योरिति सूत्रे बहुचपूर्वस्य चेति वार्तिकस्यावश्यवक्तव्यतया वाक्यत्रयस्य असमर्थसमासस्य अपूर्ववार्तिकस्य सुवित्यनुवृत्तेश्च सत्त्वेन महागौरवात् माषकुम्भवापेनेत्यत्र च न दोषः उत्तरपदस्य कारित्वे एव वार्तिकप्रवृत्तिस्वीकारात् किं च महेन्द्रतीत्यत्र पदत्वनिषेधाभावादतोगुण इति पररूपानापत्तेः ।

न च वार्तिकारम्भेऽपि बहुचपूर्वस्य नेतिपदत्वनिषेधे बहुसेचावित्यत्र षत्ववारणाय सात्पदाद्योरिति सूत्रे बहुचपूर्वस्येति वार्तिकमावश्यकमिति वार्तिकत्रयारम्भरूपगौरवमधिकम् माषकुम्भवापेनेत्यत्र णत्वापत्तिश्च वार्तिके कारित्वनिवेशे मानाभावात् प्रत्याख्यातृमते महेन्द्रतीत्यत्र पररूपानापत्तिस्तु न वस्यपदान्तादित्यतोऽनुवृत्तस्य अपदान्तदित्यस्य अपदस्य अन्तादतोगुणे पररूपमिति अतोगुणे इति सूत्रार्थस्य स्वीकारेण इन्द्रेत्यस्य पदत्वेऽपि महेन्द्रेत्यस्यापदत्वेनादोषात् प्रत्युत वार्तिकारम्भे एव काश्यपेन प्रोक्तमित्यर्थे काश्यपकौशिकाम्यामृषिभ्यां णिनिरिति णिनिः ततोऽधीयते इत्यर्थेण तस्य प्रोक्तास्तुगिति लुकि अन्तरवर्त्तिविभक्त्या पदत्वे काश्यपिन इत्यत्र नलोपापत्तिः प्रत्याख्यातृमते नायं दोषः द्वितीयसूत्रेण पदत्वबाधादिति वाच्यम् ।

उत्तरपदत्वे चापदादिविधावित्यनन्तरं बहुचपूर्वस्येत्यस्य पाठेन अपदादिविधावित्यस्यानुवृत्त्या बहुसेचावित्यत्र षत्ववारणेन सात्पदाद्योरिति सूत्रे बहुचपूर्वस्य चेति वार्तिकाकरणेन गौरवाभावात् ।

न च वार्तिकारम्भे माषकुम्भवापेनेत्यत्र णत्वापत्तिः कारित्वनिवेशे मानाभावादिति वाच्यम् वार्तिके लाघवादपदादिविधाविति पर्युदासः पदत्वे इत्यस्य पदत्वप्रयुक्ते कार्ये लक्षणा तथा च समासचरमावयवस्य पदादिसंबन्धिकार्यभिन्नं यत्कार्यं पदसंज्ञाप्रयोज्यं तत्र कर्तव्ये प्रत्ययलक्षणां नेत्यर्थान्माषकुम्भवापेनेत्यत्र दोषाभावात् यत्तु महेन्द्रतीत्यत्र इन्द्रेत्यस्य पदत्वेऽपि महेन्द्रेत्यस्य पदभिन्नत्वेन अतोगुण इति पररूपसिद्धिरिति कथनं तत्तुच्छम् आगच्छ देवदत्तात्र स्नाहीत्यादावपि आगच्छ देवदत्तेत्यस्य पदभिन्नत्वेन पररूपापत्तेः काश्यपिन इत्यत्र नलोपापत्तिस्तु न छगलिनो द्विभुक् इति



सूत्रे नकारोच्चारणेन तद्धिताव्यवहितपूर्ववर्तिसुबिभक्तिमाश्रित्य पदत्वाभाव-  
ज्ञापनेनादोषादिति वाच्यम् ।

प्रत्याख्यातृमते सात्पदाद्योरिति सूत्रस्थाने 'सातेः' इत्येको योगः क्रियते सातेः  
सस्य षत्वं नेति तदर्थः ततो 'बहुच्पदाभ्याम्' इति द्वितीयो योगः आभ्यामुत्तरस्य  
सस्य षत्वं नेति तदर्थः आदिग्रहणं न कार्यम् एवं चादिपदमकृत्वा बहुच्पठने गौ-  
रवाभावात् एवं च बहुच्पूर्वस्येत्येकमपि वार्तिकं प्रत्याख्यात्रा नाश्रयणीयम् त्व-  
न्मते बहुसेचौ दधिसेचावित्येतदर्थं बहुच्पूर्वस्य च उत्तरपदत्वं इत्यनयोरारम्भेण  
गौरवम् माषकुम्भवापनेत्यर्थम् उत्तरपदस्य कार्यित्वे एव निषेधस्वीकारे पर-  
मदण्डिनावित्यत्र ङमुडापत्तिश्च न च त्वन्मते आगच्छ देवदत्तात्रेत्यादौ पररू-  
पापत्तिरिति वाच्यम् पदेऽन्तः पदान्तः न पदान्तः अपदान्तः इत्येवं विगृह्य पद-  
परकचरमावयवभिन्नाकाराद्गुणे परत्वं पररूपं भवतीत्यर्थाङ्गीकारेण आगच्छ  
देवदत्तात्रेत्यादौ पदपरकचरमावयवाकारस्यैव सत्त्वेन पररूपाभावात् महेन्द्रती-  
त्यत्र च पदपरकचरमावयवभिन्नाकारत्वेन पररूपसिद्धिः न चैवं प्रत्याख्यान-  
रीत्या दैत्यारी इत्यत्र उत्तरस्वरणस्य पदत्वाभावेन पररूपापत्तिरिति वाच्यम्  
पदपदेन पदत्वयोग्यप्रातिपदिकग्रहणेनादोषात् । अत एव कृदन्तेन समासे  
शिवार्च इति, विशतेरासन्ना इति विग्रहे ङचि तिशब्दलोपे तस्याभीयत्वेना-  
सिद्धतया यस्येति चेति लोपाभावे पररूपे आसन्नविंशा इति च सिध्यति अन्यथा  
प्रत्ययलक्षणनिमित्तकपदत्वमादाय पदान्तत्वेन अपदान्तत्वाभावात्पररूपं न स्यात् ।  
यदपि छगलिनोढिनुगिति सूत्रे नकारोच्चारणान्तद्धिताव्यवहितपूर्ववर्तिसुपमादाय  
पदत्वं नेति बोधनात् काश्यपिनावित्यत्र नलोपो नेति तदपि न नकारोच्चारणा-  
भावे ढिनुगन्ताज्जसि जसिचेति गुणे छागलेय्य इति रूपम् नकारोच्चारणे पद-  
त्वान्नलोपे तस्यासिद्धत्वाद् गुणाप्राप्तौ यणि छागलेय्य इति रूपमिति फले विशे-  
षसत्त्वेन नकारोच्चारणस्य चारिताभ्याद्, ढिनुगन्तेन बहुव्रीहौ इनः स्त्रियामिति  
कबर्थत्वाच्च तस्य ज्ञापकत्वानुपपत्तेः एवं च काश्यपिनावित्यत्र दोषो दुर्वार  
एवेति वार्तिकमारम्भणीयमेव ।

■ च वार्तिकारम्भवादिमते ऽपूर्ववार्तिकद्वयकल्पनेऽपि प्रत्याख्यातृमते-  
वाक्यसप्तककल्पनागौरवम् 'पदगौरवाद्योगविभागो गरीयान्' इति न्यायेन त  
स्यात्यन्तमनुचितत्वात् । न च कार्यित्वनिवेशे परमदण्डिनावित्यत्र ङमुडापत्ति-  
रिति वाच्यम् उच्चि च पदे इत्यतः पदे इत्यनुवर्त्य ह्रस्वात्परो यो ङम् तदन्तं  
यत्पदं तस्मात्परस्याजादेः पदस्य ङमुडित्यर्थेनादोषात् न च काश्यपिनौ इत्यत्र  
नलोपापत्तिरिति वाच्यम् 'छन्दोब्राह्मणानि च तद्विषयाणि' इति सूत्रस्थविष-  
यग्रहणेन सुबुत्पत्तेः पूर्वमेव अध्येतृवेदितृप्रत्ययोत्पत्तेः शेखरे उक्ततयाऽदो-  
षादिति वाच्यम् ।

वार्तिकारम्भे पूर्वदण्डप्रिय इत्यत्र नलोपानापत्तेः परमदण्डनावित्यत्र ङमुडापत्तेश्च पदे इत्यनुवर्त्य तद्वारणे तु सुगण्णीश इत्यत्र उत्तरपदस्यैव कार्यित्वेन प्रत्ययलक्षणनिषेधे पदत्वाभावेन ङमुडनापत्तिः तस्मात् ह्रस्वात्परो यो ङम् तदन्तं यत्पदं तस्मात्परस्याचो ङमुडित्येव व्याख्यानमुचितम् परमदण्डनावित्यत्र च न ङमुडापत्तिः उत्तरपदत्वे चेति पदत्वनिषेधेन ङमुटोऽप्राप्तेः, काश्यपिनावित्यत्रोक्तरीत्या वारणेऽपि मधोरपत्यानि मधवः अत्रैरपत्यानि अत्रय इत्यत्र यवबोश्चेति यवो लुकि जसिचेति गुणे ऽन्तर्वर्तिविभक्त्या पदत्वादेङ् पदान्तादतीति पूर्वरूपापत्तेः प्रत्याख्याने तु द्वितीयसूत्रेण पदत्वनिषेधाददोष इति ।

न चोत्तरपदत्वे इत्यस्य प्रत्याख्यानपरभाष्येण फलैक्याय उत्तरपदत्वं मध्यमत्वानाक्रान्तं गृह्यत इति पूर्वदण्डप्रिय इत्यत्र न दोषः नापि कार्यित्वनिवेशे पदे इत्यनुवर्त्य परमदण्डनावित्यत्र ङमुड्वारणे सुगण्णीश इत्यत्र ङमुडनापत्तिः अपदादिविधाविति पर्युदासेन उत्तरपदत्वे इत्यस्याप्रवृत्त्या पदत्वे बाधकाभावेन ङमुडुत्पत्तेः पदादित्वं च पदघटकवर्णध्वंसासमानाधिकरणोत्पत्तिकत्वम् तद्विधिभिन्नो विधिरपि पदघटकवर्णसमानाधिकरणोत्पत्तिकवर्णोद्देश्यक एव गृह्यते तेन पदान्तकार्ये एव निषेधप्रवृत्त्याऽदोषात् । ■ च वार्तिकारम्भे मधव इत्यादौ पूर्वरूपापत्तिरिति वाच्यम् उरःकेण उरःपेणेत्यादौ उत्तरपदस्य पदत्वाभावेन सोऽपदादाविति सत्वप्रसक्तिरूपदोषस्य त्वन्मतेऽपि सत्त्वेन व्याख्यानादिना दोषवारणस्योभयोरप्यावश्यकत्वादिति वाच्यम् ।

वार्तिकमारभ्य मध्यमत्वानाक्रान्तस्य उत्तरपदस्य ग्रहणेन पूर्वदण्डप्रिय इत्यत्र नलोपोपपादने पञ्चगवधन इत्यत्र गो इत्यस्य पदत्वे एङःपदान्तादतीति पूर्वरूपापत्तेः पदान्तकार्य एव उत्तरपदत्वे इत्यस्य प्रवृत्तिस्वीकारे सुकारिणौ सुसर्पिषावित्यत्र णत्वषत्वयोरपदान्तकार्यत्वेन निषेधाप्रवृत्त्याऽन्तर्वर्त्तिविभक्त्या पदत्वेन णत्वषत्वयोरनापत्तिः प्रत्याख्यातृमते उरःकेणेत्यादौ न दोषः आदिग्रहणसामर्थ्येन अपदस्यैवादिरित्यर्थेन प्रातिपदिकाद्योः कवर्गपवर्गयोः सत्वनिषेधात् वार्तिकारम्भे ■ मधवः अत्रय इत्यादि दोषो दुर्वार एवेति वार्तिकानारम्भस्यैव युक्तत्वात् ।

न च मध्यमत्वानाक्रान्तेत्यत्र मध्यमपदेन उत्तरपदाव्यवहितपरकसुबन्तस्यैव ग्रहणेन पञ्चगवधन इत्यत्र न दोषः सुकारिणौ सुसर्पिषावित्यनयोः षत्वणत्वयोः पदान्तकार्यत्वाभावेऽपि तन्निषेधस्य पदान्तकार्यत्वेन उत्तरपदत्वे चेति प्रत्ययलक्षणनिषेधेन णत्वषत्वयोर्वाधकाभावपदेऽन्तः पदान्त इति समासाङ्गीकारेण मधवः अत्रय इत्यादौ पूर्वरूपापत्तिरपि नेति वाच्यम्

उत्तरपदाव्यवहितपरकमध्यमपदत्वानाक्रान्तोत्तरपदस्यैव पदान्तप्रयोज्यका-

ये कर्तव्ये प्रत्ययलक्षणप्रतिषेधाङ्गीकारेण पञ्चगवधन इत्यत्र दोषवारणेऽपि सय इत्यादौ पूर्वरूपापत्तेर्दुर्वारत्वात् अत्रय इत्याद्यर्थे पदेऽन्त इत्यर्थस्वीकारे गोशब्दानुकरणे गो अब्रवीदित्यत्र पूर्वरूपापत्तेश्च न च सय इत्यत्र न दोषः, उत्तरपदस्य तद्धटितस्य वा पदत्वे कर्तव्ये लुप्तता लुप्ते प्रत्ययलक्षणं नेति शेखरोक्तदिशा निर्वाहादिति वाच्यम्, एवमपि मधव इत्यत्र दोषात् उत्तरपदाव्यवहितपरकमध्यमपदत्वानाक्रान्तस्य पदान्तप्रयोज्ये कार्ये प्रत्ययलक्षणप्रतिषेध इत्यर्थेन निर्वाहकरणे ■ अनेकविशेषणधटितवार्तिकारम्भापेक्षया योगविभागप्रकार एव लघुः 'बहुच्पूर्वस्य च' इति वार्तिकेन बहुसेक् कुलमित्यत्र समुदायोत्पन्नसुपमाश्रित्य पदत्वे प्रत्ययलक्षणनिषेधेन कुत्वानापत्तिरिति प्रत्याख्यानपक्षस्यैव युक्तत्वादिति चेद्,

अत्रोच्यते वार्तिकारम्भ एव श्रेयानिति । न च गौअब्रवीदित्यादौ पूर्वरूपापत्तिः प्रक्षयासत्त्या पदे परतः पदचरमावयवस्यैवैड. पूर्वरूपस्वीकारेणादोषात् न चैवं हरे अ इत्याहेत्यादौ अशब्दस्यैवानुकरणत्वेन पदत्वाभावात्पूर्वरूपानापत्तिः सिद्धान्ते तु पूर्वरूपमिभ्यत एवेति वाच्यम् । पदपदेन स्वातन्त्र्येण प्रयोगार्हस्य ग्रहणेन मन्मतेऽपि पूर्वरूपसिद्धेः । न चैवं गो अब्रवीदित्यत्रापि पूर्वरूपापत्तिः तत्रापि गोशब्दस्य स्वातन्त्र्येण प्रयोगार्हत्वादिति वाच्यम् वार्तिके उत्तरपदत्वे इति वृत्त्युत्तरपदत्वपरम् वृत्तिशब्दस्य लोपः, एवं च उत्तरपदस्य वृत्तिचरमावयवरूपस्य ग्रहणेन अत्रय इत्यादौ दोषाभावात् पदेऽन्त इति समासास्वीकारेण गोअब्रवीदित्यादौ दोषाभावात् एवं च सय इत्यादावपि न दोषः एवं च बहुसेचावित्यत्रोक्तरीत्यैव वारणसम्भवात् 'बहुच्पूर्वस्य च' इति वार्तिमपि न कर्तव्यम् बहुसेक् कुलमित्यत्र च वृत्तिचरमावयवस्य सेच् इत्यस्य पदत्वप्रयोज्ये कुत्वे कर्तव्ये तत्प्रकृतिकप्रत्ययलोपस्य वृत्तिप्रयोज्यलुक् एव वा प्रत्ययलक्षणनिषेधेन समुदायोत्पन्नसुपमादाय प्रत्ययलक्षणे बाधकाभावेन कुत्वसिद्धेः एतेन दण्डि कुलमिति व्यस्ते दोष इत्यपास्तम्

वस्तुत उत्तरपदशब्दो वृत्तिचरमावयवे रूढ इति दधिसेचावित्यादौ चकारस्य वृत्तिचरमावयवत्वेन तस्य कुत्वे प्रत्ययलक्षणनिषेधेऽपि सकारस्यासत्तात्वेन निषेधाप्रवृत्त्या षत्वनिषेधसिद्धावपदादिविधावित्यपि न कर्तव्यमित्यपरं लाघवम् तदुक्तं शेखरे प्रत्याख्यानप्रकारस्तु गुरुभूत इत्यलम् ।

### अनुपसर्जनात् ९४

इदं सूत्रं तदन्तविधिज्ञापनद्वारा कौम्भकारेयसिद्धयर्थमिति अनुपसर्जनादिति सूत्रेभाष्ये, सर्वादिसूत्रभाष्ये ■ अनुपसर्जनादित्येष योगः प्रत्याख्यायते तदेवमभिसंभन्तस्यामः अनुपसर्जनं अ अदिति अकारात्कारौ शिष्यमाणौ अनुपसर्जनस्य द्रष्टव्यावित्युक्तम् । इदमत्राकृतम् अनुपसर्जनादितिपरिभाषा तत्रा-



नुपसर्जन इति लुप्तपष्ठीकम् । अश्च अच्चेति समाहारद्वन्द्वः अकारश्चान्यः प्र-  
श्लिष्यते स च लुप्तपञ्चम्यन्तः तथा च अकारात्परस्य स्थाने विधीयमानः अ-  
कारः अत्कारश्च अनुपसर्जनस्यैवेति नियमोऽनेन क्रियते तेन त्यदाद्यत्वमदूढादे-  
शश्च उपसर्जनस्य नेति 'संज्ञोपसर्जनीभूतातां प्रतिषेधो वक्तव्य' इति वार्तिके  
उपसर्जनग्रहणं न कर्तव्यमिति । इदं च भाष्यद्वयं परस्परविरुद्धम् तत्र तदन्त-  
विध्यभावेऽपि कौम्भकारेय इत्यस्य सिद्ध्या प्रत्याख्यानं एव भाष्यतात्पर्यम् त-  
थाहि अनुपसर्जनं यद्विदादि तदन्तं यत्प्रातिपदिकं ततः स्त्रियां ङीबित्यर्थः ।  
अत्र अनुपसर्जनादिति तत्पुरुषो न तु बहुव्रीहि सुपर्णात्यादौ पाककर्णेति ङी-  
षोऽभावापत्तेः मम ■ समुदायस्य उपसर्जनभिन्नत्वान्न दोषः न च सामर्थ्यादेव  
तत्र ङीष् बहुव्रीहावपीति वाच्यम् तथा सति बहुकुरुचरेत्यत्र टितः कुरुचरे-  
त्यस्य उपसर्जनरहितत्वेन ङीवापत्त्या अनुपसर्जनाधिकारवैयर्थ्यापत्तेः ।

न च वाम्हायनान्ताच्चेति सूत्रे अन्तग्रहणेन हायनान्तस्य गृह्यमाणतया  
अनुपसर्जनादिति तस्य विशेषणम् ततश्च द्वौ द्विहायनौ यस्याः सा द्विद्विहायना  
वाला इत्यादौ ङीब्ब्यावृत्तयेऽयमधिकारः अन्यथा समुदायस्य हायनान्तत्वेन  
उपसर्जनभिन्नत्वेन च ङीवापत्तिः बहुव्रीहौ ■ हायनान्तस्य बहुव्रीहेः उपसर्जन-  
राहित्यरूपानुपसर्जनत्वाभावेनादोष इति वाच्यम् बहुव्रीहौ सर्वत्रोपसर्जनघटि-  
तत्वेन द्विहायनीत्यत्रापि ङीबनापत्त्या बहुव्रीहिग्रहणसामर्थ्यादत्र सूत्रे बहुव्री-  
ह्यवयवोपसर्जनतामादाय तन्निषेधाप्रवृत्तिकल्पनेनादोषात् ।

न चैवं विभाषासपूर्वस्येत्यत्र सपूर्वग्रहणेन पत्यन्तस्यापि गृह्यमाणतया  
कर्मधारयोत्तरबहुव्रीहौ बहुवृषलपत्तिः स्त्रीत्यत्र ङीब्बारणाय अनुपसर्जनाधि-  
कारः अन्यथा पत्यन्तस्योपसर्जनभिन्नत्वान्ङीवापत्तिरिति वाच्यम्, एवं सति  
गृहपत्नीत्यत्रापि उपसर्जनीभूतगृहघटितत्वेन ङीबनापत्त्या सूत्रस्यैव नैरर्थक्या-  
पत्त्या अत्रापि समासावयवगतोपसर्जनतामादाय निषेधाप्रवृत्त्या अधिकारवैय-  
र्थ्यतादवस्थ्यात् । तस्मात्तत्पुरुष एव एवं च बहुकुरुचरेत्यत्र ङीब्बारणमनुप-  
सर्जनाधिकारफलं सुस्थमिति बोध्यम् ।

ननु 'समासप्रत्ययविधौ प्रतिषेध' इत्यनेन तदन्तविधिनिषेधाद्रिद्रूपं यत्प्रा-  
तिपदिकं ततः स्त्रियां ङीबित्यर्थेन चोरी नदीत्यादौ ङीप्सिद्धावपि कुरुचरे-  
त्यत्रैव टिद्रूपप्रातिपदिकत्वाभावेन ङीपोऽप्राप्त्या बहुकुरुचरेत्यत्र ङीब्बारणाय  
क्रियमाणोऽनुपसर्जनाधिकारो व्यर्थः न च अवयेऽचरितार्थं लिङ्गं समुदायो-  
पकारकमिति न्यायेन जुगुप्सते इत्यत्रात्मनेपदस्यैव कुरुचरेत्यत्र टित्वमिति  
वाच्यम् एवमपि बहुकुरुचरेत्यस्य टित्वेन अनुपसर्जनत्वेन च ङीपो दुर्वारत-  
यऽनुपसर्जनाधिकारस्य वैयर्थ्यादिति वाच्यम् । यथा गोः सक्थनि कर्णे वा  
कृतं लिङ्गं तत्राचरितार्थं सद् गोरेव व्यञ्जकमित्येवं लोकन्यायमूलकेन अव-

यवेऽचरितार्थमिति न्यायेन यादृशसमुदायाव्यभिचारी योऽवयवस्तद्गतस्य धर्मस्य तादृशसमुदाये एवारोप इति स्वीकारेण टप्रत्ययस्य बहुकुरुचरशब्दातिरिक्ते कुरुचरशब्देऽपि सत्त्वेन बहुकुरुचरशब्दे न तस्यारोप इति चेन्न ।

अनुपसर्जनाधिकारेण स्त्रीप्रत्यये तदन्तविधिज्ञापनेनादोषात् ।

ननु समुदायाव्यभिचारित्वं नाम समुदायाघटकत्वमेव तच्च टप्रत्यये बहुकुरुचरशब्दाघटकत्वस्यासत्त्वेन बहुकुरुचरशब्दाव्यभिचारितया टित्वस्यारोपे ङीपो दुर्वारतयाऽनुपसर्जनाधिकारो व्यर्थ इति चेद्,

न स्वाव्यभिचारीत्यनेन स्वव्याप्यावयवनिष्ठधर्मस्य स्वस्मिन्नारोप इत्येव बोध्यते स्वव्याप्यत्वं च स्वासमवायिप्रयोगासमवायित्वे सति स्वसमवायिप्रयोगसमवायित्वम् बहुकुरुचरशब्दासमवायी यः कुरुचरशब्दः तत्समवायित्वस्य प्रत्यये सत्त्वेन न बहुकुरुचरशब्दव्याप्यत्वं किन्तु कुरुचरशब्दव्याप्यत्वमेवेति बहुकुरुचरशब्दे टित्वारोपासंभवेन ङीपोऽप्राप्त्या व्यर्थोऽनुपसर्जनाधिकारस्तदन्तविधिं ज्ञापयतीत्यदोषात् । तेन अतिधीवरीत्यत्र ङीप्सिद्धिः । अन्यथा स्त्रीत्वे वर्तमानात् वनन्ततदादेः प्रातिपदिकान्ङीप्शचेत्यर्थे अतिधीवरीत्यत्र वनन्ततदादेः धीवनित्यस्य स्त्रीत्वेऽसत्त्वेन ङीप्प्रश्च न स्याताम् ।

न च वनोरचेति सूत्रेन धातोरपि ग्रहणेन प्रत्ययमात्रग्रहणाभावात् प्रत्ययग्रहणपरिभाषाया अप्रवृत्त्या प्रातिपदिकविशेष्यकतदन्तविधेश्च समासप्रत्ययविधाविति निषेधेनाप्रवृत्त्या वनरूपात्प्रातिपदिकान्ङीप् शचेत्यर्थे वनो न ह्रस्व इत्यस्य वैयर्थ्यापत्त्या वनोरचेति सूत्रे प्रातिपदिकविशेष्यकतदन्तविधेर्ज्ञापनात् । धीवरी अतिधीवरीत्यनयोः सिद्ध्याऽनुपसर्जनाधिकारो व्यर्थः एवं च टिट्ठेति सूत्रे तदन्तविधेरभावात् बहुकुरुचरेत्यत्रापि न दोष इति वाच्यम् प्रत्ययाप्रत्यययोः प्रत्ययस्यैव ग्रहणमिति परिभाषया वनः प्रत्ययस्यैव ग्रहणेन वनन्ततदादेरित्यर्थे धीवन् शब्दे ङीप्सिद्ध्या वनो न ह्रस्व इत्यस्य चारितार्थ्येन प्रातिपदिकविशेष्यकतदन्तविधेरज्ञापनेन अतिधीवरीत्येतदर्थं द्वितीयतदन्तविधिज्ञापनायाऽनुपसर्जनाधिकारस्यावश्यकत्वात् न च नित्यं समास इति सूत्रे अनुत्तरपदस्थग्रहणेन क्वचिद्विशेष्यान्तरसत्त्वेऽपि अध्याहृतशब्दस्वरूपविशेष्यमादायापि तदन्तविधिरित्यर्थस्य ज्ञापनेन इषुसन्तान्तपदावयवस्येत्यर्थेनेव प्रकृते वनन्ततदाधन्तात्प्रातिपदिकादित्यर्थेन धीवरी अतिधीवरीत्यनयोः सिद्ध्याऽनुपसर्जनाधिकारो व्यर्थएवेति वाच्यम् पूर्वं सर्पिःप्रियो यस्येति त्रिपदे बहुव्रीहौ पर्वसर्पिःप्रिय इत्यत्र सर्पिषोमध्यमत्वाक्रान्ततया उत्तरपदत्वे इति निषेधाप्रवृत्त्या प्राप्तवत्त्वारणाय अनुत्तरपदस्थग्रहणस्य चारितार्थ्येन द्वितीयतदन्तविधिज्ञापने सामर्थ्याभावादतिधीवरीत्येतदर्थमनुपसर्जनाधिकारस्यावश्यकत्वात् ।

न च समासग्रहणेन पूर्वपदस्याक्षेपात् समासाद्यवयवत्वरूपस्य पूर्वपद-

त्वस्य पूर्वसर्पिःप्रिय इत्यत्र सर्पिष्यसत्त्वेन पत्वाप्राप्त्या तत्र अनुत्तरपदस्थस्येत्यस्याचारितार्थ्येन द्वितीयतदन्तविधिज्ञापकत्वसंभवादनुपसर्जनाधिकारो व्यर्थ इति वाच्यम् । समासग्रहणेन परमसर्पिःप्रिय इति त्रिपदे बहुव्रीहौ षत्वानापत्तेः उणादीनामव्युत्पन्नतया इसूपदेन तदाद्यनुपस्थित्याऽनुत्तरपदस्थग्रहणाचारितार्थ्येन द्वितीयतदन्तविध्यज्ञापकतया ऽनुपसर्जनाधिकारस्य अतिधीवरीत्येतदर्थमावश्यकत्वात् ।

न च वनोरचेतिसूत्रस्य ऋन्नेभ्य इति सूत्रप्राप्तडीबनुवादेन रादेशमात्रविधायकतया द्वितीयतदन्तविधिं विनापि धीवरी अतिधीवरीत्यनयोः सिद्ध्याऽनुपसर्जनाधिकारो व्यर्थ इति वाच्यम् । अस्य तदन्तविधिज्ञापनार्थमनावश्यकत्वेऽप्यन्यार्थमावश्यकत्वात् । तथा हि आपिशला ब्राह्मणीत्यत्र 'प्रोक्ताल्लुक्' इति अध्येत्रणो लुकि 'यः शिष्यत' इति न्यायेन प्रोक्ताणन्तस्यैव स्त्रियां वृत्त्या प्राप्तडीबवारणाय अनुपसर्जनाधिकारस्यावश्यकत्वात् सति तु तस्मिन् अनुपसर्जनादित्यस्य गृह्यमाणविशेषणतया अनुपसर्जनं थोऽण् ततो डीबित्यर्थात् प्रोक्ताणः उपसर्जनत्वाद् अध्येत्रणश्च लुप्तत्वान्न डीप् । प्रत्ययलक्षणं तु न, वर्णाश्रयणे तदप्रवृत्तेः ।

न च श्रुतानुमितयोरिति न्यायेन स्त्रियामित्यस्य गृह्यमाणविशेषणतामङ्गीकृत्य प्रोक्ताणः स्त्रियामवर्तमानत्वेन डीबवारणसंभवादनुपसर्जनाधिकारो न तदर्थोपीति वाच्यम् । काशकृत्स्नेन प्रोक्तां मीमांसामधीते इति काशकृत्स्ना ब्राह्मणीत्यत्र अध्येत्रणो लुक्पि प्रोक्ताणः स्त्रियां वर्तमानत्वेन प्राप्तडीबवारणाय तदावश्यकत्वात् ।

न च काशकृत्स्ना ब्राह्मणीत्यत्र प्रोक्ताणि पूर्वं डीप् जातस्ततोऽध्येत्रणि तस्य प्रोक्ताल्लुगिति लुकि लुक्तद्वितलुकीति डीपो लुकि ततष्टापि काशकृत्स्ना ब्राह्मणीति सिध्यति ततश्च लक्ष्येलक्षणन्यायेन पुनर्डीपोऽप्रसक्त्याऽनुपसर्जनाधिकारो व्यर्थ इति वाच्यम् । एवं तर्हि कौम्भकारेय इत्येव यथा स्यात् कुम्भकारेयो माभूदित्येतदर्थं स्त्रीप्रत्यये तदन्तविधिज्ञापनार्थमेवानुपसर्जनाधिकारस्यावश्यकत्वात् तथा हि तदन्तविध्यभावे अणन्ततदादेः कारेत्यस्मान्डीपि स्त्रीप्रत्ययान्तपदेन कारीत्यस्य ग्रहणे कुम्भकार्या अपत्यमिति विग्रहे ढकि ढग्निरूपिताङ्गत्वस्य कारीत्यत्रैव सत्त्वेन कुम्भकारेय इति स्यात् यदि च स्त्रीप्रत्यये चानुपसर्जनेनेति परिभाषया स्त्रीप्रत्ययान्तपदेन कुम्भकारीत्यस्य ग्रहणं तदा ततो ढक्यङ्गस्यादिवृद्धौ कौम्भकारेय इत्यपि स्यात् तदन्तविधिसत्त्वे अणन्तान्तान्डीबित्यर्थेन कुम्भकारशब्दान्डीपि ततो ढकि कौम्भकारेय इत्येकमेव रूपम् ।

न च त्वन्मते तदन्तान्डीप्यपि स्त्रीप्रत्यये इति परिभाषया कारीत्यस्यापि ग्रहणसंभवात्कदाचित्कुम्भकारेयो दुर्वार इति वाच्यम् तदन्तविधेः कौम्भकारेय



इति फलप्रदर्शनपरभाष्यात् स्त्रीप्रत्यय इति परिभाषयाऽधिकस्य कार्यं बोध्यते न न्यूनस्येति स्वीकारेणादोषात् ।

न च तदन्तविध्यभावेऽपि कृद्ग्रहणपरिभाषया अणन्ततदादिपदेन कुम्भकारेत्यस्य ग्रहणे ततो ङीपि न कुम्भकारेय इत्यस्यापत्तिरिति वाच्यम् । टिड्ढेति सूत्रेऽणः कृतोऽकृतश्च जिघृक्षिततया कृन्मात्रग्रहणाभावेन कृद्ग्रहणपरिभाषया अप्रवृत्तेः ।

न च तदन्तविध्यभावे कारशब्दान्ङीप्यपि न कारीशब्दाङ्ढक् कुम्भकार्या अपत्यमिति विग्रहे कारीशब्दे एकार्थीभावाभावादिति वाच्यम् । परमगार्ग्यायण इति येनविधिरितिसूत्रस्थभाष्यप्रयोगेण अपर्याप्त्या एकार्थीभावमादायापि तद्वितप्रवृत्तिस्वीकारात् ।

नचैवं राजपुरुषस्यापत्यमिति विग्रहे पुरुषशब्दादपि इब् स्यादितिवाच्यम् । प्रत्ययार्थनिष्ठविशेष्यतानिरूपितप्रकारताप्रयोजकतापर्याप्त्यधिकरणात्प्रत्यय इति स्वीकारेण पुरुषशब्दादिब्जोऽप्रवृत्तेः न च परमगार्ग्यायण इत्यस्यासिद्धिः प्रत्ययानुद्देश्यकप्रत्ययविधावेव तथानियमस्वीकारेणादोषात् एवं च तदन्तविधिबोधनद्वारा कारीशब्दाङ्ढग्वारणाय अनुपसर्जनाधिकार इति स्थितम् ।

न च कारीशब्दे अर्थवत्सूत्रोक्तार्थवत्त्वाभावेन प्रातिपदिकत्वाभावाद् ढक् न च कृद्वृत्तीयैकार्थीभावस्य कारेत्यत्र सत्त्वेन कृदन्तत्वात्प्रातिपदिकत्वम् एतादृशे विषये समासार्थं कृद्वृत्त्यर्थं चैकस्यैवैकार्थीभावस्य कल्पनेन कारेत्येतत्पर्याप्तैकार्थीभावाभावेनाप्रातिपदिकत्वादत् एव पञ्चनावप्रिय इत्यत्र नैकार्थीभावद्वयम् अन्यथा पञ्चनावेत्यस्य तद्वितान्तत्वात्प्रातिपदिकत्वेन टायापत्तेः । न च पञ्चनावप्रिय इत्यत्र बहुव्रीह्यर्थमेकार्थीभावस्य प्रथमं कल्पनीयतया अपर्याप्त्या तमादायैव तत्पुरुषटचोः सिद्ध्या नैकार्थीभावान्तरम् प्रकृते तु कृद्वृत्त्यर्थं पृथगेकार्थीभावः कल्प्य एवेति वाच्यम् कर्मण्युपपदे अण् इत्युक्त्या कृदर्थमपि विशिष्टे एवैकार्थीभावकल्पनात् वाच्यम्—

परिष्कृतस्यार्थवत्त्वस्य तत्र सत्त्वेन प्रातिपदिकत्वेन ढगापत्तेर्दुवारत्वात् । परिष्कारश्चार्थवत्सूत्रे वक्ष्यते इत्यलम् ॥

### जानपदकुण्डगोणेति ९५

ननु जानपदेति सूत्रे कालग्रहणं वर्णग्रहणं चाकृत्वा वर्णादनुदात्तादित्यनन्तरं कालादिति पठित्वा वर्णादित्यनुवर्त्य वर्णवाचकात्कालशब्दान्ङीबित्यर्थेन कालीत्यस्य, क्रौर्यगुणवत्यां टापा कालेत्यस्य, च सिद्ध्या सूत्रे कालवर्णयोर्ग्रहणं व्यर्थम् ।

न च जानपदेतिसूत्रेण ङीपि अन्तोदात्तत्वं वर्णादित्यनन्तरं पठितेन कालादित्यनेन ङीपि पित्वादनुदात्तान्तत्वमिति स्वरे भेदापत्तिरिति वाच्यम् । कालशब्दस्य

फिट्स्वरेणान्तोदात्ततया ङीप्पि अनुदात्तस्य च यत्रोदात्तलोप इति अन्तोदात्त-  
त्वलाभेन स्वरे भेदाभावात् ।

न च 'गुरो शुक्लादयः पुंसि' इति कोशबलेन वर्णवाचिकालशब्दस्य स्त्री-  
त्वमेव न संभवति अत एव यथान्यासे वर्णपदमर्शआद्यजन्तत्वेन वर्णवत्परमिति  
शेखरे व्याख्यातमिति वाच्यम् एनी इत्यादौ वर्णवत्परे ङीपो दर्शनेन कालश-  
ब्दस्य वर्णवत्परत्वेऽपि ङीपः साधुत्वे इदानीमपि बाधकाभावादिति चेन्न—

कालशब्दान्ङीष् चेत्तर्हि वर्णवत्परत्वे एवेति नियमकरणद्वारा पुंयोगङीप्-  
वारणाय कालवर्णयोर्ग्रहणस्य जानपदसूत्रे आवश्यकत्वात् ।

केचित्तु पदगौरवाद्योगविभागो गरीयानिति न्यायज्ञापनार्थं वर्णग्रहणमिति  
पुंयोगे ङीष् भवत्येवेति वदन्ति

### वोतो गुणवचनात् ९६

नन्वस्मिन्सूत्रे उद्ग्रहणं व्यर्थं गुणवाचिनः प्रातिपदिकाद्वा ङीषित्यर्थेन सक-  
लेष्टसिद्धेः, न चोद्ग्रहणाभावे अजाद्यतष्टावित्यतोऽत इत्यस्यानुवृत्त्यापत्तौ अद-  
न्ताद् गुणवाचिन इत्याद्यर्थापत्तौ मृद्वीत्यस्यासिद्ध्यापत्तिः शुक्लेत्यादौ ङीषाप-  
त्तिश्चेति वाच्यम् तथा सति शोणीत्यादावनेनैव ङीपि सिद्धे शोणात्प्राचामित्यस्य  
वैयर्थ्यापत्त्या खरुसंयोगोपधान्नेति वार्तिकारम्भेण च अत इत्यस्याननुवृत्तिज्ञा-  
पनादिति चेन्न—

एवं सति मृद्वीत्यस्य सिद्धावपि शुक्लेत्यादौ ङीषापत्तेस्तादवस्थ्यात् न  
च खरुसंयोगोपधान्नेति वार्तिकेन निषेधान्न शुक्लेत्यत्र ङीषिति वाच्यम् खरु-  
साहचर्येण उदन्तसंयोगोपधादेव तेन निषेध इत्यर्थस्यापि स्वीकर्तुं शक्यतया  
शुक्लेत्यस्यासिद्धितादवस्थ्यात् साहचर्यानाश्रयणेन शुक्लेत्यत्र दोषवारणेऽपि  
श्वेतेत्यादौ दोषाच्च । न च शोणात्प्राचामिति सूत्रारम्भेणादन्तगुणवाचिनो न  
ङीषिति कल्पनया न श्वेतेत्यादौ दोष इति वाच्यम् । एवमपि शुचिरित्यत्र ङीपो-  
वारणाय उद्ग्रहणस्यावश्यकत्वात् । न च शुचिशब्दस्य शुचेः किदिन् इति सूत्र-  
निष्पन्नतया कृदन्तत्वेन 'कृदिकारादक्तिन्' इत्यनेन, उणादीनामव्युत्पन्नत्वात् 'स-  
र्वतोऽक्तिन्नर्थादित्येक' इत्यनेन, वा वैकल्पिको ङीषिष्यत एवेति वाच्यम् । एव-  
मपि तकारान्तहरिच्छब्दान्ङीष्वारणाय उद्ग्रहणस्यावश्यकत्वादित्यलम्

### इन्द्रवरुणभवश्चेति ९७

ननु इन्द्रवरुणेति सूत्रेण अनुगेव विधीयताम् आनुकि आकारोच्चारणं  
किमथम् नचेन्द्रशब्दादाचक्षारणयन्तात्कौ स्त्रियां पुंयोगे इन्द्राणीत्यस्य सिद्ध्यर्थं  
तदिति वाच्यम् अत इत्यनुवृत्तेरनुपसर्जनत्वाभावाच्च तत्र ङीप आनुकश्चाप्रवृ-  
त्त्या इन्द्राणीति रूपस्यानिष्टत्वादिति चेन्न—

अनुग्विधाने दीर्घं बाधित्वा पररूपे इन्द्राणीत्यस्यासिद्ध्यापत्तेः ।

न च नुकि विधातव्ये अकारोच्चारणं पररूपबाधनार्थमिति वाच्यम् । 'अल्लोपोऽन' इत्यस्य बाधनेनाकारोच्चारणस्य चारितार्थ्येन पररूपबाधक-  
त्वायोगात् ।

न चेदानोमनो लाक्षणिकत्वात् तत्प्राप्तिरिति वाच्यम् । ऊधसो नादेशेन सिद्धेऽनङ्करणं धनुषश्चेत्युत्तरार्थमिति भाष्योक्त्या 'अल्लोपोऽन' इत्येतद्विषये प्रतिपदोक्तपरिभाषाऽप्रवृत्त्यवगमात् । अन्यथा नादेशकरणे अल्लोपाप्रवृत्तेः कुण्डोष्नीत्यस्यासिद्ध्या भाष्यासंगतिः स्पष्टैव

न च यदि प्रकृतेऽल्लोपः स्यात्तर्हि 'पत्युर्नो यज्ञसंयोगे' इतिवत् इन्द्रादीनां नादेशेनैव सिद्धे नुगागमकरणं व्यर्थं सदल्लोपबाधकम् अकारोच्चारणं च पर-  
रूपबाधकमिति वाच्यम् । शर्वशब्दे नुगागमपक्षे नसंयोगाद्वमन्तादिति निषेधेन लोपाप्राप्त्या शर्वणी इति नादेशपक्षे च शर्वणीति फलभेदेन नादेशस्य विधातु-  
मशक्यतया अकारोच्चारणमल्लोपबाधकम् आकारोच्चारणं च पररूपबाधक-  
मित्यदोषात् ।

### स्वाङ्गाच्चोपसर्जनादसंयोगोपधात् ९८

उपसर्जनात् किम् सुशिखा । नन्वत्र शिखशब्दाट्टापि ततः सुशब्देन समासे-  
अदन्तत्वाभावान्ङीषोऽप्राप्या इदमयुक्तम् , न चोपसर्जनिष्यमाणन्यायेन पूर्व-  
टापोऽप्रवृत्तिरिति वाच्यम् उपसर्जनिष्यमाणन्यायेन भविष्यदपवादविषयाति-  
रिक्तत्वेन संकोचात् अस्वाङ्गपूर्वपदात्परस्वाङ्गान्तप्रातिपदिकात्तेन ङीष्विधा-  
नेन अजाद्यतष्टावितिशास्त्रीयादन्तपदार्थे तादृशस्वाङ्गान्तातिरिक्तत्वेन संकोचे-  
ऽपि शिखाशब्दे टापो दुर्वारत्वादिति चेन्न—

शिखेत्यत्रान्तरङ्गत्वाट्टापि सुशिखेत्यत्र दोषाभावेन उपसर्जनाद्ग्रहणसाम-  
र्थ्येन अत इत्यनुवृत्तेः काचित्कत्वबोधनात् टापोऽनन्तरमपि ङीष्वापत्त्या तद्वार-  
णाय उपसर्जनादित्यस्यावश्यकत्वात् । अत एव अनङ्वाहीत्यत्र ङीषिति अन्यथा  
पाठसामर्थ्याद् हलन्तादपि षिद्गौरिति ङीषिति वक्तव्यं स्यात् ।

न च बहुव्रीहेरित्यनुवृत्त्यैव सुशिखेत्यत्र दोषाभावादेवमप्यनुपसर्जनग्रहणं  
व्यर्थमिति वाच्यम् । अतिकेशीत्यादेरसिद्ध्यापत्त्या बहुव्रीहिग्रहणानुवृत्तेः कर्तु-  
मशक्यत्वात् ।

ननूपसर्जनादित्यस्य भाष्ये शिखा सुशिखा अशिखेति प्रत्युदाहरणानि  
दृश्यन्ते तत्र शिखेति प्रत्युदाहरणं नोचितम् कल्याणपाणिपादेत्यत्र ङीष्वावर्णाय  
अस्वाङ्गपूर्वपदाद्वेत्यतः अस्वाङ्गपूर्वपदादित्यस्यानुवृत्त्या शिखेत्यस्य अस्वाङ्गपूर्व-  
पदात्परत्वाभावात् नापि अशिखेति प्रत्युदाहरणमुचितं सहनञ्विद्यमानपूर्वा-  
च्चेत्यनेन निषेधात् नापि सुशिखेति प्रत्युदाहरणमुचितम् समासात्प्रागेवान्तरङ्ग-  
त्वाट्टापि अदन्तत्वाभावेन ङीषोऽप्रवृत्तेरिति चेन्न—



एवं सति उपसर्जनादिति व्यर्थं सत् अस्वाङ्गपूर्वपदादित्यत्र प्रसज्यप्रतिषेधाश्रयणेन स्वाङ्गरूपपूर्वपदात्परं यत्स्वाङ्गं ततो न ङीषित्यर्थात् शिखेत्यत्र ङीषो वारणायोपसर्जनादित्यस्यावश्यकत्वात् ।

न चासमर्थसमासवाक्यभेदरूपगौरवेण फलाभावेन चोक्तां कल्पनाऽयुक्तेति उपसर्जनादित्यस्य वैयर्थ्यमेवेति वाच्यम् । अस्य करः अकरः मस्तकेऽकरो यस्याः सा मस्तकाकरा इत्यत्र ङीषनिवृत्तये प्रसज्यप्रतिषेधाश्रयणस्यावश्यकत्वात् स्वाङ्गभिन्नपूर्वपदात्परं यत्स्वाङ्गमिति व्याख्याने अरूपस्वाङ्गभिन्नपूर्वपदात्परत्वेन प्रकृते ङीष् दुर्वारः स्यादित्यन्यत्र विस्तरः । अस्य शिखा अशिखेति विग्रहेण अशिखेत्यपि साधुः । सुशिखेत्यस्य सौष्ठवं पूर्वमुक्तमेवेत्यलम् ।

### तद्धिताः ९९

ननु तद्धिताधिकारः स्त्रियामित्यनन्तरमेवास्तु तथा सति प्राचांष्फ इति सूत्रे तद्धितग्रहणं, यस्येतिचेति सूत्रे ईतिग्रहणम्, औङ्ः श्यामिति वार्तिकम्, नस्तद्धित इत्येव दित्लोपसिद्धौ डापि डित्करणं, च मास्तु इति महलाघवम् । नचैवं ङीवङीषोर्ङस्येत्यानापत्तिरतद्धित इति निषेधादिति वाच्यम् । चुटुङ्ः इति न्यासेनैव ङस्येच्चसिद्धेः ङीवादिस्थाने टीवादिकरणेन सिद्धेश्च । नचेदानीं तद्धितान्तत्वेन प्रातिपदिकत्वात्फिट्स्वरापत्तिरिति वाच्यम् । पकारपकाराद्यनेकानुबन्धकरणेन स्त्रीप्रत्यये तदप्रवृत्तिकल्पनादन्यथा यथान्यासेऽपि लिङ्गविशिष्टपरिभाषया फिट्स्वरो दुर्वारः स्यात् । प्रकृतिप्रत्ययविभागशून्येष्वेव तत्प्रवृत्तेश्चेति चेन्न—

पट्वीत्यत्र ओर्गुण इति गुणापत्ते न च यस्येतिचेत्यत्र ईति ग्रहणं कृत्वा ईति ग्रहणेन तद्धितनिमित्तं कार्यं ङीवादौ नेति प्रकल्प्यादोष इति वाच्यम् । कुरुरित्यत्र ओर्गुणापत्तेः । समान्यतः स्त्रीप्रत्यये नेत्येवं ज्ञापने तु आसुरायणीत्यादौ ष्फेपि यस्येति चेति लोपानापत्तिः शुनीत्यत्र अतद्धित इति निषेधेन संप्रसारणानापत्तिः दण्डनीत्यत्र नस्तद्धित इति दित्लोपापत्तिश्चेति दिक्

लक्षणेत्थं भूताख्यानभागवीप्सासु प्रतिपर्यनवः । १००

अत्र 'भागे प्रतिपर्यनव' इत्येको योगः ततो 'लक्षणेत्थं भूताख्यानवीप्सासु' ततः 'अभिः' संपूर्णं पूर्वसूत्रमनुवर्तते अभागे इति चिन्त्यप्रयोजनम् ।

कर्तृकर्मणोः कृति १०१

अत्र कृत्पदे प्रत्ययग्रहणपरिभाषया तदन्तविधौ कृदन्ते इत्यर्थो लभ्यते तच्च कृदन्तोपस्थाप्यक्रियापरम् । तथा च कृदन्तोपस्थाप्यक्रियानिरूपितकर्तृकर्मणोः षष्ठीति सूत्रार्थः यद्वा कृतीति सतिसप्तम्यन्तं तथा च कृति सति प्रत्यासत्त्या कृत्प्रकृत्युपस्थाप्यक्रियानिरूपितकर्तृकर्मणोः षष्ठीति सूत्रार्थः कृष्णस्य कृतिरि-

ति कर्तरि, जगतः कर्ता कृष्ण इति कर्मणि, उदाहरणम् । कर्तृकर्मणोरितिकिम् शब्देण भेत्ता करणे माभूत् ।

ननु कर्तृत्वकर्मत्वे क्रियापेक्षे इति कर्तृकर्मपदाभ्यां क्रियावाचकं पदमाक्षिप्यते ■ धातुरेव ततश्च द्वये प्रत्ययाः तिङ्ः कृतश्च तत्र तिङ्योगे नलोकेति षष्ठीनिषेधात् परिशेषात्कथोगे एव षष्ठी भविष्यतीति कृद्ग्रहणाभावेऽपि धातूपस्थाप्यक्रियानिरूपितकर्तृकर्मणोर्वाचकात्षष्ठीत्यर्थेन सकलेष्टसिद्ध्या कृद्ग्रहणं व्यर्थम् एतेन कृद्ग्रहणाभावे पाचयति यज्ञदत्तो देवदत्तेनेत्यत्र देवदत्तशब्दात् तण्डुलं पचतीत्यत्र तण्डुलात् देवदत्तेन पच्यते इत्यत्र देवदत्तात् कर्तृकर्मणोरनुक्ततया षष्ठी दुर्वारा इत्यपास्तम् नलोकेति निषेधात् ।

न च उभयप्राप्तौ कर्मणीति सूत्रे अन्यपदार्थावगतये कृद्ग्रहणमावश्यकम् अन्यथा कर्तृकर्मणोरिति सूत्रे कृद्ग्रहणाभावे षष्ठ्याऽनैमित्तिकत्वेन तत्प्रयोजकत्वस्य कृत्यसंभवेन अन्यपदार्थाप्रसिद्धिः स्यात् । ततश्च उभयप्राप्तावित्यत्र तत्पुरुष एव स्यात् तस्मिन्सति ओदनस्य पाकः ब्राह्मणानामागमनमित्यत्र भिन्नक्रियानिरूपितकर्तर्यपि षष्ठी न स्यात् उभयप्राप्तौ कर्मण्येवेति नियमात् कृद्ग्रहणसत्त्वे ■ अन्यपदार्थस्य स्पष्टतया उभयप्राप्तावित्यत्र बहुव्रीहौ उभयोः प्राप्त्यिस्मिन्कृतीत्यर्थाद्भिन्नक्रियानिरूपितकर्तृकर्मणोर्न षष्ठीनियम इति वाच्यम् । एकान्वो द्वे इत्यत्राक्षिप्तान्यपदार्थमादाय बहुव्रीहिवत् प्रवृत्तेऽपि कर्तृकर्मपदाक्षिप्तधातुरूपान्यपदार्थमादाय बहुव्रीह्युपपत्तौ तदर्थं कृत्पदस्यानावश्यकत्वात् ।

न च 'करोतीति कृदिति व्युत्पत्त्या कृत्पदं कर्तृपरं देवदत्तस्य यज्ञदत्तस्य काष्ठानां भेदिकेत्यत्र गुणभूतणिक्प्रकृत्यर्थकर्तृवाचकात्षष्ठीविधानार्थमिति वाच्यम् । तृतीयावत् गुणभूते कर्तारि षष्ठ्या अपि सिद्धेः

न च देवदत्तेन शत्यः नदी नाविकः आभ्रिको भूमिम् इत्यादौ तद्धितान्तोपस्थाप्यकर्तृकर्मणोर्वाचकात्षष्ठीवारणाय कृद्ग्रहणमिति वाच्यम् । कारकान्वयितावच्छेदकसाध्यत्वेन रूपेण क्रियोपस्थितिर्धातुत एवेति भाष्यसिद्धान्तात् शत्यादिपदोपस्थाप्यक्रियायां कर्तृकर्मणोरन्वयाभावेन देवदत्तेन शत्य इत्यादिवाक्यस्यैवाभावेन तत्र षष्ठीवारणप्रयासस्यानावश्यकत्वात् ।

न च कृतपूर्वी कटमित्यादौ षष्ठीवारणार्थं कृद्ग्रहणम् कृद्ग्रहणसत्त्वे कृदन्तनिष्ठशक्तिग्रहप्रयोज्योपस्थितिर्विषयक्रियाकर्तृकर्मणोः षष्ठीत्यर्थेन प्रकृते 'यदा वाक्यं न तदा प्रत्ययः यदा प्रत्ययस्तदा सामान्येन वृत्तिरेव' इति भाष्येण कृतेत्येतन्मात्रस्य प्रयोगासंभवेन कृदन्तनिष्ठानुभविकशक्तेरभावात्षष्ठ्यप्राप्तेरिति वाच्यम् । निष्ठान्तधातुयोगे नलोकेति षष्ठीनिषेधेन सिद्धेः ।

न च कर्तव्यपूर्वी कटमिः यत्र कटशब्दात्पूर्वोक्तरीत्या षष्ठीवारणाय कृद्ग्रहणमिति वाच्यम् । कृधातोः सकर्मकत्वेन तयोरेवेति नियमेन कर्मण्येव तव्यप्रत्य-

ये कर्मणः तत्र षष्ठ्यप्राप्तेः । कर्तव्यः कटः पूर्वमिति विग्रहे सवि-  
शेषणानामिति न्यायेन वृत्तेरेव दुर्लभतया तादृशप्रयोगस्यैवासंभवाच्च ।

न च कृतपूर्वी कटमित्यत्रेव कर्तव्यपूर्वी कटमित्यत्रापि पूर्वं कर्मणोऽविव-  
क्षया भावे तव्यप्रत्यये पश्चात्कटरूपकर्मणो योगे कर्तव्यपूर्वी कटमिति वाक्यस्य  
साधुत्वमिति वाच्यम् भाष्योक्तातिरिक्तस्थले तथासाधुत्वाङ्गीकारे मानाभावा-  
दिति चेदत्र--

शब्दकौस्तुभकृतः श्वमांसादिभिरपि शक्यं क्षुत्प्रतिहन्तुमित्यत्रेव कर्म-  
सामान्ये क्तप्रत्यये कर्मविशेषानन्वितस्यैव कृतशब्दस्य पूर्वशब्देन समासे  
इनौ कृतपूर्वित्यस्य सिद्ध्या पश्चात्किं कृतमिति विशेषजिज्ञासायां कटरूपकर्म-  
णो योगे षष्ठीवारणाय कृद्ग्रहणमावश्यकम् ।

न च कर्मसामान्ये प्रत्ययेऽपि शक्यं क्षुत्प्रतिहन्तुमित्यत्रेव कर्मणोऽभिधा-  
नान्न षष्ठीप्राप्तिरिति वाच्यम् । तद्धितार्थेनैकार्थीभूतेन कृतशब्देन सह कटस्या-  
नन्वयेन कटरूपकर्मणोऽभिधानासंभवात् शक्यं क्षुत्प्रतिहन्तुमित्यत्र तु सा-  
मानाधिकरण्येनान्वयात्कर्मणोऽभिधानान्न द्वितीयेत्याहुः ।

न च नलोकेति निषेधात्षष्ठ्यप्राप्त्या कृद्ग्रहणं व्यर्थमेवेति वाच्यम् ।  
निष्ठान्तोपस्थाप्यकृतकर्मणोर्न षष्ठीत्यर्थात् प्रकृते निष्ठान्तस्य प्रयोगासंभवेन  
निषेधाप्रवृत्तेरित्यलम् ।

अन्ये कर्मसामान्ये क्तप्रत्यये निर्विशेषं न सामान्यमिति न्यायेन विशे-  
षानालिङ्गितसामान्यासंभवात् कर्मत्वावच्छिन्नस्य सर्वस्याप्यभिधानं स्यादिति  
कटशब्दाद् द्वितीयानुपपत्तिरुक्तत्वात् । किं च कारकाणां तदर्थकप्रत्ययान्त  
धातुसमभिव्याहारे धात्वर्थेऽन्वयोऽव्युत्पन्नः अत एव तण्डुलं पचतीत्यर्थे तण्डु-  
लः पचतीति प्रयोगो न सति संभवे तत्रैवान्वयस्यौत्सर्गिकत्वात् यत्र तथान्व-  
ये बाधकं वृत्तस्य विशेषणयोगो नेति तत्र तु धात्वर्थेऽन्वय इत्यपि न युक्तं तण्डु-  
लं पक्वीयतीति प्रयोगापत्तेः सिद्धान्ते तु तण्डुलं पक्वीयतीति न प्रयोगाः कार-  
काणां तदर्थकप्रत्ययान्ते एकदेशत्वेनान्वयासंभावादतः पच्यते तण्डुलः स्वय-  
मेवेतिवत् कर्मान्वययोग्यधात्वर्थफलांशस्याविवक्षणेन अकर्मकत्वाद्भावे एव प्र-  
त्ययः कृतं पूर्वमनेनेति विग्रहे सुप्सुपेति समासे तत इनौ कृतपूर्विति ततस्त्यक्त-  
स्य फलांशस्य विवक्षया कटस्य गुणभूतक्रियया संबन्धः एवं चैतादृशस्थले  
षष्ठीवारणार्थं कृद्ग्रहणम् ।

न चैवं रीत्या ग्रामो गम्यते इत्यपि साधु स्यादिति वाच्यम् विवक्षायाः  
प्रामाणिकप्रयोगानुरोधितया अस्मादृशविवक्षयाऽतिप्रसङ्गदानस्यायुक्तत्वात् अ-  
न्यथा असूर्यपश्या इत्यत्रेव अन्यत्रापि असमर्थसमासस्य साधुत्वं स्यात् अत  
एव न लोकेति षष्ठीनिषेधो न एतादृशकृतपदस्य एतादृशवृत्तिघटकतयैव



प्रयोगस्य साधुत्वेन निष्ठान्तपदशक्तिज्ञानसहकारेणोपस्थितक्रियाकर्तृकर्मणोरेव तेन निषेधात् ।

न च गत्यर्थेभ्यो भावे कस्य गत्यर्थकर्मकेतिसूत्रेणानुशिष्टतया तस्य लोके प्रयोगसंभवेन गतपूर्वी ग्राममित्यत्र षष्ठी स्यादिति वाच्यम् । उक्तीत्या नलोकेति निषेधेनादोषात् । न चैवं कृतपूर्वी सूपम्, अधीतपूर्वी वेदम्, इत्यादि प्रयोगाणां भाष्यानुक्ततयाऽसाधुत्वापत्तिरिति वाच्यम् कृतपूर्वी कटमिति कृद्ग्रहणप्रत्युदाहरणप्रदर्शनपरभाष्येण कृद्ग्रहणप्रत्युदाहारणयोग्यलक्षणां साधुत्वानुमानेनादोषादिति ग्राहुः ।

केचित्तु कृतपूर्वी कटमित्यत्र कर्मण्येव क्तप्रत्ययः न च क्तेन कर्मत्वस्योक्ततया द्वितीयानुपपत्तिरिति वाच्यम् । इतिप्रत्ययस्य कर्तरि विधानेन तदुपस्थाप्यक्रियानिरूपितकर्मत्वस्यानुक्ततया द्वितीयोपपत्तेः षष्ठ्यापत्तिस्तु तद्वित्तोपस्थाप्यभावनाकर्मत्वस्य कटे सत्त्वेऽपि कृदन्तोपस्थाप्यानुक्तभावनकर्मत्वस्याभावात् आसने आस्ते इत्यत्र गुणक्रियाधिकरणत्वस्योक्तत्वे प्रधानक्रियानिरूपिताधिकरणत्वस्यानुक्ततया सप्तमीवत् । एवं च कर्मणोऽविवक्षया भावे क्तोपपादनमयुक्तमिति वदन्ति ।

तत्तच्छ्रुम् इत्तांचक्रे इत्यत्र विभिन्नकर्तृकर्मव्यावृत्तये सामान्यविशेषयोरभेदाङ्गीकारेण क्रिययोरैक्येन तत्साधनानामपि ऐक्यावगतिवत् कृतपूर्वीत्यत्रापि विभिन्नकालिकत्वविभिन्नकर्तृकत्वाविव्यावृत्तये क्रिययोरैक्यमारथेयमिति तत्साधनानामैक्येनैतादृशविषये अन्यतरक्रियाकर्मण उक्तत्वेनाऽन्यतरस्मिन्नभिहितत्वस्य दुर्बलत्वात् । आसने आस्ते इत्यादौ कालभेदेन क्रियाभेदान्न तत्साधनानामैक्यमिति न सप्तम्यनुपपत्तिः किं च कारकान्वयितावच्छेदकरूपेण क्रियोपस्थितेर्धातुत एवेति सिद्धान्तात्तद्वित्तोपस्थाप्यक्रियायां कटस्य कर्मत्वमयुक्तम् अन्यथा पूर्वोक्तमपि साधुः स्यात् अत एव नाविको नदीम्, आभ्रिको भूमि, देवदत्तेन शत्य, इत्यादयो न प्रयोगाः किं च गुणक्रियनिरूपितशक्तेः प्रधानक्रियानिरूपितशक्तिवदभिहितत्वान्नमित्वस्वीकारेण तद्वित्तोपस्थाप्यक्रियानिरूपितशक्तेरनुक्ततया द्वितीयोपपादनमयुक्तं श्रुत्वाप्यर्थं नानुमतस्तेन सोऽर्थः कुबुद्धिनेत्यत्र अर्थपदोत्तरं द्वितीयानुपपत्तेरिति दिक् ।

### सुपो धातुप्रातिपदिकयोः १०२

नन्वत्र अङ्गावयवस्य सुपो लुगित्यर्थकं सुपोऽङ्गस्येव सूत्रमस्तु न च अङ्गसंज्ञानिमित्तकस्य सुपोलुगित्यर्थभ्रमवारणाय यथाश्रुतं सूत्रमिति वाच्यम् सप्तम्यधिकरणे चेति निर्देशेन तादृशभ्रमवारणसंभवात् एवं राजन् ऊस् पुरुष इत्यत्र समासत्वे प्रातिपदिकत्वे सुपि अङ्गसंज्ञायाम् अङ्गावयवसुपो लुगिति

प्रक्रियेति चेन्न—

तथान्यासे परमसर्वे परमसर्वस्मै इत्यादौ शीभावाद्यनापत्तेः । परम सु सर्व  
इति समुदायस्य सर्वनामत्वाभावेन जसादीनां सर्वनामभ्यो विहितत्वाभावात् ।

न च सर्वनाम्नः परस्य जसः शीत्येवार्थोऽस्तु विहितविशेषणं च मास्तु-  
इति नोक्तदोषः अङ्गावयवसुपो लुकि जसः सर्वनामपरत्वादिति वाच्यम् । त-  
था सति मासपूर्वाः वर्णाश्रमेतराणामित्यादौ श्यादीनामापत्तेः समुदायस्य सर्व-  
नामत्वाभावेऽपि अवयवस्य सर्वनामत्वेन जसादीनां सर्वनामपरत्वानपायात् ।

नच द्वन्द्वेचेत्यादौ घटकत्वार्थकत्वं सप्तम्या अभ्युपगम्य द्वन्द्वघटकः सर्व-  
नामसंज्ञो नेत्यर्थात् समुदायस्यापि व्यपदेशिवद्भावेन द्वन्द्वघटकत्वादवयवस्य  
च स्वत एव तत्त्वात् द्वयोः सर्वनामत्वनिषेध न्नार्य दोषोविहितविशेषणत्वाभा-  
वेऽपि । किंच प्रत्ययग्रहणे चापञ्चम्या इति परिभाषया तदादेरुपस्थित्या तस्य  
पञ्चम्यन्तत्वेन सर्वनाम्यन्वयात् तदादिभूतादन्तसर्वनाम्नः परस्य जसः शीत्यादि-  
क्रमेणार्थात् द्वन्द्वेचेत्यत्र प्रथमार्थकसप्तम्यङ्गीकारेण समुदायस्यैव संज्ञानिषेधे-  
ऽपि न दोषः यत्तदादि वर्णश्रमेतर इति न तत्सर्वनाम यच्च सर्वनाम इतर इति  
न तत्तदादीति । किंच सिद्धान्तेऽवयवस्यानिषेधेनाकजर्थं सङ्गावश्यकं तथा-  
च सप्तमी प्रथमार्थे एवेति वर्णाश्रमेतराणामित्यत्र दोष इति वाच्यम् ।

विहितविशेषणानङ्गीकारे अथ अन्ये चेति त्रिमहे द्वन्द्वे सुपो लुकि समुदायात्स्वा-  
देः सवर्णदीर्घस्य च प्राप्तौ अपरनिमित्तत्वेनान्तरङ्गत्वादाभि पञ्चात्सवर्णदीर्घे अ  
अन्येति द्वन्द्वस्य सर्वनामत्वनिषेधेऽपि अन्यस्य सर्वनामत्वेन परादिवद्भावेन आन्य  
इत्यस्य सर्वनामत्वात् अ अन्य इत्यत्र यत्तदादित्वमासीत् तस्यैकदेशविकृतन्या-  
येन आन्य इत्यत्र सत्त्वात्तदादिभूतादन्तसर्वनाम्नः परत्वस्य आन्य इत्यत्र सत्त्वेन  
सुडापत्तेः, विहितविशेषणाङ्गीकारे अ अन्य इत्यस्माद्विहितत्वेन तादृशसमुदायस्य  
सर्वनामत्वाभावेन न सुडिति तादृशविशेषणस्य फलसत्त्वात् तस्यावश्यं स्वीकार्य-  
त्वेन तादृङ्न्यासे परमसर्वे इत्यादिलक्ष्ये दोषो दुरुद्धर एव तादृङ्न्यासेऽपि अ सु  
अन्य जस् आमित्यवस्थायां सुपो लुकि दीर्घे समुदायवृत्तितदादित्वस्यैकदेश-  
विकृतन्यायेन आन्य इत्यत्र सत्त्वात् परादिवच्चेन सर्वनामत्वाच्च दोषः विहित-  
विशेषणे सर्वनाम्नो विहितत्वाभावान्न दोष इति बोध्यम् ।

न च अचः परस्मिन्निति एकादेशस्य स्थानिवत्त्वेन न सर्वनामत्वं किं च  
पूर्वोत्तरपदनिमित्तककार्यात्पूर्वमन्तरङ्गोप्येकादेशो नेति वचनान्न सुट् किं च  
सुडादिकार्यं कर्तव्ये पदद्वयसंवधिवर्णद्वयापेक्षस्य सवर्णदीर्घस्यासिद्धत्वेन अ-  
अन्य इत्यस्य सर्वनामतदादित्वाभावेन सर्वनाम्नः तदादेः परत्वस्याभ्यभावात्  
सुटः प्रवृत्तिरेव नेति व्यर्थं विहितविशेषणमिति परमसर्वे इत्यादौ न दोष इति  
वाच्यम् ।

परम औ हरि औ इत्यवस्थायां समासे भ्यामि पूर्वस्याङ्गसंज्ञायां सुपो लुकि भ्यांसत्ताधीनाऽङ्गसंज्ञा तदधीनो विभक्तिलोपः इति औ विभक्तेर्लोपो भ्यामिनिमित्तकः तथाच अच. परस्मिन्निति स्थानिवत्त्वेन तस्मिन्परे हरेरि-कारस्य यणापत्तेः मम तु प्रातिपदिकसंज्ञायां भ्यामोनपेक्षणात्र विभक्तिलुकः परनिमित्तकत्वमिति न स्थानिवत्त्वम् ।

न च परमश्चासौ हरिः परमहरिः कर्मधारये तत एकशेषे ताभ्यां पर-महरिभ्यामिति स्वीकारेणादेषः । किं च अचः परस्मिन्नित्यत्र निमित्तपदेन सम्भ्यन्तस्यैवापेक्षणात्प्रकृते अङ्गस्येति षष्ठीनिर्देशान्न सुब्लुकः परनिमित्तकत्वमिति वाच्यम् । एवं तर्हि भानो भानव. इत्यत्र गोतोणिदिति शिष्ववारणाय विहितविशेषणत्वस्यावश्यकत्वेन शाभनश्चासौ गौश्चेति कर्मधारये न पूजनादिति निषेधाच्चोऽभावे समासाद्विहितसर्वनामस्थानस्य शिष्वद्भावो न स्यात् ततश्च वृद्धचनापत्तेः सर्वनामस्थानस्य सुखु गोसु सु इत्यस्माद्विहितत्वेन ओका-रान्ताद्विहितत्वाभावात्

न च ओत्सूत्रस्थभाष्यप्रामाण्येन प्रतिपदोक्तपरिभाषाया वर्णग्रहणोऽपि प्रवृ-त्तेर्निर्विवादतया तथैव भानो भानव इत्यत्र वृद्धचभावसिद्ध्या विहितविशेषणत्व- गोतोणिदित्यत्रासत्त्वेन दोषाभावः किं च संबुद्धौ शाकल्येति सूत्रसा-मर्थ्यादपि भानो इत्यत्र वृद्धचभाव इति वाच्यम् सुष्ठु ज्ञानं यस्य कुलस्येति बहुव्रीहौ सु सु ज्ञान सु सु इत्यवस्थायामेकाधीभावस्यालौकिकविग्रहवाक्ये एव कल्पितत्वेन नपुंसके विद्यमानतया 'स्वमोर्नपुंसकात्' सुपोङ्गस्येत्यनयोः प्राप्तौ परत्वात्स्वमोरिति लुकि लक्ष्ये लक्षणन्यायेन पुनः सुबनुत्पत्तौ सुज्ञा नमित्यस्यासिद्धेः ।

न च नित्यत्वात्सुपोङ्गस्येति पूर्वं सुपो लुकि पश्चात्स्वमोरिति लुकं बाधि-त्वाऽतोऽमिति अमि सुज्ञानमित्यस्य सिद्धिरिति वाच्यम् । स्वमोरिति लुकोऽपि पश्चात्प्राप्तिसत्त्वेन नित्यत्वसाम्यात्परत्वेन लुकः प्रावत्येन दोषात्

न च बाधकाबाधितफलोपहितप्रसङ्गरूपनित्यस्यैव स्वीकारेण स्वमोरित्यस्य न नित्यत्वमिति न दोषः किंच उपसंजनिष्यमाणन्यायेन यद्यत्र पूर्वं सुपो लुक् न स्यात्तर्हि सुपोङ्गस्येति लुकि अपवादस्यातोमित्यस्य प्रवृत्तिः स्यादिति संभा-नायाः सत्त्वेन पूर्वं स्वमोरित्यस्याप्रवृत्तिश्चेति वाच्यम् तथापि प्रध्या कृतं प्रधी-कृतमित्यत्र सुपोङ्गस्येति लुकि अङ्गाक्षिप्तप्रत्ययनिमित्तकत्वेन तस्य परनिमि-त्तकतयाऽच. परस्मिन्निति स्थानिवत्त्वेनाजादिप्रत्ययपरत्वमाश्रित्य एरनेकाच इति यणापत्तेर्दुर्वारत्वात्

न च पञ्चेन्द्राण्यो देवता अस्य पञ्चेन्द्र इत्याद्युदाहरणानुरोधेन लुकि न स्थानिवदित्यस्यावश्यमङ्गीकर्तव्यतया तेन स्थानिवद्वनिषेधान्न प्रकृते दोष इति



वाच्यम् । पठचेन्द्र इति लक्ष्यानुरोधेन पूर्वस्य स्थितौ कर्तव्यायामेव यः स्थानिवद्भावस्तस्यैव निषेधोऽयं न तु पूर्वस्य कार्ये कर्तव्ये यस्तस्यापीति स्वीकारेण-  
प्रकृते लुकि न स्थानिवदित्यस्याप्रवृत्तेः ।

न च लुकि न स्थानिवत्त्वमित्यस्योभयविधस्थानिवत्त्वनिषेधकत्वम् अन्य-  
था अदिप्रभृतिभ्यः शपः इत्यस्य शबाक्षिप्तसार्वधातुकनिमित्तकत्वेन परनि-  
मित्तकत्वात् लुकोऽचः परस्मिन्निति स्थानिवत्त्वेन एतीत्यत्र तिनिमित्तकगु-  
णानापत्तिः, शब्निमित्तकस्तु, न, नलुमतेति निषेधादिति वाच्यम् । सर्वे इत्या-  
दौ सर्वजस् इत्यवस्थायां शीभावाय जातायामङ्गसंज्ञायां पश्चादेकादेशे पूर्वा-  
न्तवद्भावेनैकादेशविशिष्टेऽङ्गत्वातिदेशेनैकारस्याङ्गावयवत्वात् परादिवद्भावेन-  
सुप्त्वाच्च तस्य लुगापत्तेः । उभयत आश्रयणे नान्तादिवदित्यस्य तु नायं वि-  
षयः तेन पूर्वत्वपरत्वघटितधर्मस्यैवानतिदेशात् ।

न च सिद्धान्तेऽपि सर्वे इत्यत्र प्रातिपदिकत्वातिदेशस्य सत्त्वेन सुब्लुगवा-  
रणाय सुबिश्शिष्टस्य सुपो लुगित्येवमर्थः सुपो धात्वित्यस्यावश्यं वक्तव्यः वै०  
स्वतादात्म्य स्वविशिष्टसङ्गावच्छेदकत्वोभयसंबन्धेन अत्र वै० स्ववृत्तित्वे स्वात्त-  
दाद्यवयवैतरवृत्तित्वोभयसंबन्धेन ततः प्रकृतेऽप्यदोष इति वाच्यम् । धातुसाहच-  
र्येणैव तादृशार्थस्य लभ्यतया साम्प्रतं धातुग्रहणाभावेन तस्य वक्तुमशक्यत्वात्  
सप्तम्यास्त्रलित्यस्य सर्वनामप्रकृतिकसप्तम्यास्त्रलित्यर्थात् परमसर्वत्रेत्यत्र ब्रह्म  
न स्यात्सप्तम्याः सर्वनामप्रकृतिकत्वाभावात् ।

न च अङ्गावयवविभक्तेर्लुकि परमसर्वेत्यत्र सर्वेत्यस्य सर्वनामत्वेन सर्व-  
नाम्नः परा या सप्तमी तस्यास्त्रलित्यर्थमङ्गीकृत्य न दोष इति वाच्यम् । सर्व-  
नाम्नः परा या सप्तमीत्यर्थे वर्णाश्रमेतरेषु इत्यत्र ब्रलापत्तेर्दुर्वारत्वात् ।

न च सर्वनामार्थगतसंख्याभिधायिसप्तम्यास्त्रलित्यर्थात् वर्णाश्रमेतरेषु  
इत्यत्र न ब्रलापत्तिरिति वाच्यम् । तथा सति सर्वस्मिन् घट इत्यत्र घटपदो  
त्तर सप्तम्यास्त्रलापत्तेः, ।

न च सर्वनामार्थगतसंख्याभिधायिन्याः सर्वनाम्नः परस्याः सप्तम्यास्त्रलित्य-  
र्थान्न दोषः एवं षड्भ्यो लुगित्यस्य षडर्थगतसंख्याभिधायिनोः षट्संज्ञकात्प-  
रयोर्जसूशसोर्लुगित्यर्थः तेन प्रियषषः परमषडित्यत्रापि न दोष इति वाच्यम् ।  
कच्छपीत्यत्र सुबुत्पत्तेः प्रागेव समासे ङीषिष्यते इदानीमङ्गत्वसंपादनाय सुप  
आवश्यकतया स्वार्थद्रव्यलिङ्गसंख्याकारकाणां क्रमिकतया पूर्वं लिङ्गविव-  
क्षायां टापि कच्छपीत्यसिद्ध्यापत्तेरित्यलम् ।

इको ह्रस्वोऽङ्यो गालवस्य १०३

अत्रोत्तरपदे इत्यस्याधिकारेण पूर्वपदस्याक्षेपः तच्च विशेष्यमिति इको  
विशेषणत्वात्तदन्तविधौ, अङ्य इत्यत्र प्रत्ययग्रहणपरिभाषया तदन्तविधौ च

ङ्यन्तभिन्नस्य इगन्तस्य पूर्वपदस्य ह्रस्वः स्यादुत्तरपदे इति सूत्रार्थः ग्रामणिकु-  
लम् ग्रामणीपुत्रं इत्युदाहरणानि । अङ्य इति किम् गौरीपतिः । इक इति किम्  
रमापतिः ।

ननु अङ्य इति पर्युदासेन ङ्यन्तभिन्नस्य ङ्यन्तसदृशस्य इगन्तस्य ह्रस्व  
इत्यर्थेनैवेष्टसिद्धौ इक्पदं व्यर्थम् । न च तदभावे अचश्चेति परिभाषोपस्थित्या  
ङ्यन्तभिन्नस्याजन्तस्येत्यर्थापत्तौ रमापतिरित्यत्र ह्रस्वत्वापत्तिरिति वाच्यम् ।  
तथा सत्यनेनैव ह्रस्वत्वसिद्धौ ङ्यापोः संज्ञाछन्दसोर्वहुलमिति सूत्रे आब्र-  
ह्मण्यैयर्थ्येन चश्चेत्यस्य प्रकृतेऽनुपस्थितिकल्पनेन पर्युदासबलेन ङ्यन्तभिन्न-  
स्येगन्तस्येत्यर्थेनैष्टसिद्धेरिति चेन्न—

उपस्थितत्वादीकारान्तत्वेनैव सादृश्याश्रयणापत्तौ वधूपतिरित्यत्र ह्रस्वत्वा-  
नापत्तेः ।

न च इयङुवङ्भाविनामव्यानां च नेति वाच्यमिति वार्तिकस्थोवङ्ग्रहणसा-  
मर्थ्येन नैकारान्तत्वेन सादृश्यग्रहणमिति वाच्यम् । तावतापि नदीत्वोपलक्षि-  
तेगन्तत्वेनैव सादृश्यग्रहणापत्तौ भुवै श्रियै इत्यत्र नदीसंज्ञाया दृष्टतया भ्रूभङ्गः  
श्रीमद् इत्यत्र वार्तिकस्य चारितार्थ्येन लक्ष्मीपतिरित्यत्रैव ह्रस्वः स्यात् न  
ग्रामणिपुत्र इत्यादाविति दोषात् ।

यदि ■ तादृशसादृश्यग्रहणे वार्तिकस्थमवयवग्रहणं व्यर्थमिति इगन्तत्वे-  
नैव सादृश्यस्य विवक्षणात्तत्र कापि दोषः इत्युच्यते तदा इग्रहणं चिन्त्यप्रयोजनम्  
अनेकसामर्थ्याश्रयणापेक्षया लाघवात् वेति बोध्यम् ।

### शक्तियष्ट्योरीकक् १०४

नन्वत्र ह्रस्वेकारघटित इकगेव विधीयताम्, एवं नब्स्नब् इति वार्तिकेऽपि,  
सवर्णदीर्घेणैव शाक्तीक इति दीर्घेकारघटितरूपसिद्धेः यस्येति चेतीकारलोपा-  
पत्तिस्तु न ककि एव विधातव्ये इकारोच्चारणसामर्थ्यादिति चेन्न—

कर्कलोदितादीकक् इति कर्कशब्दादीककि यस्येतिचेतीकार लोपे स्त्रीत्वे  
नब्स्नब् इति वार्तिकेन ङापि कार्काकी इति भवति इदानीं तदनापत्तेः तदर्थं  
वार्तिके ईकगिति करणे शाक्तीकी इत्यस्यासिद्ध्यापत्तेः ।

ननु शक्तियष्ट्योरीकक् इत्यत्र ह्रस्वेकारं पठित्वा इ कक् इति पदद्वयम-  
ङ्गीकृत्य अन्त्यस्य इकारः कक् प्रत्ययश्चेत्यर्थः एवमेव सर्वत्र ईकग्विधायक  
सूत्रेषु कर्तव्यम् । वले चेत्यत्र वल्ककोश्चेति न्यस्यतामिति तेन दीर्घे शाक्तीक  
इत्यादेः सिद्धिः नब्स्नब् इति वार्तिके च ■ एव ग्रहणमस्तु इति चेन्न—  
बुञ्छण् इति सूत्रविहितककोऽपि ग्रहणेन वाराहिकेत्यत्र दीर्घङीपोरापत्तेः ।

केचित्तु बुञ्छण् ■ अकारेत्संज्ञकमककं विधाय तदनुबन्धकग्रहणे  
नातदनुबन्धकस्येति परिभाषया तस्याग्रहणेनादोष इति वदन्ति ।

अन्ये ■ 'शक्तियष्टचोरीकक्' 'कर्कलोहितादीकक्' इत्याभ्यां टीककं विधाय शाक्तीकीत्यादीनां सिद्ध्या 'नब्स्नब्'—इति वार्तिके ईकग्रहणं चिन्त्यप्रयोजनमिति वदन्ति ।

परन्तु सर्वेभ्यमी ज्ञानगौरवमनादृत्यैव प्रवृत्ता हेया एवेति बोध्यम् ।

लः कर्मणि च भावे चाकर्मकेभ्यः १०५

■ 'लः कर्मणि च' इत्येकं वाक्यम् । 'भावे चाकर्मकेभ्यः' इति द्वितीयम् । चकारेण कर्तरि कृदित्यतः कर्तरीत्यनुकृष्यते । पूर्वं च सकर्मकविषयमकर्मकेषु कर्मणीत्यंशस्य बाधितत्वात् । भावे चेत्युत्तरवाक्येन तत्र विशेषविधानाच्च । तथा च लकाराः सकर्मकेभ्यः कर्मणि कर्तरि च स्युरकर्मकेभ्यो भावे कर्तरि चेति सूत्रार्थः ।

ननु भावकर्मणोरात्मनेपदविधानात् शेषात्कर्तरीति परस्मैपदविधानाच्च ज्ञापकाङ्गकाराणां भावकर्मकर्तारोऽर्था अनुमातुं शक्या एवेति किमनेन सूत्रेणोति चेन्मैवम्

असत्यस्मिन्सूत्रे सकर्मकेभ्योऽपि भावे प्रत्ययापत्तौ घटं क्रियते देवदत्तेनेति प्रयोगापत्तेः ।

न चाकर्मकेभ्यो भावे ल इत्येव सूत्रमस्तु भावेऽकर्मकेभ्य एवेति नियमात्र दोष इति वाच्यम् । अकर्मकेभ्यो भाव एवेति विपरीतनियमापत्त्याऽकर्मकेभ्यः कर्तरि लकारानापत्तेः ।

नचैवं 'भावे चाकर्मकेभ्यो ल' इत्येवास्तु इति वाच्यम् । भाव इव कर्तर्यपि अकर्मकेभ्य एवेति नियमापत्तौ सकर्मकेभ्यो ■ इव कर्तर्यपि लकाराभावप्रसङ्गात् ।

नन्वेवमपि 'लश्च' 'भावे चाकर्मकेभ्यः' इत्येवास्तु चकारेण कर्तरीत्यनुकर्षात् लकाराः सकर्मकेभ्यः कर्तरि स्युः, अकर्मकेभ्यो भावे कर्तरि चेत्यर्थः कर्मणि ■ ज्ञापकाङ्गविध्यन्तीति चेन्न—

उत्तरसूत्रे तयोरिति पदेन कर्मणोऽपि परामर्शार्थं तदावश्यकत्वात् ।

न च कर्मणि कृत्यत्तत्त्वलार्था इत्येव सूत्रमस्तु पूर्वसूत्राद्भावे इत्येवानुवर्ततां न ■ कर्तरीति चानुकृष्टत्वादिति वाच्यम् एवं सति लाघवाभावेन यथान्यासस्यैवौचित्यादिति मनोरमाकृतः ।

ननु भावकर्मणोरकर्मकादित्येवास्तु सामर्थ्यादकर्मकग्रहणं भावार्थं भविष्यति किमनेन सूत्रेणोति चेन्न—

ज्ञानजादेर्भावकर्माभिधायित्वेन कर्तरि तदनापत्तेः सत्येतस्मिन् लस्थानिकत्वेन तस्य कर्तृवाचित्वसौलभ्यात् ।



ननु भावकर्मणोरित्यस्य तद्विषये सावकाशतया कर्तरि कृदित्यस्य वृजादिषु सावकाशतया शानजादौ उभयप्रसङ्गे परत्वात्कर्तार्थो भविष्यति नापि परस्मैपदिभ्यो धातुभ्यः शानजादयः प्राप्नुवन्ति अनुदात्तङित इत्यस्य अनुदात्तङित एव आत्मनेपदं नान्यस्मादित्येवं नियमार्थकत्वाभ्युपगमात् भावकर्मणोरित्यत्र त्वनुवृत्त्या द्वितीयेन वाक्येनास्ते शेते इत्यादिषु तिङां विधानान्न विध्यर्थत्वानुपपत्तिः न च भावकर्मणोरित्यत्र तदनुवृत्तावनुदात्तङित एवात्मनेपदं प्राप्नोतीति वाच्यम् । 'अनुदात्तङित आत्मनेपदम्' भावकर्मणोः' ततः 'कर्तरि' अनुदात्तङित आत्मनेपदं भवति कर्तरि । अत्र भावकर्मणोरिति नानुवर्तते ततः 'कर्मव्यतीहारे' कर्तरीत्येव । अनुदात्त ङित इत्यपि नानुवर्तते इति योगविभागेन सकलेष्टसिद्धेरिति चेन्न—

असत्यस्मिन्सूत्रे भवदुक्तेन विप्रतिपेधेन परत्वात् शानच् कर्तरि कृदिति कर्तार्येव स्यान्न भावकर्मणोः, ततश्च भूयमानं गम्यमानमित्यादयः प्रयोगा न सिद्धयेयुः । न च सत्यस्यस्मिन्सूत्रे लादेशाः शान्नादयः सर्वे लःकर्मणीतिसूत्रबलाद्भावकर्मणोः स्युरिति वाच्यम् । शेषात्कर्तरीति परस्मैपदविधानेन भावकर्मणोस्तेषां विधातुमशक्यत्वादिति केचित् ।

### सार्वधातुकार्धधातुकयोः १०६

नन्वत्र पित्यार्धधातुके च परतः इगन्ताङ्गस्य गुणो भवतीत्यर्थकं 'पित्यार्धधातुकयोः' इत्येव सूत्रमस्तु

न च हरिषु कविषु इत्यादौ गुणापत्तिरिति वाच्यम् । आर्धधातुकसाहचर्येण धातुविहितपित एव ग्रहणेनादोषात् ।

न चैवमपि श्रीषु भूषु इत्यादौ गुणापत्तिः धातुविहितस्य पितः सत्वादिति वाच्यम् । धातुत्वावच्छिन्नोद्देश्यतानिरूपितविधेयताश्रयस्यैव पितः आर्धधातुकसाहचर्येण ग्रहणात् प्रकृते सुपः प्रातिपदिकत्वावच्छिन्नोद्देश्यतानिरूपितविधेयताश्रयत्वेनादोषात् ।

एवं न्यासे तसादौ गुणाप्राप्त्या तसादौ गुणनिवेधाय सार्वधातुकमपिदिति सूत्रेण छिद्विधानमनावश्यकमित्यपि लाघवमिति ■■■ वाच्यम् । उष्ट्रः इत्यादौ सम्प्रसारणविधानार्थं मृष्ट इत्यादौ वृद्धचभावार्थं च छित्करणस्यावश्यकत्वादिति चेन्न—

सहचरितपरिभाषया अनित्यत्वज्ञापनद्वारा हरिषु इत्यादौ गुणवारणाय सार्वधातुकग्रहणस्यावश्यकत्वात् । तेन 'दीधीवेवीटाम्' इत्यत्र इट् धातोः, सिजभ्यस्तविदिभ्यश्चेत्यत्र सिचधातोर्वा ■■■ ग्रहणमिति केचित् ।

नन्वत्र धातोरित्येव सूत्रमस्तु 'धातोरुच्यमानं कार्यं तत्प्रत्यये भवति' इति परिभाषया ध्रौणहृत्ये तत्त्वनिपातनमूलिकया तत्प्रत्यये इत्यस्योपस्थित्या इगन्तस्य धातोरुगुणो भवति तत्प्रत्यये इत्यर्थः ।

न चैवं सुनोति करोतीत्यादौ गुणानापत्तिः उकारस्य धात्वनवयवत्वादिति वाच्यम् 'स्वादिभ्यः श्नुक्' 'तनादिकृञ्भ्य उक्' इति प्रत्ययं विधायं यदागमपरिभाषया धातुत्वेन गुणसिद्धेः । न चोक्करणे करोतीत्यादौ कृञो गुणानापत्तिः गृक्ङितिचेति निषेधादागमसमभिव्याहारे कृञोऽनर्थकत्वेन धातुत्वाभावाच्चेति वाच्यम् । 'अत उत्सार्वधातुक' इति सूत्रारम्भेण उक्कि कृङितिचेति निषेधाप्रवृत्तेः 'आगमसमभिव्याहार' इत्यस्याप्रवृत्तेश्च ज्ञापनात् ।

न चैवं कुर्वन्नित्यत्रोवङापत्तिरिति वाच्यम् । अचि श्नु इति सूत्रे धातुस्वादेव सिद्धे श्नुप्रहणेन प्रत्ययान्तस्य धातोरुवङ् चेत्तर्हि श्नुप्रत्ययान्तस्यैवेति नियमस्वीकारेणादोषादिति चेन्न—

धातुत्वभिन्नधातुत्वव्याप्यधर्मावच्छिन्नोद्देश्यताके कार्ये एव धातोरुच्यमानमिति परिभाषया प्रवृत्तेः न भूसुधियोरिति निर्देशेन क्लृप्ततया प्रकृते तदप्रवृत्त्या भूपु लूपु इत्यादौ गुणपत्तेर्दुर्वारत्वात् । श्नुक् उक् इत्यादिविषये परत्वात्परश्चेत्यनेन बाधादाद्यन्तौ ढकितावित्यस्याप्रवृत्त्या आगमत्वासम्भवेन यदागमा इत्यस्याप्रवृत्त्या धातुत्वातिदेशासम्भवेन सुनोतीत्यादौ गुणानापत्तेश्चेत्यलम् ।

### अतो दीर्घो यञि १०७

नन्वत्र 'पावा' इत्येव सूत्रमस्तु आ इत्यत्र लुप्तषष्ठ्यन्तः अकारोपि प्रश्लिष्यते तथा च अकारान्तस्याङ्गस्य दीर्घो भवति पवर्गे परे इत्यर्थः । एवं भवामि रामाभ्यामित्यादावनेन दीर्घः सिध्यति सुपि चेति सूत्रमपि न कार्यमित्यपरं लाघवम् ।

न च सुपि चेत्यस्याभावे रामायेत्यस्यासिद्धिरिति वाच्यम् । 'अकृत्सार्वधातुकयोर्दीर्घ' इति सूत्रेणैव दीर्घसिद्धेः ।

न च अकृदितिपर्युदासाद्धातुत्वव्याप्यधर्मावच्छिन्नोद्देश्यतानिरूपितविधेयताश्रये प्रत्यये एव तेन दीर्घ इति वाच्यम् । तथा सति कष्टायते इत्यस्यासिद्ध्यापत्तेः ।

न च अकृदिति पर्युदासादसुप्येव तत्प्रवृत्तिः, अत एव उरुया इत्यत्र न दीर्घ इति रामायेत्यत्र दीर्घार्थं सुपिचेत्यावश्यकमिति वाच्यम् । एवं तर्हि ङेर्य इत्यत्र ङेरयङिति न्यस्याकारोच्चारणसामर्थ्येन पररूपं बाधित्वा सवर्णदीर्घं रामायेत्यस्य सिद्धेरिति चेन्न—

ङेरयङिति करणे सुपाद् अतयोः समाहारः सुपादम् तस्मै सुपादायेत्यत्र भत्वेन पदादेशापत्तेः एकादेशस्य स्थानिवत्त्वेन पदादेशाप्रवृत्तिस्तु न शङ्क्या न पदान्तेति स्थानिवत्त्वनिषेधात् । सुपि चेत्यस्य बहुवचने ऋत्येदित्यादावतुवृत्त्यर्थभावश्यकत्वाच्च सारसायनभक्त परिद्धतपाश इत्यादौ दीर्घापत्त्या, भवावः भविष्याव इत्यादौ दीर्घानापत्त्या च पावा इति न्यासस्य कर्तुमशक्य-

त्वाच्च तदर्थं सार्वधातुकपदानुवृत्तौ रामाभ्यामित्याद्यर्थं सुपि चेत्यस्याप्यवश्यक-  
र्तव्यतया लाघवाभावाच्चेत्यलम्

ननु अत आद्यञि इत्येव सूत्रमस्तु दीर्घग्रहणं किमर्थम् ।

न च दीर्घग्रहणं दीर्घो दीर्घ एव यथा स्यादित्यर्थज्ञापनद्वारा पचामि भोः  
इत्यत्र अनन्त्यस्यापि प्रश्नाख्यानयोरिति प्लुतस्य बाधनार्थम् न चानन्त्यस्य  
पदस्य च टेरिति तदर्थोत्पचामीत्यादौ न तत्प्राप्तिरिति वाच्यम् । वाक्यस्थोः  
क्लृप्तसम्बन्धत्यागे मानाभावेन वाक्यस्थस्यानन्त्यस्य पदस्याचः प्लुतः अनन्त्यस्य  
पदस्य च टेरित्यर्थात् पचामीत्यादौ तत्प्राप्तेः । तत्परकरणेन ■ न प्लुतव्या-  
वृत्तिः प्लुतस्यासिद्धत्वात् । अत एव गीःपूरित्यादौ इदुदिति तत्परसामर्थ्याच्च  
दीर्घव्यावृत्तिः । न च आदिति न्यासेऽपि आकारान्तरं प्रश्लिष्य प्लुतवारणं  
सुशकमिति वाच्यम् क्लृप्त्वात् उपास्योपायान्तरादूषकत्वाच्चेति वाच्यम् ।

‘झाजनोर्जा’ इत्यत्र ह्रस्वान्तजादेशं विधाय ‘अतोदीर्घ’-इति दीर्घेण जाना-  
मीत्यादे. सिद्ध्या दीर्घाकारान्तजादेशविधानमङ्गवृत्तपरिभाषाज्ञापनार्थमिति  
भाष्येण जानामि पचामीत्यादौ प्लुतस्य निष्ठत्वावगमात् अन्यथा जविधान-  
पक्षे प्लुताभावस्य जाविधानपक्षे प्लुतस्य च सत्त्वेन फलभेदेन ह्रस्वान्तजादे-  
शस्य विधातुमशक्यतया अङ्गवृत्तिपरिभाषाज्ञापनासङ्गतिः स्पष्टैव एवं ■ दीर्घ-  
ग्रहणस्य पचामीत्यादौ प्लुतवारणरूपफलाभावाद्दीर्घग्रहणं व्यर्थमिति चेन्न—

हलिलोप इत्यत्र ह्रस्वश्च इति वक्तव्ये लोपग्रहणवत् अतो दीर्घ इति सूत्रे  
दीर्घग्रहणस्य सत्त्वादिति केचिन्

परे तु तितउशब्दारिणञ्चि ढिलोपे किपि भ्यामि तितभ्यामितिस्थिते दीर्घ-  
विधौ स्थानिवद्भावनिषेधाद्दीर्घे तिताभ्यामिति भवति यथाश्रुतसत्रसत्त्वे, आविति.  
करणे तु स्थानिवच्चेन आत्वाभावे तितभ्यामिति स्यादिति दीर्घग्रहणमावश्य-  
कमिति वदन्ति । इतोऽपि हेतोः ‘पावा’ इति न्यासो हेय इत्यलम् ।

ननु अङ्गार्ग्यगालवयोरित्यनन्तरम् अतो यन्तीत्येव सूत्रमस्तु एवं च अटि  
दीर्घे भवामीत्यादिसिद्ध्या दीर्घग्रहणं मास्तु । न च पररूपापत्तिः अङ्गविधा-  
नसासर्थ्येन पररूपस्य बाधात् न च निर्जराभ्यामित्यत्र जरसादेशापत्तिरिति  
वाच्यम् । सन्निपातपरिभाषाविरोधादिति चेन्न—

तथा सति सुपि चेत्यनेनापि अडागमविधानापत्त्या आभ्यामित्यत्र हला-  
दिप्रत्ययपरत्वाभावेन हलि लोप इत्यस्याप्रवृत्त्यापत्तेः अनाप्यक इत्यनादेशाप-  
त्तेश्च ‘अनटौसोरकः’ ‘आपि लोप’ इति न्यासेन आभ्यामित्यत्र दोषाभावेऽपि  
अधुक्तावहीत्यत्र कसस्याचीति कसस्य लोपापत्तिर्दुर्वारैवेत्यलम् ।

असिद्धवदत्राभात् १०८

नन्विदं सूत्रं किमर्थम् ।



न चाकरोदित्यादावपि वृद्धचापत्तिः । अचीत्यनुवृत्तेरदोषात् ऐधत् इत्यत्र  
पररूपं बाधित्वा वृद्धचा सिद्धिरिति बोध्यम् । ■ चैवमपि स्वपोऽहसन्नित्यत्र अ-

दुर्गार्थगालवयोरित्यडागमस्य सत्त्वादोरुत्वेऽच्परत्वेन वृद्ध्यापत्तिरिति वाच्यम् । उपसर्गादतीत्यतो धातावित्यस्यापकर्षणेन अजादौ धाताविति, धात्वयवेचीति, वा व्याख्यानेनाऽदोषात् ।

न च बहुश्रेयस्यै इति न सिद्धचेत् धात्वयवाच्परत्वाभावेनाटश्चेत्यस्याप्राप्त्या 'आङ्नद्या' इति इति अटो विधानेन पररूपापत्तेरिति वाच्यम् आङ्नद्या इत्यनेन आटमेव विधाय पररूपाप्राप्त्या वृद्धिरेचीति वृद्ध्यासिद्धेः ।

न चाङ्नद्या इत्यनेन अदेव विधीयतां पररूपं विधानसामर्थ्यादेव भविष्यतीति वाच्यम् बहुश्रेयस्यामित्यत्र लुब्धाधनाय तच्चारितार्थ्येन विधानसामर्थ्याभावात् ।

न चास्वपोऽस्तीत्यत्र ओकारस्यान्तवद्भावेनाटत्वमाश्रित्य अटश्चेति वृद्ध्यापत्तिरिति वाच्यम् आद्गुण इत्यतः आदित्यनुवर्त्य अकाररूपादटोऽचि परे-वृद्धिरित्यर्थेनादोषात् ।

न च बहिरङ्गपरिभाषयैव निर्वाहेणादित्यनुवृत्तिर्व्यर्थेति वाच्यम् नाजानन्तर्यं इति निषेधात् एतेन अटश्चेति न्यासे अट्धातोर्त्युटि अटननित्यत्र वृद्धिः स्यादित्यपास्तम् ।

नचैवमायन्नासन्निति न सिद्धचेत् अन्तरङ्गत्वाद् वृद्ध्या तत्सिद्धेः । न च वार्णादाङ्गमिति परिभाषया वृद्धेः प्रागेव लोपः स्यादिति वाच्यम् । व्याश्रयत्वात् अनित्यत्वाद्वा वार्णादाङ्गमित्यस्याप्रवृत्तेः अनित्यत्वे मानं तु शनसोरिति तपरकरणमेव वृद्धेः प्रागेव लोपे तद्वचर्थं स्यात् एवं चासन्नित्यत्र तपरकरणात् नालोपः इणो यण् परिति योगविभागात् इकारान्तस्येणो यण्विधानेनायन्नित्यत्र यणोऽप्राप्त्याऽऽयादेशो आयन्निति सिद्धम् ।

न चाङ्जादीनामित्यस्याभावे आनद् आव इति वैदिकप्रयोगो न स्यादिति वाच्यम् आटं विनैव व्यत्ययेनाङ्पूर्वकत्वेन वा तत्सिद्धेः ।

न च गतः गतवानित्यत्रानुनासिकलोपे अतो लोपः स्यात् सूत्रसत्त्वे मलोपस्यासिद्धत्वान्न भवतीति वाच्यम् अतो लोप इत्यत्र उपदेश इत्यस्य सत्त्वेन उपदेशोऽकारान्तस्य लोप इत्यर्थेनादोषात् ।

न चोपदेश इत्यनुवृत्तौ धिनुतः कृणुतः इति न सिध्येदिति वाच्यम् आर्धधातुकोपदेशो यदकारान्तगित्यर्थेनादोषात् ।

न च जहि जङ्गहि इत्यत्र हिलोपः स्यात् सूत्रसत्त्वे न भवतीति वाच्यम् । 'अतोहेः' 'उतश्च' इत्युभयोः प्रत्ययादितिशेषः अकारान्तात्प्रत्ययाद्धेलोप इत्यर्थेनादोषात् ।

न च मघोनः पश्येत्यत्र वनिपः सम्प्रसारणे यस्येतिचेति लोपापत्तिः सिद्धा-

न्ते तु न, संप्रसारणस्यासिद्धत्वात् न च बहिरङ्गपरिभाषया निर्वाहः नाजानन्तर्यं इति निषेधादिति वाच्यम्,

मधवच्छब्दस्याव्युत्पन्नत्वेनादोषात् सूत्रसत्त्वेपि व्याश्रयत्वेन सूत्राप्राप्त्या इदमेव समाधानं बोध्यम् ।

न च दध्ने इत्यत्र रेभावे नित्यत्वात्कृते आलोपो न स्यात् सूत्रसत्त्वे असिद्धत्वाद्भवतीति वाच्यम् छान्दसो रेभावः इति लिटः छन्दस्युभयथेति सार्वधातुकत्वेन सार्वधातुकमपिदिति क्त्वे श्नाभ्यस्तयोरित्यालोपसिद्धेः ।

ननु कुर्वः कुर्म इत्यत्र उकारलोपे कृते उत्वं न स्यात् न च सार्वधातुके परत एवोत्वं विधीयतामिति वाच्यम् । कुरुत इत्यत्रोकारव्यवधानेनोत्त्वानपत्तेः न च सूत्रसत्त्वेऽप्ययं दोषो व्याश्रयत्वेनासिद्धवदित्यस्याप्रवृत्तेरिति वाच्यम् । मकारवकारादौ प्रत्यये उकारलोप इत्यर्थात्समानाश्रयत्वेन सिद्धान्ते दोषाभावादिति चेन्न

म्बोयैचेत्यस्य अत उदित्यत्रानुवर्तनेन वाक्यभेदेन व्याख्यानेन कुर्मः कुर्यादित्यस्य सिद्धेः ।

न च कारिष्यत इत्यत्र णिलोपो न स्यात् मम तु प्रकृतिप्रत्ययाश्रयत्वेनेङ्-णिलोपयोः समानाश्रयत्वेन असिद्धत्वाद् भवतीति वाच्यम् । स्यसिजिति सूत्रेण चात् णिलोपविधानेनादोषात् । न चाकारितराम् अहारितरामित्यत्र चिणो लुगिति तलोपः स्यात् मम तु पूर्वतलोपस्यासिद्धत्वान्न दोष इति वाच्यम् । गमहन इत्यतः क्तितीत्यनुवर्त्य षष्ठ्यन्तत्वेन विपरिणम्य कृद्धित एव लोपविधानेनादोषात् ।

न च तिराययतीत्यत्र अञ्चेष्टिलोपो न भवति प्रथमतिलोपस्यासिद्धत्वाविदानीं स्यादिति वाच्यम् । अङ्गवृत्तपरिभाषया तद्वारणसम्भवात् ।

न च यातिरित्यत्रालोपापत्तिः मम तु प्रथमालोपस्यासिद्धत्वाच्च दोष इति वाच्यम् । अचः परिस्मिन्निति प्रथमालोपस्य स्थानिवत्त्वेनैवादोषात् इति चेन्न—

अनेकपरिहाराश्रयणे प्रतिपत्तिगौरवं स्यादिति सूत्रकरणस्यैवौचित्यात् ।

सूत्रे अत्र पदेन निमित्तसमुदायः परामृश्यते तथा चाभीयनिमित्तकमाभीयमसिद्धमित्यर्थेन समानाश्रय इति लब्धम् ।

ननु समानाश्रयत्वं नाम किम् न च असिद्धत्वाश्रयशास्त्रसम्बन्धिनिमित्तसमुदायान्यूनानतिरिक्ताश्रयकत्वं तदिति वाच्यम् जह्नीत्यत्र समानाश्रयत्वाभावेन हेर्लुगापत्तेः चिणोलुग्दृष्ट्या चिणोलुकोऽसिद्धत्वानापत्तेश्चेति चेदश्रोच्यते ।

यत्किञ्चिदाभीयशास्त्रविशिष्टत्वं तत्त्वम् वै० स्वविशिष्टत्वं स्वीयोद्देश्यतावच्छेदकावच्छिन्नत्वेनाश्रीयमाणो यावान् शब्दसमुदायस्तत्समभिव्याहृतो यस्तद्घटितसमुदायाश्रयकत्वमेतदन्यतरसम्बन्धेन वैशिष्ट्यं च स्वीयोद्देश्यताव-



च्छेदकरूपावच्छिन्नोद्देश्यताकत्व स्वीयविधेयतावच्छेदकरूपावच्छिन्नविधेयता-  
कत्वोभयसम्बन्धेन ।

प्रथमसम्बन्धदानेन चिणोलुगृष्ट्या चिणो लुकोऽसिद्धत्वम् । द्वितीय-  
सम्बन्धे शब्दसमुदाय इतिविशेषणानुपादाने जहीत्यादौ अतो हेरिति  
दृष्ट्या हन्तेर्ज इत्यस्यासिद्धत्वं न स्यात् तयोरर्थे न्यूनाधिकभावस्य सत्त्वात्  
समभिव्याहृत इत्युपादानात् स्थान्यादेशयोर्भिन्नस्वरूपमादाय न दोषः समाना-  
श्रयग्रहणफलं ■ पपुष इत्यत्र सम्प्रसारणस्यातोलोपेऽसिद्धत्वाभावः च खायि-  
तेत्यत्र 'यस्य हल' इति लोपे कर्तव्ये येविभाषेत्यात्वासिद्धत्वाभावश्च आद्येऽधि-  
कापेक्षत्वाद्द्वितीये न्यूनापेक्षत्वान्न समानाश्रयत्वमित्यलं पल्लवितेन ।

### आर्धधातुकस्येड्वलादेः १०९

नन्वस्मिन्सूत्रे आर्धधातुकग्रहणं किमर्थम् ।

न च रामेषु इत्यत्र इडागमापत्तिः बहुवचने भ्रूयेदिति सूत्रेण तक्रन्यायेन  
इडागमस्य बाधात् ।

■ च हरिषु इत्यत्र इडागमापत्तिः ऋत इद्धात्तोरित्यतो धात्तोरित्यनुवर्त्य धातोः  
परस्य वलादेरिडागम इत्यर्थेनादोषात् ।

■ चैवं जुगुप्सत इत्यत्र ■ इडागमापत्तिः आर्धधातुकग्रहणसत्त्वे तु ■  
दोषः सनो धातुशब्दमुच्चार्य विहितत्वाभावेन आर्धधातुकत्वाभावादिति वाच्यम्  
विहितविशेषणमङ्गीकृत्य धातुत्वावच्छिन्नोद्देश्यतानिरूपितविधेयताश्रयवलादे-  
रिडित्यर्थेनादोषात् ।

न चैवमपि भवतीत्यादौ सार्वधातुकतिप इडापत्तिरिति वाच्यम् । 'रुदादिभ्यः  
सार्वधातुके' इति सूत्रस्य इदानीं सार्वधातुकस्येडागमश्चेत्तर्हि रुदादिभ्यः पर-  
स्येति नियमार्थतयाऽदोषात् रुदादिभ्यः परस्य वलादेरिडश्चेत्तर्हि सार्वधातुके  
एवेति विपरीतनियमस्तु न रुदविदमुषप्रदिस्वपिप्रच्छः संशयेति सूत्रेण सेटोः  
क्त्वासनोः कित्त्वविधानसामर्थ्यात् न च स्यसिच्सीयुडिति सूत्रेऽनुवृत्त्यर्थं तत्  
■ एव विधिलिङि नेडिति वाच्यम् । तस्यान्याध्यायस्थत्वेन इतोऽनुवृत्त्य  
संभवात्, परस्परसाहचर्येण सार्वधातुकभिन्नस्यैव आर्धधातुकस्यैव सीयुटो  
ग्रहणेनादोषाच्च ।

न चाशीर्लिङि वधादेशस्यापवादश्चिणवद्भावः आर्धधातुके सीयुडिति विशे-  
षनिहितत्वात् साम्प्रतं वधादेशः ■ स्यादिति वाच्यम् 'वधिभावात्सीयुटि चि-  
णवच्च विप्रतिषेधेने' इति वार्तिकेनबाधोपादिति चेदार्धधातुकग्रहणं व्यर्थमेवे-  
त्यवधेहीति दिक् ।

भैरवमिश्रास्तु प्रकृतसूत्रे आर्धधातुकग्रहणस्य न फलम् किन्तु योगविभा-

गार्थम् 'आर्धधातुकस्ये' यावानिट् स आर्धधातुकस्यैवेति तेन स्यसिच्सीयुडिति सूत्रेण विधीयमान इट् अडाड्वदङ्गाधिकारादङ्गस्य न भवतीत्याहुः ।

### पुगन्तलधूपधस्य च ११०

नन्वस्मिन्सूत्रे लघुग्रहणं किमर्थम् न च लघुग्रहणाभावे पुगन्ताङ्गावयवस्य उपधायाश्च इको गुण इत्यर्थापत्तौ ईहते ऊहते इत्यादौ गुणापत्तिरिति वाच्यम् । उपधाया गुण इत्येव सिद्धे पुगन्तग्रहणस्य दीर्घोपधस्य गुणश्चेत्तर्हि पुगन्तस्यैवेति नियमार्थतयाऽदोषात् । लघूपधस्य चेत्तर्हि पुगन्तस्यैवेति विपरीतनियमस्तु न 'रुद्विदमुषग्रहिस्वापेप्रच्छः सश्च' इति सूत्रेण रुदित्वेत्यादौ गुणबाधनार्थकित्वास्मभसामर्थ्यात् । नियमशास्त्रीयोद्देश्यतावच्छेदकव्याप्यं नियामकशास्त्रीयोद्देश्यतावच्छेदकव्यापकं च यद्रूपं तद्रूपावच्छिन्नातिरिक्तत्वेनैवसंकोचस्य न्याय्यतया यद्यपि नियम्यशास्त्रीयोद्देश्यतावच्छेदकं सार्वधातुकार्धधातुकाव्यवहितपूर्वत्वविशिष्टाङ्गावयवोपधाभूतेकत्वं तद्व्याप्यं सार्वधातुकार्धधातुकाव्यवहितपूर्वत्वविशिष्टाङ्गावयवलघूपधाङ्गावयवेकत्वं तादृशदीर्घोपधाङ्गावयवेकत्वं वा भवति तथापि नियामकशास्त्रीयोद्देश्यतावच्छेदकस्य सार्वधातुकार्धधातुकाव्यवहितपूर्वत्वविशिष्टपुगन्ताङ्गावयवेकत्वस्य व्यापकं न भवतीति पुगन्तस्य चेल्लधूपधस्यैवेत्यस्य पुगन्तस्य चेदीर्घोपधस्यैवेत्यस्य ॥ नियमस्यासंभवाच्च कस्य चित् इकोभक्तित्यस्य पुगन्तस्य चेल्लधूपधस्यैवेति नियमवारकतोक्तिरत्यन्तमनुचिता तदुदाहरणेषु लघूपधत्वाभावादिति चेन्न--

एवं सति लघूपधस्य चेत्पुगन्तस्यैवेति नियमस्याप्यसंभवादीहते इत्यादौ गुणापत्तेः सार्वधातुकार्धधातुकाव्यवहितपूर्वत्वविशिष्टलघूपधपुगन्ताङ्गावयवेकत्वस्य नियामकशास्त्रीयोद्देश्यतावच्छेदकव्यापकतासंभवेन संकोच्यतावच्छेदकत्वासंभवात् किन्तु सार्वधातुकार्धधातुकाव्यवहितपूर्वत्ववदागमाव्यवहितपूर्वत्वविशिष्टेकत्वस्यैव तादृशत्वेन तेन रूपेण संकोचे शुब्धातोः किपि तुकि आचारकिवन्ताल्लटि सोततीत्यादौ गुणानापत्तिरसौ लघुग्रहणं कर्तव्यमित्यलम् ।

### रि च १११

ननु 'लुटः प्रथमस्य डारौरस' सूत्रं कप्प्रत्ययविधायकात्प्रागेव पठ्यताम् तथा च भवितारावित्यत्र 'स्वादिष्वसर्वनामस्थान' इति पदत्वे रुत्वे रोरीति लोपेन सिद्धे रिचेति सूत्रं व्यर्थमेवेति चेन्न--

पत्तारो भवितारो यस्मिन्व्यापारे इति विग्रहे मयूरव्यंसकादित्वात्समांसे अत्वसन्तेति दीर्घे पत्तारोभवितारा इति रूपं ततो णिचि लुकि उपधाह्रस्वत्वानापत्तेः रोरीत्यस्यासिद्धत्वात् ।

वस्तुतस्तु अग्मात्रलोपिग्रहणे मानाभावान् अस्याग्लोपितयोपधाह्रस्वत्वं नेष्यत एवेति तथाकरणे दूषणं चिन्त्यम् ।

## सेहपिच ११२

ननु 'सेहिङ्' इति न्यासोऽस्तु अपिद्ग्रहणं किमर्थम् । ■ ■ डिच्चेति पारिभाषया सेरिकारस्य हिङ्गादेशापत्तिरिति वाच्यम् । अनन्यार्थडित्वेषु अनङादिषु चरितार्थस्य डिच्चेत्यस्य गुणवृद्धयोः प्रतिषेधार्थतया सम्भावितप्रयोजनङकारवति हिङ्गि मन्थरं प्रवृत्त्या परेण अनेकालशित्सर्वस्येत्यनेन बाधादिति चेन्न—

सिद्धान्तेऽपित्वेन अनुदातौ सुप्तितावित्यनुदात्तत्वं न भवति सांप्रतमातिदेशिकपित्वमादायानुदात्तत्वापत्तेः ।

यदि तु औपदेशिकेन डित्वेन अतिदेशिकस्य पित्वस्य बाध इत्यर्थकेन डिच्च पित्रेति भाष्येण पित्वस्य बाधान्नानुदात्तत्वापत्तिः प्रकृतन्यासे इत्युच्यते तदा वा छन्दसीत्युत्तरार्थमपिद्ग्रहणं तेन युयोधीति सिद्धयति अन्यथा हिङ्ग एव विकल्पापत्तौ तत्र सिद्धयेदित्यलम् ।

डिच्च पित्र पिङ्ग डिङ्गेत्यत्र मानं तु सार्वधातुकमपिदिति सूत्रे अपिदिति योगो विभज्यते तत्र ■ गाङ्कुटादिभ्य इत्यतो डिवित्यनुवर्तते उभयमप्यावर्तते एकत्र अपिदिति प्रसज्यप्रतिषेधः तेन डित् पित्रेत्यर्थः, अपरत्र अपिदित्यत्रत्यनङो डिता संबन्धः तेन पित् डिङ्गेत्यर्थः, सार्वधातुकमित्यत्र अपिदित्यनुवर्तते तस्य मूलोक्तोर्थ इति व्याख्यानमेवेति गृहाण ।

## लोढो लङ्वत् ११३

नन्विदं सूत्रं नकर्तव्यम् लोढ् च इत्यत्र ङ्लोढ् चेति सूत्रमस्तु ङ्लोढो डित्त्वादेव तामादीनां सिद्धे क्रियासमभिहारे इत्यत्र च ङ्लोढ इत्येवास्तु । लङ्वद्भावकरणे यान्तु इत्यत्र लङ्गः शाकटायनस्य इति जुसो वारणाय यत्नविशेषाश्रयणं कर्तव्यं साम्प्रतं तदपि नेति महत्लाघवम् ।

न च लोढोलङ्गवदित्यस्याभावे एरुरित्यत्रलोढो लाभः कथं स्यादिति वाच्यम् लोढ एरुरिति न्यासेनादोषात्

न चैवं जुह्वतु विदन्तु इत्यत्र सिजभ्यस्तविदिभ्यश्चेति जुसापत्तिरिति वाच्यम् । 'श्न' शित्वेनैव सिद्धे शानच्. शित्करणेन अनुबन्धकार्ये कचिदनस्विधाविति निषेधप्रवृत्तिज्ञापनेन डिङ्गाभावात् । लङ्गवद्भावकरणोऽपि अस्य दोषस्य सत्त्वेन —

‘यश्चोभयोः समो दोषः परिहारस्तयोः समः ।

नैक, पर्यनुयोक्तव्यस्तादृगर्थविनिर्णये’ ॥

इति न्यायेन एतादृशदोषस्य उद्भावयितुमशक्यत्वाच्च ।

न च लोढो लङ्गवदिति सूत्रसत्त्वे विदो लढो वेत्यतो मरङ्गकप्लुत्या वा इत्यनुवर्त्य व्यवस्थितविभाषां चाश्रित्य तार्यं दोष इति वाच्यम् । मरङ्गकप्लुतानुवृत्तौ भाष्यानुक्तव्यवस्थितविभाषायां च मोनाभावेन दोषादिति चेन्न—



आतिदेशिकमनित्यमिति ज्ञापनार्थं लोटो लङ्वदित्यस्यावश्यकत्वादित्यथा विदन्तु इत्यादौ जुस् दुर्वारः स्यादिति बोध्यम् ।

वस्तुतः सिच्साहचर्यादभ्यस्तादप्यनतिदिष्टङित्ववत्तो लकारस्य स्थाने जायमानस्य मेर्जुस् इत्यर्थान्न विदन्तु इत्यत्र दोष इति आतिदेशिकमनित्यमिति फलाभावाद्भाष्यानुक्तत्वाच्च नादरणीया लोटो लङ्वदिति सूत्रमदृष्टार्थम् लोङ्वदितानेकसूत्रे ङकारपठने गौरवं चेति तत्त्वम् ।

### आहुतस्य पिच्च ११४

नन्वत्र अगुत्तमे इत्येव न्यासोऽस्तु एवं च अगागमे अतो दीर्घो यवीति दीर्घे अदानीत्यादिसिद्ध्या आट्करणं व्यर्थम्—

न च पित्वाभावे अकोऽनुदात्तत्वं न स्यादिति वाच्यम् आगमा अनुदात्ता इत्यनेनैव अनुदात्तत्वसिद्धेरिति चेन्न—

अकोऽङ्गावयवत्वेन लघूपधत्वाभावाद् देहानीत्यत्र गुणानापत्तेः वस्मसो-ङित्वेन करवाव करवाम इत्यादौ गुणानापत्तेश्च । न च तदर्थम् अहुत्तमे इति न्यासेन विकरणोऽट् प्रत्ययोऽस्तु अतो दीर्घ इति दीर्घणैवादानीत्यादेः सिद्धिरिति वाच्यम् । सिद्धान्ते आट् आगमतया आगमजमनित्यमिति परिभाषयाऽऽटोऽभावे अनि लोङित्यस्याप्रवृत्त्या प्रभवानीति भवति साम्प्रतमट् आगमत्वाभावेन आगमजमनित्यमित्यस्याप्रवृत्त्या णत्वापत्तेः ।

वस्तुतस्तु इदानीम् अनि लोट् इत्येव सूत्रं भविष्यति तत्र नि लोट् इत्येव वक्तव्ये अनि लोट् करणेन विकरणमनित्यमित्यस्य ज्ञापनेऽटोऽभावे प्रभवानी-सिद्धौ बाधकाभावः । किं च आगमजमनित्यमिति भाष्यानुक्तत्वाद्भाष्यते प्रभवानीति च नैवेष्यते इति अहुत्तम इति न्यासे न किमपि बाधकमिति बोध्यम् ।

### इतश्च ११५

ननु 'इतश्च' इदं सूत्रमास्तु 'नित्यं ङित' इति सूत्रे इतश्च लोपः परस्मैपदेषु इति सूत्रात्परस्मैपदेषु इति सम्बध्यते 'वैतोऽन्यत्र' इति सूत्राद्वा इति नानुवर्तते नित्यमित्यनेन विरोधात् स उत्तमस्येत्यत उत्तमस्येति नानुवर्तते एवं च ङितः परस्मैपदानां नित्यं लोपः इत्यर्थः अलोऽन्त्यपरिभाषया सकारेकारयोरुभयोर्लोपस्य अनेनैव सूत्रेण सिद्धत्वात् । न च तसादावपि लोपापत्तिः 'तस्थस्थमिपां तांतंताम' इति सूत्रेण तक्रन्यायेन नित्यं ङित इत्यस्य बाधादिति केचित् ।

### यासुट् परस्मैपदेषूदात्तो ङिच्च ११६

नन्वत्र श्यास्परस्मैपदेषु इत्येव सूत्रमास्तु उदात्तत्वस्य प्रत्ययस्वरेण ङित्वस्य सार्वधातुकमपिदित्यनेन सिद्धेरुदात्तग्रहणं ङिट्ग्रहणं च मास्तु—

न लिङ् धातोराच्चेपेण लिङ्, परस्मैपदेषु श्यास् भवतीत्यर्थात् शब्दप्राप्तियोग्येऽचरितार्थस्य श्यासः शब्दपवादतया शप् बाधित्वा श्यासि कर्त्रर्थसार्वधातुकपरत्वाभावेन शप् स्यात्—

यत्तु श्यासि शब्द स्यादित्याशङ्क्य सोचीतिनिर्देशेन कचिदपवादे प्रवृत्तेऽपि उत्सर्गः प्रवर्तते इति कल्प्यते अन्यथा त्यदाद्यत्वाप्राप्तियोग्येऽचरितार्थस्य तदोरित्यस्य त्यदाद्यत्वापवादतया सत्वे कृतेऽपि त्यद्यत्वापत्तौ इति न सिद्धचेत् एवं च श्यासि कृतेऽपि शब्दभविष्यतीति केन चित् समाहितं तत्तुच्छम् ।

स इत्यत्र सत्वे कृते त्यदाद्यत्वप्राप्तेरिह च श्यासि कृते कर्त्रर्थसार्वधातुकपरत्वाभावेन शपोऽप्राप्तेर्वैषम्यात् किं च स इति निर्देशेन तदप्राप्तियोग्येऽचरितार्थस्य सति कृतेऽप्यचरितार्थरूपस्य तत्क्रन्यायस्यानित्यत्वकल्पनेऽपि सर्वथाऽऽनवकाशत्वरूपस्य तदप्राप्तियोग्येऽचरितार्थस्य सति कृतेऽप्यचरितार्थरूपबाधबीजस्यानित्यत्वबोधने सामर्थ्याभावादिति वाच्यम् ।

भवतेर इति निर्देशेन कचित्कर्त्रर्थसार्वधातुकपरत्वाभावेऽपि शबिति ज्ञापनेन निरर्थकश्यास्यपि शप प्रवृत्त्याऽदोषात् आशिषि शपोऽप्राप्त्या श्यासश्चरितार्थाच्च ।

न च भूयादित्यत्रापि शत्रापत्तिः श्यासः सार्वधातुकत्वादिति वाच्यम् । किदाशिषीत्यनन्तरं लिङ्चार्धधातुकमिति सूत्रं कृत्वा आशिषि लिङ् परे श्यास् आर्धधातुकसंज्ञ इति स्वीकारेण शपोऽप्राप्तेः जागर्यादित्यत्रापि विशेषविहितेन कित्त्वेन अतिदिष्टस्य सार्वधातुकमपिदिति कित्त्वस्य बाधात् छिद्भिन्नप्रतिषेधविषयसत्त्वाद्गुणसिद्धेरिति चेन्न—

एवं सति 'श्यास् परस्मैपदेषु' इति न्यासस्य गुरुभूततथैव हेयत्वादित्यलम् ।

ननु क्य्यासुट् परस्मैपदेषूदात्त इत्येव सूत्रमस्तु छिच्छेत्त्येतन्मास्तु इति चेन्न

तथा सति किदाशिषीति कित्त्वस्येज्यादित्यादौ संप्रसारणविधानेन चरितार्थात् औपदेशिककित्त्वस्य आतिदेशिककित्त्वेन बाधासंभवेन जागर्यादित्यत्र छिद्भिन्नप्रतिषेधविषयपरत्वाभावेन गुणानापत्तेः सिद्धान्ते कित्त्वछित्त्वयोरुभयोरप्यातिदेशिकस्य विशेषविहितकित्त्वेन कित्त्वस्य बाध इत्यदोषात् ।

न चैवं क्य्यासुट् विधीयतां किदाशिषीति च मास्तु तथा च नोक्तो दोष इति वाच्यम् विधिलिङ्यपि जागृयात् वच्यादित्यादौ संप्रसारणगुणयोरापत्तेरित्यलम् ।

इजादेश्च गुरुमतोऽनृच्छः ११७

नन्वत्र 'गुर्वादेरनृच्छः' इत्येव न्यासोस्तु गुर्वादेर्नृच्छतिभिन्नाद्धातोरां लिटीति तदर्थः—

न च आप्लुधातोर्लिटि आपापत्तिः आप इति न सिद्धचेदिति वा-

च्यम् दयायासश्चेति सूत्रेण आसेरामविधानस्य आकारादेश्वेदास एवेति निय-  
मार्थतयाऽदोषात् ।

न च नियमस्य सजातीयापेक्षत्वाद् आसेरौपदेशिकगुर्वादित्वेन औपदे-  
शिकगुर्वादेश्वेदास एवेति नियमापत्तौ आत इत्यादावपि आमापत्तिरिति वा-  
च्यम् । लाघवेन सामान्यापेक्षनियमस्यैवौचित्येनादोषात् लिट्सन्निपातप्रयुक्त-  
द्वित्वप्रयोज्यदीर्घस्य लिट्सन्निपातविधातकत्वानौचित्याच्चेति केचित् ।

अन्ये ■ अनृच्छ इत्यपि मास्तु गुर्वादेरित्येव सूत्रमस्तु नियमादिकं पूर्व-  
वत् आनच्छेत्यादौ ऋच्छत्युतामिति गुणविधानाल्लिङ्गाल्लिट्याम् न भविष्यति ।

न च व्यवधानार्थतदिति वाच्यम् प्रकृतसूत्रे अनृच्छपदाभावे आम्गुणयोः  
प्राप्तौ प्रतिपदोक्तत्वाद् ऋच्छत्युतामिति गुणे कृते संयोगसंज्ञा ततो गुरुसंज्ञा  
तस्याः सन्निपातविधातके आम्यनिमित्तत्वेन दोषाभावादिति वदन्ति ।

तत्र अन्तरङ्गानपीति न्यायेन लुक्प्रयोजकसमासादीनां प्राक्त्वबोधनवत्  
आमोऽपि वलवत्त्वबोधनेन प्रतिपदोक्तावपि गुणात्पूर्वमामि लुकि लिट्परकृन्वो-  
ऽनुप्रयोगे आम्बाधापेक्षया तस्मिन्निति परिभाषाबाधस्यौचित्येन व्यवधानेऽपि  
गुणसंपादनेन ऋच्छग्रहणस्य चारितार्थ्येन तत्सामर्थ्येन आमो वारणासम्भवेन  
अनृच्छ इति पर्युदासस्यावश्यकत्वात् ।

परेतु 'इचो गुरोरनृच्छ' इत्येव सूत्रमस्तु अनृच्छ इति पर्युदासावर्थात्तर-  
स्यासंभवाच्च इजादेर्गुरुमत इत्यर्थलाभसंभवात् ।

न च मतुब्ग्रहणमौपदेशिकगुरुमद्ग्रहणार्थं तेनेयेष इत्यत्र नामिति वाच्यम्  
सन्निपातपरिभाषया इयेवेत्यत्राम्बारणसंभवे तादृशार्थकरणे फलाभावात् औप-  
देशिकगुरुमत्त्वस्य इदि धातावपि सत्त्वेन इन्दांचकारेत्यस्यासिद्ध्यापत्तेश्च ।

एवमादिग्रहणं मुख्येजादरेवग्रहणं न ■ व्यपदेशिवद्भावेनेजादेरित्यर्थमित्य-  
पिन युक्तम् ईङ्गतौ इत्यत्र माधवाद्युदाहृतस्य अयांचक्रे इत्यस्यासिद्ध्यापत्तेः ।  
नचैवं न्यासे अनृच्छेत्यपि व्यर्थम् आनच्छेत्यत्र प्रतिपदोक्तत्वाद् गुणे इजादि-  
त्वाभावेनामोऽप्राप्तेरिति वाच्यम् अन्तरङ्गानपीतिन्यायेन गुणं बाधित्वा पूर्वमामः  
प्रवृत्त्यापत्तेरिति वदन्ति ।

### आमः ११८

आमः परस्य लुक् स्यादिति सूत्रार्थः । नन्वामविधायकसूत्रैर्लिटः स्थाने  
आम्विधानेनैव सिद्धौ 'आम' इदं सूत्रं किमर्थम् नचैवं लिट्त्वस्य स्थानिवत्त्वेन  
'लिटि धातोरनभ्यासस्य' इति आम्प्रकृतिभूतधातोर्द्वित्वापत्तिरिति वाच्यम् ।  
भीहीभृहुवां श्लुवच्चेत्यनेन द्वित्वार्थमामः श्लुवद्भावविधानेनामि न द्वित्वमिति  
कल्पनेनादोषात् । ■ च विभरांचकारेत्यत्र भृवामिदिति इत्वार्थं श्लुवद्भाव इति



वाच्यम् । तावन्मात्रप्रयोजनकत्वे भृञामिदामिचेत्येव सिद्धे भीहीति सूत्रवै-  
यर्थ्यस्य तादवस्थ्यादिति चेन्न—

ईङ् गताविति धातोर्लिटि आमि अयाञ्चक्रे इत्यत्र असंयोगाद्धिद् किदिति  
किञ्चेन गुणानापत्तेः ।

न च उषविदजागृभ्योऽन्यतरस्यामित्यत्र विदाञ्चकारेत्यत्र गुणाभावाय  
कृतस्य विदेत्यकारान्तानुकरणस्य सामर्थ्येन आमः किञ्च निति कल्पनेन  
अयाञ्चक्रे इत्यत्र न दोष इति वाच्यम् । एवं तर्हि अयाञ्चक्रे इत्यत्र आमः  
कृत्वेन कृदन्तत्वात्प्रातिपदिकत्वेन सु. तस्य लुगर्थमाम इति सूत्रस्य सार्थक्यात्  
एवं च अयाञ्चक्रे इत्यत्र अयामित्यस्य पदत्वान्मोनुस्वारे 'वा पदान्तस्य' इति  
वैकल्पिकपरसवर्णसिद्धिः ।

न च आम इत्यस्याभावेऽपि हल्लङ्यादिलोपेनैव सोर्निवृत्तिर्भविष्यतीति  
वाच्यम् यदानुप्रयोगसामर्थ्याद्वित्वबहुत्वावगतिः तदास्तिद्विवचनबहुवचनोत्प-  
त्तिरिति तन्निवृत्त्यर्थमाम इति सूत्रस्यावश्यकत्वात् सर्वैकवचनोत्पत्तिपक्षे अमा-  
दिलुगर्थमावश्यकत्वाच्चेत्यलम् ।

इट ईटि ११९

अत्र 'सेट ईटि' इति न्यासोऽस्तु ईटि परे सेटः सस्य लोपो भवतीति तद-  
र्थः तथा च 'चेतीदित्यादौ सवर्णदीर्घार्थे' 'सिजलोप एकादेशे सिद्धो वाच्य'  
इति वार्तिकमपि न कर्तव्यं भवतीति महत्स्लाघवमिति ।

न च कृष्णशब्दात्त्रयङन्तात् कर्तरि क्पि अल्लोपे यलोपे च कृते निमित्ता-  
पाय इति परिभाषया क्यङ्प्रयोज्याकारस्य निवृत्तौ आचारक्पि लुङि अकृष्ण  
इस् ईत् इति स्थिते अन्तरङ्गत्वादकारेकारयोर्गुणे अन्तादिवच्चेत्यनेनेकारे इट्त्वात्  
इङ्गविशिष्टस्य सस्य लोपे अकृष्णीदिति रूपापत्तिः यथाश्रुतसूत्रसत्त्वे तु सकार-  
स्य लोपे अकृष्णे ईत् इति रूपमिष्यते अयादेशस्तु न सिजलोपस्यासिद्धत्वादि-  
ति वाच्यम् ।

अकृष्ण इस् ईत् इति स्थिते 'अतो लोप' इति अल्लोपस्य 'आदूगुण' इत्य-  
स्य च प्राप्तौ 'वाणादाङ्गं वलीय' इति परिभाषया अल्लोपे सकारलोपदीर्घयोः,  
इङ्गविशिष्टस्य लोपे वा अकृष्णीदिति रूपस्यैवेष्टत्वेनादोपादिति चेन्न—

और्णवीदित्यत्र पुगन्तेति गुणापत्तेः मम तु एकादेशस्य स्थानिवत्त्वेनेटा-  
व्यवधानान्न गुण इत्यलम् ।

सिजलोप एकादेशे सिद्धो वाच्यः १२०

नन्वत्रैकग्रहणं किमर्थमिति चेन्न—'सिजलोप आदेशे सिद्धो वाच्य' इत्युक्तौ  
अवात्तामित्यत्रसिजलोपस्यासिद्धत्वाभावात्सस्यार्धधातुक इति तत्त्वानापत्तेरि-  
त्यलम् ।

वदवजहलन्तस्याचः १२१

हलन्तत्वादेव सिद्धे वदिव्रजिप्रहगमतो हलादेरिति वैकल्पिकवृद्धिबाधनार्थम् अन्यथा हलन्तलक्षणवृद्धेर्नेदीति निषेधे अतो हलादेर्लघोरिति वैकल्पिकवृद्धिः स्यात् ।

ननु 'वदवजोरच' इति सूत्रमस्तु तत्र वदवजोरिति पृथग्वक्तव्यम् तस्य वदेर्वजेरङ्गस्य वृद्धिः स्यात् परस्मैपदे परे सिचि । ततः 'अचः' अङ्गस्याचो वृद्धिः परस्मैपदे परे सिचि इति तदर्थः आद्यमतोहलादेरित्यस्य बाधनार्थं द्वितीयमगौप्सीदित्यादौ वृद्ध्यर्थम् ।

न च सम्भवति सामानाधिकरण्ये वैयधिकरणस्यान्याद्यत्वात् अजन्तस्याङ्गस्येत्यर्थापत्तौ अगौप्सीदित्यत्र वृद्ध्यनापत्तिरिति वाच्यम् नेदीत्यारम्भेण, अजप्रहणसामर्थ्येन, च वैयधिकरण्येनान्वयात् तथा हि अचिकीर्षीत् इत्यादौ परत्वादङ्गोपान् अयासीदित्याकारान्ते फलाभावात् इगन्ते सिचि वृद्धिरित्यनेन सिद्धत्वात् एजन्ते आत्वे कृते आदन्तत्वेन फलाभावात् अजन्त इत्यर्थे अजप्रहणं व्यर्थं सवैयधिकरण्येनान्वेति ।

न च व्यधिकरणान्वये अपिपठिषीदित्यत्र पकारोत्तराकारस्य वृद्ध्यापत्तिरिति वाच्यम् 'अनन्त्यविकार' इति परिभाषया ऽदोपाद्धलन्तप्रहणं व्यर्थमिति चेन्न—

इत आरभ्य वृद्धिस्थानिनः सिचपरत्वेन विशेष्यन्त इत्यर्थज्ञापनार्थं हलन्तप्रहणस्य सत्त्वात् एष च अराङ्गीदित्यादि सिद्धये वर्णप्रहणे जातिप्रहणाय हलन्तप्रहणमावश्यकम् अत एव लावस्थायामडिति पक्षे अपाङ्गीदित्यत्रादौ न वृद्धिरिति शेखरे स्पष्टम् ।

केचित्तु अपिपठिषीदित्यत्र वृद्धिवारणाय हलन्तप्रहणम् 'अनन्त्यविकारपरिभाषया' तु न निर्वाहः अत्यसदेशानन्त्यसदेशयोर्यत्र युगपत्प्राप्तिस्तद्विपर्ययत्वात्तस्या इति वदन्ति ।

अत उपधायाः १२२

नन्वत्र सूत्रे तपरकरणं व्यर्थम् न तावद् दीर्घे वृद्धिव्यावृत्त्यर्थम् सत्यामपि वृद्धौ क्षत्यभावात् प्लुतस्य वृद्धौ क्षतिसत्त्वेऽपि ध तुषु प्लुतस्याभावादिति चेन्न—

राममततीति रामात् संवुद्धौ हे रामात् 'गुरोरनृत'—इति रकारोत्तरवर्त्याकारस्य प्लुते तदनुकरणे आख्यानणिचि टिलोपे राश्मयतीति रूपम् वृद्धिं प्रति प्लुतस्यासिद्धत्वं तु न तपरकरणसामर्थ्यात् तपरत्वाभावे वृद्धौ रामयतीति रूपापत्तेः । न च वृद्धौ स्थानिवत्त्वम्, अङ्गलादेशत्वादित्यलम् ।

णलुत्तमो वा १२३

नन्वत उपधाया इत्यनन्तरम् 'उत्तमे वा' इति सूत्रमस्तु उत्तमे विणिति वा

वृद्धिरिति तदर्थः जगाद जगदेत्यादीनां सिद्ध्या 'एलुत्तमो वा' सूत्रं व्यर्थ-  
मिति चेन्न—

'उत्तमे वा' इति सूत्रे अत इति संबध्यते न वा आद्ये लुलाव लुलवेत्यत्रो-  
पधाभूतातोऽभावाद्बृद्ध्यनापत्तौ अचो ङिणीतीति नित्यवृद्ध्यापत्तिः । न च प-  
रत्वात्सार्वधातुकार्धधातुकयोरिति गुणेऽदुपधत्वमिति वाच्यम् नित्यत्वाद्गु-  
णापेक्षया अचो ङिणीतीति वृद्धेरेव वलीयस्त्वात् गुणेऽपि वार्णादाङ्गमिति परि-  
भाषया अवादेशं बाधित्वा नित्यवृद्धेरेवापत्तेश्च । द्वितीये चुकुट चुकोटेत्यत्र वृ-  
द्ध्यापत्तिः इक्परिभाषोपस्थितौ जगदेत्यस्यासिद्ध्यापत्तिश्चेति यथान्यासमेव  
रमणीयम् ।

यत्तु अचो ङिणीतीति सूत्रं एलुत्तमा वा इति सूत्रं च मास्तु 'अत उपधा-  
या' इत्यत्रैव ङिणीतीति अस्तु 'गोतो णित्' इत्यत्र ओतोवृद्धिरिति सूत्रमस्तु  
'सख्युरसंबुद्धौ' इत्यनेनापि वृद्धिरेव विधीयताम् लुलावेत्यत्र गुणेऽवादेशे 'उ-  
त्तमे वा' इति वृद्धाविष्टसिद्धिरिति तत्र—

प्रियं करोति प्रापयतीत्यत्र वृद्ध्यर्थमचोङिणीतीत्यस्यावश्यकतया लुलावे-  
त्यत्र नित्यवृद्ध्यापत्तेः चुकुट चुकोट इति रूपद्वयाद्विश्वे तथा हि सिद्धान्ते  
णित्वविकल्पेन गाङ्कुटादिसूत्रेण ङिणिङ्निन्नस्य ङित्वेन चुकुटेतिरूपं णित्वपक्षे  
चुकोट इति रूपमिति रूपद्वयम् सांप्रतम् 'उत्तमे वा' इति सूत्रेण वैकल्पिक-  
वृद्धेरेव करणान्ङित्त्वाभावेन गुणे चुकोट इत्येकमेव रूपं स्यात् 'उत्तमे वा' इत्यत्र  
अत इत्यस्यासम्बन्धकरणे वैकल्पिकवृद्धौ चुकोट चुकोटेति स्यादित्यलम् ।

### अञ्चु गतिपूजनयोः १२४

ननु अञ्चु गतौ अचि पूजायामिति धातुद्वयमस्तु नाञ्चोः पूजायामिति  
सूत्रं मास्तु एवं पूजार्थकस्य अञ्चोरुदित्वाभावेन त्कायामुदितो वेत्यस्याप्रवृत्त्या  
यस्य विभाषेति निष्ठायामिङ्निषेधाप्रवृत्त्या निष्ठायामिङ्गर्थमञ्चोः पूजायामिति  
सूत्रं च मास्तु इति महत्लाघवम् ।

न च सिद्धान्ते पूजार्थकस्याप्युगित्वेन ततः किनि प्राङ् तस्य लक्ष्मीवा-  
चकेन ईशब्देन समासे प्राञ्ची ततस्तरपि उगितश्चेति ह्रस्वविकल्पे पक्षे प्राञ्चि-  
तरेतीष्यते तदिदानीं न स्यादुगितः परत्वस्येकारेऽसत्त्वादिति वाच्यम् ।  
भाष्ये ऐषुमतितरेत्यत्र नित्य ह्रस्वस्यैवोक्त्या उगितो विहितस्येत्यस्यावश्य-  
कत्वेन प्राञ्चितरेत्यत्र ह्रस्वविकल्पस्यानिष्टत्वात् ।

न च उगिद्व्यभित्यत्राजग्रहणनियमेन अञ्चुधातोः पूजायामप्युगित्कार्यं  
भवति उगित्त्वाभावेन तदिदानीं न स्यादिति वाच्यम् अचामिति नलोपनिर्देशेन  
धातोश्चदुगित्कार्यं तर्हि नलोपिनोऽञ्चतेरेवेति नियमेन पूजायामुगित्कार्यस्यानि-  
ष्टत्वादिति चेन्न—नाञ्चोः पूजायामिति सूत्रे दत्तोत्तरत्वादिति दिति दिक् ।



### घुण घूर्ण भ्रमणे १२५

नन्वत्र घुर्ण इति ह्रस्वपाठ एवास्तु 'उपधायां च' इति दीर्घण घूर्णते इत्यादिसिद्धेरिति चेत्प्रक्रियालाघवार्थं दीर्घपाठ इति केचित् । ननु घूर्णधातोः अन्येभ्योपि दृश्यते' इति वनिपि विड्वन्नोरित्यात्वे ह्रस्वपाठे घुरावेति दीर्घपाठे घूरावेति फलभेदस्य स्पष्टतया कथमेतत् न च दीर्घं कर्तव्ये परनिमित्तकत्वेन वहिरङ्गस्यासिद्धत्वादादौ दीर्घं न फलभेद इति वाच्यम् त्रिपाद्यां वहिरङ्गपरिभाषाया अप्रवृत्तेरिति चेन्न—

प्राचीनमते कार्यकालपक्षे त्रिपाद्यां वहिरङ्गपरिभाषायाः प्रवृत्त्या तन्मताभिप्रायेण प्रक्रियालाघवार्थमित्थमभिधानमित्याशयात् ।

वस्तुतस्तु घुर्ण इति ह्रस्वपाठः न च नव्यमते त्रिपाद्यां वहिरङ्गपरिभाषाया अप्रवृत्त्या वनिपि फलभेद इति वाच्यम् घुरावा ब्राह्मणीत्यस्यैवष्टत्वेनादोषात् उपधायां चेति दीर्घस्यात्वस्य च प्राप्तौ दीर्घस्यासिद्धत्वेनात्वस्यैव प्रवृत्तिः ।

न चास्माद्विजन्तात्सौभ्यामादौ च नलोपे कर्तव्ये नलोपणत्वयोः प्राप्तौ एत्वस्यासिद्धत्वान्नलोपे लघूपधगुणापत्तिः गुणे नलोपासिद्धत्वं तु न नलोपः सुप्स्वरेति परिगणनादिति वाच्यम् अन्येभ्योऽपि दृश्यत इति दृशिग्रहणेनास्माद्विज् न भवतीत्याशयादित्यलम् ।

### धिन्विकृण्वयोर च १२६

तनादिकृण्वय उरिति सूत्रात् उरित्यनुवर्तते कर्तरि सार्वधातुके इति चानुवर्तते तथा च अनयोरकारोऽन्तादेशः स्यात् उपत्ययश्च कत्रर्थे सार्वधातुके परे इति सूत्रार्थः । इमौ भ्वादी ।

प्राञ्चस्तु स्वादिगणे पठन्ति तद्युक्तम् तथा सति तत्सामर्थ्यात्पक्षे श्नुप्रत्यये वस्योठि अनिष्टरूपापत्तेः । वोपदेवेन तु विकरणलोभेन तनादित्वमनयोरङ्गीकृतम् ।

धिनोतीत्यत्र वकारस्य अकारादेशे 'अतोलोप' इत्यल्लोपे स्थानिवत्त्वेन लघूपधगुणो एतदर्थमेव वकारस्याकारादेशविधानं कृतमन्यथा प्रक्रियालाघवाय धिन्विकृण्वयोर्लोपश्चेत्येव वदेत् ।

ननु 'अतो लोप' इत्यस्य उपदेशे यदकारान्तं तस्याकारस्य लोपः स्यादार्धधातुके इत्यर्थात् प्रकृतेऽल्लोपो न स्यात् उपदेशोऽकारान्तत्वाभावादिति चेन्न—

आर्धधातुकोपदेशे यदकारान्तं तस्याकारस्य लोपः स्यादित्यर्थस्वीकारेण इह पूर्वं वकारस्याकारे कृते पश्चाच्चानुकृष्टस्य उपत्ययस्य जायमानतया आर्धधातुकोपदेशोऽकारान्तत्वाच्चत्या दोषाभावात् ।

ननु प्रक्रियालाघवेन धिन्विकृण्वयोर्लोपश्चेति करणेऽपि 'न धातुलोपः—' इति गुणनिषेधः सिद्धः किमर्थमकारादेशविधानम् ।

न च 'न धातुलोप'—इत्यत्र धातोर्लोपः धातुलोप इति तत्पुरुषे धात्वंशलोपे सति आर्धधातुकनिमित्ते गुणवृद्धी न भवत इत्यर्थे वनोपयतीत्यत्र गुणनिषेधापत्तिरतो धातोर्लोपो यस्मिन्निति बहुव्रीह्यङ्गीकारेण धात्वंशलोपनिमित्ते आर्धधातुके इत्यर्थेन प्रकृतन्यासे लोपस्य आर्धधातुकनिमित्तत्वाभावेन गुणनिषेधाप्रवृत्तिः न चैवं लविता इत्यादौ बलोपस्य अनैमित्तिकत्वेनार्धधातुकनिमित्तत्वाभावेन गुणनिषेधाप्रवृत्त्या धातुग्रहणं व्यर्थम्, बहुव्रीहिलाभार्थं तदावश्यकत्वात् 'यद्येवं नार्थो धातुग्रहणेन' इति तस्य प्रत्याख्यानाच्चेति वाच्यम् ।

द्विर्वचनेऽचीत्यस्य द्वित्वनिमित्तेऽचीत्यर्थात् णुर्नविपतीत्यत्र द्वित्वनिमित्तत्वमिह इति समुदायस्य नत्वच्च इति निषेधाप्रवृत्तिमाशङ्क्य तस्य भावस्तद्भावस्तदीयसत्ता तद्भावे सति भवतीति तद्भावभावी तत्सत्तोत्तरसत्ताक इत्यर्थः तत्त्वमात्रेण द्वित्वनिमित्तमत्र इत्युत्तरस्य द्विर्वचनेऽचि इति सूत्रशेखरे उक्ततया प्रकृतेऽप्यार्धधातुकस्य धात्वंशलोपनिमित्तत्वानपायेन 'न धातुलोप' इति गुणनिषेधप्रवृत्तेर्निर्बाधत्वादिति चेन्न—

न धातुलोप इति सूत्रस्य भाष्ये प्रत्याख्याततया तत्पक्षसाधारण्येन गुणनिषेधाय प्रक्रियागौरवमङ्गीकृत्यापि अकारादेशविधानात् । तदुक्तं भाष्ये 'प्रत्याख्यायते स योगः तथा च गुणवृद्धी स्याताम्' इति ।

ननु भाष्यकारीयस्य प्रत्याख्यानस्य सूत्रकृते ज्ञानासंभवेन कथं तदनुसारेण अकारादेशविधानमिति चेन्न—

ऋषीणां सर्वज्ञत्वेन परकालभाविभाष्यकारीयप्रत्याख्यानस्यापि सूत्रकृतो ज्ञानसंभवात् एतन्मूलकमेव पठ्यते यथोत्तरं मुनीनां प्रामाण्यमिति दिक् ।

अत्र 'धावेकृव्योर च' इत्येव सूत्रमस्तु नचैवमन्तरङ्गत्वात्पूर्वमकारादेशो अकरात्परो नुम् स्यात् सिद्धान्ते तु नुम्विशिष्टस्यैव पाठेनादोष इति वाच्यम् । इदितो नुम् धातोरित्यस्य अङ्गसंज्ञायोग्यस्य इदिदन्तस्य धातूपदेशकाले नुमित्यर्थस्य कुराडेत्याद्यर्थमावश्यकतया प्रकृते पूर्वं नुमि ततोऽकारादेशोऽदोषात् । अन्यथा कुराडेति न सिध्येत् सति नुमि गुरुमत्त्वेन 'गुरोश्च हल' इति अप्रत्ययः सति च अप्रत्यये अङ्गसंज्ञायां नुमित्यन्योन्याश्रयात् तथा च भाष्यम् 'नुम्विधावुपदेशिवद्वचनं कर्तव्यमिष्टप्रत्ययसिद्ध्यर्थम्, धातुग्रहणसामर्थ्याद्वा तदुपदेशो नुम्विधानम्' इति न च धातुग्रहणाभावे भविता अभैत्सीत् इत्यादौ नुम् स्यादिति वाच्यम् तासेत्यदन्तप्रत्ययविधानेन सिचः स्थाने सच इति पाठेन चाऽदोषात् ।

न चैवं मन्तेत्यत्र अनदितामिति नलोपापत्तिरिति वाच्यम् हनः सिच इति सूत्रारम्भेण प्रत्ययधातूभयघटितेङ्गे अनदितामित्यस्याप्रवृत्त्यङ्गीकारेणादोषादिति दिक् ।

### ऋतेरीयङ् १२७

नन्वत्र 'ऋतेङ्य' इत्येव सूत्रमस्तु । 'अकृत्सार्वधातुकयोर्दीर्घ' इति दीर्घं ऋतीयते इत्यादिसिद्धेरिति चेदत्र—

शेखरकारः । कमेणिङ्साहचर्यात्तान्त इका निर्दिष्टो नत्विकारान्तः ङ्यप्रत्यये 'अकृत्सार्वधातुकयोर्दीर्घ' इति दीर्घेण सिद्धे ईयङ्करणाच्चेति ।

युक्तं चैतत् अत एव वञ्चिलुञ्चयूतश्च इति संगच्छते इति प्राहुः ।

भैरवमिश्रास्तु यडा सिद्धे ईकारोच्चारणसामर्थ्यान्नायमिकारान्तः अन्यथा 'अकृत्सार्व'—इति दीर्घेण सिद्धे ईकारोच्चारणं व्यर्थं स्यात् । न च यङि सति सन्यङोरिति द्वित्वापत्तिरिति वाच्यम् । ङ्यप्रत्ययेनेष्टसिद्धेरित्याहुः ।

केचित्तु वञ्चिलुञ्चयूतश्चेति निर्देशः एकदेशानुकरणेन, एवञ्च ऋतेरिकारान्तत्वे ईयङि सवर्णदीर्घस्य एरनेकाच्च इति यणश्च प्राप्तौ वातप्रम्यीतिवद् 'वार्णादाङ्गं वलीय' इति परिभाषया दीर्घं बाधित्वा यणि ऋत्यत इतीष्यते ङ्ये तु ऋतीयते इति स्यादिति ङ्यविधाने दूषणमुद्गिरन्ति ।

अन्येतु 'अर्तनं च ऋतीया च हृणीया च घृणार्थका' इति कोशवर्शनेन ऋतेरिकान्तत्वमास्थाय च्छ्वोरिति सतुग्निर्देशेन वार्णपरिभाषाया अनित्यत्वेनाप्रवृत्त्या अन्तरङ्गत्वादीर्घं ऋतीयते इत्येवेष्यते इति ङ्यविधाने न किमपि दूषणमिति वदन्ति ।

तदुभयमप्यसङ्गतम् वञ्चिलुञ्चयूतश्च इत्यत्र ऋत इति एकदेशानुकरणमित्यत्र प्रमाणाभावः किंच अर्तनं च ऋतीया चेति कोशनापि ऋतेस्तान्तत्वमेवावगम्यते अन्यथा ऋति धातोर्ल्युटि इकारस्य गुणे ऋतयनमिति स्यात् ऋतीया इति ■ ऋतधातोः स्वार्थे ईयङि सनाद्यन्ता इति धातुत्वे गुरुमत्त्वेन 'गुरोश्च हल' इति अप्रत्ययेन सिध्यति । ■ इति वक्तव्ये ईयङ् करणमपि ऋतधातोस्तान्तत्वे मानम् ।

यत्तु ईयङि यणा रूपवैलक्षण्याशङ्कनम् यच्च वार्णपरिभाषाया अनित्यत्वेन परिहरणं तदुभयमप्यसङ्गतम् । एरनेकाच्च इति सूत्रस्य बाध्यसामान्यचिन्तापक्षाश्रयणेन दीर्घापवादतया वार्णपरिभाषया तद्वलवत्वसाधनस्यानुपयुक्तत्वात् ।

न चैवमिकारान्तत्वे ङ्येयङो रूपभेदेन कथमीयङः ऋतधातोस्तान्तत्वे ज्ञापकत्वमिति वाच्यम् । 'अपवादो यद्यन्यत्र चरितार्थस्तद्व्यन्तरङ्गेण बाध्यते' इति परिभाषया यणं बाधित्वा दीर्घत्वे तयोः फलभेदाभावेन तान्तत्वज्ञापकत्वे बाधकाभावादिति नव्याः ।

### अर्तिह्रीव्लीरीक्यूीक्ष्माय्यातां पुङ् णौ १२८

तनु णेः पुङास एवानेन विधीयतामर्पयतीत्यादेः सार्वधातुकार्धधातुकयो-



रिति गुणेन सिद्ध्या पुगन्तलघूपधस्य च इति सूत्रे पुगन्तग्रहणं मास्तु इति चेदुच्यते ।

गोः पुडांगमकरणे प्रणिदापक इत्यत्र यदागमपरिभाषया पुग्विशिष्टस्य लो-  
पापत्तिः निर्दिश्यमानपरिभाषया तद्वारणे तु घलादित्वात्कनय्यादाविडापत्तिः  
अदीदपदित्यादौ 'णौचड्युपधाया ह्रस्व' इति ह्रस्वत्वानापत्तिश्च दुरुद्धरे  
एवेत्यक्षम्

ननु शबादिवद्विकरणमेव पुप् अस्तु तथा च नेडाद्यापत्तिर्न वा यदागम-  
परिभाषोपयोग इति चेन्न—यदि धात्वधिकारे पुपो विधानं तर्हि तस्यार्धधा-  
तुकत्वेनेदो दुर्वारत्वं यदि न धात्वधिकारे विधानं तर्हि आर्धधातुकत्वाभावेन  
अर्पयतीत्यादौ गुणार्थं पुगन्तेति सूत्रे पुगन्तग्रहणस्य कर्तव्यत्वमेव ।

न चैवं पिसार्वधातुकार्धधातुकयोः इति न्यस्य पकारे सार्वधातुकार्धधातु-  
कयोश्चेगन्ताङ्गस्य गुणः स्यादित्यर्थेन अर्पयतीत्यस्य सिद्ध्या पुगन्तेति सूत्रे  
पुगन्तग्रहणमनावश्यकमिति वाक्यम् । जिह्वेतीति ह्रीस्तस्माद्धात्वर्थे णिचि  
पुकि ह्रीपयतीति भवतीदानीं पकारे परे गुणापत्तेः सिद्धान्ते धातोर्विहितत्वा-  
भावेनार्धधातुकत्वाभावान्न दोषः ।

न च पुप्तिङ्शित्सार्वधातुकमिति न्यस्य सार्वधातुकसंज्ञाविधानान्नेडा-  
पत्तिः अर्पयतीत्यादौ गुणस्य सिद्धिश्चेति वाक्यम् यङ्लुगन्ताद् हाधातोर्णचि  
पुपि यङोवेतीडापत्त्या जाहेपयतीति रूपापत्तेः इष्यते तु जाहापयतीति सिद्धान्-  
न्ते णिच प्रातिपदिकाद्विहितत्वेन आर्धधातुकत्वाभावान्न भवतीति ।

न च अत्यादिसाहचर्यादौपदेशिकधातोर्विहितेणित्येव पुप् न प्रातिपदिक-  
णिचीति वाक्यम् प्रियं करोति प्रापयतीत्यादिलक्ष्यानुरोधेन सहचरितपरिभा-  
षाऽप्रवृत्तेरिहाभ्युपेयत्वात् ।

ननु पशु एव विधीयतां ततश्च नेडापत्तिरिति चेन्न—

तथा सति सार्वधातुकमपिदिति डित्वेन अर्पयतीत्यत्र गुणनिषेधापत्त्या  
गुणार्थं पुगन्तेत्यस्यावश्यकत्वात् प्रापयतीत्यत्र जिघ्रादेशस्य ज्यापयतीत्यत्र  
ग्रहिज्येति संप्रसारणस्य आपत्तेश्च शप् इति करणेन गुणस्य ज्यापयतीत्यत्र  
संप्रसारणभावस्य च संपादनेऽपि ग्रपयतीत्यत्र जिघ्रादेशस्य दुष्परिहरत्वमेव ।

पपशु इति कृत्वा आदिशित्त्वाभावाज्जिघ्रादेशवारणे तु पद्वयश्रवणापत्तिः  
पकारस्योपदेशोऽन्त्यत्वाभावेनेत्वानापत्तेः चुदुपः इति न्यासेनेत्वसंपादने ॥ पाश-  
प्रत्यये पकारस्येत्वापत्तिः तदर्थं लशक्वतद्धित इत्यत्रैव लशप्क्वतद्धित इति ।  
करणे ॥ न कश्चिदोष इति चेदुच्यते

अतिष्ठपत् अदिद्रपत् इत्यादौ इत्वस्य उपधाह्रस्वत्वस्य चानापत्तेः । यदि  
णौ चड्युपधाया इत्यारभ्य जिघ्रतेर्वा इत्यन्तेषु सूत्रेषु उपधाग्रहणमपि न कार्यं

सूत्रधटकसप्तम्यन्तानां निर्दिश्यमाने एवान्वयेन चङ्परकण्यव्यवहितपूर्वस्य अङ्गावयवाचो ह्रस्व इत्याद्यर्थेन येननाव्यवधानमिति न्यायेन एकघर्ण-  
व्यवधाने एव प्रवृत्त्या ह्यादिवर्णव्यवधानवतामचां ह्रस्वत्वापत्त्यभावात् तथा  
■ नायं दोष इत्युच्यते तदा सुवच एवायं न्यास इति बोध्यम् ।

कश्चित्तु क ■ इवाचर्य क, अ इवाचर्य अ, क अ इति यस्मिन्व्यापारे इति विग्रहे एहीडादित्वात्समासे दीर्घे का ततो णिचि पुकि क्विपि णिलोपे काप् कवृत्तितिङन्तत्वस्य ■ इत्यत्र पूर्वान्तवद्भावेनातिदेशेन यदागमपरि-  
भाषया च काप् इत्यत्र तदतिदेशेन काप्गच्छतीत्यत्र 'तिङ्ङतिङ्' इति न प्रवर्तते, णिलोपस्य स्थानिवत्त्वं तु न, स्वरविधौतन्निषधात् पप्शू इति करणे  
■ तस्यागमत्वाभावेन यदागमपरिभाषया अप्रवृत्त्या न कावित्यत्र तिङन्तत्व मिति 'तिङ्ङतिङ्' इति प्रवर्ततेति पप्शू इति न कर्तुं शक्यते इत्याह तन्न

कास्प्रत्ययादिति सूत्रस्थभाष्येण एकाचस्य आचारकिपोऽनभिधानेनादोषात् । यदि ■ लिट्चेवानभिधानमिति सूक्ष्ममीदृश्यते तदा तु इदमेव दूषणं प्रकृतन्यासे इत्यवधीयतामित्यलम् ।

ओः पुयण्ज्यपरे । १२९

ननु 'पुयण्ज्यपरे' इत्येव सूत्रमस्तु ओर्ग्रहणं किमर्थम् ■ चै तदभावेऽका-  
रादीनामपीत्वं स्यादिति वाच्यम् । अवर्णपरकपवर्गादिपरत्वे पिपक्षतीत्यादाव-  
कारस्येत्वस्य इष्टत्वात् तादृशस्य ईकारस्य तादृशयोर्ऋकारलृकारयोश्चासम्भ-  
वात् पै रै वै धातुभ्यः सनि आत्वे 'सन्यत' इतीत्वस्येष्टत्वाच्च परिशेषादुकारे  
एवेत्वं भविष्यतीति ओर्ग्रहणवैयर्थ्यस्य तादवस्थ्यात्

न च पचधातोर्यङि ततस्सनि यङ्निमित्ताभ्यासावयवाकारस्यान्तरङ्गत्वेन  
'द्वीघोऽकित' दीर्घे पापचिषते इत्यत्र इत्वापत्तिरिति वाच्यम् । सनि परे सन्नि-  
मित्तकाभ्यासावयवस्यैवेत्वमित्यर्थस्य प्रत्यासत्तिमूलकस्य प्रकृते आश्रयणेनादो-  
षादिति चेन्न—

द्विर्वचननिमित्ताङ्गाभ्यासावयवस्य द्विर्वचननिमित्तकं कार्यं तन्निमित्तका-  
भ्यासस्यैव भवतीति प्रत्यासत्तिलभ्य एवार्थे ओरित्यस्य ज्ञापनाय सत्त्वात्  
तत्फलन्तु यङन्तगमधातोः सनि जङ्गमिषते इति ।

सन्निमित्तकद्वित्वनिमित्ताभ्यासावयवस्यैवेत्वमित्यर्थस्य प्रत्यासत्त्यैव लाभ-  
संभवे तत्रोरित्यस्य ज्ञापकतादानं पिष्टपेषणमेवेति ओरिति निष्फलमेवेति परे ।

इको झल् ।

अत्र 'रुदविदमुषग्रहिस्वपिप्रच्छ' संश्च इति सूत्रात्सन्पदमनुवर्तते तदाक्षितो  
धातुश्च विशेष्यते तेन इगन्ताद्धातोः परो भलादिः सन् कित्त्यादिति सूत्रार्थः ।  
चिचीषति तुष्टूषतीत्युदाहरणम् । चेतुमिच्छतीति विग्रहे सनि एकाच इतीडभावे

‘अज्भनगमां सनि’ इति दीर्घे द्वित्वे अभ्यासकार्ये सन आर्धधातुकत्वाद् गुण-  
प्राप्तौ ‘इको भल्’ इति सनः कित्त्वेन कृडिति च इति निषेधान्न भवति । इकः  
किम् । पिपासति कित्त्वे तु घुमास्थेतीत्वापत्तिः । भलि किं शिशयिषते ।

ननु ‘इको भल्’ ‘हलन्ताच्च’ इत्यनयोः स्थाने ‘इग्वतो भल्’ इत्येव सूत्रमस्तु ।  
एवं च तितृक्षतीत्याद्यर्थे हल्प्रहणं जातिपरमित्यस्यापि न कश्चिदुपयोगः ।

न च यियक्षतीत्यादौ ‘सन्त्यत’ इतीत्त्वे इग्वत्त्वसत्त्वेन सनः कित्त्वेन संप्रसार-  
णापत्तिरिति वाच्यम् इग्वन्तं धातुमुच्चार्य विहितो भलादिः सन् किदित्यर्थेन प्र-  
कृते कित्त्वाभावेनादोपात्

न चैवमर्थस्त्रीकारे धिप्सतीत्यादौ इग्वतो विहतत्वस्य सन्त्यभावेन किस्वा-  
नापत्त्या नकारलोपानापत्तिः उक्तार्थे प्रमाणाभावश्चेति वाच्यम् । एवमपि  
‘वच्चिरवपियजादीनां किती’त्यस्य वक्ष्यादिभ्यो विहिते कितीत्यर्थस्य भाष्यस-  
म्मतत्वेन यियक्षतीत्यादौ दोषाभावेन ‘इग्वतो भल्’ इति न्यासे दोषाभावात् ।

परे तु विहितविशेषणाभावेऽपि सना धातुमाक्षिप्य इग्वतो धातोः भलादिः  
सन् किदित्यर्थमङ्गीकृत्य अभ्यासस्यानर्थकत्वेन तदुत्तरखण्डे एव धातुत्वस्य  
सत्त्वेन यियक्षतीत्यत्र उत्तरखण्डे इग्वत्त्वस्याभावेन धिप्सतीत्यादौ तत्स-  
त्त्वेन अकिस्वकिस्वयो सत्त्वेनादोषान्न्यासः सुवच इति वदन्ति ।

अन्ये तु ‘लिङ् सिचावात्मनेपदेपु’ इति सूत्रे आभ्यां सूत्राभ्याम् इकः हल-  
न्ताच्चेत्यनयोरनुवृत्त्या इक्समीपाद्वलः परौ भलादी लिङ् तङ्परः सिच्चेत्येतौ  
किता स्त इत्यर्था भवति उक्तन्यासे च इग्वत् एवानुवृत्त्या नेषीष्ट अनेष्टेत्यादौ  
लिङादेः कित्त्वेन गुणनिषेधापत्त्याऽयुक्तोऽयं न्यास इति वदन्ति ।

तत्र ‘हलः लिङ् सिचावात्मनेपदेपु’ इति न्यस्य हलः परस्य भलादेर्लिङ्  
सिचश्च कित्वविधानेनादोपात् । न चायष्टेत्यादौ किस्वापत्त्या संप्रसारणाप-  
त्तिरिति वाच्यम् । इग्वत् इत्यस्य सम्बन्धेन इग्वतो हलन्तादित्यर्थेन दोषाभा-  
वादित्यलम् ।

ननु चिचीषतीत्यादौ चिनोते सनि द्वित्वे सार्वधातुकार्धधातुकयोरिति गुणं  
येननाप्राप्तिन्यायेन बाधित्वा ‘अज्भनगमां सनि’ इति दीर्घे दीर्घविधानसामर्थ्येन  
पुनर्गुणाभावे सिद्धे ‘इको भल्’ इदं सूत्रं किमर्थम् न चानिगन्तेषु दीर्घवि-  
धानं चरितार्थमिति वाच्यम् अकारान्तेषु अतोलोपेनाजन्तत्वाभावेन, आका-  
रान्तेषु, कृत्वात्वेषु एजन्तेषु दीर्घकाराद्यन्तेषु, च सत्यसति वा दीर्घे विशेषाभावे-  
नाप्रवृत्त्या चारितार्थाभावादिति चेन्न ।

चिनोतेर्दीर्घे कृते सनि मीमेति सूत्रे मीप्रहणेन ग्रहणार्थं दीर्घाविधानस्य  
चारितार्थ्येन दीर्घविधानसामर्थ्येन गुणबाधस्य वक्तुमशक्यतया दीर्घे कृते  
गुणवारणाय ‘इको भल्’ इत्यस्यावश्यकत्वात्



न च नह्येकमुदाहरणं योगारम्भं प्रयोजयतीति भाष्येण तावन्मात्रप्रयोजनकत्वेऽज्ग्रहणवैयर्थ्यमेवेति वाच्यम् अजादेशगमेरित्यर्थस्यापि लाभार्थमज्ग्रहणस्य सार्थक्यात् ।

न च मिनोतेर्दीर्घाभावेऽपि 'मीनातिमिनोतिदीङां ल्यपि च' इत्यात्वे 'गामादाग्रहणेऽप्यविशेषः' इति परिभाषया माग्रहणेनैव मिनोतेर्ग्रहणसिद्धौ सनिमीमेति सूत्रे ग्रहणार्थं दीर्घस्य नोपयोग इति दीर्घविधानसामर्थ्येन गुणबाधकल्पनं सम्यगवेति चेद्

अत्र ब्रूमः एज्जिमित्तत्वं निमित्तीकृत्य प्रवर्तमानस्यात्वस्यैज्जिमित्तविधातुकहलन्ताच्चेति कित्वसंपादकमिसादेशं प्रति निमित्तत्वासम्भवात् । अत एव सनिमीमेति सूत्रे मीग्रहणं चरितार्थमन्यथा आत्वेन मीनातेरपि माग्रहणेनैव ग्रहणे सिद्धे तद्वैयर्थ्यं स्पष्टमेव ते ।

के चित्तु निनीषति वुभूषति तित्तीर्षति इत्यादौ गुणविधानार्थं किञ्चम् ।

न च तत्रापि दीर्घविधानसामर्थ्यादेव गुणाभावो भविष्यतीति वाच्यम् । अकृतकारि खल्वपि शास्त्रमभिवदितिन्यायेन दीर्घान्तेषु प्रयोजनाभावेन अज्भक्तगमां सनीत्यस्याप्रवृत्त्या गुणबाधस्य कर्तुमशक्यत्वात् ।

न च कृतकारिखल्वपि शास्त्रं पर्जन्यवल्लक्षणप्रवृत्त्या, दीर्घसंपादनरूपफलाभावेऽपि गुणप्रतिबन्धरूपप्रयोजनसत्त्वेन, च तत्र दीर्घप्रवृत्तौ तत्सामर्थ्येनैव गुणबाधः सन्नाडित्यत्रानुस्वारप्रतिबन्धाय मकारस्य 'मोरा जिसमः कौ' इतिमकारविधानवदिति वाच्यम् । दीर्घविधानसामर्थ्येन गुणबाध इति हि तदा वक्तुं युज्यते यदा हि अविष्टतेन दीर्घेण स्थातव्यमिह तु दीर्घे कृते ऋत इद्धातोरितीत्यं भवतीति गुणप्रतिबन्धो न कर्तुं शक्यते इत्यदोषात्

न च दीर्घो हि इत्वस्य निमित्तमेवात इत्वं न बाधते गुणं तु बाधते सामर्थ्यात् तदुक्तं भाष्ये 'यं विधिं प्रत्युपदेशोऽनर्थकस्स विधिर्वाध्यते । यस्य विधेर्निमित्तमेव नासौ बाध्यते इति वाच्यम् । अज्भक्तगमेति दीर्घाभावेऽपि औपदेशिकेषु ऋकारान्तेषु ऋत इद्धातोरित्यस्य प्रवर्तमानत्वेन अज्भक्तेतिदीर्घनिमित्तकत्वस्येत्वे वक्तुमशक्यतया यं विधिं प्रतीति न्यायानवतारेण दीर्घेण इत्वबाधाभाववद्गुणबाधाभावस्यापि वक्तुं शक्यतया किञ्चार्थमिको भलित्यस्य चारिताध्यात् ।

न च औपदेशिकेषु ऋकारान्तेष्वपि सनि 'इत्वोत्वाभ्यां गुणवृद्धी विप्रतिषेधेन' इति वार्तिकबलेन प्राप्तगुणस्य वारणाय अज्भक्तेति सूत्रप्रवृत्तेरवश्यं वाच्यतया दीर्घशास्त्रस्य ऋत इदित्वनिमित्तत्वमेवेति यं विधिरिति न्यायप्रवृत्त्या दीर्घेण इत्वाबाधेऽपि गुणबाधो युक्त एवेति इको भलिति सूत्रं व्यर्थमेवेति वाच्यम् ।

असति कित्त्वे झीप्सतीत्यत्र सनीवन्तेतीडभावे आप्झपीतीत्वे 'अत्र लोपोऽभ्यासस्य' इति अभ्यासलोपे सति झीपि झ इति स्थिते गुणदीर्घ-  
णिलोपानां प्राप्तौ अनवकाशेन दीर्घेण यथा गुणो बाध्यते तथा णि-  
लोपोपि बाध्येत वेषम्ये वीजाभावात् । सति कित्त्वे चिचीपतीत्यादौ सावकाशं  
दीर्घं णिलोपो बाधते इति झीप्सतीत्यत्र णिलोपार्थमिको भलिति कित्करण-  
स्यावश्यकत्वात् ।

न च कित्वाभावेऽपि झीपि स इति स्थिते गुणदीर्घणिलोपानां प्राप्तावपि  
येननाप्राप्तिन्यायेन गुणस्य दीर्घेण बाधेऽपि णिलोपस्य न बाधः णिलोपाप्राप्ति-  
विषये चिचीपतीत्यादौ दीर्घस्य चारितार्थ्यादिति झीप्सतीत्यत्र दीर्घं बाधित्वा  
परत्वाणिणलोपसिद्ध्या कित्करणमनर्थकमिति वाच्यम् ।

बाध्यविशेषचिन्तापक्षे येननाप्राप्ते इति न्यायं बाधित्वा पुरस्तादपवादा-  
इति न्यायेन दीर्घेणानन्तरस्य णिलोपस्यैव बाधः स्यात् नतूत्तरस्य गुणस्य  
बाध्यसामान्यचिन्तापक्षे च दीर्घशास्त्रेण स्वविषये प्राप्तविधिमात्रस्य बाध इति  
दीर्घेण णिलोपबाधे झीप्सतीत्यत्र णिलोपो न स्याद् गुणश्च स्यादिति तद्वारणार्थं  
कित्करणस्यावश्यकत्वात् ।

न च कुङ् शब्दे, शु पुरीषोत्सर्गे, ध्रु गतिस्थिर्ययोः, इत्येतेभ्यः सनि चुकूपते  
जगूषति दुधूषतात्यादौ 'गाङ्कुटादिभ्य' इति सूत्रेण कित्त्वे गुणाप्राप्त्या दीर्घस्य  
चारितार्थ्येन अपवादत्वाभावेन परत्वादीर्घस्य, एयस्लोपाविति वचनेन गुणस्य,  
च णिलोपेन बाधाऽझीप्सतीत्यादिसिद्ध्या कित्करणमनर्थकमिति वाच्यम् ।

अजग्रहणस्य तावन्मात्रप्रयोजनकत्वे नह्येकमुदाहरणमिति न्यायेन कुगु-  
ध्रुहनगमां सनीति उहनगमां सनीति वा वक्तव्ये प्रत्याहारग्रहणसामर्थ्येन  
दीर्घस्य णिलोपगुणबाधकतया झीप्सतीत्याद्यर्थं कित्करणस्यावश्यकत्वात् ।

न च तन्त्रादिना अजग्रहणम् अजादेशगमेरित्यर्थलाभद्वारा 'गमेरिङादे-  
शस्य' इति वार्तिकं प्रत्याख्यातुमपि कृतमिति न तत्सामर्थ्येन णिलोपादिबाध-  
कत्वं दीर्घस्य कल्पयितुं शक्यमिति वाच्यम् । एवमपि 'उतः, सनि' 'इङ्हनोः'  
इति सूत्रयितव्ये अजग्रहणवैयर्थ्यस्योपपादयितुं शक्यत्वात् गमपदेन इणिकोरा-  
देशस्यापि ग्रहणमिति पक्षे इहनोरित्युक्त्वा हन्साहचर्येण लुग्विकरणानाम्  
इणिगिडामेव इग्रहणेन ग्रहणं नत्विवर्णान्तानामित्यस्य वक्तुं शक्यतया अजिति  
प्रत्याहाराश्रयणसामर्थ्येन निरवकाशेन दीर्घेण अपवादत्वात्पुरस्तादपवादा इति  
न्यायेन णिलोपबाधे परत्वाद् गुणः स्यादिति णिलोपसिद्ध्यर्थं गुणनिषेधार्थं च  
इको भलित्यस्यावश्यकत्वमित्याहुः ।

न धातुलोप आर्धधातुके १३०

लोलुपतेः पचाद्यचि 'यङोऽचि च' इति यङो लुकि अवङि लोलुवः इति

सिध्यति तत्राज्निमित्तकगुणवारणाय 'न तुलोप' इति सूत्रं सूत्रयामास सूत्रकारः ।

अत्र च 'यस्य हल' इत्यत्र 'यस्य' इति योगं विभज्य अत इति चानुब-  
र्त्य लुग्बाधकालोपं विधाय अवशिष्ट्यकारस्य 'यङोऽचि च' इति लुकि अङ्गो-  
पस्य स्थानिवत्त्वेन गुणाप्राप्त्या 'न धातुलोप' इति सूत्रं प्रत्याख्यातवान् भा-  
ष्यकार इति वस्तुस्थितिः ।

अत्रेदं विचार्यते ननु लोलुव इत्यत्र उवङ्क उकारस्य स्थानिभूतादचः पूर्व-  
त्वेन दृष्टत्वाभावात्तस्य लघूपधगुणे कर्तव्ये स्थानिवत्त्वाप्राप्त्या गुणस्य दुर्वारत-  
या कथं प्रत्याख्यानमिति चेन्न—

उवङ्कस्थान्यूकारवृत्तेः स्थानिभूतादचः पूर्वत्वेन दृष्टत्वस्य स्थानिवत्सूत्रेण  
उवङ्क्यतिदेशेन अचः परस्मिन्पूर्वविधौ इत्यस्य प्रवृत्तौ बाधकाभावेन गुणवार-  
णसंभवे प्रत्याख्यानस्य सौष्ठवात् ।

न चाशास्त्रीयस्य स्थानिभूतादचः पूर्वत्वस्य स्थानिवत्सूत्रेण कथम-  
तिदेश इति वाच्यम् न पदान्तसूत्रे सवर्णग्रहणेन अशास्त्रीयस्यापि  
स्थानिभूतादचः पूर्वत्वस्यातिदेशबोधनात् अन्यथा शिण्ढीत्यत्रानुस्वारस्य  
अत्लोपस्थानिभूतादचः पूर्वत्वेन दृष्टत्वाभावात्स्थानिवत्त्वाप्रसक्त्या तन्नि-  
षेधार्थं क्रियमाणस्य सवर्णग्रहणस्य वैयर्थ्यं स्पष्टमेव । स्थानिवत्सूत्रेणा-  
शास्त्रीयधर्मातिदेशासंभवेऽपि तत्स्थानापन्नस्तद्धर्मं लभते इति लोकन्याये-  
नैव अशास्त्रीयधर्मातिदेशाच्च

ननु न पदान्तसूत्रे वरे ग्रहणेन साम्भावनिकाजादिप्रत्ययत्वास्याप्यतिदे-  
शः अचः परस्मिन्नित्यनेन क्रियते इति ज्ञाप्यते अन्यथा यायावर इत्यत्र पूर्वम-  
लोपः ततो यलोप इति क्रमसत्त्वात् अकारेण प्रत्ययत्वाद्यलाभात्कथं तदादेशे  
प्रत्ययत्वाद्यतिदेशः स्यादिति यायावर इत्यत्राले पाप्राप्त्या तद्वारणाय क्रियमाणं  
वरे ग्रहणं व्यर्थं स्यात् । साम्भावनिकप्रत्ययत्वाद्यतिदेशस्वीकारे यद्यत्र पूर्व  
यलोपः स्यात्तर्हि अकारे एकदेशविकृतन्यायेन प्रत्ययत्वादिलाभः स्यादिति सं-  
भवनया अकारे अजादिप्रत्ययत्वस्य सत्त्वेन तदतिदेशे 'आतोलोप इति च' इति  
आकारलोपप्राप्त्या त्वद्वारणाय वरे ग्रहणं सार्थकम् एवं च मरीमृज इत्यत्र 'क्लि-  
त्यजादौ वेध्यते' इति वृद्धिप्राप्त्या तन्निषेधाय न धातुलोप सूत्रमावश्यकम् ।

न च साम्भावनिकप्रत्ययत्वातिदेशस्वीकारे जङ्गम इत्यत्र गमहन इति  
उपधालोपापत्तिरिति वाच्यम् अनङ्गीति पर्युदासेनौपदेशिकाजादेरव ग्रहणेना-  
दोषात् इति चेन्न—

व्यवस्थितविभाषाश्रयणेन, क्लित्यचीति वक्तव्ये आदिग्रहणेन मुख्याजादि-  
परिग्रहेण, वा वृद्धिवारणसंभवेन न धात्वित्यस्यानावश्यकत्वात् ।



■ च सांभावनिकप्रत्ययत्वातिदेशे देध इत्यत्र दीङो युङचीति युङापत्तिः सन्-  
द्धान्ते यङो लुकः सर्वेन स्थानिवत्त्वाप्राप्त्या न दोष इति वाच्यम् शितपा शपेति  
परिभाषया युटो वारणसंभवात् ।

न चेयं परिभाषा भाष्यानुक्तत्वादनादत्तव्या इति वाच्यम् यङ्लोपेवेभिदिते-  
त्यादाविट्प्रवृत्त्यर्थमुपदेशोऽनुदात्तादेकाच्च श्रयमाणादङ्गादित्यर्थे 'सनीट्प्रतिषेधो  
वक्तव्यः' विभित्सतीति दोषोपन्यासवद्यङ्लुकि दोषानुपन्यासेन वेभिदितेत्यादि  
यङ्लुगन्तस्येष्टत्वावगमेन इङ्निषेधाभावात् परिभाषाया आवश्यकत्वात् ।

न चैवमपि 'सनीसंसः, वनीध्वंसः, यायाः, वावाः,' इत्यत्र सांभावनिकप्र-  
त्ययत्वातिदेशेन आद्ययोः 'अनिदितामिति' नलोपः, अन्त्ययोः 'अतोलोप इटिच'  
इत्यालोपः स्यादिति वाच्यम् ।

ओरोदिति वक्तव्ये गुणग्रहणमूलिकया 'संज्ञापूर्वकोविधिरनित्य' इति प-  
रिभाषया, ज्यादादीयस इत्यत्र आद्ग्रहणमूलिकया 'ज्ञाजनोर्जा' इत्यत्र ज इति  
वक्तव्ये दीर्घजाविधानमूलिकया च अङ्गवृत्तपरिभाषया, वा नलोपादिवारण-  
संभवात् ।

न च 'संज्ञापूर्वको विधिरनित्य' इत्यस्या 'अङ्गवृत्ते पुनर्वृत्तावविधिः' इत्य-  
स्याश्च नव्यैरनङ्गीकारेण उक्तदोषतादवस्थ्यमिति वाच्यम् ।

एवुत्परकयङन्तेषु दरीदृशक इत्यादिषु गुणव्यावृत्तये नव्यैरपि तयोः परि-  
भाषयोरङ्गीकारस्यावश्यकत्वात् एवं हसयति दवयति स्रजयति स्थवयति युष्म-  
भ्यम् इत्याद्यर्थमङ्गवृत्तपरिभाषाया आवश्यकत्वाच्च अन्यथा 'अत उपधाया' इति  
वृद्धेर्बहुवचने भक्त्येदित्येत्वस्य चापत्तेः ।

न च स्थवयतीत्यादौ वृद्धिवारणाय नाङ्गवृत्तपरिभाषाया आवश्यकत्वम्  
यणादिलोपस्य स्थानिवत्त्वेन, इष्टवद्भावस्य अभावातिदेशपरत्वाभ्युपगमेन,  
वा वृद्ध्यभावसिद्धेरिति वाच्यम् ।

स्थवयतीत्यादौ वृद्ध्यभावस्य अशास्त्रीयत्वेन तस्मिन् कर्तव्ये स्था-  
निवत्सूत्रेण यणादिलोपस्य स्थानिवत्त्वासंभवात् स्थानिवत्सूत्रेण भावस्यै-  
वातिदेशाच्च स्रजयतीत्यादौ लुका लुप्तत्वेन स्थानिवत्त्वनिषेधाच्च इष्टव-  
द्भावेनापि अशास्त्रीयाभावातिदेशपरत्वमादाय वृद्ध्यभावोपपादनस्यायुक्त-  
त्वाच्च कथं चिदभावातिदेशस्वीकारेऽपि प्रेष्ट इत्यादाविव प्रापयतीत्यत्र  
'अचो ऋणिति' इति वृद्ध्यभावापत्तेश्च ।

आमलक्याः फलम् आमलकम् पञ्चन्द्राण्यो देवता अस्य इति पञ्च-  
न्द्रः पञ्चभिः कर्कन्धूभिः क्रीतः पञ्चकर्कन्धूः पञ्चालावूः पञ्चभिः श्वश्रूभि-  
र्जितं पञ्चश्वशुरम् इत्यादौ 'द्विगोलुगनपत्ये' इति ठञो लुकि 'लुक्तेद्वि-  
तलुकि' अप्राणिजातेः' श्वशुरस्योकाराकारलोपश्च 'यूनस्तिः' इति प्राप्तस्त्रीप्रत्य-

भूतोडादिलुकि अलावूककन्धूविषये ऊङः स्थानिवद्भावाद्गोस्त्रियोरिति ह्रस्वस्य  
श्वश्रूशब्दे ऊङः स्थानिवत्त्वेन उकाराकारयोर्लोपस्य च वारणाय लुका लुप्ते न  
स्थानिवदित्यस्या अपि अवश्यमङ्गीकर्तव्यत्वात् एव च इष्टवदित्यभावातिदेशा-  
ङ्गीकारे प्रापयतीत्यत्र वृद्धचनापत्तिः अभावातिशे मानाभावः गौरवं च भावमा-  
त्रातिदेशे प्रमाणं सूत्रप्रत्याख्यानपरभाष्यानुकूल्यम् न धातुलोप इति सूत्रसत्त्वे  
भेद्यते इत्यत्र गुणनिषेधापत्तिः बहुव्रीहिमङ्गीकृत्य धात्वंशलोपनिमित्तार्धधातु-  
कनिमित्तकगुणस्यैव निषेध इति स्वीकारेण दोषवारणे तु हलादिः शेष इत्य-  
स्याङ्गाधिकारीयत्वेनाङ्गाक्षिप्तप्रत्ययनिमित्तत्वाद्विभेदेत्यत्र एलो धात्वंशलोपनि-  
मित्तत्वेन निषेधापत्त्या गुणानापत्तिरिति प्रत्याख्यानमेव श्रेयः

ननु सूत्रसत्त्वे विभेदेत्यत्र नानुपपत्तिः पाष्ठद्वित्वस्य द्विरुच्चारणरूपत्वाभ्यु-  
पगमेऽपि पूर्वभागस्यानर्थकत्वात्क्रियावाचकत्वाभावेन धातुत्वाभावादुत्तरखण्डे  
एव धातुत्वसत्त्वाद्भ्याससंबन्धिनो हलो लोपेऽपि न धातुलोप इत्यस्याप्रवृ-  
त्तेरिति चेत्—

उच्यते पाष्ठद्वित्वस्य द्विरुच्चारणरूपत्वे स्थाने द्विर्वचनरूपत्वे वा समुदाये  
एव धातुत्वस्याङ्गीकारात् ।

किं च परभागे एव धातुत्वस्वीकारे सिषेच सिषेव सिषेध इत्यादा-  
वुत्तरखण्डस्य तिङन्तत्वात् सुप्तिङन्तमिति पदत्वे सात्पदाद्योरिति षत्वनिषेधा-  
पत्तिः यदि पूर्वखण्डस्यैव तिङुद्देश्यत्वेन तद्विशिष्टे एव तिङन्ततदादित्वमिति  
नायं दोष इत्युच्यते तदापि उत्तरखण्डस्यैव धातुत्वे लिटि धातोरित्यत्र अन-  
भ्यासग्रहणवैयर्थ्यापत्तिः ।

किं ■ 'आगन्तूनामन्ते निवेश' इति न्यायेन द्वितीयोच्चारणस्यैव विधेयत्वात्  
प्रथमभागे एव धातुत्वस्वीकारे तु सिषेचेत्यादावनुपपत्तिलेशोऽपि नेति वैपरी-  
त्यस्यापि वक्तुं शक्यत्वम् अभ्यासस्यानर्थक्येऽपि क्रियावाचकत्वं भूतपूर्वगत्या  
इति बोध्यम् एवं च विभेदेत्यत्र अतिव्याप्युपपादनं संगतमेवेति न धातुलोप-  
सूत्रप्रत्याख्यानमेव सम्यगित्यलम् ।

न च चिचीषति इत्यादौ 'नटभार्यान्त्यायेन' सन्सकारविशिष्टस्य द्वित्वे प्रकृ-  
तिप्रत्ययविभागसंमोहे प्रत्ययावयवस्य विधीयमानं षत्वं कथमिति वाच्यम् अस्य  
दोषस्य त्वन्मतेऽपि सत्त्वात् 'पूर्वत्रासिद्धीयमद्विर्वचने' इत्यदोषाच्च किं च प्रकृ-  
तिप्रत्ययविशिष्टस्य द्विरुच्चारणेऽपि प्रकृत्यंशे प्रकृतित्वग्रहस्य प्रत्ययांशे प्रत्य-  
यत्वग्रहस्य च शुक्लकृष्णरक्ततन्त्रारब्धपटे तत्तदंशे तत्तद्वुद्धिवत्स्वीकारे बाध-  
काभावाच्च

एतेन सकारविशिष्टस्य द्वित्वे चिचीषतीत्यादौ सन्परत्ववृद्धयभावात् 'अ-  
ञ्जनगंमांसनि' इति दीर्घो न स्यात् तथा जुहूपतीत्यत्र 'ह्र. संप्रसारणम्' इति

संप्रसारणं न स्यात् थियक्षतीत्यत्र 'सन्त्यत' इतीत्वं न स्यात् इत्यादि दूषणानि परास्तानि ।

णेरणौ यत्कर्म णौ चेत्स कर्ताऽनाध्याने १३१

अत्र वाक्यत्रयम् तत्र 'णेरनाध्याने' इत्यादिमं प्रत्ययग्रहणपरिभाषया तदन्तविधिना ण्यन्तादात्मनेपदं स्यादनाध्याने इति तदर्थः

'अणौ यत्कर्म णौ चेत्' इति द्वितीयम् कर्मपदमिह क्रियापरं तेन अणौ (णिच्यनुत्पन्नो) या क्रिया सैव चेण्यन्तेनोच्येतेति तदर्थः ।

न च णौ चेत्सा क्रिया इति यथाश्रुतसूत्रानुसारेणव्याख्यायताम् सैवचेत्क्रिया इति अवधारणपरतया व्याख्यानम् निष्फलमिति वाच्यम् । अध्यारोपितप्रेषणाद्वितीयकदयायां 'दर्शयति भवः' 'आरोहयति हस्ती' इत्यत्र अर्थाधिक्येऽपि तत्सत्ताया अक्षत्या वाक्यवैयर्थ्यापत्तेः अस्य वाक्यस्य अध्यारोपितप्रेषणे द्वितीयकदयायां चाक्षुषविषयत्वानुकूलव्यापारानुकूलव्यापारस्य णिजन्तेन प्रतिपादनात् णिचप्रकृत्यर्थसद्भावेऽपि क्रियाधिक्येन आत्मनेपदव्यावृत्त्यर्थतया साम्प्रतमेवकाराभावे क्रियाधिक्येऽपि तेन व्यावर्तनासम्भवेन तद्वाक्यं व्यर्थं स्यादिति निगूढोऽभिप्रायः ।

'स कर्ता' इति तृतीयम् तत्र अणौ यत्कर्म णौ चेदित्यनुवर्तते ततश्च शब्दाधिकाराश्रयणेन इहानुवर्तमानं कर्मपदं कर्मकारकपरम् न तु क्रियापरं तथासति अण्यन्तक्रियाया ण्यन्ते कर्तृत्वे एव एतत्सूत्रप्रवृत्त्यवगमेन क्रियायाः कर्तृत्वप्रतीतेः प्रकृतसूत्रोदाहरणेष्वसम्भवेन एतत्सूत्रप्रवृत्त्यनापत्तेः एवं च णिचप्रकृतेरर्थं प्रति यत्कर्मकारकं स चेण्यन्ते कर्तेत्यर्थः । अत्र असति प्रतिबन्धके उद्देश्यतावच्छेदव्यापकत्वं विधेये भासते इति न्यायेन अण्यन्तावस्थास्थकर्मकारकत्वावच्छेदेन णौ कर्तृत्वलाभः ब्राह्मणः पण्डित इत्यत्र ब्राह्मणत्वावच्छेदेन पण्डित्याप्रतीत्या असति प्रतिबन्धके इति । तेन 'देवदत्तो गां याचते' 'यज्ञदत्तो गां याचते' 'देवदत्तो गां याचयति यज्ञदत्तेन' 'यज्ञदत्तो गां याचयति' इत्यादौ नात्मनेपदम् । तथा च ण्यन्तादात्मनेपदं स्यादणौ या क्रिया सैव चेण्यन्तेनोच्येत अणौ यत्कर्मकारकं स चेण्यौ कर्ता स्यान्नत्वाध्याने इति समुदितार्थः । अनेन सूत्रेण अण्यन्तक्रियातिरिक्तक्रियारहित-अण्यन्तकर्मभिन्नकर्तृक-अनाध्यानार्थक-ण्यन्ताव्यवहितोत्तरवृत्तिसत्त्वावच्छिन्नमुद्दिश्यात्मनेपदं विधीयते

ननु तृतीयवाक्ये 'अणौ यत्कर्मा णौ चेत्स कर्ता' इत्येवं रूपे यत्पदपरामृष्टं कर्मणो नपुंसकलिङ्गतया तस्यैव तच्छब्देन परामर्शो तत् इत्युचितमिति स इति पुलिङ्गनिर्देशोऽनुपपन्न इति चेन्न—

'शैत्यं हि यत्सा प्रकृतिर्जलस्य' 'तप्ते पयसि दध्यातयति सा वैश्वदेव्या-



मिच्छा' इति लोकवेदयोः, 'किं यत्तत्सास्नालाङ्गूलककुक्षुरविषाणयथैरूपं ■ शब्दः' इति भाष्ये, च दर्शनेन उद्देश्यप्रतिनिर्देशयोरैक्यमापादयत्सर्वनामपर्यायेण तत्तल्लिङ्गभागिति नियमलाभात्तच्छब्दस्य विधेयकर्तृलिङ्गभावत्वेऽपि दोषाभावात् ।

ननु तृतीयवाक्ये णौ चेदित्यर्थम् अणौ यत्कर्म ■ चेदित्युक्तौ कुत्रेत्याकाङ्क्षायां प्रत्यासत्त्या यत्रात्मनेपदं तत्रेत्यर्थलाभेन सिद्धेः एवं स इत्यप्यर्थम् यच्छब्देनैव तल्लाभादिति चेन्न उभयोः स्पष्टार्थत्वात्

णिचश्चेति आत्मनेपदे सिद्धेऽपि अकर्त्रभिप्रायार्थम् ; कर्त्रभिप्रायेऽपि 'विभाषोपपदेन प्रतीयमाने' इति विकल्पबाधनार्थं, अणावकर्मकादिति परस्मैपदबाधनार्थं चेदं सूत्रम्—

न चाकर्त्रभिप्राये चरितार्थस्य अस्य विकल्पपरस्मैपदाभ्यां परत्वाद् बाध एवोचित इति वाच्यम् 'दर्शयते राजा' इति भाष्ये दाहरणेन पूर्वविप्रतिषेधाश्रयणेनादोषात् यद्यपि दर्शयते भृत्यान् राजा इत्येव भाष्योदाहरणं तथापि भृत्यानित्यविवक्षितम् इत्यावेदयिष्यते ।

कर्तृस्थभावकाः कर्तृस्थक्रियाश्चोदाहरणम् । अपरिस्पन्दनसाधनसाध्यो भावः । सपरिस्पन्दनसाधनसाध्या क्रिया दर्शयते भव इति आद्यम् । आरोहयते हस्ती इति द्वितीयम् । तथा हि 'पश्यन्ति भवं भक्ताः' भवविषयकचाक्षुषज्ञानानुकूलोव्यापारो भक्तवृत्तिरित्यर्थः यदा ■ सौकर्यातिशयविवक्षायां प्रेरणांशस्त्यज्यते तदा 'पश्यति भवः' भववृत्ति चाक्षुषज्ञानविषयीभवनम् अर्थं तदुक्तं—

निवृत्तप्रेषणं कर्म स्वक्रियावयवैः स्थितम् ।

निवर्तमाने कर्मत्वे स्वे कर्तृत्वेऽवतिष्ठते ॥

इति ततः पश्यन्तं भवं प्रेरयन्तीति 'दर्शयन्ति भवं भक्ता' इति प्रयोगः पश्यन्तीत्यर्थः उक्तं च—

'निवृत्तप्रेषणाद्धातोः प्राकृतेश्चैः णिजुच्यते'

इति ततः पुनर्यर्थस्य 'सौकर्यद्वोतनार्थमविवक्षायां 'दर्शयते ■' अत्र आत्मनेपदं भवति । पश्यतिदर्शयत्योः समानार्थकत्वात् अण्यन्तकर्मणो भवस्येह कर्तृत्वाच्च ।

एवमारोहयते हस्ती इत्यप्युदाहरणम् 'अरोहन्ति हस्तिनं हस्तिपकाः' न्यग्भावयन्तीत्यर्थः अधादेशस्थित्यनुकूलव्यापारानुकूलव्यापार इति यावत् । 'अरोहति हस्ती' न्यग्भवतीत्यर्थः ततो णिचि 'आरोहयन्ति हस्तिनं हस्तिपकाः' न्यग्भावयन्तीत्यर्थः, ततो ण्यर्थस्याविवक्षायाम् 'आरोहयते हस्ती' न्यग्भवतीत्यर्थः, इहापि प्राग्वत्प्रथमतृतीययोर्द्वितीयचतुर्थ्योश्चार्थसाम्याच्चतुर्थी कक्षयोदाहरणम् तदुक्तं—

न्यग्भावनं न्यग्भवनं रहौ शुद्धे प्रतीयते ।

न्यग्भावनं न्यग्भवनं एयन्तेऽपि प्रतिपद्यते ॥

सोऽयं निवृत्तप्रेषणापक्षः ।

यद्वा 'पश्यन्ति भवं भक्ताः' 'आरोहन्ति हस्तिनं हस्तिपकाः' इति प्राग्वदेव प्रथमा कक्ष्या ततः सौकर्यद्योतनाय कर्मणा एव प्रेषणामध्यारोप्य णिच् क्रियते 'दर्शयति भवः' 'अरोहयति हस्ती' पश्यत आरोहयतश्च प्रेरयतीत्यर्थः, ततो णिच्प्रकृतिभ्यां णिङ्भ्यां चोपात्तयोर्द्वयोरपि प्रेषणयोस्त्यागे 'दर्शयते भवः' 'अरोहयते हस्ती' इत्युदाहारणम् विषयीभवति न्यग्भवतीति पूर्ववदेव वाक्यार्थः । सोऽयमध्यारोपितप्रेषणापक्षः ।

अध्यारोपितप्रेषणापक्षे द्वितीयकक्ष्यायामतिव्याप्तिं वारयितुम् अण्यन्तक्रियातिरिक्तक्रियारहितेत्यर्थकं द्वितीयं वाक्यम् तेन प्रेषणाधिक्यान्नातिव्याप्तिः ।

न वेतत्समानार्थान्तर्भावितण्यर्थस्यापि वक्तुं शक्यतया तामादाय क्रियासाम्यमत्रापि—

न च तत्कक्ष्यास्थण्यन्तधातुप्रकृतित्वं तन्मूलत्वमिति सा न ण्यन्तस्य मूलभूतेति वाच्यम् । एवं सति निवृत्तप्रेषण चतुर्थकक्ष्यायां कर्मणाः कर्तृत्वस्याद्यकक्ष्यामादायोपपादनमयुक्तं स्यात् । तुर्यकक्ष्यायां तत्प्रकृतिकण्यन्तत्वाभावात् ।

न च यदर्थकाद्यर्थमूलकाद्या प्रयोगात्कक्ष्यान्तरेऽर्थस्य त्यागो वृद्धिर्वा सा मूलभूतेति वाच्यम् कक्ष्ययोर्मूलमूलिभावस्य सूत्रभाष्यक्षारानारूढत्वादिति चेन्न—

गमकं विना अन्तर्भावितण्यर्थस्यानङ्गीकारात्

निवृत्तप्रेषणापक्षे तृतीयकक्ष्यायामतिव्याप्तिं वारयितुम् अण्यन्तकर्माभिन्नकर्तृकेत्यर्थकं तृतीयं वाक्यम् तेन च अण्यन्तकर्मणो णौ कर्तृत्वाभावान्नाव्याप्तिरिति दीक्षितमतम् ।

अत्र प्राञ्चः अणौ यत्कर्मेति वाक्यं कर्मान्तरनिवृत्ति परम् तथा हि यत्तदो नित्यसंबन्धादिह यच्छब्देन तच्छब्द आक्षिप्यते धर्मान्तरस्यानिर्देशेन उद्देश्यतया श्रुतमपि कर्मत्वं विधीयते तच्च ण्यन्तावस्थायां विधीयते न अण्यन्तावस्थायाम् अणौ यत्कर्मेत्यनुवादादेव तत्सिद्धेः एवं च अणौ यत्कर्म णौ चेत्स कर्मेत्यर्थः फलितः अनेन च कर्मान्तरनिवृत्तिः क्रियते नत्वणौ कर्मणो णौ कर्मत्वं प्रतिपाद्यते स कर्तृत्युत्तरवाक्येन तस्य कर्तृत्वप्रतिपादनात् एकस्य युगपदेकक्रियायां कर्तृत्वकर्मत्वयोरसम्भवात् । तदुक्तम्—

उद्देश्यप्रतिनिर्देश्याल्लब्धे यत्संग्रहे पुनः ।

तद्ग्रहो वाक्यभेदेन कर्मान्तरनिवृत्तये ॥

इति ततो णौ चेदिति वाक्यान्तरम् अणौ यदित्यनुवर्तते अणौ यत्प्रति-

पाद्यं वस्तु तदेव णौ प्रतिपाद्यं चेदित्यर्थः एतच्च प्रकृतसूत्रे वाक्यचतुष्टयम् शेरनाध्याने इत्येकं अणौयत्कर्मेति द्वितीयम् णौचेदिति तृतीयम् स कर्तेति चतुर्थम् इति अणन्तकर्मातिरिक्तकर्मरहितान्यन्तकर्माभिन्नकर्तृकानाध्यानार्थकण्यन्तादात्मनेपदमित्यर्थ इति वदन्ति ।

अत्र शब्दकौस्तुभकृतः अण्यन्तकर्मातिरिक्तकर्मरहितेत्यर्थकं द्वितीयं वाक्यं विफलम् ।

न च 'अरोहयमाणो हस्ती आरोहयति स्थलं मनुष्यान्' इत्यत्रात्मनेपदवारणं तत्फलमिति वाच्यम् 'णौ चेत्' इति वाक्यं हि प्रतिपाद्यसाध्यार्थमिति वृत्तिपदमञ्जर्योः स्थितं न चेह तदस्ति इत्यात्मनेपदाप्राप्त्या तत्फलत्वायोगात् ।

न च वृत्त्यादिमते अस्य तत्फलत्वाभावेऽपि भाष्यकैयटयोः समानक्रियत्वस्यानुक्ततया कर्मान्तरव्यावृत्तिफलकं वाक्यं तन्मते सार्थकमेवेति वाच्यम् ।

तस्यानुक्तत्वेऽप्यप्रत्याख्याततया अध्यारोपितप्रेषणापक्षे द्वितीयकक्ष्यायामतिप्रसङ्गभङ्गाय भाष्यमतेऽपि समानक्रियत्वस्य व्याख्येयत्वात् भाष्यवार्तिकयोः कर्मशब्दस्य क्रियापरतयैव व्याख्यातुं शक्यत्वाच्च ।

अभ्युपेत्यापि ब्रूमः मास्तु भाष्यमते समानक्रियत्वं तथापि 'दर्शयते भूत्यान् राजा' इत्युदाहरणे भत्या राजानं पश्यन्तीति प्रथमकक्ष्यास्थकर्मातिरिक्तभत्यरूपकर्मण एवेह सत्त्वादात्मनेपदासङ्गतिमाशङ्क्य कैयटेन 'अणौ ये कर्तृकर्मणी तद्विभ्रं कर्म व्यावर्त्यते' इति वदता मनुष्यानित्यस्य अणौ कर्तृतया गत्यर्थाद्गुहेणौ कर्मत्वेपि दुर्वारमेवात्मनेपदम् मनुष्यस्थलयोरणौ कर्तृकर्मणोरेवेह कर्मत्वेन तदितरकर्मणोऽभावात् ।

अपि च स कर्तेत्यंशस्यपीडाभावः हस्तिन एव कर्तृत्वात् अणौ ये कर्तृकर्मणी इत्यर्थलाभश्च कर्तरिकर्मव्यतीहार इत्यतः कर्तरीत्यनुवृत्त्या इत्यप्र आवेदयिष्यते ।

न च आरोहयमाण इत्यत्र अणौ कर्मणो इस्तिन एव कर्तृत्वं एव च स्थलमारोहयतीत्यत्रापि कर्तेति वाच्यम् ।

प्रत्यासत्त्या अण्यन्तादात्मनेपदं स्यात् अणौ यत्कर्म स चेत्कर्तेत्युक्ते 'येन णिचा अण्यन्तादात्मनेपदं विधित्सितं तत्प्रकृतौ यत्कर्म स चेत्कर्ता' इत्यर्थोऽवगम्यते इह यत्रायमुपाधि कृतमेव तत्रात्मनेपदम् 'आरोहयमाण' इति । यत्र न कृतं 'स्थलमारोहयति' इति न तत्रायमुपाधिरस्ति येनातिव्याप्तिः स्यात् ।

न च 'हस्तिपकानारोहयति हस्ती' इत्यत्रात्मनेपदवारणाय कर्मान्तरनिवृत्तिपरतया व्याख्यानमिति हरदत्तोक्तं युक्तमिति वाच्यम् अस्योदाहरणस्याध्यारोपितप्रेषणपक्षीयद्वितीयकक्ष्यास्थत्वे णिच्वाच्यव्यापारभेदेन समानक्रियत्वाभा-



चात् निवृत्तप्रेषणापत्तीयत्वे आद्ययोः कक्षयोरण्यन्तत्वात् तृतीयस्यां हस्ति-  
नः कर्तृत्वायोगात् हस्तिपकानां कर्मत्वायोगाच्च चतुर्थ्यां न्यग्भवतीत्यर्थप-  
र्यवसानेन कर्मणोऽनन्वयः स्पष्ट एवेति ।

अत एव 'अरोहन्ति हस्तिनं मनुष्या', आरोहयति हस्ती स्थलं मनुष्या-  
निति कर्मपदप्रयोगे नात्मनेपदम् न चेष्टापत्तिः, 'यद्वि तु परं छन्दसि' इति सूत्रे  
भाष्यकृता उक्तस्थले परस्मैपदाङ्गीकारेण इष्टापत्त्या परिहारासंभवात् ।

'न चैवं 'दर्शयते भृत्यान् राजा' इति भाष्ये स्वीकृतं तत्समर्थनाय 'अ-  
णौ ये कर्तृकर्मणी तद्वितरकर्मव्यवच्छेदोऽभिनेत' इति कैयटस्तस्यायमा-  
शयः 'अणौ यत्कर्म' इति वाक्ये 'कर्तरि कर्म' इत्यतः 'कर्तरि' इत्य-  
नुवर्त्य प्रथमया विपरिणम्यते यश्च यच्च यदिति 'नपुंसकमनपुंसकेन' इ-  
त्येकशेषः तेन कर्मकर्त्रोणौ कर्मत्वेऽप्यदोषः, एवं च 'करेणुरारोहयते निषादि-  
नम्' इत्युपपद्यते एवं च निवृत्तप्रेषणाध्यारोपणपक्षयोः द्वयोरपि चरमकक्षयाया-  
मकर्मकतया भाष्यकैयटयोरसांगत्यम् एतावान्परं विशेषः भाष्यमते 'अणौये  
कर्तृकर्मणी इति व्याख्यानानुदाहरणं वृत्तिहरदात्तादिमते प्रत्युदाहरणमिति  
वाच्यम् ।

कर्मणोऽनन्वयस्य दुरुद्धरतया 'वाधे दृष्टेन्यसाम्यात्किं दृढेऽन्यदपि बाध्य-  
ताम्' इति न्यायेन वृत्तिहरदत्तन्यासकारादिवत्तत्कैयटस्यापि दूषणीयत्वात् ।

न च अध्यारोपितप्रेषणपक्षे द्वितीयकक्षयायां कर्मण्यन्विते ततो णिजार्थस्ये-  
व कर्मणोऽपि त्यागे णिच कर्मपदस्य च वैयर्थ्यमिति वाच्यम् 'गम्भीरायां नद्यां  
द्योषः' इत्यत्र गभीरनदीपदार्थयोरभेदान्वयबोधोत्तरं तीरलक्षणायापि प्राथमि-  
कबोधमादाय सार्थक्यवत् प्रकृते णिचः कर्मपदस्य च प्राथमिकबोधमादाय सा-  
र्थक्यस्य कथां चिदुपपादनीयत्वात् ।

एवं च उक्तीत्या कर्मान्तरनिवृत्तिपरतया व्याख्यानस्य प्रयोजना-  
भावेन दुष्टतया भाष्यवार्तिकयोरनभिमतत्वमेव ग्रन्थस्तु कर्मपदस्य क्रिया-  
परतया सुस्थ एव उदाहरणेषु भृत्यानित्यादेरविवक्षायां कर्मव्यापारमात्रे वि-  
वक्षिते सिद्धं भवतीत्येवाशयः अत एव स्मरयत्येनं वनगुल्मः स्वयमेवेति भा-  
ष्यवृत्त्योर्व्याख्यावसरे एतमिति कर्मणोऽविवक्षा कैयटहरदत्ताभ्यां शरणीकृता  
तस्मात्—

भृत्यादीनां परित्यागाच्छब्दभेदात्परिग्रहात् ।

कर्मवाक्ये च तादर्थ्यवर्णनात्सर्वमुज्ज्वलम् ॥

'करेणुरारोहयते निषादिनम्' इति, 'स सन्ततं दर्शयते गतस्मयः कृताधि-  
पत्यामिव साधुवन्धुताम्' इति, च णिचश्चेति आत्मपदेन सिद्धम् इति प्राहुः ।

अत्र केचित् प्राचीनानुयायिनः यथा हि देवदत्तस्य गुरुराहित्यदशायां

यः पुत्रः स एव गुरुप्राप्तौ इति वाक्येन गुरुप्राप्तिप्राक्कालिकदेवदत्तपुत्राति-  
रिक्तस्य देवदत्तसंबन्धिनः पुत्रस्यैव निषेधो गम्यते न गुरुपुत्रस्य, देवदत्तस्यो-  
पदेशानन्तरं गुरोः पुत्रजननसद्भावेऽपि तादृशव्यवहारात् तथा अण्यन्तावस्था-  
यां यत्कर्म अण्यन्तावस्थायां तदेव कर्मेति वाक्येन अण्यन्तकर्मातिरिक्तस्य णिच्प्र-  
कृतिसंबन्धिन एव कर्मणो निषेधः प्रतीयते इति आराह्यते हस्ती हस्तिपकान्  
इत्यत्र दर्शयते हरिर्भक्तान्' इत्यत्र च हस्तिपकानां भक्तानां च णिच्प्रकृत्यर्थ  
निरूपितं न कर्मत्वं किन्तु अर्थनिरूपितमिति अण्यन्तकर्मातिरिक्तकर्मरहित  
प्रकृतिकत्वस्य तत्र णिचि सत्त्वेन उक्तोदाहरणस्यानुपपत्त्यभावः 'हस्ती स्थलमा-  
रोहयति मनुष्यान्' इत्यत्र च अण्यन्तावस्थाकर्महस्त्यरिक्तस्य प्रकृत्यर्थक-  
र्मणः स्थलस्य सत्त्वादुक्तविशेषणेन निरासः अत एव 'दर्शयते भृत्यान् राजा' इ-  
ति भाष्यप्रयोगोप्याश्रयेनोपपद्यते एवं च सकर्मकाणामप्येतद्विषयत्वे विधादा-  
भावात् 'करेणुरारोहयते निषादिनम्' इत्यप्यस्यैवोदाहरणम् ।

न च 'आरोहन्ति हस्तिनं मनुष्या' इति अण्यन्तावस्थायामनन्वितस्य स्थ-  
लस्य कथं ण्यन्तावस्थायामन्वयः कर्मसंज्ञा विधायकसूत्राणामप्रवृत्तेः—

तथा हि—प्रयोज्यस्य कर्तुरीप्सिततमत्वेन तदुपपादने स्थलस्याण्यन्तकर्तृ-  
तापत्त्या अण्यन्तकर्तृकर्मातिरिक्तकर्मणो ण्यन्तेऽभावेनात्मनेपदप्रसक्ते तु-  
च्छत्वात् । तादृशेप्सिततमस्य हस्तिनः पूर्वं विवक्षिततया अनन्तरितन्यग्भ-  
वनाश्रये तद्विवक्षानुपपत्तेश्च अन्तरितानन्तरितयोरधिकरणयोः 'प्राप्तावे खट्-  
वायां शेते' इत्यादिरीत्या युगपद्विवक्षया साधुत्वेऽपि 'जलं कुम्भं वहति' इत्या-  
पत्तिवारणाय अन्तरितानन्तरितकर्मणोर्विवक्षायाः कर्तुमशक्यत्वात् अर्थनि-  
रूपितकर्मत्वस्य स्थले स्वाकारे ■ प्रकृते अण्यन्तकर्त्रतिरिक्तकर्मराहित्यस्य  
सत्त्वेन अतिप्रसङ्गापरिहारापत्तेः ।

नापि तथा युक्तमित्यनेन न्यग्भवनरूपक्रियाफलाश्रयत्वेन हस्तिनो विवक्षि-  
ततया स्थलस्यानन्तरितस्य तथाविवक्षाया पूर्ववदसंभावत् ।

नापि अकथितंचेत्यनेन सा, दुहादिपरिणगनादिति वाच्यम्

प्रयोजकतारमादाय स्थलस्य कर्मसंज्ञाया कर्तुरीप्सिततममित्यनेन विधातुं  
शकत्वात् सा च यद्यपि 'जलं कुम्भं वहति' 'हस्तिनं स्थलमारोहती'तिप्रयोगाफत्या-  
अन्तरितानन्तरितयोः यौगपद्येनासाधुः तथापि अन्यतरस्य कारकान्तरत्वेन  
विवक्षिते 'कुम्भेन जलं वहति' 'हस्तिना स्थलमारोहतीति' साधुरेव अत एव  
अण्यन्तावस्थायां स्थलस्य कर्मतया न प्रयोगः एवं च अण्यन्तावस्थायां हस्तिनः  
कर्मत्वेन स्थलस्य कर्मत्वविवक्षायाः कर्तुमशक्यत्वेऽपि ण्यन्ते हस्तिनः प्रयोजकत्वेन  
कर्तृतया स्थलस्य कर्मत्वेनान्वये बाधकाभावादिति । एवञ्च कर्मान्तरनिवर्त-  
कवाक्यफलं भाष्योक्तम् 'आरोहयमाणो हस्ती स्थलमारोहयति मनुष्यान्'

इति । तत्र हि स्थलमधिकं कर्म स्थलं हि हस्तिपृष्ठास्तरणम् तस्य मूलभूताण्यन्ता-  
वस्था मनुष्याहस्तिनमारोहन्तीत्येव । आरोहन्ति हस्तिनं हस्तिपका इत्येषा-  
त्वारोह्यमाण इत्यस्यैव मूलभूता । आरोह्यमाण इति सूत्रोदाहरणप्रदर्शनं  
दृष्टान्तार्थम् । यथा तत्रात्मनेपदं तथात्रापि स्यादिति तदाशयः । किंचास्योदा-  
हरणस्य न मनुष्याः स्थलमारोहन्तीति मूलकक्षा नापि तत्स्थलमारोहतीतिस्थ-  
लकृत् आरोह्यमाणो हस्तीति शानजन्तप्रयोगेण मनुष्यकर्मकारोहणे स्वरसत  
एव हस्तिन एव कर्तृत्वप्रतीतेरिति कर्मपदस्य वाक्यद्वयेऽपि कर्मकारकपरत्वमे-  
व युक्तमिति वदन्ति ।

युक्तं चैतद्भाष्यानुरोधेन प्रतीयते तथाहि—

ननु अण्यन्तकर्मकृतकण्यन्तोत्तरवृत्तिलस्यात्मनेपदं स्यादनाध्यात इति  
स्वरसतः सूत्रार्थः प्रतीयते एवं च आरोहन्ति हस्तिनं हस्तिपकाः आरोह्यमा-  
णो हस्ती स्थलमारोहयति मनुष्यानिदयत्रात्मनेपदप्रसङ्गः अत्र आरोह्यमाणो  
हस्ती स्थलमारोहयति मनुष्यानित्यत्र अण्यन्तकर्महस्तिनः णौ कर्तृत्वसत्त्वात्  
अतः—‘णोरात्मनेपदविधानेऽण्यन्तस्य कर्मणस्तत्रोपलब्धिः’ इति वार्तिकं वार्ति-  
ककृता कृतं तच्च णोरात्मनेपदविधानेऽण्यन्तस्य यत्कर्म यदाण्यन्ते तदेव कर्म  
भवति तदा आत्मनेपदं भवतीति वक्तव्यमित्यर्थकतया भाष्यकृता व्याख्यातम्  
एवं च अण्यन्तकर्मातिरिक्तकर्मणः स्थलस्य ण्यन्ते सत्त्वेन नात्मनेपदम् तच्च  
वार्तिकं तर्हि वक्तव्यं न वक्तव्यम् एवं वक्ष्यामि ‘णो.’ आत्मनेपदं भवति ।  
ततः ‘अणौ यत्कर्म णौ चेत्’ अण्यन्ते यत्कर्म णौ चेत् ( णौ यदि ) तदेव कर्म  
भवति । ततः ‘स कर्ता’ कर्ता चेत्स भवति णाविति’ इति भाष्ये प्रत्या-  
ख्यातम् ।

■ वार्तिकेऽप्रयुक्तमेवकारं प्रयुक्जानस्य भाष्यकृतोऽयमाशयः यदनेन  
वार्तिकेन न अण्यन्तकर्मणोऽण्यन्ते कर्मत्वं प्रतिपादनीयम् अण्यन्तकर्मणोऽण्यन्ते-  
कर्तृत्वप्रतिपादनात् नह्यस्ति सम्भवो यदेकक्रियानिरूपिते एकस्य कर्तृत्वकर्मत्वे  
स्यातामिति ‘आकडारादेकासंज्ञा’ इति शास्त्रबलेन तयार्बिरोधप्रतिपादनात्  
किन्तु अण्यन्तकर्मातिरिक्तकर्मनिवृत्तिरेव प्रतिपादनीया इति वार्तिके एवकारं  
विना तन्न सम्भवतीति भाष्यकृता एव शब्दमध्याहृत्य व्याख्यातम् ।

प्रत्याख्यानस्य त्वयमाशयः यद्येकवाक्यतया अन्वयः सूत्रकृतः संमतो भवे-  
त्तर्हि णेरणौ यत्कर्म णौ चेत्कर्ता इत्येव ब्रूयात् इति यत्समग्रहणेन सूत्रकृतो वा-  
क्यभेदे एव सम्मतिसूचनेन वाक्यभेदमङ्गीकृत्य वार्तिकं प्रत्याख्येयमिति ।

कर्मपदस्य क्रियापरत्वेन व्याख्याने कौस्तुभकृन्मते दर्शयते भृत्यान्राजेति णे-  
रणाविति सिद्धान्तोदाहरणविरोधः तत्र अण्यन्तक्रियापेक्षया णिचि सति प्रेर-  
णांशस्याधिक्यात् ।



न चाध्यारोपितप्रेषणपक्षीयतृतीयकक्ष्यारूपमङ्गीकृत्य तत्र प्रेषणांशाभावेन समानक्रियत्वोपपत्तिरिति वाच्यम् तस्यां भृत्यानित्यस्यानन्वये तत्पक्षीय द्वि-  
तीयकक्ष्यारूपस्यैवाङ्गीकारात् ।

न च तृतीयकक्ष्यायां शिजर्थप्रेषणत्यागेऽपि णिच्प्रयोगवत् द्वितीयकक्ष्या-  
यमन्वितस्य भृत्यस्य प्रेषणांशत्यागेऽपि अन्वयसंभव इति त्वाच्यम् मदुक्त-  
रीत्यैवान्वयसम्भवेन क्लिष्टकल्पनाया अनौचित्यात् किं च ह्रकोरन्यतरस्यामि-  
त्यत्र 'अभिवादिदृशोरात्मनेपदेवेति वाच्यम्' इति वार्तिकेन दर्शयते भृत्यान्  
राजेत्यत्र अण्यन्तकर्तृभृत्यानां वैकल्पिकी शेरणाविति आत्मनेपदसंज्ञानिमि-  
त्तिका कर्मसंज्ञा न स्यात् द्वितीयकक्ष्यायां विद्यमानं कर्म तृतीयकक्ष्यायां प्रयु-  
ज्यते इत्युपपादनस्य तत्रासंभवात् तदुक्तं भाष्ये 'ह्रकोर्वा वचने अभिवादि-  
दृशोरुपसंख्यानम्' अभिवदति गुरुं देवदत्तः अभिवादयते गुरुर्देवदत्तेन देवदत्तं  
वा पश्यन्ति भृत्या राजानं दर्शयते राजा भृत्यैर्भृत्यान् वा कथं चात्रात्मनेपद-  
मेकत्र शेरणाविति अपरत्र णिच्चेति' किं च कर्मपदस्यात्र क्रियापरत्वे  
'अणौ यत्कर्म णौ चेत् तदेव कर्म भवति ततः 'स कर्ता' कर्ता चेत्सणाविति  
भाष्ये तत्पदेन अण्यन्तक्रियापरामर्शापत्त्या तस्य कर्तृत्वविध्यापत्तिः किं च  
कर्ता चेत्स णाविति भाष्येण प्रतीताया णावित्येतन्मात्रानुवृत्तेर्विरोधश्च त्व-  
न्मते संपूर्णस्य पूर्ववाक्यस्य परामर्शात् आरोह्यमाणो हस्ती स्थलमारोहयति  
मनुष्यानित्यत्र आरोहन्ति स्थलं मनुष्या इति अण्यन्तकक्ष्येतिस्वीकारेण अण्य-  
न्तकर्मकर्तृकत्वस्यैवाभावेन सूत्रातिप्रसङ्गाभावेन तद्वारणाय समानक्रियत्वमिति  
व्याख्यानं फलाभावात् ।

एवं च कर्मपदस्य क्रियापरत्वे अष्टौ दोषाः तथाहि-

आरोह्यमाणो हस्ती स्थलमारोहयति मनुष्यानित्यत्र आरोहयन्ति स्थलं  
मनुष्या इति अण्यन्तावस्थेतिभ्रमेण अण्यन्तकर्मकर्तृकत्वाभावोऽत्रेति कथनं  
प्रथमः आरोहन्ति हस्तिनं मनुष्या इत्यण्यन्तावस्थाया एव सिद्धान्तभूतत्वात् ।

तथा अणौ यत्कर्म णौ चेदिति वाक्ये कर्मपदस्य क्रियापरत्वेन व्याख्यानं  
द्वितीयः ।

तथा स कर्तेति वाक्ये भाष्यालभ्यस्य संपूर्णपूर्ववाक्यन्वयस्य स्वीकार-  
स्तृतीयः भाष्ये णावित्यनुवृत्तेरेवोक्ततया तस्य गौरवदूषितत्वात् ।

अणावकर्मकादिति विभाषोपपदेनेति च प्राप्ते परत्वात्पूर्वविप्रतिषेधेनेदमेवे-  
ष्यते इति पूर्वविप्रतिषेधाश्रयणं चतुर्थः तस्य भाष्यानुक्तत्वात् ।

न च दर्शयते भृत्यान्राजेति भाष्योदाहरणेन पूर्वविप्रतिषेधोऽनुमीयते इति  
वाच्यम् भाष्योदाहरणस्य मदुक्तरीत्या अध्यारोपितप्रेषणपक्षद्वितीयकक्ष्यात्वेन  
अणावकर्मकत्वाभावेन पूर्वविप्रतिषेधाश्रयणस्यानुपयुक्तत्वात् एवं च निवृत्त-

प्रेषणपक्षे दर्शयते भव. आरोहयते हस्तीतिचतुर्थकद्योदाहरणमित्यप्यपास्तम्  
तत्र अणावकर्मकादिति परस्मैपदावश्यभावात् ।

न च कर्त्रभिप्रायत्वाविवक्षायां अणावकर्मकादिति न प्रवर्तते इति वाच्यम्  
तत्र कर्त्रभिप्राय इत्यस्याननुवृत्त्या तादृशविशेषाश्रयणे प्रमाणाभावात् ।

एवं दर्शयति भवः, आरोहयति हस्तीति' अध्यारोपितप्रेषणपक्षद्वितीयक-  
द्यायां भाष्यरीत्या आत्मनेपदस्यौचित्येऽपि परस्मैपदप्रयोगः पञ्चमः दर्शयते  
भृत्यान्राजेत्यत्रेव आत्मनेपदस्यावश्यं प्राप्तत्वात् न च यथाश्रुतभाष्यरीत्या अ-  
ण्यन्तकर्मातिरिक्तकर्मरहिते एव शेरणावित्येत्प्रवृत्तेरुक्ततया कथमत्र तत्प्रा-  
प्तिरिति वाच्यम् अण्यन्तकर्मातिरिक्तकर्मरहितप्रकृतिकताया एव सिद्धान्ति-  
तयाऽदोषात् अण्यन्तकर्तृभृत्यानां ण्यन्तं प्रत्येव कर्मतया प्रकृतेस्तद्रहितत्वात् ।

एवं दर्शयते राजा भृत्यानित्यत्र भृत्यानित्यस्याविवक्षाकथनं षष्ठं सकर्म-  
काणामप्येतत्सूत्रविषयत्वात् ।

आरोहयमाणो हस्ती स्थलमारोहयति मनुष्यानित्यत्र मनुष्यरूपकर्मणा अ-  
तिप्रसङ्गो भाष्याभिमत इत्यभिमत्य कैयटदूषणं सप्तमः स्थलमादाय व्यावृत्तेः  
सर्वाभिमतत्वात् ।

सिद्धान्तविदां कैयटादीनां यथार्थोक्तिषु प्रमादोक्तित्वं कथनमष्टमं इति क-  
र्मपदस्य क्रियापरतया व्याख्यानं नोचितम् ।

किंच कर्तरि कर्तव्यतीहारे' इत्यत्र 'क्रियाग्रहणं कर्तव्यमिति' वदत इह  
चावदतो वार्तिककारस्य क्रियापरत्वंनाभिप्रेतम् 'शेरात्मनेपदविधानेऽन्यक-  
र्मणस्तत्रोपलब्धि' इति वाक्ये कर्मपदस्य क्रियापरत्वासंभवेन तद्वार्तिकार्थव-  
र्णनभाष्येऽपि कर्मपदानां क्रियापरत्वासंभवात् । अत एव तद्व्याख्यानभाष्येऽ-  
पि कर्मशब्दप्रयोग एव कृतो न क्रियाशब्दप्रयोग इति ।

यदि 'प्रकारे गुणवचनस्य इति सूत्रे 'कर्मव्यतीहारे सर्वनाम्नः समासवच्च  
बहुलम्' इत्यत्र कर्मपदस्य क्रियायां प्रयोगस्य, गतिबुद्धिसूत्रे कर्मपदस्य क्रियाप-  
रत्वमभिप्रेत्य ह्याययतिकन्दयतिशब्दायतीनां प्रतिषेधस्य वार्तिककृता कृतत्वेन  
कर्मपदस्य क्रियापरत्वे लविविरहः किं च कर्मणा यमभिप्रेतीत्यत्र कर्मपदस्य  
कर्मकर्त्रभयपरतायाः सिद्धान्तितत्वेन 'कर्तरि कर्मव्यतीहारे' इत्यत्रापि कर्मपदस्य  
उभयपरत्वे 'अन्योन्यं लुनीत' इत्यत्रातिप्रसङ्गापत्तिरतः 'क्रियाग्रहणं कर्तव्य-  
मिति वार्तिककरणस्यावश्यकत्वादित्युच्यते तदा प्रकृते कर्मपदस्य क्रियापरत्वे  
पूर्वोक्तान्येवदूषणानीत्यलम् ।

सूत्रप्रयोजनविचारः १३२

नन्वेवं अण्यन्तकर्तृकर्मातिरिक्तकर्मरहिताण्यन्तकर्मकर्तृकानां ध्यानाथकण्य-  
न्तादात्मनेपदमित्यथ एतत्सूत्रोदाहरणानां 'लावयते केदार' इत्यादीनां 'कर्मवत्क-

र्मणातुल्यक्रिय' इत्यनेन कर्मवद्भावेन सिद्ध्या इदं सूत्रं व्यर्थम् तथा हि द्वैधीभवना-  
नुकूलव्यापारार्थकलुप्तातेः 'लुप्ताति केदारं देवदत्तः' प्रथमाकक्षया ततः 'केदारो  
लुप्यते' द्वैधीभवतीत्यर्थः द्वितीया कक्षया ततः 'लावयति केदारं देवदत्त' तृ-  
तीया कक्षया ततः 'लावयते केदार' चतुर्थी कक्षया तत्र यथा प्रथमकक्षयामा-  
दाय तुल्यक्रियत्वेन द्वितीयायां तथा तृतीयामादाय तुल्यक्रियत्वेन चतुर्थ्यां तद्ध  
सिद्धिरिति ।

न च अध्यारोपितप्रेषणापक्षे आरोहयतौ हस्तिनः कर्मत्वाभावात् कर्मवद्भावो  
न प्राप्नोतीति वाच्यम् निवृत्तप्रेषणपक्षमादायैव सिद्धेः अत एव 'द्वितीया तु प्र-  
क्रिया सत्येतस्मिन्सूत्रे संभवतीति दर्शिता न तु तस्यां कर्मवद्भावः लावयतौ के-  
दारस्य कर्मत्वाभावादिति' कैयटः ।

न च दृशोः कर्तृस्थभावकतया रुहेश्च कर्तृरयक्रियतया न कर्मवद्भावप्राप्ति-  
रिति वाच्यम् पक्ष्यादिभ्यो वैलक्षण्यस्य दुरुपपादत्वात् अन्यथा विक्लेदनद्वि-  
धाभावनयोः कर्तृस्थतया तत्रापि कर्मवद्भावो न स्यात्

न च तत्र व्यापारयोः कर्तृस्थत्वेऽपि फले कर्मस्थे एवेति वाच्यम् तर्हि प्रकृ-  
तेऽपि फलस्य कर्मस्थत्वानपायात्

न च 'एतादृशयन्तादात्मनेपदमेव, न यक्चिणौ' इति नियमार्थमेतदिति  
वाच्यम् यक्चिणोः प्रतिषेधे हेतुमणिणश्चिण्वामुपसंख्यानमिति वार्तिकेनैव  
यन्ते यक्चिणोर्निषेधसिद्ध्या नियमानुपयोगात्

ननु यक्चिणोर्निषेधाय हेतुमणिण्ज्भिन्नयन्ते उदपुपच्छत पुच्छ' स्व-  
यमेवेत्यादौ नियमार्थमस्तु—

न च पुच्छशब्दस्य द्रव्यवचनतया क्रियावचनत्वाभावेन अयन्तकर्मक-  
र्तृत्वासंभवेन एतत्सूत्राप्रवृत्तिरिति वाच्यम् अस्मिन्विषये पुच्छशब्दः पुच्छक-  
र्मिकायामुदसनक्रियायां वर्तते तस्मात्स्वार्थे णिङ् ततो यदा भ्राम्यमाणं पुच्छ'  
संस्कारवशाच्चक्रमिव भ्रमणक्रियायां भूतायां स्वातन्त्र्येण विवक्ष्यते तदा उद-  
पुपुच्छतेत्यात्मनेपदमेव यथा स्यादेतदर्थं सूत्रं संपद्यते इति कैयटेनैव स-  
माहितत्वात् ।

यत्तु णिङन्ताण्यचीदमुदाहरणमित्याहुस्तत्र यस्तर्हि न हेतुमणिज् उदपु-  
पुच्छत पुच्छ' स्वयमेवेति भाष्यासंगतेः

यदपि णिङन्ताण्यचीदमुदाहरणमित्यत्र णिच्पदेन बहुलमेतन्निदर्शनमिति  
स्वार्थणिच् गृह्यते इति न भाष्यासंगतिरिति तदपि न एवमपि णिङन्तस्य-  
यन्ततया अयन्तकर्मकर्तृत्वस्य दुरुपपादत्वात् इति चेन्न—

तत्रापि भारद्वाजीया पठन्ति यक्चिणोः प्रतिषेधे णिश्रन्थिप्रन्थिवूजात्म-  
नेपदाकर्मकाणामुपसंख्यानमित्यनेन सिद्धेः ।



■ च नियमेनैव सिद्ध्या वार्तिके शिग्रहणं मास्तु इति वाच्यम् गणयति गणं गोपालकः गणयति गणः स्वयमेवेत्यत्र शिञ्चसामान्यशून्यप्रयोगाभावात् अप्यकर्मकर्तृकत्वाभावेन सूत्राप्रवृत्त्या यक्चिणोर्निषेधाय वार्तिके शिग्रहणावश्यकत्वेन सूत्रस्य वैयर्थ्यात् ।

न च वार्तिकेन यक्चिणोर्निषेधेऽपि गणयति गणः स्वयमेवेत्यत्रात्मनेपदवारणार्थमेव नियमोऽस्तु इति वाच्यम् इष्यते एवात्रात्मनेपदमिति भाष्येण गणयते गणः स्वयमेवेति रूपस्यैव साधुत्वेनादोषात्

नच शेरणाविति नियमसूत्रादप्राप्तौ निर्णीतायाम् इष्यत इवेति भाष्योक्तिः कथं नासङ्गतेति वाच्यम् नित्यत्वाणिच, केवलानां चुरादीनां प्रयोगाभावादणौ कर्मणोऽसंभवाणोरिति हेतुमणिणचो ग्रहणमिति प्रत्यासत्त्या अणाविति प्रतिषेधोऽपि तस्यैव न्यायः इत्यहेतुमणौ गणस्य कर्मत्वं हेतुमणौ गणस्य कर्तृत्वमिति शेरणावित्यस्य प्रवृत्त्याऽऽत्मनेपदस्य सिद्ध्या इष्यते इत्युक्तेः सौष्ठवात्

न चैवमप्याध्यानार्थकात् कर्मवद्भावेन आत्मनेपदं माभूदित्येवमर्थं सूत्रमस्तु इह माभूत् स्मरति वनगुल्मं कोकिलः स्मरति वनगुल्मः स्वयमेवेति वाच्यम् एतदपि नास्ति प्रयोजनम् कर्मापदिष्टा विधयः कर्मस्थभावकानां कर्मस्थक्रियकाणां च भवन्ति कर्तृस्थभावकश्चायमिति भाष्येणैव समाधानादिति चेन्न—

एवं तर्हि सिद्धे सति यदाध्यान इति प्रतिषेधं शास्ति तज्ज्ञापयत्याचार्यः भवत्येवंजातीयकानामात्मनेपदमिति किमेतस्य ज्ञापने प्रयोजनम् पश्यन्ति भृत्या राजानं दर्शयते भृत्यान् राजेति आत्मनेपदं सिद्धं भवति ।

विशेषदर्शनं यत्र क्रिया नत्र व्यवस्थिता ।

क्रियाव्यवस्था त्वन्येषां शब्दैरेव प्रकल्पिता ॥

इति हरिणैव समाहितत्वात् तथा हि पक्षेषु तण्डुलेषु छिन्नेषु वा काष्ठेषु कर्मणि क्रियाकृतविशेषोपलम्भेन कर्मस्थक्रियतया कर्मवद्भावो, न दृश्यादौ कर्मणि क्रियाकृतविशेषानुलम्भात् क्रियायां कर्मस्थत्वं च कर्मनिष्ठोपलभ्यमानविशेषधर्मजनकत्वं न ■ कर्मनिष्ठत्वमिति अत एव 'अधिगच्छति शास्त्रार्थः स्मरति श्रद्धाति च' इत्यादौ ■ कर्मवद्भावः एवं चारुह्यते हस्ती इत्यत्रात्मनेपदं प्रयुञ्जान कैयटोऽपास्तः ।

न चैवं कृत्वो यत्नार्थकतया कर्मस्थक्रियत्वाभावेन क्रियते घटः स्वयमेवेत्यादावात्मनेपदाद्यनुपपत्तिरिति वाच्यम्

कृत्वो यत्नार्थकत्वमिति वादिना- तार्किकाणामेतद्दोषसत्त्वेऽपि उत्पत्त्यनुकूलव्यापारार्थकत्वं कृत्व इत्यभ्युपगच्छतामस्माकं कर्मस्थक्रियतया दोषाभावात् एवं ■ दृश्यादियोगे कर्मवद्भावाप्राप्त्या इदं सूत्रं विध्यर्थमिति स्थितम् ।

ननु सूत्रसत्त्वे हन्त्यात्मानं घातयत्यात्मा इत्यत्रात्मनेपदं कुतो नेति चेन्न ।

पुरुषस्य अन्तरात्मनः कर्तृतया शरीरात्मनः कर्मतया अण्यन्तकर्मणः कर्तृत्वाभावेनात्मनेपदाप्रसक्तेः एकस्यैव कक्ष्यान्तरे कर्मत्वं कक्ष्यान्तरे कर्तृत्वं चानभिधान्नेत्याशयात् हननं चेह सुखदुखानुभव एवेति बोध्यमिति विक्रि ।

अचो यत् १३३

ननु हलन्तेभ्यः 'अहलोऽर्थत्' इति एयता बाधात् परिशेषादजन्तेभ्य एव यङ्प्रविष्यति इति अङ्ग्रहणं व्यर्थम्

न च अङ्ग्रहणं भूतपूर्वाजन्तप्रतिपत्त्यर्थम् तेन 'अतो लोप' इत्यनेन आर्धधातुकसामान्ये वृद्धिस्थे अतो लोपेऽपि भूतपूर्वाजन्तत्वमादाय दित्स्यमित्यादौ यदेव न एयत्तथा सति यतोऽनाव इत्यस्याप्रवृत्त्या तित्स्वरितमिति स्वरितापत्तिरिति वाच्यम् । तस्मिन्निति परिभाषावलेन औपश्लेषिकाधिकरणसप्तम्यन्तस्यैव आर्धधातुके इत्यस्य स्वीकारेण आर्धधातुके परत एवालोपविधानादित्स्यमित्यादौ अजन्तत्वाद्यति ततोऽलोपेन दोषाभावात् एव अलोपस्य परनिमित्तकत्वेन स्थानित्वाद् न गणयतीत्यत्र वृद्धिरिति चेन्न—

अदृष्टार्थमङ्ग्रहणस्य सत्त्वादित्यलम् नन्वेवं दित्स्यमित्यादौ अजन्तसन्निपातेन जायमानयतोऽल्लोपनिमित्तत्वं न स्यादिति चेन्न सन्निपातपरिभाषाया अनित्यत्वेन अल्लोपसम्भवात्

वस्तुतस्तु पूर्वोक्तीत्या भाष्यकृताऽङ्ग्रहणवैयर्थ्यमुपपाद्य 'इदन्तर्हि प्रयोजनमजन्तभूतपूर्वादपि यथास्याद्' इत्युक्ते तेन प्रवृत्ताङ्ग्रहणमेवार्धधातुकपदस्य विषयसप्तम्यन्तत्वे प्रमाणं मूलं तु आर्धधातुकपदस्य परसप्तम्यन्तत्वाभिप्रायेण,

यत्तु दरिद्राधातोरार्धधातुकविषये आकारलोपे भूतपूर्वाजन्तत्वेन यत्तु सिद्धिरङ्ग्रहणफलमिति दरिद्रश्च इत्यस्य त्र्यच्त्वेन एयद्यतोर्विशेषाभावादिति विक्रि ।

वृत्रघ्नो वृत्रघ्ण इति रूपद्वयं माधवेनोक्तम् १३४

इदमत्रावधेयम् लक्षणैकचक्षुर्धैर्लक्षणानुरोधेन यत्स्लक्ष्यं प्रमातुं शक्यं तदेवेष्टमन्यदनिष्टमित्यवधारयितव्यमिति यावता सूत्रवार्तिकभाष्याणामेकमन्यं संभवति तावता ऐकमन्यं संपादनीयं न परस्परविरोधे परस्पराज्ञानकल्पनमिति वृत्रघ्न इति प्रयोगे सूत्रकृन्मते वैकल्पिकमेव णत्वं भविष्यति न नित्यं न वा निषेधः—

तथा हि—समानपदत्वाभावाद्रषाभ्यामित्यस्य, वृत्रहन्शब्दस्य यौगिकत्वेन संज्ञात्वाभावात्पूर्वपदादित्यस्य, अनल्लिधाविति स्थानिवत्त्वनिषेधेन एकाजुत्तरपदत्वाभावात् एकाजुत्तरपदेणः इत्यस्य, च न प्राप्तिः ।

न च समासचतुष्टयेऽप्यनल्लिधावित्यस्य न प्राप्तिरिति वाच्यम् अलः परस्य लिधाविति पञ्चमीसमासेन प्राप्तिस्तत्वात् ।

न च शब्दतः पञ्चम्यन्तस्येहोपादानाभावेन अलः परस्य विधाविति पञ्च-  
मीसमासपक्षेऽपि न स्थानिवत्त्वनिषेधप्राप्तिरिति वाच्यम् स्थानिवत्त्वनिषेधे  
शब्दतः पञ्चन्तोपादानस्यानपेक्षितत्वेन परिष्कियमाणालिखित्वस्यात्र सत्त्वेन  
च निषेधे बाधकाभावात् ।

अत एव हल्ङ्यादिसूत्रे भाष्ये प्रथमहल्प्रहणाभावे संयोगान्तलोपेन लु-  
लोपमाशङ्क्य तस्यासिद्धत्वाद्वाजेत्यादौ संयोगान्तलोपस्यासिद्धत्वात्तलोपो न  
स्यादित्येव दूषणं दत्तम् अन्यथा स्थानिवत्त्वेन घौरित्यादौ औकारस्य स्थानिवत्त्वे-  
न संयोगान्तलोपापत्तिः—किमिति नोद्भावयेद्भाष्यकारः अत एव च शेखरकृता  
क्षीरपेणेत्यत्र एकाजुत्तरपदत्वाय अन्तादिवचचेति सूत्रावश्यकत्वं प्रदर्शितम्  
अन्यथा हल्त्वे अच्त्वे वाप कचम्यन्तादिपदप्रयोज्यविषयत्वस्याभावेनानलिखि-  
धावित्यस्याप्रवृत्त्या स्थानिवत्त्वेन संयोगसंज्ञायां सावपि पदमितिपक्षे घौरित्यत्र  
औकारस्य लोपापत्तिः क्षीरपेणेत्यस्य सिद्ध्या अन्तादिवच्चेत्यस्य व्यर्थत्वापत्ति-  
श्च स्यात् ।

नन्वेवमपि भूतार्थे प्रह्णभूणेति नियमेन उपपदान्तरे किपोऽप्रवृत्तावपि वर्त-  
मानार्थे किम् चेति किपः संभवेन प्रकर्षेण हन्तीति प्रह्ण तस्माच्छसि प्रघ्न इत्यत्र  
सूत्रकृन्मते हन्तेरत्पूर्वस्येति णत्वं स्यादेव अल्लोपोन इत्यत्र हन्तेरत्पूर्वस्येत्यत्र  
च, इट ईटी त्यत्र विशिष्टस्येत्त्वस्येव विशिष्टस्यैवात्त्वस्याश्रयणोनानलिखिधा-  
वितिनिषेधाप्रवृत्त्या स्थानिवद्भावेनात्पूर्वकत्वसंभवात् ।

तदुक्तं शेखरे शब्दतः स्थानिस्थन्यवयवान्यतरात्प्रवृत्तिधर्मवतो विशेष्यतया  
विशेषणतया वा यत्राश्रयणं तत्र निषेध इति ।

अतएव भोभगो सूत्रे अश्मप्रहणाभावे देवाः सन्तीत्यत्र स्थानिवद्भावेन क-  
त्वाद्यत्वं स्यान्नङायमत्वधिः रोरिति समुदायरूपाश्रयणादित्युक्तं कौमुद्या-  
मिति चेन्न ।

शब्दतः अलाश्रयणे इत्यस्य अल्लव्याप्यधर्मघटितधर्माश्रयणे इत्यर्थेन प्रकृते  
अदित्यस्य तपरसूत्रेण ह्रस्वाकारत्वावच्छिन्ने संकेतिततया अत्त्वस्यत्त्वव्याप्य-  
धर्मत्वेनालिखिधाविति निषेधप्रवृत्तौ बाधकाभावेन सूत्रकृन्मते प्रघ्न इत्यादौ ह-  
न्तेरत्पूर्वस्येति णत्वाप्राप्त्याऽदोषात् इट्पदं तु इट्त्वावच्छिन्नोपस्थापकमिति  
इट्त्वस्याल्लव्याप्यत्वाभावेन निषेधाप्रवृत्त्या अप्रहीदित्यस्य सिद्धिः एवं कत्वादि-  
कमपि बोध्यम् ।

न च भाष्ये आद्यन्तौ टकितावित्यनेन दित आदौ कितोऽन्त्ये संकेतबोधनेन  
इः टः यस्येति समासे इट्त्वस्यापि अल्लव्याप्यधर्मघटितत्वमिति वाच्यम् तादृ-  
शभाष्यस्यासिद्धान्तभूतत्वेनादोषात् ।

न चानुबन्धविनिर्मुक्तस्यैव इडादिपदेनोपस्थितिः अनुबन्धविनिर्मुक्तपदा-



थोपस्थितेः शेखरादावुक्तत्वात् अत एव इदम् इश इत्यत्र इशपदस्य अण्वोध-  
कत्वेन सवर्णग्रहणमाशङ्क्याप्रत्यय इति निषेध इत्युक्तं भाष्यादाविति वाच्यम् ।

इडादिपदेन इट्त्वेनैव अनुबन्धविनिर्मुक्तेकाराद्युपस्थितेरभ्युपेततया इट्त्व-  
स्य अस्त्वव्याप्यधर्मत्वाभावेनानल्लिधावित्यस्याप्रवृत्तेः अत्पदं ■ ह्रस्वाकारत्वे-  
नैवोपस्थापकमित्यदोषात् ।

नन्वेवमपि पञ्चमीसमासपक्षे अचःपरस्मिन्नितिस्थानिवद्भावादेकाजुत्तर-  
पदत्वसत्त्वेन वृत्रघ्न इत्यत्र 'एकाजुत्तरपदे ण' इति णत्वं दुर्वारम्, पूर्वत्रा-  
सिद्धे न स्थानिवदिति निषेधस्तु न, 'तस्य दोषः संयोगादिलोपलक्षणत्वेषु' इति  
परिभाषणादिति चेन्न ।

तथा सति व्यूढोरस्केन इत्यत्र विसर्गस्य अयोगवाहानामकारोपरिपा-  
ठेन अच्त्वादचः परस्मिन्नितिस्थानिवत्त्वेन सकारस्याप्यट्त्वेन णत्वापत्तेः ।

यदि तत्रायोगवाहपाठस्य अनल्लिधाविति स्थानिवत्त्वनिषेधसिद्धिफल-  
कतया वार्तिककाराभिमतत्वेन तत्प्रामाण्यादनित्यत्वेनाचः परस्मिन्नित्यस्याप्र-  
वृत्तिरित्युच्यते तदा कुव्यवाये हादेशोतिवार्तिकात्पूर्वग्रहणयोर्लक्ष्यसिद्धौ तुल्यफ-  
लतासूचकभाष्यप्रामाण्यादनित्यत्वेनैव अचः परस्मिन्नित्यस्य वृत्रघ्न इत्यादौ  
वारणसंभवात् ।

नचैवमपि 'कुमतिच' इति सूत्रेणैव वृत्रघ्न इत्यत्र णत्वापत्तिर्दुर्वारेति  
वाच्यम् नकारसंनिपातेन जातकुत्वस्य तन्नाशे निमित्तत्वायोगात् ।

नन्वेवं प्रपन्तीत्यत्रापि अटकुप्वाडित्येतत्सहकारेणैव हन्तोरित्यस्य प्राप्तेर्ब-  
क्तव्यतया तत्र च संनिपातपरिभाषाविरोधात् कवर्गव्यवधानस्यानिमित्ततया  
णत्वप्राप्त्या अत्पूर्वस्येत्यस्यवैयर्थ्यापत्तिरिति चेन्न—

अत्पूर्वस्येति सूत्रसामर्थ्यादटकुप्वाड्विषये सन्निपातपरिभाषाऽप्रवृत्तावपि  
'कुमति चेति विषये तदप्रवृत्तौ मानाभावात् ।

न चाटकुप्वाडिति सूत्रेणैव वृत्रघ्न इत्यत्र नित्यं णत्वं स्यादिति वाच्यम् तस्य  
निमार्थत्वेन स्वतन्त्रणत्वविधायकत्वायोगात् एवं च सूत्रकृत्रन्मते वृत्रघ्न इत्या-  
दौ प्रातिपदिकान्तेति वैकल्पिकं णत्वं स्यादेवेति ध्येयम् ।

इति सूत्रकृन्मतम् ।

वार्तिकमते वैकल्पिकणत्वोपपादनम्

वार्तिककारमतेऽपि वृत्रघ्न इत्यत्र वैकल्पिकं णत्वं भवत्येव न ■ नित्यं ण-  
त्वं नतरां वा वैकल्पिकं मित्यवधेयम् । तथाहि—

रषामित्यस्य समानपदत्वाभावेन, पूर्वपदादित्यस्य संज्ञात्वाभावेन, अटकु-  
प्वाडित्यस्य नियमार्थत्वेन स्वतन्त्रविधायकत्वायोगेन, एकाजुत्तरपदत्वाभावेन

एकाजुत्तरपदे ण इत्यस्य, संनिपातपरिभाषाविरोधेन कुमतिचेत्यस्य, चाप्राप्त्या नित्यणत्वाप्राप्तिः । एवं च प्रातिपदिकान्तेति वैकल्पिकं णत्वं स्यादेव ।

न च 'कुव्यवाये हादेशे णत्वप्रतिषेधोवक्तव्य' इति वार्तिकेन वैकल्पिकणत्व-निषेधः स्यादिति वाच्यम् । अत्पूर्वस्येत्येतत्समानफलकेन तेनवार्तिकेन हन्तेरि-त्यस्यैव निषेधस्वीकारात् ।

न चैवं 'कुव्यवाये हादेशे णत्वप्रतिषेधो वक्तव्य,' किं प्रयोजनं वृत्रघ्नः सु-  
घ्नः प्राधानीति भाष्यविरोधः आद्ययोर्हन्तेरित्यस्याप्राप्तेरिति वाच्यम् । सुघ्न-  
शब्दे समानपदत्वाभावेन रषाभ्यमित्यस्य, गकारव्यवधानेन पूर्वपदादित्यस्य,  
प्रातिपदिकान्तत्वाभावेन प्रातिपदिकान्तेत्यस्य, चाप्राप्तिः, एवं कप्रत्ययान्तसुघ्न-  
शब्दसाहचर्येण वृत्रघ्नशब्दोऽपि कप्रत्ययान्त एव न शसन्तः इति तत्रापि  
णत्वाप्राप्तिः एवं च उदाहरणद्वयस्यान्यथासिद्धत्वात्तृतीयोदाहरणस्यैव वार्तिक-  
फलत्वेन भाष्याभिप्रेतत्वमवगम्यते तदेतद्ध्वनयितुमत्पूर्वग्रहणं न कर्तव्यं भवती-  
त्युक्तं भाष्ये उदाहरणद्वयस्यान्यथासिद्धत्वादेव सूत्रवार्तिकयोर्न फलभेदः अन्य-  
था सूत्रकृन्मते सुघ्नः वृत्रघ्न इत्यादौ णत्वेन वार्तिकमते च तदभावेन फलभे-  
दो दुरुद्धरः स्यात् । एवं च भाष्योदाहरणे कप्रत्ययान्तस्यैव सत्वेन तत्र णत्वस्या-  
निष्टत्वेपि हन्तेरित्येतन्मात्रनिषेधकेन अत्पूर्वस्येत्यनेन तत्समानफलकेन वार्तिकेन  
च प्रातिपदिकान्तेति वैकल्पिकणत्वबाधकत्वायोगात् वार्तिकमतेपि वृत्रघ्नो वृ-  
त्रघ्न इति वैकल्पिकं णत्वं शसि भवत्येवेति बोध्यम् ।

### दीक्षितोक्तणत्वाभावखण्डनम्

यत्तु वार्तिकस्य णत्वप्रकरणनिषेधकतेत्यभिमत्य कौमुदीकृता योगविभागः  
प्रदर्शित' यच्च वार्तिकार्थं योगविभागेन संगृह्य व्याचष्टे इतिव्याख्यातृभिरव-  
तारितं तदुभयमध्ययुक्तमेव भाष्ये 'योगविभागस्यानुपलम्भात् हन्तेरत्पूर्वस्येत्यत्र  
अत्पूर्वग्रहणं न कर्तव्यं भवतीति भाष्ये हन्तेरत्पूर्वस्येत्युक्त्या एकसूत्रत्वे एव  
स्वारस्यलाभाच्च किं च अत्पूर्वस्य इत्यस्य पृथक्योगत्वे प्रकरणनियामक-  
त्वोपपत्तये उपसर्गस्येत्यस्यासंबन्धकल्पने अत्रे च तत्संबन्धकल्पनेऽत्यन्तं गौ-  
रवात् एवं च योगविभागसामर्थ्यादेकाजुत्तरपदेण इति णत्वमपि निवर्त्यते  
इत्युक्तेरत्यन्तं युक्तिविहीना स्थानिवद्भावप्राप्त्या एकाजुत्तरपदे इत्यस्याप्रवृत्ते-  
श्चेत्यलम् ।

यत्तु अत्पूर्वग्रहणं हस्थानिककवर्गाभाववद्धन्तेरुपलक्षणम् तेन बहुवृत्रहा-  
णीत्यत्र न दोष इति शेखरकारस्तत्र वार्तिकस्य हन्तेरित्येतन्मात्रनिषेधकतया  
योगविभागस्य चासत्त्वेन 'एकाजुत्तरपदे ण' इति णत्वस्य बहुवृत्रहाणीत्यत्र सू-  
त्रपादत्वात् ।

यत्तु 'एकाजुत्तरपदे ण' इति णत्वमपि निवर्तते इति प्रतीकमादाय अपिना

प्रातिपदिकान्तेत्यस्य कुमतिचेत्यस्य च संप्रहः, बाध्यसामान्यचिन्ताश्रयणात्सर्वण-  
त्वबाध इत्युक्तं शेखरकृता तदपि न योगविभागस्य भाष्यानुक्तत्वेन तत्सामर्थ्येन  
प्रातिपदिकान्तेति णत्वबाधायोगात् कुमतिचेत्यस्य सन्निपातपरिभाषया अप्र-  
वृत्त्या तद्बाधकथनायोगाच्च योगविभागस्वीकारेऽपि अनन्तरस्येति न्यायबाधेन  
एकान्तरितस्य एकाजुत्तर इति णत्वस्य बाधे एव मूलस्वारस्येन बाध्यसामा-  
चिन्ताश्रयणस्य मूलस्वारस्यविरोधाच्च अन्यथा स्वाधीन एव शब्दप्रयोगे प्रा-  
तिपदिकान्तेत्यपि किन्न ब्रूयात् एवं च प्रातिपदिकान्तेति णत्वबाधो न मूलकृ-  
त्भिमत इति सूक्ष्मं विभावनीयं सूरिभिः ।

नन्वेवं मूलकृत्तात्पर्यवर्णने यत्तु वृत्रज्जो वृत्रञ्ज इति वैकल्पिकं णत्वं मा-  
धवेनोक्तमिति ग्रन्थस्य का गतिरिति चेत् किं कुर्म उत्तरग्रन्थानुसरणे शब्द-  
स्वारस्यविरोधादित्यलमसदावेशेन ।

अथैवमपि प्रधानाघन इत्यत्र णत्वं कुतो न अत्पूर्वत्वस्य सत्वात् शेखरमते  
हस्थानिककवर्गाभावान्न दोष इति चेन्न घनाघनशब्दस्य रुढतया तदूघटकधा-  
त्वर्थान्वयित्वाभावेन उपसर्गसंज्ञाविरहाणत्वाप्राप्तेरित्यलम् ।

तस्माद्रूपद्वयं माधवोक्तं सन्त्यगेवेति प्राचीनानुयायिनः ।

### आभीक्ष्ण्ये णमुल् च १३५

ननु स्मारं स्मारं नमति शिवम् स्मृत्वा स्मृत्वा नमति शिवम् इति रूप-  
द्वयं चप्रहणाभावेऽपि वासरूपन्यायेन णमुला विकल्पेन उत्सर्गस्य समानक-  
र्तृकयोः पूर्वकाल इति क्त्वाप्रत्ययस्य बाधात् सिद्धमिति क्त्वासमुच्चयाय चप्रहणं  
व्यर्थमिति चेन्न ।

प्रकृते वासरूपन्यायप्रवृत्तिस्वीकारे लडादीनामपि प्रवृत्त्यापत्या चप्रहणेन त-  
दप्रवृत्तिस्वीकारात् ।

न चेष्टापत्तिः लडादिसमावेशार्थं क्रियमाणस्य 'विभाषाप्रथमपूर्वेषु त्का-  
णमुलौ' इति सूत्रस्थविभाषाप्रहणस्य वैयर्थ्यप्रसङ्गात् एवं च विभाषाप्रहणेन  
णमुला सहैव क्त्वाप्रत्ययो यत्र विधीयते तत्र वा सरूपविधिर्नेति ज्ञापनाद्  
आभीक्ष्ण्ये णमुल् चेत्यत्र लडाद्यप्रवृत्तिः । ततश्चकारेणैव त्काप्रत्ययो लभ्यते  
किं च वासरूपन्यायेन त्कालडाद्योः स्वीकारे न यद्यनाकांक्षे इति त्काणमुलोरिव  
लटोऽपि निषेधापत्तिः सिद्धान्ते तु विशेषविहितयोः त्काणमुलोरेव निषेधः न  
सामान्यविहितस्य लट इति यदयं भुङ्क्ते ततः पठतीति प्रयोगसिद्धिरित्यलम् ।

### वैदिकप्रक्रियाया लौकिकप्रक्रियातो भेदहेतुकथनम् १३६

ननु रक्षोहागमलध्वसंदेहाः प्रयोजनमिति भाष्यात् 'ब्राह्मणेन निष्कारणो-  
धर्मः षडङ्गो वेदोऽध्येयो ज्ञेयश्च' इति श्रुतेश्च कृत्स्नस्यैव व्याकरणस्य वैदिकश-



ऋसाधुत्वार्थं प्रवृत्ततया—

लोके पदपदार्थौ यौ न तौ वेदेऽथवात्र तौ ।

रूपभेदात्पदं भिन्नमुत्तानादिभिदा स्फुटा ॥

वर्णैकत्वात्पदैकत्वं काचित्की रूपभिन्नता ।

प्रायिकेण पदैक्येन तदर्थैक्यं तथाविधम् ॥

इति जैमिनीयन्यायमालोक्तरीत्या वैदिकशब्दानां लौकिकशब्दाभिन्नतया च स्वरवैदिकप्रक्रियायोः लौकिकप्रक्रियातः पृथक्कृते. क आशय इति चेदुच्यते लौकिकशब्देभ्यः आत्मना जहार देवाः देवैरित्यादिभ्यो भिन्नानां त्मना जभार देवासः देवेभिरित्यादीनां वैदिकशब्दानां सत्त्वेन तन्मात्रव्युत्पादकवैदिकप्रक्रियायाः पृथक्करणम् अत एव केषां शब्दानां लौकिकानां वैदिकानां चेति महाभाष्ये लौकिकेभ्यो भिन्नतयैव वैदिकान्वयाद्वहति भगवान्भाष्यकारः स्वरस्तु लौकिकप्रयोगे काव्यादौ नाद्रियते इति तत्प्रक्रियाया अपि लौकिकप्रक्रियातः पृथक्करणमिति उपरितनोक्तन्यायमालास्थपद्याभ्यामपि प्रायिकेण पदैक्येनेत्यनेन लौकिकेभ्यो भिन्ना अपि वैदिकाः शब्दाः सन्तीति सूचितमित्यलम् ।

### तयोर्वावचि संहितायाम् १३७

इदुतोर्त्यकारवकारौ स्तोऽचि संहितायामिति सूत्रार्थः अग्नो ३ याशा पटा ३ वाशा अग्नो ३ यिन्द्रम् पटा ३ बुदकम् इत्युदाहरणानि ।

नन्विदं सूत्रं व्यर्थम् अग्नो ३ याशा इत्यादेरिकोयणचीति यणैव सिद्धेरिति चेन्न—

एचोऽप्रगृह्यस्यादूराद् धूते पूर्वस्यार्धस्यादुत्तरस्येदुताविति सूत्रस्य त्रैपादिकत्वेन यणं प्रत्यसिद्धतया अग्नो ३ याशा इत्यत्र इकारस्येको यणचीति यणोऽप्राप्तेः

न च प्लुतस्यासिद्धत्वेन तस्य स्वरसंध्याख्यविकाराप्राप्त्या प्लुतप्रगृह्या अचि नित्यमिति प्लुतस्य प्रकृतिभावविधानमनर्थकं सत् असति बाधके प्रमाणानां सामान्ये पक्षपात इति न्यायेन प्लुतप्रकरणे यत्कार्यं तत्स्वरसंधिषु सिद्धमिति ज्ञापयति एवं च यणं प्रतीकारस्यासिद्धत्वाभावेन अग्नो ३ याशा इत्यत्र यणसिद्धिरिति वाच्यम्—

एवमपि अग्नो ३ यिन्द्रम् पटा ३ बुदकमित्यत्र इकोयणचीति बाधित्वा प्रसक्तमक. सवर्णो दीर्घ इति दीर्घं बाधित्वा इदुतोर्त्यकारवकारयोर्विधानाय तयोर्वावचीत्यस्यावश्यकत्वात् । अग्नो ३ याशा पटा ३ वाशा इत्यत्र इकोऽसवर्ण इति पाक्षिकह्रस्वबाधनार्थमावश्यकत्वाच्च ।

न च भो. शब्दस्य छान्दसः प्लुतस्ततः भो ३ इ इन्द्र इत्यत्र इकारस्य निपातत्वेन प्रगृह्यतया यणोऽप्राप्त्या 'प्लुतपूर्वस्य यणादेशो वक्तव्यः भो ३ यिन्द्र

इत्यर्थमिति' वार्तिकेन अग्ना ३ याशा इत्यादौ शाकलह्रस्वत्वस्य सवर्णदीर्घत्वस्य च बाधेनेष्टसिद्धिः नहि भो ३ यिन्द्र इत्यत्र तयोर्वावचीति सिद्धिः इकारस्य प्लुतविकारत्वाभावादिति वाच्यम् ।

अग्ना ३ याशा इत्यादौ यवयोरसिद्धत्वादुदात्तस्वरितयोर्यणः स्वरितोनुदात्तस्येति स्वराप्रवृत्त्यर्थं तयोर्वावचीत्यस्यावश्यकत्वात् अन्यथा वार्तिकविहितयणः सिद्धतया यकारोत्तरवर्त्याकारस्य स्वरितत्वापत्तिरिति दिक्

तदयमत्र संग्रहः ।

किन्तु यणा भवतीह न सिद्धं आविदुतोर्यदयं विदधाति ।

तौ च सम स्वरसन्धिषु सिद्धौ शाकलदीर्घविधी तु निर्वर्त्यौ ॥ १ ॥

इक् च यदा भवति प्लुतपूर्वस्तस्य यणं विदधात्यपवादम् ।

तेन तयोश्च न शाकलदीर्घौ यणस्वरबाधनमेव हेतुः । २ ।

### अनुदात्तं पदमेकवर्जम् १३८

परिभाषेयं स्वरविधिविषयेति । नेदं संज्ञासूत्रम् संज्ञाविधायकसूत्राणां प्रायः प्रथमाध्याये पाठदर्शनेनास्यातथात्वात् संज्ञासंज्ञिभावस्याप्रतीतिश्च ।

नापि विधिसूत्रम् तथा सति क एको वर्जनीय इत्यस्याप्रतीत्यापत्तौ विनिगमनाविरहात् तत्तच्छास्त्रविहितोदात्तस्वरितकानां सर्वेषामेव वर्जनापत्तौ आमलकीज इत्यत्र उदात्तचतुष्टयश्रवणापत्तेः, हि ङीषः प्रत्ययस्वरेण ङस्य कृत्स्वरेण उदात्तत्वम् दीर्घकाशतुषभ्राष्टवटं जे' इति पूर्वपदान्तोदात्तत्वम् 'अन्त्यात्पूर्वं बह्वच' इति लकाराकारस्योदात्तत्वम् इति युगपदुदात्तचतुष्टं श्रूयेत अस्य तु मकाराकारोऽवकाशः न्यात् ।

नापि नियमसूत्रम् अनुदात्तत्वस्य केनाप्यप्राप्तेः,

नाप्यतिदेशसूत्रं वतिघटितत्वाभावात्,

नाप्यधिकारसूत्रम् अस्वरितत्वात् तत्तत्सूत्रविधेयानां वचनसामर्थ्यादेव निधाताप्रवृत्तौ एकवर्जमित्यस्य वैयर्थ्यापत्तेश्च आद्युदात्तश्च समानोदरे शयितो चोदात्त इत्यादीनामसंग्रहापत्तेश्च इति परिशेषात्परिभाषासूत्रमिति स्थितम् ।

### सति शिष्टस्वरवलीयस्त्वमन्यत्रविकरणेभ्यः १३९

यो हि यस्मिन्सति शिष्यते स सति शिष्टः तस्य बाधको भवति । एतच्च सति शिष्टस्य बाधकत्वं न्यायसिद्धम् तथा हि कार्यकालपक्षे उदात्तस्वरितविधिभिरेकवाक्यतापन्नया 'अनुदात्तं पदमेकवर्जम्' इति परिभाषया शेषनिधातः कियते तत्रोत्सर्गस्य अपवादस्य वा या चरमा प्राप्तिस्तदेकवाक्यतापन्नया अनया पूर्वा प्रवृत्तिर्वाध्यते इति औपगवत्वमित्यत्र अणुप्रत्यये त्वप्रत्यये च 'आद्युदात्तश्च' इति प्रवर्तमानं स्वस्यैव पूर्वा प्रवृत्ति बाधते इति द्वितीयपूवृत्या लक्ष्यं परिनिष्ठापयति ।

ननु अनुदात्तं पदमेकवर्जमिति परिभाषायां :कार्यकालपक्षाङ्गीकारे त्रिपा-  
द्यामपि प्रवृत्त्यापत्तौ खलप्याशा इत्यत्र उदात्तस्वरितयोर्यण इति यकारोत्तरा-  
कारस्य स्वरितत्वेऽनयाशेषनिघातापत्तिः ।

यतोऽनावः इत्यस्य वैयर्थ्यापत्तिश्च, न च काम्या इत्यादौ 'यतोनाव' इ-  
त्याद्युदात्ते कृते शेषनिघाते 'उदात्तादनुदात्तस्य स्वरित' इति स्वरिते शेषनिघाते  
तित्वप्रयुक्तन्तस्वरितादविशेषाद्यतोऽनाव इत्यस्य वैयर्थ्यापत्त्या तित्वस्वरितमि-  
त्यस्य वैयर्थ्यापत्त्या च अनुदात्तं पदमेकवर्जमित्यस्या कार्यकालपक्षेऽपि न त्रि-  
पाद्यां प्रवृत्तिरिति यथोद्देशपक्ष एव प्रकृतपरिभाषायामिति वा ज्ञाप्यते इति  
दण्डद्युक्तं युक्तमिति वाच्यम्—

सन्निपातपरिभाषया 'उदात्तादनुदात्तस्य स्वरित' इति विषये शेषनिघाताप्र-  
वृत्त्या तयोश्चारिताध्यैः प्रकृतपरिभाषास्त्रिपाद्यामप्रवृत्तौ यथोद्देशपक्षे वा मान-  
त्वायोगात् 'कर्तव्यं तत्र, कर्तव्यं क, कण्ठ्यः क, कण्ठ्यस्तत्र, इत्यादौ ना-  
दात्तस्वरितोक्त्यमिति 'उदात्तादनुदात्तस्य स्वरित' इत्यस्य निषेधविषये तद्व्यतिरि-  
क्तस्य यतोऽनाव इत्यस्य च चारिताध्याकचेति चेन्न—

लक्ष्यानुसारेण अनुदात्तं पदमित्यत्र अधिककार्यार्थस्वरितत्वप्रतिज्ञया  
त्रिपाद्यामप्रवृत्तिकल्पनेन खलप्याशा इत्यादावस्या अप्रवृत्तेरदोषात् दण्डद्युक्तं  
यथोद्देशत्वं त्वस्या न युक्तम् अत्रैव सूत्रे कार्यकालं संज्ञापरिभाषामिति भा-  
ष्यविरोधात् ।

अन्यत्र विकरणेभ्य इत्यत्रमानं तु तस्यानुदात्तेदिति तासेः परस्य लसार्व-  
धातुकस्यानुदात्तविधानं तथाहि यद्यपि लावस्थायां तासिर्विधीयते तथापि लसा-  
मान्यापेक्षत्वेनान्तरङ्गत्वपरत्वाद्वा लादेशेषु कृतेषु पश्चात्तासिरिति सतिशिष्ट-  
त्वाच्छेषनिघातेनैव सिद्धेरनर्थकं सदानुदात्तविधानमन्यत्र विकरणेभ्य इत्यत्र मा-  
नमित्यलम् ।

भीहीभृहुमदजनधनदरिद्राजगरां प्रत्ययात्पूर्वं पिति १४०

नन्वत्र प्रत्ययादिति व्यर्थम् भ्यादिभ्य परस्य पितः प्रत्ययस्यैव सत्त्वादिति  
चेन्न—प्रत्ययात्पूर्वं एव उदात्तो यथा स्यात्संघातो माभूदित्यर्थं प्रत्ययादित्य-  
स्यावश्यकत्वात् ।

न चोदात्तत्वं दीनामधर्मत्वेन, पिति'ति सप्तम्या निर्दिष्टपरिभाषोपस्थित्या  
च अलोऽन्त्यपरिभाषया ऽचोन्त्यस्यैव भविष्यतीति वाच्यम् । स्वरविधौ सं-  
घातः कार्यार्थस्यापि ज्ञापनेनालोऽन्त्यपरिभाषायाः स्वरविधावप्रवृत्तेः अत एव  
कर्षात्वं इति सूत्रेऽन्तग्रहणं चरितार्थमिति दिक् ।

नन्वेवमपि प्रत्यये पिति इत्येवोच्यतां पूर्वग्रहणं व्यर्थमिति चेन्न 'सौवर्यः  
सप्तम्यस्तदन्तसप्तम्य' इति ज्ञापनार्थत्वात् तेन सर्वस्य सुपीत्यस्य सुबन्तस्य स-



वस्येस्यर्थात् सर्वप्रिय इत्यादौ स्वरसिद्धिः नित्यादिनित्यमित्यत्र विदन्तस्य निदन्तस्येत्यर्थलाभश्चेत्यलम्

### फिषोऽन्त उदात्तः १४१

नन्वपाणिनीयानां फिट्सूत्राणां पाणिनिव्याकरणे आश्रयणे वीजाभावः ।

न च पाणिनीयान्येवेमानीति वाच्यम् वृषादीनां च उज्झादीनां च इत्याभ्यामाकृतिगणाभ्यां क्रमेण आद्युदात्तत्वान्तोदात्तत्वयोः सिद्धौ ग्रामादीनां च घृतादीनांचेत्यनयोर्वैयर्थ्यापत्तेः मम तु भिन्नकर्तृकत्वान्न दोष इति चेन्न—

आद्युदात्तश्चेति सूत्रे 'यत्रानुदात्ता प्रकृति' समत्वं सिमत्वमिति' 'प्रातिपदिकस्य चान्त इति प्रकृतेरन्तोदात्तत्वं शास्ति' इति भाष्याभ्यां अपाणिनीयानामपि फिट्सूत्राणां पाणिनिव्याकरणे आश्रयणसूचनात् त्वस्त्वसमसिमेत्यनुक्तवानि फिषोऽन्त उदात्त इति सूत्रयोरनादरेण तदासंगत्यं स्पष्टमेवेत्यलम्

### स्वरविधौ व्यञ्जनमविद्यमानवदित्येदत्र नेष्यते १४२

ननु मरुत्वानित्यत्र स्वरविधौ व्यञ्जनमविद्यमानवदिति परिभाषया तकारस्याविद्यमानवत्वेन ह्रस्वान्तात्परत्वस्य मतुपि सत्त्वेन ह्रस्वनुङ्भ्या मतुप् इति स्वरापत्तिरत आह स्वरविधौ व्यञ्जनमविद्यमानवदित्येदत्र नेष्यते इति ।

अयं भावः 'नोत्तरपदेऽनुदात्तादावपृथिवीरुद्रपूषमन्थिषु' इति सूत्रे पृथिव्याविपर्युदासो व्यर्थः उदात्तत्वादेरङ्गधर्मतया पकारस्यैवादौ सत्त्वेनानुदात्तादित्वाभावादिति तत्सामर्थ्येन स्वरविधावितिपरिभाषा कल्प्यते ततश्च पकारस्याऽविद्यमानवत्त्वेन अनुदात्तादित्वसत्त्वाद्देवताद्वन्द्वे चेति प्राप्तप्रकृतिस्वरस्य निषेधप्राप्तौ पर्युदासः सार्थक इति एवञ्च ज्ञापकसाजात्यात्स्वरत्वव्याप्यधर्मावच्छिन्नोद्देश्यताके विधावेव स्वरविधावित्यस्य प्रवृत्त्या प्रकृते ह्रस्वनुङ्भ्यामित्यस्य स्वरत्वव्याप्यधर्मावच्छिन्नोद्देश्यताकत्वाभावात्परिभाषाऽप्रवृत्तौ मरुत्वानित्यत्र न स्वर इति ।

न च इषुमानित्यत्र ह्रस्वनुङ्भ्यामित्यस्याप्रवृत्तये अन्तोदात्तादित्यनुवृत्तेः आवश्यकतया अस्यापि स्वरत्वव्याप्यधर्मावच्छिन्नोद्देश्यताकत्वमिति वाच्यम् ।

स्वरत्वव्याप्यधर्मावच्छिन्नविषयतायाः प्रतिबन्धकं व्यञ्जनं न भवतीत्यर्थस्वीकारेण अन्तोदात्तत्वबुद्धेः प्रतिबन्धासंभवेऽपि ह्रस्वान्तत्वबुद्धेः प्रतिबन्धान् ह्रस्वनुङ्भ्यामित्यस्याप्रवृत्तेः अत एव नुङ्ग्रहणं चारितार्थम् अन्यथा ह्रस्वान्तत्वादेव सिद्धे तद् व्यर्थं स्यादित्यलम् ।

### गतिकारकोपपदात्कृत् १४३

कृद्ग्रहणं विस्पष्टार्थमिति । ननु क्रियायोगे गतिसंज्ञाविधानात् क्रियानिरूपितस्यैव कारकत्वात् धात्वधिकारे सप्तमीनिर्दिष्टस्यैव उपपदसंज्ञाविधानाच्च

क्रियावाचकधातोराक्षेपे तिङन्तयोगे समासाभावेन परिशेषात्कृदन्तयोगे एव समाससत्त्वेन स्वरप्रवृत्त्या कृद्ग्रहणं व्यर्थम्—

न च सहसुपेत्यत्र सहेति योग विभागेन कतिपयतिङन्तोत्तरपदस्य अनु-  
व्यचलदित्यादेः समासस्य सत्त्वेन तत्र स्वराप्रवृत्तये कृद्ग्रहणमिति वाच्यम् ।

प्रतिपदोक्तपरिभाषया गतित्वनिवन्धनसमासे एव गतिकारकेत्यस्य प्रवृत्त्या  
प्रकृते प्राप्त्यभावेन तदर्थं कृद्ग्रहणस्यानावश्यकत्वात् ।

न च निर्गतः कौशाख्या निष्कौशाम्भिरित्यत्र स्वरव्यावृत्तये कृद्ग्रहण-  
मिति वाच्यम् 'यत्क्रियायुक्ताः प्रादयस्तं प्रत्येव गत्युपसर्गसंज्ञा' इति योगग्रह-  
णलभ्येन नियमेन निरो गतित्वाभावेन गतिसमासाभावात् स्वराप्रवृत्तौ कृद्ग्र-  
हणवैयर्थ्यतादवस्थ्यात् ।

न च यत्क्रियायुक्ताः प्रादय इत्यत्र यस्य क्रियेति पष्ठीसमासे यस्य धातो-  
र्वाच्या क्रिया तं प्रतीति वाक्यशेषे तच्छब्देन धातोरेव ग्रहणात् प्रत्यासत्त्या  
तस्यैवोत्तरपदत्वे प्रणीरित्यादौवेव स्वरः स्यात् कृद्ग्रहणसत्त्वे तु तत्सामर्थ्येन  
कृदन्तमात्रग्रहणे प्रणायक इत्यादावपि स्वरसिद्धिरिति वाच्यम् ।

यत्क्रियेत्यत्र कर्मधारयस्यैव स्वीकारेण तं प्रतीति वाक्यशेषे निरुक्तीत्या  
क्रियाया एव परामर्शेन क्रियारूपमर्थं प्रत्येव गतित्वादिति चेदत आह—कृ-  
द्ग्रहणं विस्पष्टार्थमिति ।

ननु विस्पष्टार्थं कृद्ग्रहणसत्त्वेऽपि आमन्तेन समासे प्रपचतितरामित्यत्र  
कृदन्तत्वाभावेनास्याप्राप्त्या समासवरं बाधित्वाऽव्ययस्वरः स्यादिति चेन्न—

प्रशब्दस्य तरवन्तेन समासे तत आमि सति शिष्टत्वादाम्स्वरस्य सत्त्वेन  
अव्ययस्वराभावेनादोषात् ।

ननु प्रपचतितरशब्दस्य घान्तत्वाभावात् तत आमभावे एकदेशादामि तद-  
न्तस्य पचतितरामित्यस्यैव प्रतिपदिकत्वे तत एव सुपि तदन्तस्यैकपदत्वाभावा-  
त्प्रशब्दस्य स्वरः पृथक्श्रूयेतेति चेन्न—शिवभागवत इत्यादिवदर्थवत्सूत्रेणैव प्र-  
विशिष्टस्य प्रतिपदिकत्वेनादोषात् ।

अन्येतु प्रपचतितरामित्यत्र सति शिष्टस्वरान्तरस्य सत्त्वेन अव्ययपूर्वपद-  
प्रकृतिस्वरप्रयुक्तदोषाभावेऽपि प्रपचतिदेश्येत्यत्र सतिशिष्टस्वरान्तरस्याप्रवृत्त्या  
अव्ययस्वरं बाधित्वा गतिकारकेति स्वरो माभूदित्यर्थं कृद्ग्रहणमित्याहुः ।

वस्तुतस्तु कृद्ग्रहणप्रत्याख्यानपरभाष्येण प्रपचतितराम् प्रपचतिदेश्येत्यत्र  
च गतिस्वर इष्यत एव इमामेवारुचिमानुसन्धाय 'एके' इति 'अन्ये' इति च  
मूले उक्तमिति बोध्यम् ।

शेखरकारास्तु कृद्ग्रहणाभावे प्रभवन्मित्यादौ क्रियाया विशेष्यत्वात्तत्रैव  
स्यात् न तु प्रणीरित्यादौ इति कृद्ग्रहणं कर्तव्यम् तदुक्तं भाष्ये 'अधि-



कार्थं तु कृद्ग्रहणं कर्तव्यम्' इति । अत एवात्र सूत्रे कृद्ग्रहणं न कर्तव्यमिति नोक्तं भाष्ये इत्याहुः ।

### कारकादत्तश्रुतयोरेवाशिपि १४४

ननु संज्ञायामनाचितादीनामित्यनेन कारकात्परयोर्दत्तश्रुतयोरेवोदात्तत्वे सिद्धे कारकादिति सूत्रं व्यर्थं सन्नियमार्थं 'कारकात्तात्स्यान्त उदात्त आशिपि संज्ञायां चेदत्तश्रुतयोरेव' इति एवं च देवा एनं देयासु, देवदत्त. प्रार्थितेर्देवैर्दत्त इति विग्रहः विष्णुरेनम् श्रूयात् इति विष्णुश्रुतः आशिपि लिङ्लोटाविति विग्रहे लिङ् उदाहरणे च क्तिच्क्त्तौ च संज्ञायाम् इति आशिपि क्त । एवं च सूत्रे एवकारग्रहणं किमर्थमिति चेन्न—

तदभावे आशिपि संज्ञायां दत्तश्रुतयोरन्त उदात्तश्चेत्तर्हि कारकादेवेति विपरीतनियमस्यापत्तौ संश्रुत इत्यादौ अन्तोदात्ततात्तापत्तेः तदुक्तं मूले 'कारकावधारणं यथा स्यादत्तश्रुतावधारणं माभूत्' इति ।

अयंभावः 'यत्र एवकारस्ततोऽन्यत्र नियमः' इति सिद्धान्तः दत्तश्रुतयोरेवेति नियमे कारकस्यैवावधारणं भवति अर्थात् कारकात्परस्यान्यस्य आशिपि संज्ञायां च अन्तोदात्तत्वं न भवति दत्तश्रुतयोस्तु कारकात्परयोरपि भवति गत्युपपदाभ्यां परयोरपि भवति । कारकादेवेति नियमे तु कारकात्परयोरेव संज्ञायामाशिपि दत्तश्रुतयोः स्यान्त गत्युपपदाभ्यां परयोः, कारकात्परस्य तु अन्यस्यापि अन्तोदात्तत्वं स्यात् एवं च संश्रुतो विश्रुत इत्यत्र न स्यादिव्यते चान्तोदात्तत्वमिति ।

नन्वस्मिन्सूत्रे कारकग्रहणं किमर्थं गतिकारकोपपदादित्यतः कारकग्रहणानुवृत्त्यैव सिद्धेरिति चेन्न—तथा सति एकयोगनिर्दिष्टानामिति न्यायेन गतिकारकोपपदानां त्रयाणामप्यनुवृत्त्यापत्तौ त्रयाणामपि नियमापत्त्या रामायणपाठस्य भाषित्वे दृष्टव्यवहारे 'संभूयादिति संभूतो रामायण' इत्यत्र नियमेन अन्तोदात्तत्वव्यावृत्त्यापत्तेः ।

दत्तश्रुतयोः किमिति । एतदभावे 'तृतीया कर्मणि' एतस्यापिनियमः स्यादिति देवपालित इत्यत्र तृतीयाकर्मणीति पूर्वपदप्रकृतिस्वरो न स्यात् अस्मान्नियमादत्र संज्ञायामनेति न भवतीति भावः ।

आशिपि किमिति । अनाशिपि नियमो माभूत् दैवै, खाता देवखाता श्व-अविशेषस्य संज्ञेयम् । आशिष्येनेत्येवमत्रेष्टो नियम इति । आशिष्येवेत्येवमपीत्यर्थः । तेनानाहतो नदति देवदत्त इत्यत्र न भवति आशिषोऽप्रतीतेः ।

उभयविधनियमे प्रमाणं तु 'कारदत्तश्रुतयोरनाशिपि प्रतिषेधो दत्तव्यः अनाहतो नदति देवदत्त. सिद्धतूभयनियमात् उभयतो नियमः करिष्यते' इति भाष्यमेव अनाहतो नदति देवदत्त इत्यत्र धनञ्जयसम्बन्धिनः शङ्खविशेषस्य



देवदत्त इति संज्ञा शङ्खविशेषस्य यत्र संज्ञा तत्र देवा एनं देवासुरित्यर्थो न प्रतीयते इति तत्तात्पर्यम् उदाहरणे च देवदत्त इति न शङ्खस्य संज्ञा अपि तु कस्यचित् पुंस इति भवति आशिषः प्रतीतिरिति तत्त्वम् ।

तिङ् चोदात्तवति १४५

नन्वत्र तिङ्प्रहणभावेऽपि गत्याक्षिप्तक्रियावाचकस्योदात्तवतीति विशेषणात् आमन्त्रैरित्यत्र आङो निघातनिवृत्तिसिद्धौ तिङ्प्रहणं व्यर्थम् ।

न च कृदन्तेऽतिव्याप्तिः कृत्स्नरे सति गतेर्निघातस्येष्टत्वादिति चेन्न—

तदभावे धातुरेव क्रियावाचकत्वाद्वतिसंज्ञानिमित्तमिति यत्र धातोरेवोदात्तत्वं यत्पचसीत्यादौ तत्रैव निघातः स्यात् तत्र हि यच्छब्दयोगान्निपातैर्यद्यदिति निषेधात्तिङ् इत्यस्याप्रवृत्तिः तत्सत्त्वे तु यं धातुं प्रति गतित्वं तद्वदिते तिङ्-न्ते इत्यर्थात् तिङ्न्तस्य निघातनिमित्तत्वात्तिङ्न्तस्योदात्तत्वमपेक्ष्यते इति यत्प्रकरोतीत्यादौ धातोः शेषनिघातेनानुदात्तत्वेऽपि तिङ्न्तस्य उपस्ययस्वरेण मभ्योदात्तत्वाद्वतेर्निघातः सिद्ध इत्याशयात् ।

यः पाणिनीयशतपत्रसहस्ररश्मि-

रस्मत्पिता सकलतन्त्रविदांवरिष्ठः ।

श्रीरामभद्रपदपङ्कजलुब्धचेता

रामेश्वरः स सुकृती भवतात्सुतुष्टः ॥ १ ॥

रामेश्वरतनूजन्मसूर्यनारायणोदिते ।

वादरत्नाकरे पूर्तिं प्रवाहः प्रथमोऽभजत् ॥ २ ॥

श्रीमन्माधवदेशिकादपि परां विद्यां तु वैयासिकीं

मीमांसामतिमांसलां शुकवरात्रामानुजार्यादपि ॥

शाब्दं चन्द्रधराजगत्सुविदिताब्धीदत्तविद्वद्वरात्

तर्कसम्यग्धीत्यसोऽस्मि सुकृती श्रीसूर्यनारायणः ॥ ३ ॥

इति सरयूपारीण श्रीसूर्यनारायण शुक्ल रचिते वादरत्नाकर-

नामधेये वादरत्नाकरे प्रथमः प्रवाहः सम्पूर्णः ।

सर्वविधपुस्तकप्राप्तिस्थानम्—

जयकृष्णदास हरिदास गुप्ता—

चौखम्बा संस्कृत सीरिज आफिस,

बिद्याबिलास प्रेस, गोपालमन्दिर के उत्तरफाटक, बनारस सिटी ।



